

حَسْبِيَ اَنْ يَّبْعَثَكَ رَبُّكَ مَقَامًا مَّحْبُوْبًا

فتاویٰ محمودیہ

جلد ۱

از

فقیر الاحمیت اقدس مفتی محمد حسن گنگوہی قدس سرہ
مفتی اعظم ہند دارالعلوم دیوبند

ترتیب مجدد

محمد فاروق غفرلہ

خادم جامعہ محمودیہ علی پور ہاپوڑ روڈ میرٹھ الہند

مکتبہ محمودیہ

245206

جامعہ محمودیہ علی پور ہاپوڑ روڈ میرٹھ (یو پی) الہند

Design by: M.Rahman Qaasmi 9758814654



مقدمہ فتاویٰ محمودیہ

(از)

فقیہ الامت حضرت مفتی محمود حسن صاحب گنگوہی قدس سرہ

مفتی اعظم ہند و دارالعلوم دیوبند

ترتیب جدید

محمد فاروق غفرلہ

ناشر

مکتبہ محمودیہ

جامعہ محمودیہ علی پور ہاپوڑ روڈ میرٹھ، یو پی ۲۲۵۲۰۶



انتباہ

کوئی صاحب فتاویٰ محمودیہ کو کلاً یا جزاً بلا اجازت مرتب شائع نہ فرمائیں۔

تفصیلات

نام کتاب :	فتاویٰ محمودیہ ۱۷
صاحب فتاویٰ :	فقیہ الامت حضرت اقدس مفتی محمود حسن گنگوہی قدس سرہ (مفتی اعظم ہند و دارالعلوم دیوبند)
مرتب :	محمد فاروق غفرلہ
کمپوزنگ :	مجیب الرحمن قاسمی جامعہ محمودیہ علی پور 7895786325
سن اشاعت :	۱۴۳۰ھ - ۲۰۰۹ء
صفحات :	۵۱۰
قیمت :	

ناشر

مکتبہ محمودیہ

جامعہ محمودیہ علی پور ہاپوڑ روڈ میرٹھ (یو پی) پن کوڈ: ۲۴۵۲۰۶

اجمالی فہرست

نمبر شمار	مضامین	نمبر صفحہ
	بقیہ کتاب النکاح	
۱	فصل سوم : حرمت نکاح بسبب رضاعت	۲۸
۲	فصل چہارم : حرمت نکاح بسبب جمع	۴۸
۳	فصل پنجم : حرمت نکاح بسبب اختلاف مذہب	۶۱
	باب ششم : ولایت و کفایت نکاح	
۴	فصل اول : ولایت نکاح کا بیان	۹۲
۵	فصل دوم : نکاح کیلئے عورت سے اجازت لینا	۱۵۵
۶	فصل سوم : خیابلوغ کا بیان	۱۸۱
۷	فصل چہارم : وکالت نکاح کا بیان	۲۰۲
۸	فصل پنجم : کفایت کا بیان	۲۲۰
۹	باب ہفتم : مہر کا بیان	۲۶۵
۱۰	باب ہشتم : جہیز وغیرہ کا بیان	۳۵۹
۱۱	باب نہم : بارات اور ولیمہ کا بیان	۳۸۹
۱۲	باب دہم : شادی کی رسومات کا بیان	۳۹۷
۱۳	باب یازدہم : نکاح کے متفرق مسائل	۴۶۸
۱۴	باب دوازدہم : رضاعت کا بیان	۵۸۴



مضامین فتاویٰ محمودیہ جلد..... ۱۷

نمبر شمار	مضامین	نمبر صفحہ
	<h1>کتاب النکاح</h1> <h2>فصل سوم</h2> <h3>حرمت نکاح بسبب رضاعت</h3>	
۱	رضاعی بہن سے نکاح	۲۸
۲	کیا رضاعی بہن سے نکاح درست ہے؟	۲۹
۳	رضاعی بہن سے نکاح کا حکم	۳۰
۴	کیا رضاعی بہن کے ساتھ نکاح ہو سکتا ہے؟	۳۱
۵	بھول سے رضاعی بہن سے نکاح	۳۱
۶	رضاعی اور سوتیلی بہن سے نکاح	۳۲
۷	دودھ شریک بہن سے نکاح	۳۳
۸	بھائی کی رضاعی بہن سے نکاح	۳۴

فصل پنجم: حرمت نکاح بسبب اختلاف مذهب

نمبر شمار	مضامین	نمبر صفحہ
۴۵	رافضی مرد عورت سے نکاح اور ان کے عقائد	۷۰
۴۶	جو مسلمان عیسائی ہو جائے اس کا نکاح	۷۰
۴۷	بوہرہ لڑکی اگر اسلام قبول کر لے اس کا حکم	۷۱
۴۸	شیعہ سے نکاح	۷۲
۴۹	سُنیہ کا نکاح شیعہ سے	۷۳
۵۰	عیسائی لڑکی سے نکاح	۷۵
۵۱	مسلمان کا عیسائی سے نکاح	۷۶
۵۲	جس کا شوہر شیعہ ہو جائے اس کا حکم	۷۷
۵۳	شوہر شیعہ ہو جائے تو اس کے نکاح کا حکم	۷۹
۵۴	ایضاً	۸۰
۵۵	کتابیہ سے نکاح	۸۲
۵۶	بحالت مجبوری اہل کتاب سے نکاح	۸۳
۵۷	یہود و نصاریٰ عورتوں سے نکاح	۸۴
۵۸	انگریزی پڑھے ہوئے کا نکاح مسلمان لڑکی سے	۸۵
۵۹	اہل حدیث لڑکی کا نکاح دیوبندی حنفی سے	۸۵
۶۰	کیا کسی دیوبندی کو حق ہے کہ وہ اپنی اہل حدیث بیوی کو تبدیل عقیدہ پر مجبور کرے؟	۸۶
۶۱	دیوبندی لڑکی کا نکاح بریلوی لڑکے سے	۸۷
۶۲	رضا خانی عورت سے نکاح	۸۸
۶۳	دیوبندی اور بریلوی کے درمیان مناکحت	۸۹
۶۴	کنیز کی تعریف اور اس سے نکاح	۹۰

نمبر صفحہ	مضامین	نمبر شمار
۱۰۸	ماں کو ولایت نکاح	۷۹
۱۱۱	والد اور حقیقی نانی میں سے ولایت نکاح کس کو ہے؟	۸۰
۱۱۱	ولایت نکاح، بہنوئی کو یا علاقائی بھائی کو؟	۸۱
۱۱۲	ولایت نکاح	۸۲
۱۱۳	نکاح کے لئے ناخوش عصبہ کی اجازت	۸۳
۱۱۵	ولی اقرب کی بغیر اجازت نکاح	۸۴
۱۱۶	ولی کی موجودگی میں غیر ولی کو حق نکاح	۸۵
۱۱۸	بچوں کی پرورش کرنے والا ولی نکاح نہیں	۸۶
۱۱۹	نکاح بغیر ولی کے	۸۷
۱۲۱	غیر ولی کا کیا ہوا نکاح	۸۸
۱۲۲	نابالغ عاقل کا نکاح بغیر ولی کے	۸۹
۱۲۳	بالغہ کا نکاح بغیر ولی کے اور مبسوط کی عبارت	۹۰
۱۲۵	بالغہ کا نکاح بغیر ولی کی اجازت کے	۹۱
۱۲۵	بالغہ کا نکاح بغیر ولی کے اور نابالغ کے ولی کی طلاق	۹۲
۱۲۷	بالغہ پر ولایت	۹۳
۱۲۸	نابالغہ کا نکاح ولی نہ کرے تو کون کرے؟	۹۴
۱۲۹	نکاح صغیر بغیر ولی	۹۵
۱۲۹	غیر ولی کا کیا ہوا نکاح	۹۶
۱۳۲	اپنے بچہ کا نکاح بغیر اپنے باپ کی اجازت کے	۹۷
۱۳۳	کیا بغیر باپ کی اجازت کے نکاح کرنا نافرمانی ہے؟	۹۸

نمبر شمار	مضامین	نمبر صفحہ
۱۱۵	استیذان پر کسی اور کا اقرار کر لینا اور اذن کے صورتیں	۱۵۷
۱۱۶	اجازت نکاح میں دل کی خواہش کا اعتبار ہے یا زبان کا	۱۵۹
۱۱۷	اجازت نکاح بالفعل	۱۶۰
۱۱۸	ولی سے اجازت کی ایک صورت	۱۶۱
۱۱۹	استیذان ولی کے لئے گواہوں کی ضرورت نہیں	۱۶۱
۱۲۰	کس کس کے استیذان پر سکوت اذن ہے	۱۶۲
۱۲۱	غیر ولی کے استیذان میں سکوت اذن نہیں	۱۶۵
۱۲۲	لڑکی کا نکاح بغیر اس کی اجازت کے	۱۶۶
۱۲۳	لڑکی کا نکاح کی اجازت دینے کے بعد انکار	۱۶۷
۱۲۴	نکاح بالغہ بلا اجازت	۱۶۸
۱۲۵	بالغہ کا نکاح اس کی اجازت سے کیا جائے	۱۷۰
۱۲۶	بالغہ کا نکاح بغیر اس کی اجازت کے	۱۷۲
۱۲۷	بیوہ کا نکاح بلا اذن صریح	۱۷۴
۱۲۸	نکاح کی اجازت تحریراً کا شوہر مدعی ہے عورت منکر تو کیا حکم ہے؟	۱۷۶
۱۲۹	لڑکی کے انکار کے باوجود اس کا نکاح پڑھ دینا	۱۷۷
۱۳۰	عورت کی طرف سے اجازت نکاح کا سننا	۱۷۹
۱۳۱	نامحرم وکیل یا گواہوں کا اجازت کے لئے لڑکی کے پاس جانا	۱۸۰
<h2 style="text-align: center;">فصل سوم: خیاری بلوغ کا بیان</h2>		
۱۳۲	خیاری بلوغ	۱۸۱

نمبر شمار	مضامین	نمبر صفحہ
۱۵۱	وکالت نامہ نکاح	۲۰۲
۱۵۲	توکیل نکاح کے لئے شہادت ضروری نہیں	۲۰۴
۱۵۳	کیا قادیانی نکاح کا وکیل ہو سکتا ہے؟	۲۰۵
۱۵۴	قادیانی کی وکالت سے نکاح	۲۰۷
۱۵۵	لڑکی کا لڑکے کو وکیل نکاح بنانا	۲۰۷
۱۵۶	توکیل واجازت نکاح کے بعد دستخط سے مکر جانا	۲۰۸
۱۵۷	اجازت و دستخط کے بعد انکار	۲۰۹
۱۵۸	سکران کی طرف سے اجازت نکاح	۲۱۱
۱۵۹	نکاح غائب کی صورت	۲۱۳
۱۶۰	نکاح فضولی یمین طلاق کی صورت میں	۲۱۴
۱۶۱	بیرون ملک میں مقیم لڑکے کا نکاح کے لئے اپنے والد کو مختار بنانا	۲۱۵
۱۶۲	نکاح بذریعہ وکیل یا بذریعہ خط	۲۱۶
۱۶۳	لڑکی کا لڑکے کو وکیل نکاح بنانا	۲۱۷
۱۶۴	نانا کو نکاح کا وکیل بنانا	۲۱۸
۱۶۵	لڑکا عرب میں لڑکی ہندوستان میں ان کا نکاح	۲۱۹
فصل پنجم: کفایت کا بیان		
۱۶۶	مسئلہ کفایت	۲۲۰
۱۶۷	ایضاً	۲۲۳
۱۶۸	کفایت کیا غیر اسلامی نظریہ ہے؟	۲۲۶

نمبر شمار	مضامین	نمبر صفحہ
۱۸۹	باپ کا اپنی نابالغ لڑکی کا نکاح غیر کفو میں کرنا	۲۵۳
۱۹۰	بالغ لڑکی کا نکاح غیر کفو میں	۲۵۴
۱۹۱	صالح لڑکی کا نکاح فاسق و فاجر سے کرا دینا	۲۵۶
۱۹۲	فرار شدہ عورت کے لڑکے سے نکاح	۲۵۶
۱۹۳	کیا ولد الزنا غیر ولد الزنا کا کفو ہے؟	۲۵۷
۱۹۴	سید کا نکاح غیر کفو میں	۲۵۹
۱۹۵	نومسلم کی کفایت	۲۶۱
۱۹۶	والدین کی چوری سے بالغ لڑکے، لڑکی کا کفو میں نکاح	۲۶۲
۱۹۷	نانی کے فاحشہ ہونے کی وجہ سے نواسے کو حرامی نہیں کہا جائے گا	۲۶۳
☆..... باب ہفتم☆		
مہر کا بیان		
۱۹۸	مہر کی حکمت	۲۶۵
۱۹۹	مہر کی ادنیٰ مقدار	۲۶۷
۲۰۰	مہر کی کم اور زیادہ مقدار	۲۶۷
۲۰۱	مہر کی مقدار اور شادی میں امداد کرنا	۲۶۸
۲۰۲	مہر فاطمی	۲۶۹
۲۰۳	مہر شرعی اور مہر فاطمی	۲۷۰
۲۰۴	مہر فاطمی کی ترجیح مہر مثل پر	۲۷۱

نمبر شمار	مضامین	نمبر صفحہ
	☆..... باب دہم☆	
	شادی کی رسومات کا بیان	
۳۱۷	شادی کی رسوم	۳۹۷
۳۱۸	شادی کی رسوم	۳۹۹
۳۱۹	غلط رسوم کے ساتھ کیا گیا نکاح	۴۰۰
۳۲۰	غلط رسوم کے ساتھ کیا گیا نکاح	۴۰۰
۳۲۱	شادی وغیرہ رسوم کی اصلاح	۴۰۱
۳۲۲	نکاح میں غیر شرعی رسوم	۴۰۲
۳۲۳	شادی کی بعض رسوم	۴۰۴
۳۲۴	شادی کی رسوم مروجہ	۴۰۶
۳۲۵	نکاح ہر ماہ، تاریخ میں درست ہے	۴۰۶
۳۲۶	دن اور کسی تاریخ میں نحوست نہیں	۴۰۷
۳۲۷	تاریخ ۳، ۴، ۲۳ کی تعیین	۴۰۸
۳۲۸	متعین ایام میں نکاح و رخصتی بدشگونئی نہیں	۴۰۹
۳۲۹	اپنے خاندان میں نکاح نہ کرنا (گوت بچانا)	۴۰۹
۳۳۰	گوت میں نکاح کی رسم کی اصلاح کرنا	۴۱۱
۳۳۱	گوت میں نکاح کرنا	۴۱۳
۳۳۲	گوت نہ ملنے پر داماد سے ملازموں کی طرح خدمت لینا	۴۱۳

نمبر شمار	مضامین	نمبر صفحہ
۳۹۳	اہل مجلس سے قبول کرانا	۳۶۷
<p>☆..... باب یازدہم☆</p> <p>نکاح کے متفرق مسائل</p>		
۳۹۴	والدین کے اصرار کے باوجود دینی مشغولی کی وجہ سے نکاح نہ کرنا	۳۶۸
۳۹۵	نکاح سے اگر تعلیم میں حرج ہو مگر والدین مجبور کریں	۳۶۹
۳۹۶	نکاح کے وقت کون سی نماز پڑھی جاتی ہے	۳۶۹
۳۹۷	نکاح کے بعد دعاء کس وقت پڑھی جائے	۳۷۰
۳۹۸	ایک مجلس میں متعدد نکاح ہوں تو ان میں افضل کون ہے؟	۳۷۱
۳۹۹	شادی میں چھوڑے کون لائے؟	۳۷۱
۴۰۰	تین لڑکوں کی شادی ایک دم کرنا	۳۷۲
۴۰۱	عقد نکاح سے انکار کا حکم	۳۷۲
۴۰۲	ڈاکٹر کے ساتھ خلاء ملا کرنے سے نکاح نہیں ٹوٹتا	۳۷۴
۴۰۳	انقطاع ولادت سے نکاح ختم نہیں ہوتا	۳۷۵
۴۰۴	شوہر کے زنا سے بیوی نکاح فاسد نہیں	۳۷۶
۴۰۵	عورت کے زنا سے نکاح ختم نہیں ہوتا	۳۷۶
۴۰۶	بیوی کو آٹھ ماہ تک نہیں دیکھا	۳۷۷
۴۰۷	بیس بچوں کے بعد کیا تجدید نکاح ضروری ہے؟	۳۷۸
۴۰۸	کیا حضرت زینبؓ کا تجدید نکاح ہوا تھا؟	۳۷۸



فصل سوم: حرمت نکاح بسبب رضاعت

رضاعی بہن سے نکاح

سوال:- خالد کی ماں کی جائنی کی حالت میں رشیدہ کی ماں نے خالد کو دودھ پلایا اور رشیدہ کی ماں کی قریب المرگ حالت میں خالد کی ماں نے رشیدہ کو دودھ پلایا۔ آگے چل کر رشیدہ کی شادی افسر سے ہوگئی اور ایک زینہ اولاد بھی ۴ سالہ موجود ہے۔ اب صورتِ حال یہ ہے کہ خالد کی شادی جمیلہ سے عنقریب ہونے والی ہے۔ صورتِ مسئلہ میں شرعی حکم کیا ہوگا؟ مطلع فرمائیں تاکہ اظہارِ حق ہو۔

نوٹ:- رحیمہ بی کے دو ۲ شوہر ہوئے اور دونوں وفات پا گئے۔ ہر ایک سے ایک ایک بچی موجود ہے۔ رشیدہ و جمیلہ، نقشہ ملاحظہ فرمائیں۔

زید

(۱) الیمہ زوج اولیٰ حامد صاحب مرحوم (۲) اختر بیگم زوجہ سید محمد صاحب

زوج ثانی فرید صاحب مرحوم

رشیدہ بنت حامد صاحب جمیلہ بنت فرید صاحب

زوج اولیٰ زوج ثانی افسر صاحب، خالد صاحب

الجواب حامداً ومصلیاً

خالد نے جس عورت کا دودھ پیا وہ اس کی رضاعی ماں ہوگئی۔ اس کی کسی اولاد سے

خالد کا نکاح درست نہیں۔ ویحرم من الرضاع ما یحرم من النسب^۱ شامی ص ۳۳۰ ج ۲۔
 ایسے ہی اگر رشیدہ نے خالد کی ماں کا دودھ پیا جیسا کہ سوال کی ابتدائی عبارت سے
 سمجھ میں آتا ہے تو وہ اس کی ماں ہو گئی اس کی کسی اولاد سے رشیدہ کا نکاح درست نہیں ہوا۔
 اگر افسر خالد کا بھائی ہے اور رشیدہ نے خالد کی والدہ کا دودھ پیا ہو تو افسر کا نکاح رشیدہ سے
 درست نہیں ہوا۔ ان دونوں میں تفریق کر ادینا ضروری ہے^۲۔ فقط واللہ سبحانہ تعالیٰ اعلم
 (تنبیہ) صورت سوال بہت عمیق ہے۔

حررہ العبد محمود غفرلہ دارالعلوم دیوبند ۷/۷/۸۸ھ

کیا رضاعی بہن سے نکاح درست ہے؟

سوال:- رحیم اور کریم دو بھائی ہیں کریم کی ایک دودھ شریک بہن ہے۔ اس بہن کی
 شادی رحیم کے ساتھ کرنا چاہتے ہیں تو کیا یہ درست ہوگا۔ بہشتی زیور میں لکھا ہے کہ قادر اور
 ذاکر دو بھائی ہیں۔ ذاکر کی ایک دودھ شریک بہن ہے تو قادر کے ساتھ اس کا نکاح ہو سکتا ہے
 لیکن ذاکر کے ساتھ نہیں ہو سکتا۔

الجواب حامدًا ومصلياً

جس عورت (کریم کی والدہ) کا دودھ اس لڑکی نے پیا ہے اس کی تمام اولاد سے اس
 لڑکی کے حق میں حرمت رضاعت ثابت ہوگی۔ کریم و رحیم کسی سے بھی اس کی شادی درست نہ

۱۔ شامی نعمانیہ ص ۴۰۸ ج ۲ / باب الرضاع، شامی ذکر یا ص ۴۰۹ ج ۲ / باب الرضاع، تبیین
 الحقائق ص ۱۸۱ ج ۲ / کتاب الرضاع، مکتبہ امدادیہ ملتان، مجمع الانهر ص ۵۵۲ ج ۱ / کتاب
 الرضاع، دارالکتب العلمیہ بیروت۔

۲۔ بل یجب علی القاضی التفریق بینہما الخ الدر المختار علی الشامی ص ۱۳۳ ج ۳ / باب
 المهر، مطلب فی النکاح الفاسد، دارالفکر بیروت، عالمگیری کوئٹہ ص ۲۷۷ ج ۱ / القسم
 الثانی المحرمات بالصهریۃ،

ہوگی۔^۱ بہشتی زیور کے مسئلہ کا حاصل یہ ہے کہ ایک بھائی نے کسی غیر عورت کا دودھ پیا ہے اس کے لئے حرمت رضاعت ثابت ہوگی، لیکن جس بھائی نے اس کا دودھ نہیں پیا اس کے حق میں ثابت نہیں۔^۲ فقط واللہ سبحانہ تعالیٰ اعلم

حررہ العبد محمود عفی عنہ دارالعلوم دیوبند ۲۸/۸/۸۹ھ

رضاعی بہن سے نکاح کا حکم

سوال:- ایک آدمی بالفرض زید اس کے دو بیٹے اور پہلے لڑکے سے ایک لڑکی ہے اور دوسرے سے ایک لڑکا دوسرے لڑکے کے لڑکے نے اپنی دادی کی چھاتی سے دودھ پیا ہے اور پہلے لڑکے کی لڑکی نے دودھ نہیں پیا ہے۔ اب آپ یہ بتائیں کہ کیا دونوں لڑکوں کی لڑکی و لڑکوں سے شادی ہو سکتی ہے یا نہیں؟ جب کہ دوسرے لڑکے نے اپنی دادی کا دودھ پیا ہے۔ کیا ان پر حکم رضاعت کی وجہ سے شادی ممنوع ہو سکتی ہے یا حکم رضاعی کا اطلاق نہیں ہوگا؟

الجواب حامداً ومصلیاً

جس لڑکے نے مدت رضاعت میں اپنی دادی کا دودھ پیا ہے وہ دادی اس کی رضاعی ماں ہوگئی ہے۔ اب اس دادی کی اولاد اور اولاد کی اولاد کسی سے بھی اس لڑکے کی شادی شرعاً درست نہیں چاہے کسی نے اس دادی کا دودھ پیا ہو یا نہ پیا ہو۔^۳ فقط واللہ سبحانہ تعالیٰ اعلم

حررہ العبد محمود عفی عنہ دارالعلوم دیوبند

الجواب صحیح: بندہ محمد نظام الدین دارالعلوم دیوبند ۱۳/۱/۸۸ھ

۱۔ ولاحل بین الرضیعة وولد مرضعتها الدر المختار علی الشامی ص ۲۰۸/ج ۲/باب الرضاع
مکتبہ نعمانیہ، البحر الرائق کوئٹہ ص ۲۲۸/۳، کتاب الرضاع، ملتقى الابحر مع مجمع الانهر
ص ۵۵۴/۱، کتاب الرضاع، مطبوعه دارالکتب العلمیة بیروت،

۲۔ وتحل اخت اخیه رضاعاً یصح اتصاله بالمضاف کان یكون له اخ نسبی له اخت رضاعیة،
الدر المختار علی الشامی کراچی ص ۲۱۷/۳، باب الرضاع، (باقی حواشی اگلے صفحہ پر)

کیا رضاعی بہن کے ساتھ نکاح ہو سکتا ہے؟

سوال:- ایک عورت ہندہ نے ایک لڑکی کبیرہ کے بطن سے جو تھی اس کو دودھ پلایا اب کبیرہ کی لڑکی کا جو اس کے بطن سے ہے ہندہ کے لڑکے کے ساتھ نکاح ہو سکتا ہے یا نہیں؟

الجواب حامداً ومصلیاً

یہ دونوں آپس میں رضاعی بہن بھائی ہیں ان کا نکاح شرعاً درست نہیں ہے ولا حل بین رضیع وولد مرضعته اھ ملتقى الابحر ص ۳۷۷۔ فقط واللہ سبحانہ تعالیٰ اعلم
حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور
الجواب صحیح: سعید احمد غفرلہ
صحیح: عبداللطیف ۹ شعبان ۱۴۵۵ھ

بھول سے رضاعی بہن سے نکاح

سوال:- ایک شخص کی شادی ہو گئی تھی۔ چند سال گزرنے کے بعد معلوم ہوا کہ یہ دونوں رضاعی بھائی بہن ہیں یعنی داماد نے اپنی ساس کا دودھ پیا ہے۔ اس وقت دو تین بچے ہیں۔ اب کیا کرنا چاہئے؟

(پچھلے صفحہ کا باقی حواشی) بہشتی زیور ص ۱۹/۴، دودھ پینے اور پلانے کا بیان، مطبوعہ تہانوی دیوبند،
۳ فیحرم منہ ای بسببہ مایحرم من النسب، شامی زکریا ص ۲۰۲/۴، باب الرضاع، کتاب النکاح، تبیین الحقائق ص ۱۸۱/۲، کتاب الرضاع، مکتبہ امدادیہ ملتان، مجمع الانہر ص ۵۵۲/۱، کتاب الرضاع، دارالکتب العلمیہ بیروت،

۱۔ ملتقى الابحر مع مجمع الانهر ص ۵۵۴/۱، کتاب الرضاع، مکتبہ دارالکتب العلمیہ الدرالمختار علی الشامی ص ۲۱۷/۳، باب الرضاع، دارالفکر البحر کوئٹہ ص ۲۸۲/۳، کتاب الرضاع،

الجواب حامداً ومصلیاً

اگر یہ بات تحقیق سے ثابت ہے کہ دونوں رضاعی بھائی بہن ہیں اور بے خبری میں نکاح کر لیا گیا تھا تو فوراً اس کو طلاق دے کر تعلق نکاح ختم کر دے۔^۱ اور وہ مطلقہ بعد عدت دوسرے شخص سے باقاعدہ نکاح کر لے۔ رضاعی بھائی بہن میں پردہ نہیں ہے۔ بعد میں اس سے بہن کی حیثیت سے ملنا درست ہے۔ فقط واللہ سبحانہ تعالیٰ اعلم

املاہ العبد محمد وغفرلہ دارالعلوم دیوبند ۱۱/۱۱/۱۴۰۰ھ

رضاعی اور سوتیلی بہن سے نکاح

سوال:- زید نے سوتیلی بہن سے نکاح کیا اس لڑکی کی ماں کا انتقال ہو گیا تھا جب کہ وہ پندرہ روز کی تھی۔ جب وہ تین ماہ کی ہو گئی تو اس نے زید کی ماں کا دودھ پستان سے پیا۔ تقریباً ایک سال تک دودھ پیا اور تقریباً پندرہ بیس آدمی گواہ ہیں۔ اس کے لئے کیا حکم ہے جس نے نکاح پڑھایا اس کے پیچھے نماز پڑھنے کا کیا حکم ہے۔ قرآن اور حدیث سے حوالہ فرمائیں۔

الجواب حامداً ومصلیاً

یہ نکاح حرام ہے ہر دو میں تفریق واجب ہے، زید اور اس کی بہن اور نکاح پڑھانے والا اور نکاح میں شریک ہونے والے اور اس نکاح سے راضی ہونے والے اور باوجود قدرت کے اس نکاح سے نہ روکنے والے سب گنہگار ہوئے۔ سب کو علی الاعلان توبہ ضروری ہے۔^۲ نیز

۱۔ أن النکاح لا یرتفع بحرمۃ الرضاع والمصاهرة بل یفسد وفي الفاسد لابد من تفریق القاضی أو المشاركة بالقول فی المدخول بها وفي غیرها یکتفی بالمفارقة (شامی نعمانی ص ۴۱۴/ ج ۲/ باب الرضاع، عالمگیری کوئٹہ ص ۳۴۷/ ج ۱/ کتاب الرضاع،

۲۔ حوالہ بالا۔ ۳۔ التوبة من جميع المعاصی واجبة سواء كانت المعصية صغيرة او كبيرة شرح النووی علی المسلم ص ۳۵۴/ ج ۲/ کتاب التوبة، روح المعانی ص ۲۳۶/ ج ۵/ سورة التحريم آیت ۸، مطبوعه دار الفكر بیروت،

کوشش کر کے زید کو مجبور کیا جائے کہ وہ اپنی رضاعی بہن کو چھوڑ دے اور طلاق دیدے۔ جو شخص توبہ نہ کرے اس سے تعلق نہ رکھا جائے۔ اگر نکاح پڑھانے والا توبہ نہ کرے تو اس کو امامت سے علیحدہ کر دیا جائے۔ یہ اس وقت ہے کہ زید کی رضاعی بہن ہونا معلوم ہو، اگر معلوم نہ ہو تو پھر جس کو معلوم نہیں اس کو گناہ نہیں ہے توبہ پھر بھی ضروری ہے۔ حرمت علیکم امہا تکم وبناتکم اخواتکم الیٰ قولہ تعالیٰ و اخواتکم من الرضاۃ^۱ الایۃ۔ فقط واللہ تعالیٰ اعلم
حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور ۳/۷/۱۳۹۹ھ
صحیح: سعید احمد غفرلہ مفتی مدرسہ مظاہر علوم سہارنپور

دودھ شریک بہن سے نکاح

سوال:- ہندہ کی گود میں ایک لڑکا تھا جو فوت ہو گیا۔ ہندہ نے اپنی بہن خالدہ کے لڑکے زید کو اپنا دودھ صرف ایک دن پلایا۔ اسکے بعد ہندہ کے ایک لڑکی پیدا ہوئی جو اب بالغ ہے اس لڑکی کا عقد خالدہ کے بڑے لڑکے یعنی زید جس کو دودھ پلایا تھا اس کے بڑے بھائی مسلمی بکر کے ساتھ ہو سکتا ہے یا نہیں؟

الجواب حامداً ومصلیاً

بہن کے جس لڑکے کو ہندہ نے دودھ پلایا ہے وہ ہندہ کا رضاعی بیٹا ہو گیا۔ اس کا نکاح ہندہ کی کسی لڑکی سے درست نہیں۔ اس لڑکے کے دوسرے بھائی سے جس کو دودھ نہیں پلایا ہے

۱۔ وفيه وجوب هجران من ظهرت معصية فلا يسلم عليه الا ان يقلع وتظهر توبته الخ، المفهم شرح المسلم ص ۸/۹۸، باب يهجر من ظهرت معصيته الخ، دار ابن كثير بيروت، مرقاة ص ۱۶/۴، باب ما ينهي عنه من التهاجر، اصح المطابع بمبئی،
۲۔ سورة نساء آیت: ۲۳ / ترجمہ: تم پر حرام کی گئی ہیں، تمہاری مائیں اور تمہاری بیٹیاں اور تمہاری پھوپھیاں اور تمہاری وہ بہنیں جو دودھ پینے کی وجہ سے ہیں۔ (از بیان القرآن)
۳۔ فيحرم منه ای يسببه ما يحرم من النسب شامی ص ۳/۲۱۳، باب الرضاۃ، دار الفکر بيروت، تبیین الحقائق ص ۲/۱۸۱، کتاب الرضاۃ، مکتبہ امدادیہ ملتان، مجمع الانهر ص ۵۵۲ / ج ۱ / کتاب الرضاۃ، دار الکتب العلمیہ بيروت.

ہندہ کی لڑکی کا نکاح درست ہے۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۳۰/۳/۸۸ھ
الجواب صحیح: بندہ محمد نظام الدین عفی عنہ دارالعلوم دیوبند

بھائی کی رضاعی بہن سے نکاح

سوال:- قمر الدین کے ساتھ اس کی چچا زاد بہن نے دودھ پیا ہے اور پھر اس کے بعد چچا زاد بہن کی کسی کے یہاں شادی ہو گئی اور لڑکی پیدا ہو گئی۔ اب اس لڑکی سے قمر الدین کے بڑے بھائی لعل الدین کی شادی ہو سکتی ہے یا نہیں؟ کیا رضاعت کا کوئی درجہ ان میں بھی ہو سکتا ہے؟ براہ کرم بالتفصیل جواب سے مطلع کریں۔

الجواب حامداً ومصلیاً

حقیقی بھائی کی رضاعی بھانجی سے نکاح درست ہے، شرعاً جائز ہے۔ لہذا لعل الدین کی شادی قمر الدین کی رضاعی بہن کی لڑکی سے شرعاً جائز ہے، جب کہ چچا زاد بہن نے لعل الدین کی والدہ کا دودھ نہ پیا ہو، بلکہ قمر الدین کے ساتھ کسی غیر عورت کا دودھ پیا ہو۔ لیکن اگر قمر الدین کی والدہ کا دودھ پیا ہے تو قمر الدین کی طرح وہ لعل الدین کی بھی بہن ہوگی اور لعل الدین سے اس کی لڑکی کا نکاح جائز نہیں۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۱۴/۱/۸۹ھ
الجواب صحیح: بندہ محمد نظام الدین عفی عنہ دارالعلوم دیوبند

۱۔ وتحل اخت اخیه رضاعاً (شامی نعمانیہ ص ۴۰۸/ج ۲/باب الرضاع) بہشتی زیور ص ۲۱۳/ج ۴/دودھ پینے اور پلانے کا بیان۔ فیض عام بکڈ پو۔

۲۔ ویجوزان یتزوج الرجل باخت اخیه من الرضاع، الہدایہ ص ۳۵۱/۲، کتاب الرضاع، طبع تہانوی دیوبند، فتح القدیر ص ۴۵۰/۳، کتاب الرضاع، طبع دارالفکر، الدر المختار مع الشامی دارالفکر ص ۳۱۷/۳، کتاب الرضاع، عالمگیری کوئٹہ (باقی حواشی اگلے صفحہ پر ملاحظہ فرمائیں)

دودھ شریک بہن کی بہن سے نکاح

سوال:- زید اور عمر دو حقیقی بھائی ہیں اور ہندہ ایک اجنبی لڑکی تھی۔ اس نے زید کے ساتھ دودھ پیا تو دودھ شریک بھائی ٹھہرا اب اس لڑکی کا نکاح عمر سے ہو سکتا ہے یا نہیں اور ہندہ کی بہن سے زید کا نکاح ہو سکتا ہے یا نہیں، عمر کا نکاح ہندہ کی بہن سے جائز ہے یا نہیں۔ مع حوالہ کتب تحریر فرمائیے۔

الجواب حامداً ومصلیاً

ہندہ کا نکاح نہ زید کے ساتھ درست نہ عمر کے ساتھ کیونکہ یہ دونوں کی رضاعی بہن ہے لیکن ہندہ کی بہن سے (جس نے کہ زید و عمر کی والدہ کا دودھ نہیں پیا) زید کا نکاح بھی درست ہے اور عمر کا نکاح بھی درست ہے اھ ولاحل بین رضیعی امرأة لکونہما اخوین وان اختلف الزمن ووالاب وتحلت اخت اخیه رضاعاً ونسباً اھ، ردالمحتار ص ۲/۴۰۸۔ فقط واللہ سبحانہ تعالیٰ اعلم حررہ العبد محمود گنگوہی غفرلہ

رضاعی بہن کی نسبی بہن اور ماں سے نکاح

سوال:- اور رضاعی بھائی کے بڑے یا چھوٹے بھائی سے اس رضاعی بھائی کی بہن

(پچھلے صفحہ کے باقی حواشی) ص ۳۴۳ ج ۱ / کتاب الرضاع.

۳ وکل صبیین (یرید صبیاً وصبیة فغلب المذکر فی التشبة کالقمرین الخ، اجتماع علی ثدی امرأة واحدة لم یجز لاحدهما ان یتزوج بالاخری، فتح القدیر ص ۳/۴۵۰، کتاب الرضاع، طبع دار الفکر، الدر المختار مع الشامی دار الفکر ص ۳/۲۱۷، کتاب الرضاع، الہدایہ ص ۲/۳۵۱، کتاب الرضاع، مطبع مکتبہ تھانوی دیوبند،

۱ شامی ص ۴۰۸ ج ۲ / مکتبہ نعمانیہ، باب الرضاع، مجمع الأنهر ص ۵۵۲ ج ۱ / کتاب الرضاع، مطبع دارالکتب العلمیہ بیروت، طحطاوی علی الدر المختار ص ۹۶ ج ۲ / باب الرضاع، مطبع دارالمعرفة بیروت،

یا ماں سے شادی جائز ہے یا نہیں؟

الجواب حامداً ومصلیاً

رضاعی بہن کی نسبی بہن سے اور ماں سے شادی جائز ہے جب کہ وہ اس کی خود کی رضاعی یا نسبی بہن یا ماں نہ ہو۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۱۲/۲/۹۲ھ

الجواب صحیح: بندہ نظام الدین عفی عنہ دارالعلوم دیوبند ۱۲/۲/۹۲ھ

والد کی رضاعی بہن سے نکاح

سوال:- زید نے خالدہ سے نکاح کیا اور خالدہ کے دو بچے زید سے نوازش علی اور زینب پیدا ہوئی۔ اس کے بعد خالدہ کا انتقال ہو گیا تو زید نے ہندہ سے نکاح کر لیا۔ ہندہ کے دو بچے ایک نصیب علی اور طاہرہ پیدا ہوئے اس کے بعد زید کا انتقال ہو گیا۔ زید کے انتقال کے تقریباً دس بارہ سال بعد نوازش علی کے ایک لڑکی زبیدہ پیدا ہوئی نوازش علی کی بیوی زبیدہ کے پیدا ہونے کے دس بارہ دن کے بعد انتقال کر گئی۔ اس کے بعد زبیدہ کو ہندہ نے جو کہ زبیدہ کی سوتیلی دادی ہے اس نے اپنا دودھ پلا کر پرورش کیا۔ قدرتی طور پر ہندہ کو دودھ اتر آیا۔ اب زبیدہ کی شادی زینب کے لڑکے صغیر احمد سے کرنا درست ہے یا نہیں؟

الجواب حامداً ومصلیاً

زبیدہ نے جب اپنے دادا کی بیوی ہندہ کا دودھ ایام رضاعت میں پیا تو ہندہ رضاعی والدہ ہو گئی اور ہندہ کا شوہر یعنی زبیدہ کا دادا رضاعی والد ہو گیا۔ جس طرح نسبی والد کی اولاد در

۱۔ فیحرم منه ما یحرم من النسب إلا أم أخیه وأختہ الدر المختار کراچی ص ۲۱۳/ج ۳/باب الرضاع، عالمگیری کوئٹہ ص ۳۴۳/ج ۱/کتاب الرضاع، مجمع الانهر ص ۵۵۳/ج ۱/کتاب الرضاع، مطبع دارالکتب العلمیۃ بیروت، الہدایہ ص ۳۵۱/ج ۲/کتاب الرضاع، مطبع مکتبہ تہانوی دیوبند،

اولاد سب سے نکاح حرام ہوتا ہے اسی طرح رضاعی والد کی بھی اولاد در اولاد سب سے نکاح حرام ہوتا ہے۔ لہذا اس صورت میں نسبی (۱) کے اعتبار سے تو صغیر احمد (۱) نسبی پھوپھی زاد بھائی ہے۔ زبیدہ کا اتنا ہی رشتہ ہوتا تو نکاح جائز ہوتا۔ لیکن رضاعت کے اعتبار سے زبیدہ اپنے والد کی رضاعی بہن ہوگئی اور اپنی پھوپھی کی بھی رضاعی بہن ہوگئی اور صغیر احمد اس کا بھانجہ ہو گیا اور وہ صغیر احمد کی خالہ ہوگئی جس طرح کہ نسبی خالہ سے نکاح ناجائز ہے اسی طرح رضاعی خالہ سے بھی ناجائز ہے۔ ولا حل بین رضیع وولد مرضعته وان سفل وولد زوج لبنها منه فهو اب للمرضع وابنه اخ. وبنته اخت وان كانت من امرأة اخرى، مجمع الأنهر^۱ ص ۳۷۷ ج ۱۔ فقط واللہ سبحانہ تعالیٰ اعلم

حررہ العبد محمود وغفرلہ

رضاعی ماں کی اولاد سے نکاح

سوال:- حکم شرع اس بارے میں کیا ہے؟ جس کی تفصیل مندرجہ ذیل ہے۔

(الف)	(ب)
(۱) لڑکی انتقال کم عمری میں	(۱) لڑکی مرحوم
(۲) لڑکا	(۲) لڑکی مرحوم
(۳) لڑکا	(۳) لڑکا
(۴) لڑکی شادی شدہ	(۴) لڑکا
(۵) لڑکا	(۵) لڑکی شادی شدہ
(۶) لڑکی مرحوم	(۶) لڑکا

۱۔ مجمع الانهر ص ۵۵۵، ۵۵۴ ج ۱ / کتاب الرضاع، مطبع دارالکتب العلمیۃ بیروت، البحر الرائق کوئٹہ ص ۲۲۶ ج ۳ / کتاب الرضاع، مکتبہ ماجدیہ، عالمگیری کوئٹہ ص ۳۴۳ ج ۱ / کتاب الرضاع،

(۷) لڑکا

(۸) لڑکا

(۹) لڑکی

(۱۰) لڑکی

الف اور ب آپس میں رشتہ دار، الف بھابھ اور ب نند ہے اور ایک ہی جگہ رہتے تھے۔ ب کو ہمیشہ دودھ کی کمی رہتی تھی۔ الف نے باجائز شوہر کے بچوں کو حسب ضرورت و موقع دودھ پلایا ہے اور اب ب کے چوتھے لڑکے کا خیال الف کی دسویں لڑکی سے شادی کی نسبت طے کرنا ٹھہرا ہے اور الف کی دسویں لڑکی کا دودھ ب کے چوتھے لڑکے نے نہیں پیا ہے۔ البتہ (ب) کے چوتھے لڑکے نے (الف) کے آٹھویں لڑکے کا دودھ پیا ہے۔ یہاں پر اختلاف و اعتراض دودھ بھائی کا پیدا ہوتا ہے۔ لہذا اس مسئلہ میں شرعی حکم سے مطلع فرمائیں۔

الجواب حامداً ومصلیاً

جب کہ ب کے چوتھے لڑکے نے الف کا دودھ پیا ہے تو الف اس کی رضاعی والدہ ہوگئی اور الف کی سب اولاد اس کے رضاعی بھائی بہن بن گئے۔ اس کی شادی الف کی کسی بھی لڑکی کے ساتھ جائز نہیں بالکل حرام ہے۔ اس نے دودھ الف کے کسی لڑکے یا لڑکی کے زمانہ شیرخوارگی میں پیا ہو اس سے کوئی فرق نہیں پڑتا۔ اس طرح چوتھے لڑکے کے علاوہ جس نے بھی الف کا دودھ پیا ہے اس کی شادی الف کی کسی بھی لڑکی سے درست نہیں ہے۔

فقط واللہ سبحانہ تعالیٰ اعلم

حررہ العبد محمود عفی عنہ دارالعلوم دیوبند ۲/۱۱/۸۸ھ

الجواب صحیح: بندہ محمد نظام الدین عفی عنہ دارالعلوم دیوبند

۱۔ یحرم علی الرضیع ابواہ من الرضاع واصولہما وفروعہما من النسب (باقی حاشیہ اگلے صفحہ پر)

رضاعی بھانجی سے نکاح

سوال:- میرے ایک ملنے والے ہیں جن کے متعلق مندرجہ ذیل معلومات کرنا چاہتا ہوں۔ یہاں پر ایک نکاح ہوا ہے اور بعد نکاح یہ معلوم ہوا کہ لڑکی نے شوہر کی حقیقی بہن کا دودھ بچپن میں ایک دو ماہ تک پیا۔ کیونکہ پیدائش کے بعد لڑکی کی والدہ بیمار ہونے کے سبب اس کو دودھ نہ پلاسکی اور اس کو شوہر کی بہن کا دودھ پلایا گیا۔ تو شریعت کے مطابق یہ نکاح ہو گیا ہے یا نہیں؟ اگر نکاح نہیں ہوا تو شرعاً کیا کرنا چاہئے؟

الجواب حامداً ومصلیاً

رضاعی بھانجی سے نکاح حرام ہے۔ اگر غلطی سے ایسا کر دیا گیا تو فوراً ان دونوں میں جدائی کرادی جائے اور شوہر کہہ دے کہ میں نے تعلق زوجیت ختم کر دیا اور طلاق دیدی، اس کے بعد عدت تین حیض گزار کر لڑکی کا نکاح دوسری جگہ کر دیا جائے۔ اگر دونوں میں خلوت نہیں ہوئی تو طلاق کے بعد عدت لازم نہ ہوگی۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند

الجواب صحیح: بندہ نظام الدین عفی عنہ دارالعلوم دیوبند

(پچھلے صفحہ کا باقی حاشیہ) والرضاع جميعا حتى ان المرضعة لو ولدت من هذا الرجل او غير قبل هذا الارضاع او بعده او ارضعت رضيعا او ولد لهذا الرجل من غير هذا المرأة قبل هذا الارضاع او بعده او ارضعت امرأة من لبنه رضيعا فالكل اخوة الرضيع واخواته واولادهم اخوته واخواته، عالمگیری کوئٹہ ص ۳۴۳/۱، کتاب الرضاع، مجمع الانهر ص ۵۵۴/۱، کتاب الرضاع، مطبوعه دارالکتب العلمیہ بیروت، البحر الرائق کوئٹہ ص ۳/۲۲۶، کتاب الرضاع، فیحرم به أي الرضاع ما يحرم من النسب، ملتقى الأبحر ص ۵۵۲/۱، کتاب الرضاع، مکتبه دارالکتب العلمیہ، شامی زکریا ص ۲۰۲/۴، باب الرضاع، تبیین الحقائق ص ۵۵۲/۱، کتاب الرضاع، دارالکتب العلمیہ،

۲ المتاركة في الفاسد بعد الدخول لا تكون إلا بالقول كخليت سبيلك أو تركتك الخ، الهنديه ص ۳۳۰/ج ۱ الباب الثامن في النكاح الفاسد وأحكامه، مکتبه کوئٹہ پاکستان، البحر کوئٹہ ص ۳/۲۳۰، کتاب الرضاع،

رضاعی بھتیجی کا حکم

سوال:- میرے خسر کو میری والدہ نے بچپن میں دودھ پلایا تھا، لہذا میرے خسر میرے رضاعی بھائی ہوئے اور جس لڑکی سے میرا عقد ہوا وہ میری بھتیجی ہوئی۔ دریافت طلب امر یہ ہے کہ اس لڑکی کیساتھ میرا نکاح درست ہے یا نہیں؟ اگر درست نہیں ہے تو اب کیا کیا جائے؟

الجواب حامداً ومصلیاً

ایام رضاعت میں دودھ حلق کے اندر اتر جائے تو رضاعت ثابت ہو جاتی ہے دودھ کم ہو یا زائد ایک دفعہ ہو یا زائد سب کا یہی حکم ہے۔ اگر یہ ثابت ہو کہ ایام رضاعت میں آپ کے خسر کو آپ کی والدہ نے دودھ پلایا ہے تو آپ کے خسر آپ کی والدہ کے رضاعی بیٹے اور آپ کے رضاعی بھائی ہو گئے اور جس لڑکی سے آپ کی شادی ہوئی وہ آپ کی رضاعی بھتیجی ہوئی اور رضاعی بھتیجی سے نکاح حرام ہے۔ یحرم من الرضاع ما یحرم من النسب^۱۔ لیکن قابل غور یہ امر ہے کہ جس وقت آپ کی شادی ہوئی کیا اس وقت رضاعت کا علم نہیں تھا یا مسئلہ کا علم نہیں تھا۔ اگر لاعلمی میں ایسا ہوا تو فوراً متارکت لازم ہے۔ آپ اس سے تعلق زوجیت ختم کر دیں۔ اگر جان بوجھ کر ایسا کیا تو سخت گناہ کیا۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۲۰/۱۰/۱۳۸۷ھ

۱۔ والرضاع یثبت حکمہ وهو حل النظر وحرمة المناکحة بقليله وكثيره في مدته لا بعدها (الدر المنتقى ص ۵۵۱/۱، کتاب الرضاع، مکتبہ دارالکتب العلمیہ، عالمگیری کوئٹہ ص ۳۴۲/ ج ۱/ کتاب الرضاع، ہدایہ ص ۳۵۰/۲، کتاب الرضاع، مکتبہ تھانوی دیوبند،
۲۔ شامی نعمانیہ ص ۴۰۵/ ج ۲/ باب الرضاع، تبیین الحقائق ص ۱۸۱/ ج ۲/ کتاب الرضاع، مکتبہ امدادیہ ملتان، مجمع الانہر ص ۵۵۲/۱/ کتاب الرضاع، دارالکتب العلمیہ،
۳۔ لا بد من تفريق القاضی أو المتاركة بالقول فی المدخول بها (باقی حاشیہ اگلے صفحہ پر ملاحظہ فرمائیں)

رضاعی بھائی کی لڑکی سے نکاح

سوال:- محمد رمضان کی والدہ مسماة غلام فاطمہ کا دودھ شاہ محمد نے بھی پیا اور اس وقت شاہ محمد کی عمر چھ ماہ کی تھی کہ والدہ شاہ محمد فوت ہو گئی اور شاہ محمد کی حقیقی بہن غلام فاطمہ والدہ محمد رمضان ہے جس کا شاہ محمد نے دودھ پیا ہے۔ اب محمد رمضان چاہتا ہے کہ شاہ محمد اپنی دختر کا نکاح اور عقد میرے ساتھ کر دے۔ کیا شرعاً محمد رمضان کا نکاح شاہ محمد کی بنت سے ہو سکتا ہے یا نہیں اور جس وقت شاہ محمد، غلام فاطمہ والدہ محمد رمضان کا دودھ پیتا ہے اس وقت محمد رمضان غلام فاطمہ کو پیدا اور تولد نہیں ہوا تھا بلکہ بعد آٹھ سال کے محمد رمضان تولد ہوتا ہے۔ لہذا محمد رمضان کا اور شاہ محمد کا اکٹھے دودھ پینا نہیں ہوا بلکہ پس و پیش ہے۔ کیا کوئی ایسی صورت شرعاً نکل سکتی ہے کہ محمد رمضان کا نکاح شاہ محمد کی دختر سے درست ہو۔ دوسرے کیا شرع محمدی میں ہمیشہ حقیقی کا دودھ پینا جائز ہے یا نہیں؟

الجواب حامداً ومصلیاً

محمد رمضان اور شاہ محمد نے اگرچہ ایک وقت میں غلام فاطمہ کا دودھ نہیں پیا ہے بلکہ پس و پیش پیا ہے لیکن شریعت کی رو سے دونوں رضاعی بھائی بن گئے۔ جو حکم بیک وقت دودھ پینے پر مرتب ہوتا ہے وہی پس و پیش پینے پر مرتب ہوتا ہے، رضاعی بھائی کی اولاد سے نکاح حرام ہے لہذا یہ نکاح صحیح نہ ہوگا۔ ولا حلّ بین الرضیعة، وولد مرضعتها ای التی ارضعتها وولد ولدھا لانّہ ولد الاخ اھ درمختار. وشمل ایضاً بالولادة قبل ارضاعها للرضیعة او بعده ولوبسنين اھ شامی ص ۶۳۱/ ج ۲/ ولا حلّ بین رضیعی ثدی وان اختلف

(پچھلے صفحہ کا باقی حاشیہ) وفی غیرہا یکتفی بالمفارقة شامی نعمانیہ ص ۴۱۲/ ج ۲/ قبیل کتاب الطلاق، عالمگیری کوئٹہ ص ۳۴۷/ ج ۱/ کتاب الرضاع.
۱۔ الدر المختار علی الشامی ص ۲۰۸/ ۲، مکتبہ نعمانیہ، باب الرضاع،

زمانہما ولا بین رضیع وولد مرضعتہ وان سفل ۱ھ مجمع الأنهر ص ۲۷۷ ج ۱ /
 بوقت ضرورت بہن کا دودھ پینا شرعاً درست ہے۔ فقط واللہ سبحانہ تعالیٰ اعلم
 حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور

کیا رضاعی بھائی کی لڑکی سے نکاح ہو سکتا ہے؟

سوال:- زید نے اپنی حقیقی نانی کا دودھ دو سال کی عمر کے اندر پیا تو کیا اس کے حقیقی ماموں کی بیٹی سے نکاح صحیح و درست ہے اور اگر نکاح ہو گیا اور اولاد بھی ہو گئی تو کیا اب اس کو اپنی زوجہ سے جدائی اور مفارقت کرنی چاہئے یا نہیں اور اس اولاد کی نسبت کیا حکم ہے حلالی ہے یا حرامی؟

الجواب حامداً ومصلیاً

صورت مسئلہ میں زید اور اس کا ماموں رضاعی بھائی ہو گئے اور ماموں کی بیٹی زید کی رضاعی بھتیجی ہوئی لہذا ان دونوں کا نکاح آپس میں ناجائز ہے اگر نکاح ہو چکا ہے تو مفارقت و متارکت لازم ہے ولا حل بین الرضیعة وولد مرضعتها وولد ولدھا لانه ولد الاخ ۱ھ در مختار۔ یہ نکاح فاسد ہے اور نکاح فاسد میں امام اعظمؒ کے نزدیک نسب ثابت ہو جاتا ہے۔ و دخل تحت النکاح الفاسد النکاح بغير شهود و نکاح المحارم مع العلم بعدم الحل

۱۔ مجمع الأنهر ص: ۵۵۴ ج: ۱ / کتاب الرضاع، مکتبہ دارالکتب العلمیہ، البحر کوئٹہ
 ص: ۲۷۷ ج: ۳ / کتاب الرضاع، تبیین الحقائق ص: ۱۸۳ ج: ۲ / کتاب الرضاع، مکتبہ امدادیہ ملتان،

۲۔ الدر المختار علی رد المحتار ص: ۴۰۸ ج: ۲ / باب الرضاع، مکتبہ نعمانیہ، مجمع الانهر ص: ۵۵۴ ج: ۱ / کتاب الرضاع، دارالکتب العلمیہ بیروت، البحر کوئٹہ ص: ۲۷۶ ج: ۳ / کتاب الرضاع.

عند الامام خلافاً لهما النسب كما يثبت بالنكاح الصحيح يثبت بالنكاح الفاسد .
هداية فقط واللہ سبحانہ تعالیٰ اعلم

حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور ۸/۸/۱۴۵۵ھ

الجواب صحیح: سعید احمد غفرلہ

صحیح: عبد اللطیف ۹/شعبان ۱۳۵۵ھ

رضاعی بھائی سے نکاح

سوال:- زید کی دو بیویاں (ہندہ اور زینب) ہیں۔ عمر نے ہندہ کا دودھ پیا اور زید کی ایک لڑکی خالدہ بطون زینب سے ہے۔ دریافت طلب یہ امر ہے کہ عمر اور خالدہ کے درمیان رضاعت از روئے شرع ثابت ہوگی یا نہیں۔ بینوا تو جروا

الجواب حامداً ومصلیاً

صورت مسئلہ میں لبن ہندہ زید سے ہے لہذا عمر زید کا رضاعی بیٹا ہوا اور خالدہ زید کی نسبی بیٹی ہے (اگر چہ بطون زینب سے ہے) پس عمر اور خالدہ دونوں بہن بھائی ہوئے ان کا نکاح آپس میں درست نہیں ولا حل بین رضیع وولد زوج لبنها ای لبن المرضعة منه ای من الزوج بان نزل بوطئه فهو ای ذلک الزوج اب للرضیع وابنه ای ابن زوج المرضعة اخ للرضیع وان کان من امرأة اخرى وبنته أخت للرضیع وان کان من امرأة اخرى ۱۷ مجمع الانهر ص ۸۷۳۔ فقط واللہ سبحانہ تعالیٰ اعلم

حررہ العبد محمود گنگوہی غفرلہ

الجواب صحیح: سعید احمد غفرلہ

صحیح: عبد اللطیف ۱۳/جمادی الاول ۱۴۵۵ھ

۱۔ ہدایہ ص ۱۴۱ ج ۲/ کتاب الطلاق، قبیل باب حضانه الولد ومن احق به، عالمگیری کوئٹہ ص ۳۳۰ ج ۱/ الباب الثامن فی النکاح الفاسد و احکامہ، (باقی حواشی اگلے صفحہ پر ملاحظہ فرمائیں)

رضاعی ماموں سے نکاح درست نہیں

سوال:- نواسی کا نکاح رضاعی ماموں سے معلوم نہ ہونے کی وجہ سے ہو گیا ہے، بعد میں اس کے رضاعی ماموں ہونے کا علم ہوا۔ تفصیل اس کی یہ ہے کہ نکاح ہونے کے بعد جب عورت حاملہ ہو چکی ہے اس کی نانی نے دورانِ گفتگو اس بات کا اقرار کیا کہ بچپن میں جب شوہر کی والدہ شدید بیمار تھیں تو میں نے اس وقت لڑکے کو دودھ پلایا تھا۔ اس بناء پر شوہر اپنی منکوحہ کا رضاعی ماموں ہوتا ہے۔ اس کا نکاح صحیح ہوا یا نہیں؟ اور عنقریب جو بچہ پیدا ہونے والا ہے وہ حلالی ہے یا حرامی۔ نکاح کے جواز اور عدم جواز کو اور بچہ کے حلال اور عدم حلال کو واضح کر کے مسئلہ مذکورہ کا جواب وضاحت کے ساتھ عنایت فرمائیں۔ عدم جواز کی صورت میں فساد برپا ہونے کا اندیشہ ہے۔ اس لئے عورت کے ساتھ کیا معاملہ برتا جائے؟

الجواب حامداً ومصلیاً

اگر شوہر کے نزدیک یہ بات صحیح ہے کہ اس کی زوجہ اس کی رضاعی بھانجی ہے تو یہ نکاح صحیح نہیں! ہوا فوراً اس کو علیحدہ کر دے۔ بچہ پیدا ہونے سے پہلے اس کے متعلق کچھ نہ دریافت کیا جائے۔ اگر شوہر کے نزدیک یہ بات غلط ہے تو اس نکاح کو ناجائز نہیں کہا جائے گا۔

فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۱۱/۱/۹۶ھ

(پچھلے صفحہ کے باقی حواشی) الدر المختار مع الشامی زکریا ص ۲۷۷ ج ۴ / باب المہر، مطلب فی النکاح الفاسد.

۲۔ مجمع الأنهر ص ۵۵۵ ج ۱ / کتاب الرضاع مکتبہ دارالکتب العلمیۃ، البحر الرائق کوئٹہ ص ۲۲۶ ج ۳ / کتاب الرضاع، عالمگیری کوئٹہ ص ۳۴۳ ج ۱ / کتاب الرضاع.

(حاشیہ صفحہ ۱) ۱۔ وإن صدقها الرجل وكذبها المرأة فسد النكاح، الہندیۃ ص ۳۴۷ ج ۱ / کتاب الرضاع، مکتبہ کوئٹہ پاکستان، تاتارخانیہ ص ۲۳۹ ج ۳ / إدارة القرآن کراچی، کتاب الرضاع، البحر کوئٹہ ص ۲۳۳ ج ۳ / کتاب الرضاع،

رضاعی چچا سے نکاح

سوال:- زید کی اہلیہ کے ایک لڑکا خالد ہوا۔ خالد کے ہوتے ہی زید کی اہلیہ مر گئی تو زید کی بڑی لڑکی سلمیٰ نے اپنا دودھ پلا کر اپنے بھائی خالد کی پرورش کی۔ اب خالد کے پاس ایک لڑکی شادی کے لائق موجود ہے تو خالد اپنی بڑی بہن سلمیٰ کے سب سے چھوٹے لڑکے کے ساتھ اس کا عقد کر سکتا ہے یا نہیں؟

الجواب حامداً ومصلیاً

اس صورت میں سلمیٰ کے لڑکے کا نکاح خالد کی لڑکی سے جائز نہیں۔ اس لئے کہ جب خالد نے سلمیٰ کا دودھ پی لیا تو سلمیٰ اس کی رضاعی ماں ہو گئی اور سلمیٰ کا لڑکا خالد کا رضاعی بھائی ہو کر خالد کی لڑکی کا رضاعی چچا ہوا۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۲۹/۳/۸۸ھ

نکاح کے وقت حرمت رضاعت سے خاموشی پھر بعد میں اظہار

سوال:- سراج الدین ولد دلبر خان کی شادی چودہ سال قبل شاہ بیگم دختر کالا خان نمبر دار کوڈارہ کے ساتھ ہوئی۔ سلمیٰ مذکورہ نے بارہ سال گزرنے کے بعد دوسری شادی مسماۃ حسن جان دختر کالا خان سے کی۔ پہلی بیوی سے تین لڑکیاں ہیں اور سر نے سلمیٰ مذکورہ سے گیارہ ہزار بطور قرض حسنہ لئے تھے۔ دوسری شادی ہونے کی وجہ سے اور روپیہ دینے کی وجہ سے سلمیٰ مذکور کے سسر اور ساس نے دودھ پینے کا مسئلہ بنالیا ہے اور سلمیٰ مذکور کی بیوی شاہ بیگم کو ورغلا کر سلمیٰ مذکور سے طلاق لینا چاہتے ہیں اور ایک دوسری جگہ نکاح کا منصوبہ بنا رہے ہیں۔ دودھ

۱۔ فیحرم بہ ای الرضاع ما یحرم من النسب، ملتقى الأبحر علی مجمع الأنهر ص ۵۵۲/ ج ۱، کتاب الرضاع، مکتبہ دارالکتب العلمیہ، تبیین الحقائق ص ۱۸۱/ ج ۲/ کتاب الرضاع، مکتبہ امدادیہ ملتان، مجمع الانهر ص ۵۵۲/ ج ۱/ کتاب الرضاع، دارالکتب العلمیہ بیروت،

پینے کا نہ کوئی گواہ ہے اور نہ کوئی ثبوت ہے اور نہ مسلمی مذکور کی شادی کے وقت کوئی جھگڑا تنازعہ تھا۔ دونوں فریقین کی مرضی و خوشی و رضا سے مسلمی مذکور کی شادی ہوئی تھی۔ مگر آج دوسری شادی کرنے اور روپیہ مانگنے پر یہ جھگڑا بنایا ہے، کیونکہ اس سے قبل بارہ سال تک دودھ کی کوئی بات تک نہ تھی، تو آج کیسے مسلمی مذکور کی ساس اور سرسرتاتے ہیں۔ شرعاً ان کے قول کا اعتبار ہے یا نہیں؟

الجواب حامداً ومصلیاً

اگر واقعہ اسی طرح ہے تو اب دودھ پینے کا مسئلہ (حرمت رضاعت) بالکل بے محل ہے۔ جو لوگ اپنی لڑکی کا نکاح کرنے والے ہیں وہ نکاح کرتے وقت کیوں خاموش رہے اور کیوں نکاح کیا۔ اگر حرمت رضاعت تھی تو اس وقت کیوں نہیں کہا، اب ان کے قول کا شرعاً اعتبار نہیں! فقط واللہ سبحانہ تعالیٰ اعلم

حررہ العبد محمود وغفرلہ دارالعلوم دیوبند ۲۸/۱۲/۹۲ھ
الجواب صحیح: بندہ نظام الدین عفی عنہ دارالعلوم دیوبند

نکاح اور تولد کے بعد حرمت رضاعت کا علم ہوا

سوال:- زید نے ہندہ سے نکاح کیا اور نکاح کو تقریباً تین سال ہو گئے اور اس دوران دو بچے ہندہ کے لطن سے پیدا ہوئے۔ تقریباً تین سال کے بعد معلوم ہوا کہ زید نے ہندہ کی نانی کا دودھ مدت رضاعت میں پیا تھا جس کے سلسلہ میں علماء نے فتویٰ دیا کہ دونوں یکجا نہیں رہ سکتے۔ اس کے بعد دونوں کو الگ الگ کر دیا گیا۔ لیکن زبانی طلاق نہیں ہو پائی ہے اور اس کے بعد زید نے دوسری شادی بھی کر لی ہے تو کیا زید سے الفاظ طلاق کہلوانا بھی

۱۔ والرضاع حجتہ حجة المال وهي شهادة عدلين أو عدل وعدلتين الدر المختار على الشامي ص ۱۳۱ ج ۲ / باب الرضاع مكتبة نعمانيه، مجمع الانهر ص ۵۵۸ ج ۱ / آخر كتاب الرضاع، دار الكتب العلميه، فتاوى عالمگیری ص ۳۴ ج ۱ / كتاب الرضاع، مطبوعه كوثه،

ضروری ہے یا نہیں؟ اور کیا زید سے جو دونوں بچے ہندہ کے بطن سے پیدا ہوئے ثابت النسب ہیں یا نہیں؟ اور کیا بغیر الفاظ طلاق کے ہندہ دوسری جگہ نکاح کر سکتی ہے یا نہیں؟ فقط والسلام

الجواب حامداً ومصلیاً

زید کا ہندہ سے نکاح ایسی حالت میں ہوا کہ حرمت رضاعت کا علم نہیں تھا۔ لہذا یہ نکاح فاسد ہوا۔ جو بچے ہوئے وہ ثابت النسب ہیں۔ رضاعت کا علم ہونے پر زید زبان سے کہہ دے کہ میں نے ہندہ سے تعلق زوجیت ختم کر دیا۔ پھر عدت گزار کر ہندہ دوسری جگہ نکاح کرے۔ وبحرمة المصاهرة لا يرتفع النكاح حتى لا يحل لها التزوج باخر الا بعد المتاركة وانقضاء العدة اھ درمختار . النكاح لا يرتفع بحرمة المصاهرة والرضاع بل يفسد اھ قوله الا بعد المتاركة ای وان مضى عليها سنون كما فی البرازية وعبارة الحاوی الا بعد تفريق القاضی او بعد المتاركة اھ وقد علمت ان النكاح لا يرتفع بل يفسد وقد صرحوا فی النكاح الفاسد بان المتاركة لا تحقق الا بالقول ان كانت مدخولاً بها كتركك او خليت سبيلك اھ (شامی ص ۲۸۳ / ج ۲ /)

فقط واللہ سبحانہ تعالیٰ اعلم

حررہ العبد محمد عفی عنہ دارالعلوم دیوبند ۲۲/۲/۱۴۰۵ھ

فصل چہارم: حرمت نکاح بسبب جمع

پھوپھی بھتیجی کا ایک شخص کے نکاح میں جمع ہونا

سوال:- زید نے اپنی حقیقی بہن ہندہ کا نکاح عمر کے ساتھ کر دیا تھا۔ بہن مذکورہ حیات ہے اور نکاح میں ہے۔ اب زید نے اپنی لڑکی کا نکاح بھی عمر کے ساتھ کر دیا ہے، یہ جائز ہے یا نہیں؟ ماجد کہتا ہے کہ ہرگز نہیں ہونا چاہئے۔

الجواب حامداً ومصلیاً

ماجد ٹھیک کہتا ہے کہ یہ نکاح ہرگز جائز نہیں! ورا! اپنی لڑکی کو اس سے علیحدہ کر دے ورنہ یہ نکاح کے نام پر حرام کاری ہوگی۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۵/۸/۸۹ھ

خالہ بھانجی ایک نکاح میں

سوال:- عرصہ آٹھ سال ہوا کہ میرے شوہر نے میری حقیقی بھانجی سے جو کہ بیوہ ہے نکاح کر لیا ہے۔ سب ایک ہی ساتھ رہتے تھے۔ جب وہ ایک مرتبہ گھر میں آئے تو میں نے پردہ کر لیا۔ اب میں بہت سخت پریشان ہوں کیا کروں؟

الجواب حامداً ومصلیاً

خالہ بھانجی کا ایک نکاح میں جمع کرنا حرام ہے۔ تو آپ کی بھانجی سے آپ کے شوہر نے جو نکاح کر لیا ہے وہ شرعی نکاح نہیں بلکہ نکاح کے نام پر زنا ہے، حرام کاری ہے۔ تاہم

۱۔ لاتنکح المرأة علی عمتها شامی کراچی ص ۳۹/ج ۳/فصل فی المحرمات، البحر کوئٹہ ص ۹۷/ج ۳/باب المحرمات، الفقہ الحنفی وادلته ص ۱۵۷/۲، الرابع محرمات بالجمع، مکتبۃ الغزالی دمشق۔ (نمبر ۲ کا حاشیہ اگلے صفحہ پر ملاحظہ فرمائیں)

آپ کا نکاح فسخ نہیں ہوا۔ آپ کو اپنے شوہر سے پردہ نہیں کرنا چاہئے۔ اپنی غلطی کے وہ خود ذمہ دار ہیں، ان کی غلطی میں ان کا ساتھ ہرگز نہ دیں اور حقوقِ زوجیت اپنی طرف سے پوری طرح ادا کریں۔ حق تعالیٰ سے شوہر کے لئے دعا کریں۔ اللہ پاک ان کی اصلاح فرمائے اور آپ کی پریشانی دور کرے اور سکون عطا فرمائے۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند

سالی سے پردہ اور نکاح کا حکم

سوال:- سالی سے پردہ کرنا چاہئے یا نہیں اور کچھ حد مقرر ہے یا نہیں؟

الجواب حامداً ومصلیاً

جی ہاں پردہ کرنا چاہئے وہ اجنبیہ ہے اس کی بہن کو طلاق دینے اور عدت گزرنے پر یا اس کے انتقال پر اس سے نکاح درست ہے۔ اس سے خلوت بھی منع ہے۔^۱ ہنسی، مذاق، اور بے پردہ سامنے آنا بھی منع ہے۔^۲ فقط واللہ سبحانہ تعالیٰ اعلم

حررہ العبد محمود گنگوہی غفرلہ

(پچھلے صفحہ کا باقی حاشیہ) ۲ (قوله لاتنکح المرأة علی عمتها) الی ما قال ولا علی خالتها الخ، شامی کراچی ص ۳۹ ج ۳ / فصل فی المحرمات، البحر کوئٹہ ص ۹۷ ج ۳ / باب المحرمات.

(حاشیہ صفحہ ۱) ۱ ماتت امرأته له التزوج باختها بعد يوم من موتها، شامی زکریا ص ۴/۱۱۶، کتاب النکاح، فصل فی المحرمات، الدر المنقذ مع مجمع الانهر ص ۴/۸، باب المحرمات، طبع بیروت، مبسوط للسرخسی ص ۴/۲۱۰، کتاب النکاح، دار الفکر، تاتارخانیہ ص ۳/۷، کتاب النکاح، باب ما يجوز من الانکحة وما لا يجوز، ادارة القرآن کراچی،

۲ الخلوۃ بالاجنبیہ حرام، الدر المختار علی هامش رد المحتار زکریا ص ۵۲۹ ج ۹ / کتاب الحظر والاباحۃ، فصل فی النظر والمس، البحر الرائق کوئٹہ ص ۱۹۴ ج ۸ / کتاب الکراہیۃ فصل فی النظر والمس، زیلعی ص ۱۷ ج ۶ / کتاب الکراہیۃ، فصل فی النظر والمس، مطبع امدادیہ ملتان،

بیوی کی بہن سے نکاح

سوال:- (۱) زید صاحب اولاد ہے، اس نے دوسری شادی کرنے کا بیوی سے اظہار کیا۔ بیوی نے کہا اگر آپ شادی کرنا چاہتے ہیں تو میری چھوٹی بہن سے ہی کریں۔ آخر کار زید نے نکاح کر لیا۔ اب لوگوں نے اس نکاح کو ناجائز کہنا شروع کر دیا۔ ایک قاضی صاحب سے معلوم کیا انھوں نے ناجائز کہا۔ آیا یہ نکاح جائز ہے یا ناجائز؟

(۲) نکاح کرنے سے سالی زوجیت میں آگئی یا نہیں؟

(۳) نصف مہر واجب ہوگا یا نہیں؟

(۴) اگر جماع کر لیا ہے تو پہلی بیوی نکاح میں باقی ہے یا نکاح فسخ ہو گیا۔

(۵) جماع کے بعد دونوں میں سے اول کو رکھ سکتا ہے یا ثانی کو؟

الجواب حامدًا ومصلياً

(۱) بیوی کی بہن سے نکاح حرام ہے۔^۱ ہاں اگر بیوی مر جائے یا اس کو طلاق دیدے اور عدت گزر جائے تو اس کی بہن سے نکاح ہو سکتا ہے۔

(۲) وہ زوجیت میں نہیں آئی۔^۲

(۳) کچھ بھی واجب نہ ہوگا علیحدگی واجب ہوگی ہرگز دونوں تنہائی میں جمع نہ ہونے پائیں۔^۳

۱۔ لا یجمع بین اختین بنکاح سواء کانتا اختین من النسب او من الرضاع عالمگیری کوئٹہ ص ۲۷۷ ج ۱ / القسم الرابع المحرمات بالجمع، فتح القدیر ص ۲۱۲ ج ۳ / فصل فی بیان المحرمات، شامی زکریا ص ۱۱۹ ج ۴ / کتاب النکاح، فصل فی المحرمات.

۲۔ وان تزوجهما فی عقد تین فنکاح الاخیرۃ فاسد، عالمگیری کوئٹہ ص ۲۷۷ ج ۱ / القسم الرابع المحرمات بالجمع، تاتارخانیہ ص ۱ ج ۳ / الفصل الثامن فی بیان مایجوز من الانکحة وما لا یجوز، ادارة القرآن، الفقه الحنفی وادلته ص ۵۷ / ۲، الرابع المحرمات بالجمع، مکتبہ الغزالی دمشق،

۳۔ ویجب علیہ ان یفارقها فان فارقها قبل الدخول لا یثبت شئی من الاحکام، عالمگیری کوئٹہ ص ۲۷۷ ج ۱ / القسم الرابع المحرمات بالجمع، تاتارخانیہ ص ۱ ج ۳ / الفصل الثامن ادارة القرآن.

(۴) سالی سے جماع کرنا حرام ہے مگر اس سے اس کا پہلا نکاح فسخ نہیں ہوا۔
 (۵) اول تو پہلے ہی سے نکاح میں ہے دوسری کو فوراً الگ کر دے، پھر اگر پہلی کو طلاق دیدے گا اور عدت گزر جائے گی تو دوسری سے نکاح کی اجازت ہو سکے گی۔
 فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۱۵/۴/۸۹ھ
 الجواب صحیح: بندہ محمد نظام الدین عفی عنہ دارالعلوم دیوبند

بیوی کی بہن سے نکاح

سوال:- زید نے ہندہ سے شادی کی مگر چند دنوں کے بعد اس نے ہندہ ہی کی حقیقی بہن سے شادی کر لی جب کہ ہندہ اس کے نکاح میں پہلے سے موجود تھی۔ تو دریافت طلب یہ ہے کہ نکاح ثانی درست ہوا یا نہیں؟ اگر درست نہیں ہوا تو پہلی بیوی پر اس کا کچھ اثر پڑے گا یا نہیں؟

الجواب حامداً ومصلیاً

بیک وقت دو بہنوں کو نکاح میں رکھنا حرام ہے لقولہ تعالیٰ 'وان تجمعوا بین الاختین، الا یہ بصورت مسئلہ میں دوسرا نکاح باطل ہوا۔ ولو تزوج اختین فی عقدین ولم

۱۔ وطی اخت امرأته لا تحرم علیہ امرأته الدر المختار علی هامش رد المحتار زکریا ص ۱۰۸ / ج ۴ / کتاب النکاح، فصل فی المحرمات، خلاصۃ الفتاوی ص ۷ / ج ۲ / کتاب النکاح، مطبوعہ لاہور،
 ۲۔ وان تزوجہما فی عقدین فنکاح الاخیرۃ فاسد ویجب علیہ ان یفارقہا عالمگیری کوئٹہ ص ۲۷۷ / ج ۱ / القسم الرابع فی المحرمات۔

۳۔ سورۃ النساء آیت ۲۳، فتح القدیر ص ۲۱۲ / ج ۳ / فصل فی بیان المحرمات، مطبوعہ دار الفکر، عالمگیری کوئٹہ ص ۲۷۷ / ج ۱ / القسم الرابع فی المحرمات بالجمع۔

تعلم الاولى الخ، اذ لو علمت لبطل نکاح الثانية (سکب الانهر ص ۳۲۵ ج ۱) زید پر لازم ہے کہ فوراً دوسری عورت سے علیحدگی اختیار کر کے صدقِ دل سے توبہ و استغفار کرے۔ اگر دوسری عورت سے زید نے مجامعت کر لی تو ہندہ سے اس وقت تک علاحدہ رہے جب تک دوسری عورت کو ایک حیض نہ گزر جائے۔ ولو زنی باحدى الاختین لا يقرب الاخری حتی تحيض الاخری بحیضة (مجمع الأنهر ص ۳۲۵ ج ۱)۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۶/۲/۸۸ھ

ایک عورت سے نکاح کے بعد اس کی بیٹی سے نکاح کرنا

سوال:- زیب النساء بیوہ سے شرف الدین نے نکاح کیا۔ ابھی صحبت نہیں ہوئی تھی کہ بیوہ نے اپنی نابالغ لڑکی کا نکاح شرف الدین سے کر دیا جس پر برادری میں شور مچ گیا۔ یہ بات بالکل سچی ہے کہ ابھی خلوت پہلی بیوی زیب النساء سے نہیں ہوئی۔ تو اب کونسا نکاح درست ہے؟

الجواب حامداً ومصلیاً

ماں اور بیٹی کا نکاح میں جمع کرنا حرام ہے۔^۱ لہذا جب زیب النساء سے نکاح ہو چکا

۱۔ سکب الانهر علی مجمع الانهر ص ۴۷۹/۱، مطبوعہ دارالکتب العلمیہ بیروت، باب المحرمات، فتح القدیر ص ۲۱۴/۳ فصل فی المحرمات، مطبوعہ دارالفکر، البحر کوئٹہ ص ۹۶/۳ فصل فی المحرمات۔

۲۔ مجمع الأنهر ص ۴۷۹/۱ باب المحرمات، مطبوعہ بیروت، البحر کوئٹہ ص ۹۶/۳ فصل فی المحرمات،

۳۔ وحریم المصاهرة بنت زوجته الموطوءة مطلقاً بمجرد العقد وإن لم توطأ الزوجة الدر المختار کراچی ص ۳۰/۳ فصل فی المحرمات، زیلعی ص ۱۰۲/۲ فصل فی المحرمات، مطبوعہ امدادیہ ملتان، بحر کوئٹہ ص ۹۳/۳ فصل فی المحرمات،

ہے تو اس کی لڑکی سے نکاح جائز نہیں ہوا۔ مگر چونکہ ابھی زیب النساء سے صحبت اور تنہائی کی نوبت نہیں آئی، اس لئے اس کو اگر اس حالت میں طلاق دیدے گا تو اس کی لڑکی سے نکاح کی اجازت ہو جائے گی۔ لیکن یہ نکاح کافی نہیں ہوگا دوبارہ نکاح کرنا پڑے گا۔ پھر زیب النساء ہمیشہ کے لئے حرام ہو جائے گی خواہ اس کی لڑکی سے صحبت ہو یا نہ ہو۔ اگر زیب النساء سے صحبت وغیرہ ہوگی یا ہو جائے تو اس کی وجہ سے بھی اس کی لڑکی ہمیشہ کے لئے حرام ہو جائے گی۔

فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۲۴/۱/۹۵ھ

غلط طریقہ پر پیدا شدہ لڑکی اور علاقائی سالی کی لڑکی سے نکاح

سوال:- ”ان تجمعو ابین الاختین“ کی زوجہ ثانیہ کی اولاد سے انجان صورت حال یا جانکاری کی حالت میں ان کے اغیار سے جن کو ان کے رشتہ سے کوئی واسطہ نہیں۔ ایسی لڑکی سے ایک مومن کا عقد و مناکحت جائز ہے یا نہیں؟

باپ شریک سالی کی اولاد سے یعنی اس قسم کی ساڑھو کی بیٹی سے نکاح جائز ہے یا نہیں؟

الجواب حامداً ومصلیاً

اگر کوئی لڑکی غلط طریقہ پر پیدا ہوئی تو اس سے عقد نکاح حرام نہیں، جبکہ اس سے حرمت کا کوئی رشتہ نہ ہو۔ جب تک بیوی نکاح میں رہے اسکی سوتیلی بہن کی لڑکی سے نکاح جائز نہیں۔ فقط واللہ سبحانہ تعالیٰ اعلم

حررہ العبد محمود غفرلہ

۱۔ فلا يجوز الجمع بين المرأة وعمتها أو خالتها مجمع الأنهر ص ۲۸۰ ج ۱ / باب المحرمات، مطبوعه دار التكب العلميه بيروت، البحر کوئٹہ ص ۹۷ ج ۳ / باب المحرمات، الفقہ الحنفی وادلته ص ۵۷ / ۲، محرمات النکاح، الرابع محرمات، بالجمع مكتبة الغزالي دمشق،

علاقائی سالی سے نکاح

سوال:- زید نے زبیدہ سے نکاح کیا جس سے چند لڑکے بھی پیدا ہوئے۔ بعدہ زید نے زبیدہ کی حیات میں زبیدہ کو طلاق دیئے بغیر اس کی علاقائی بہن خدیجہ سے شادی کر لی۔ خدیجہ کے والدین اور گاؤں والوں نے بہت سمجھا یا لیکن خدیجہ اور کہیں نکاح کے لئے آمادہ نہیں ہوئی نہ زید زبیدہ کو طلاق دینے کو تیار ہوا۔ زبیدہ بھی طلاق لینے پر آمادہ نہ ہوئی۔ ایسی صورت میں خدیجہ کا نکاح زید سے درست ہوا یا نہیں؟ کیا ان لوگوں سے قطع تعلق ضروری ہے اگر نہ کیا جائے تو کیسا ہے زید کی کمائی زبیدہ اور ان کے خسر اور سالے وغیرہ کو کھانا کیسا ہے؟

الجواب حامداً ومصلیاً

یہ نکاح حرام ہے۔^۱ لوگوں کو چاہئے کہ زید اور خدیجہ کے درمیان تفریق کر دیں اگر وہ نہ مانیں تو ان سے قطع تعلق کر دیں یہاں تک کہ وہ تنگ آ کر توبہ کر لیں اور حرام سے کنارہ کش ہو جائیں۔ جب تک وہ اس حرام کاری سے باز نہ آئیں ان سے میل جول نہیں رکھنا چاہئے خسر اور سالے وغیرہ کو خصوصیت سے اس معاملہ میں زور ڈالنے کی ضرورت ہے۔ یہ لوگ لیکن دین بالکل بند کر دیں۔^۲ فقط واللہ سبحانہ تعالیٰ اعلم

حررہ العبد محمود گنگوہی غفرلہ

^۱ وحرم الجمع بین المحارم نکاحاً ای عقداً صحیحاً وعدة ولو من طلاق بائن الدر المختار کراچی ص ۳۸/ج ۳/فصل فی المحرمات، مجمع الانهر ص ۴۷۸/ج ۱/باب المحرمات، دار الکتب العلمیہ بیروت، البحر کوئٹہ ۱۰۲/ج ۳/باب المحرمات.

^۲ بل یجب علی القاضی التفریق بینہما، الدر المختار ص ۳۳۳/۳، باب المہر، مطلب فی النکاح الفاسد، مطبوعہ دار الفکر، عالمگیری کوئٹہ ص ۳۳۰/ج ۱/الباب الثامن فی النکاح الفاسد، البحر کوئٹہ ص ۹۶/ج ۳/باب المحرمات.

^۳ وفیہ دلیل علی وجوب ہجران من ظہرت معصیتہ فلا یسلم علیہ الا ان یقلع وتظہر توبتہ الخ المفہم ص ۹۸/ج ۷/باب یجہر من ظہرت معصیتہ الخ، دار ابن کثیر بیروت، مرقاۃ ص ۷۱۶/ج ۲/باب ماینہی عنہ من التہاجر، مطبوعہ اصح المطابع بمبئی،

سوتیلی سالی سے نکاح

سوال:- میری شادی کو ۲۲ برس ہو گئے کوئی اولاد نہیں ہوئی۔ اب میری بیوی کی خواہش ہے کہ میں اپنی سوتیلی سالی سے نکاح کروں۔ کیا سوتیلی سالی سے نکاح درست ہے جب کہ میری بیوی موجود ہو؟

الجواب حامداً ومصلیاً

دو بہنوں کو ایک شخص کے نکاح میں جمع کرنا جائز نہیں بالکل حرام ہے۔ دونوں بہنیں حقیقی ہوں یا سوتیلی سب کا یہی حکم ہے۔ یہ خدا کا حکم ہے۔ بیوی کی خوشی یا ناخوشی کو اس میں کوئی دخل نہیں۔ خدا کی حرام کی ہوئی چیز بیوی کے کہنے سے حلال نہیں ہوگی۔ فقط واللہ سبحانہ تعالیٰ اعلم

حررہ العبد محمود غفرلہ ۲/۴/۸۸ھ

الجواب صحیح: بندہ محمد نظام الدین عفی عنہ دارالعلوم دیوبند

دو بہنوں کو ایک نکاح میں جمع کرنا

سوال:- ایک صاحب جو کہ نیک صالح ہیں اور نمازی بھی ہیں ان کی عمر اس وقت تقریباً پچاس سال کی ہے دو سگی بہنوں کو ایک ساتھ نکاح میں رکھ رہے ہیں ایک بیوی جس سے متعدد اولاد بھی ہوئی لیکن اب اس پہلی والی بیوی سے ہمبستری نہیں کرتے ہیں نہ اس کا پکا ہوا کھانا کھاتے ہیں۔ دوسری بیوی جس کی دو تین اولادیں بھی ہوئیں اس سے ہمبستری کرتے ہیں غرض کہ عرصہ دراز سے اس فعل حرام میں منہمک ہیں تو کیا ایسے شخص کے گھر کھانا کھانا جائز

۱۔ ولایجمع بین اختین نکاحاً ای عقداً فتح القدیر ص ۲۱۲ ج ۳/ فصل فی بیان المحرمات، الدر المختار مع الشامی زکریا ص ۱۱۹ ج ۴/ کتاب النکاح، فصل فی المحرمات، عالمگیری کوئٹہ ص ۲۷۷ ج ۱/ القسم الرابع المحرمات بالجمع،

۲۔ حرمت علیکم امہاتکم الی قولہ تعالیٰ وان تجمعوا بین الاختین، (سورۃ النساء الآیۃ ۲۳)

ہے جب کہ وہ یہ کام عمداً کر رہے ہیں اور دوسری بیوی ہے وہ بحمد اللہ نیک صالح نمازی بھی ہیں ان کی لڑکی یا لڑکے سے نکاح کرنا کیسا ہے؟

الجواب حامداً ومصلیاً

دو بہنوں کو ایک نکاح میں جمع کرنا حرام ہے لقولہ تعالیٰ 'حُرِّمَتْ عَلَيْكُمْ أُمَّهَاتُكُمْ' الی قولہ تعالیٰ 'وَأَنْ تَجْمَعُوا بَيْنَ الْأُخْتَيْنِ' جو شخص ایسے حرام کام میں مبتلا ہو جس کو قرآن کریم میں حرام قرار دیا گیا ہو اس کو نیک صالح کہنا غلط ہے جب ان کے یہاں کھانا پینا ترک کر دینے سے انکی اصلاح کی توقع ہو کہ وہ دوسری بیوی کو جو کہ شرعاً بیوی نہیں ہے چھوڑ دیں اور ترک تعلق کر دیں تو یہ ترک تعلق کرنا حق بجانب ہے۔ قال اللہ تعالیٰ 'فَلَا تَقْعُدُوا عَنْ الذِّكْرِ' مع قوم الظالمین وقال اللہ تعالیٰ 'وَلَا تَرْتَبُوا إِلَى الَّذِينَ ظَلَمُوا فَيَمْسَكُوا النَّارَ' فقط واللہ تعالیٰ اعلم
املاہ العبد محمود وغفرلہ دارالعلوم دیوبند ۶/۲۲/۱۴۰۰ھ

سوتیلی ساس سے نکاح

سوال:- زید اپنی سوتیلی ساس سے نکاح کر سکتا ہے یا نہیں جب کہ وہ نہ پھوپھی اور نہ خالہ وغیرہ ہے اور اگر نکاح ہو چکا ہے تو اس کا کیا حکم ہے؟

۱۔ سورة النساء آیت ۲۳ / ترجمہ: اور تم پر حرام کی گئی ہیں تمہاری مائیں اور یہ کہ تم دو بہنوں کو ایک ساتھ رکھو۔ (بیان القرآن)

۲۔ وفيه دليل على وجوب هجران من ظهرت معصيته فلا يسلم عليه الا ان يقلع وتظهر توبته المفهم شرح المسلم ص ۹۸/۷، باب يجهر من ظهرت معصية حتى تتحقق توبته، مطبع دار ابن كثير بيروت، مرقاة ص ۱۶/۴، باب ما ينهى عنه من التهاجر، مطبع بمبئی، طیبی ص ۲۴۳ / ج ۹ / المصدر السابق، مطبوعه ديوبند،

۳۔ سورة انعام آیت ۶۸۔ ترجمہ: اگر تجھ کو شیطان بھلا دے تو یاد آنے کے بعد پھر ایسے ظالم لوگوں کے پاس مت بیٹھو (بیان القرآن)

۴۔ سورة هود آیت ۱۳ / ترجمہ: اور ظالموں کی طرف مت جھکوکھی تم کو دوزخ کی آگ لگ جاوے (بیان القرآن)

الجواب حامداً ومصلیاً

جن دو عورتوں میں ایسا تعلق ہو کہ اگر ایک کو مرد فرض کرنے سے دوسری سے اس کا نکاح جائز نہ ہو دونوں طرف سے حرمت ہو تو ایسی دو عورتوں کو نکاح میں جمع کرنا درست نہیں اگر ایک طرف سے جائز ہو دوسری طرف سے حرمت ہو تو دونوں کو جمع کرنا درست ہے، سوتیلی ساس سے نکاح کرنا شرعاً درست ہے، کیونکہ زید کی بیوی کو اگر مرد فرض کیا جائے تو اس کا نکاح زید کی سوتیلی ساس سے درست نہیں کیوں کہ وہ موطوءۃ الاب ہے اگر سوتیلی ساس کو مرد فرض کر لیا جائے تو زید کی بیوی سے اس کا نکاح درست ہے کوئی رشتہ حرمت نہیں و حرم الجمع بین امرأتین ایۃ فرضت ذکر احرم النکاح اھ کنز بقولہ ایۃ فرضت لانه لو جاز نکاح احدهما علی تقدیر مثل المرأة بنت زوجها او امرأة ابنتها فانه يجوز الجمع بينهما عند الائمة الاربع وقد جمع عبد الله بن جعفر بین زوجة علی و بنته و لم ينکر علیہ احد اھ بحر الرائق ص ۹۸ / ج ۳ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۲۸/۷/۱۴۰۰ھ

مفلوج بیوی کی بہن سے نکاح

سوال:- زید کی زوجہ ایک مدت دراز سے بعارضہ فالج بیمار ہو گئی گھر کا کوئی کام نہیں ہو سکتا اس سے زید کو از حد مشکل ہو گئی۔ ایسے مشکل وقت میں زید کی سالی گھر کا کام چلاتی رہی اس پر مشکل یہ پڑی کہ اس سالی سے ناجائز تعلق ہو گیا اب یہ سالی زید کے گھر رہا کرتی ہے۔ ایسے وقت پہلی بیوی کو طلاق دینے کی سوچ رہا ہے اور وہ طلاق لینے کو ناپسند کرتی ہے اور اپنی بہن سے نکاح کر لینے سے رضامند ہے۔ فی الحال زید نے یہ تجویز کیا کہ پہلی عورت جو کسی کام

۱۔ البحر الرائق ص ۹۸ / ج ۳، مطبوعہ کراچی، فصل فی المحرمات، مجمع الانهر ص ۷۹ / ج ۱ / کتاب النکاح، باب المحرمات، دار الفکر بیروت، فتح القدیر ص ۲۱ / ج ۳ / فصل فی بیان المحرمات، مطبوعہ دار الفکر،

کے قابل نہیں رہی اس کا مہر اور رہائش کا جدا مکان اور نفقہ وغیرہ کی پوری صورت دے کر بغیر طلاق دیئے اس کی بہن سے نکاح کرنے کا ارادہ ہے شریعت مطہرہ میں کوئی صورت ہو تو زید کی زندگی کی کوئی امید ہوگی ورنہ زندگی سے ہاتھ دھونے کا مسلم خیال ہے۔

الجواب حامداً ومصلیاً

جب تک ایک بہن نکاح میں ہے دوسری بہن سے نکاح قطعاً حرام ہے بلکہ اگر اس کو طلاق دے دی جائے تب بھی جب تک عدت نہ گزر جائے اس کی بہن سے نکاح جائز نہیں۔
قال اللہ تعالیٰ وان تجمعوا بین الاختین الا یہ الا یہ وحرم الجمع بین المحارم نکاحاً ای عقداً صحیحاً وعدة ولومن طلاق بائن اھ درمختار ص ۴۳۸ ج ۲۔

زندگی سے ہاتھ دھونا کچھ آسان کام نہیں دنیا اور آخرت دونوں منزلیں نہایت کٹھن ہیں۔ حرام موت کا انجام زید کو خود سوچ لینا چاہئے اگر ناواقف ہو تو کسی عالم سے دریافت کر لے زید زندگی سے ہاتھ دھوتا ہے اس لئے کہ جوشی اللہ تعالیٰ نے حرام فرمادی ہے وہ اس کے لئے حلال کیوں نہیں غور و فکر کرے کہ اس کا نتیجہ کیا ہوگا اور یہ ضد خداوند تعالیٰ کا قانون عام توڑنے کی ضد ہے۔ فقط واللہ سبحانہ تعالیٰ اعلم

حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور ۶/۳/۱۴۵۷ھ

الجواب صحیح: سعید احمد غفرلہ

صحیح: عبداللطیف ۶/ربیع الاول ۱۴۵۷ھ

ربیب کی ماں کے نکاح میں ہوتے ہوئے اس کی مطلقہ

بیوی سے نکاح

سوال:- ایک شخص نے اپنی بھانج سے نکاح کیا۔ اس کا ایک بچہ بھائی کا دودھ

(نمبر ۲ کا حاشیہ اگلے صفحہ پر ملاحظہ فرمائیں)

۱۔ سورۃ النساء آیت ۲۳۔

پی رہا تھا۔ جب یہ بچہ جوان ہو گیا تو اس کی شادی کردی اس لڑکے نے اپنی بیوی کو طلاق دیدی، تو پھر چچا نے اس کی بیوی سے بھی نکاح کر لیا، تو یہ نکاح جائز ہے یا نہیں؟ جب کہ لڑکے کی ماں اس کے نکاح میں موجود ہے۔ لوگ اس کو زنا کہتے ہیں۔

الجواب حامداً ومصلیاً

ایسی دو عورتوں کو نکاح میں جمع کرنا ناجائز ہے کہ دونوں میں سے جس کو بھی مرد فرض کیا جائے تو اس کا نکاح دوسری سے ناجائز ہو۔ یہاں یہ صورت ہے کہ اگر اپنی پہلی منکوحہ کو یہ شخص مرد فرض کرے تو اس کا نکاح لڑکے کی بیوی سے ناجائز ہوگا، کیونکہ وہ اس کے بیٹے کی بیوی ہوگی اور قرآن کریم میں ہے وحلائل ابناء کم الذین من اصلا بکم^۱۔ اگر اس لڑکے کی بیوی کو مرد فرض کریں تو اس کا نکاح اس پہلی منکوحہ سے ناجائز نہیں ہوگا۔ کیوں کہ کوئی حرمت کا رشتہ نہیں۔ ربیب کی بیوی سے نکاح جائز ہے ولا تحرم زوجة الربیب ولا زوجة الربا ہ شامی^۲ ص ۲۷۹ ج ۲ / وحرم الجمع بین امرأتین ایتھما فرضت ذکر الم تحل للآخری ابدأ فجاز الجمع بین امرأة و بنت زوجها او امرأة ابنها او امة لانه لو فرضت المرأة او امرأة الابن ذکر الم یحرم بخلاف عکسہ اھ درمختار^۳ ص ۲۹۴ ج ۲ / پس اس نکاح کو زنا کہنا غلط ہے۔ کیونکہ یہ نکاح جائز ہے۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۲۹/۳/۹۱ھ

(پچھلے صفحہ کا باقی حاشیہ) ۲۔ الدر المختار کراچی ص ۳۸/ ج ۳ / فصل فی المحرمات، مجمع الانهر ص ۲۷۸ ج ۱ / باب المحرمات، دارالکتب العلمیہ بیروت، البحر کوئٹہ ص ۱۰۲ / ج ۳ / باب المحرمات،

۱۔ سورة النساء پ ۴ / آیت نمبر ۲۳ / رکوع ۱۴۔

۲۔ شامی کراچی ص ۳۱ / ج ۳ / فصل فی المحرمات، منحة الخالق علی البحر الرائق ص ۹۵ ج ۳ / باب المحرمات، مکتبہ کوئٹہ۔

۳۔ الدر المختار کراچی ص ۳۸ / ج ۳ / فصل فی المحرمات، مجمع الانهر ص ۲۸۰ / ج ۱ / باب المحرمات، دارالکتب العلمیہ، فتح القدیر ص ۲۱ / ج ۳ / فصل فی بیان المحرمات، دارالفکر،

سالی کی لڑکی سے نکاح

سوال:- سالی کی لڑکی سے نکاح جائز ہے یا نہیں؟

الجواب حامداً ومصلیاً

اس رشتہ کی وجہ سے نکاح حرام نہیں ہوتا۔ جمع حرام ہے۔ فقط واللہ سبحانہ تعالیٰ اعلم
حررہ العبد محمود گنگو، ہی غفرلہ

۱۔ و احل لکم ما وراء ذلکم سورة النساء ۲۴۔

۲۔ والجمع بین امرأتین لو فرضت إحداهما ذکرًا تحرم علیہ الاخری، مجمع الأنهر ص ۴۷۹، ج ۱ / باب المحرمات، مطبوعہ دار لکتب العلمیہ بیروت، شامی زکریا ص ۱۱۶ / ج ۴ / باب المحرمات،

فصل پنجم: حرمت نکاح بسبب اختلاف مذہب

غیر مذہب لڑکے سے نکاح

سوال:- ایک شادی کی تصویر آپ کی خدمت میں ارسال ہے۔ ایسے مسلمان ماں باپ کو سکھ کہا جائے یا مسلمان؟ جنہوں نے اپنی لڑکی خوشی کے ساتھ غیر مذہب لڑکے کے (سیول میرج کے ذریعہ) حوالے کی ہو؟ شرعی حکم سے آگاہ فرمائیں۔

الجواب حامداً ومصلیاً

مسلمان لڑکی کی شادی غیر مذہب والے سے قطعاً حرام ہے۔ یہ نکاح نہیں بلکہ حرام کاری اور زنا ہے۔ جو باپ اپنی لڑکی کی شادی اس طرح کر دے وہ بے غیرت اور دیوث ہے۔ اس نے قرآن حکیم کے حکم کو توڑا ہے، صاف صاف قرآن شریف میں ہے لاہن حل لہم ولاہم یحلون لہن۔^۱ ایسے شخص سے بالکل قطع تعلق کر دیا جائے کیونکہ اس کی خباثت کے مہلک اثرات سے دوسرے لوگ محفوظ رہیں اور بہتر یہ ہے کہ اس لڑکے کو بزرگوں سے ملا دیا جائے اور اسلامی اخلاق کی تعلیم و مطالعہ کی اہمیت دی جائے۔ کیا بعید ہے کہ اللہ پاک اس کے

۱۔ ولا یجوز تزویج المسلمة من مشرک ولا کتابی عالمگیری کوئٹہ ص ۲۷۲ ج ۱ / القسم السابع المحرمات بالشرک، بدائع کراچی ص ۲۷۱ ج ۲ / فصل ومنہا ان لاتکون المرأة مشرکة.

۲۔ دیوث ہو من لا یغار علی امرأته او محرمہ الدر المختار علی الشامی زکریا ص ۱۱۸ ج ۶ / باب التعزیر کتاب الحدود، مجمع الانهر ص ۳۷۲ ج ۲ / باب التعزیر کتاب الحدود.

۳۔ سورہ ممتحنہ آیت ۱۰ / .

۴۔ وجوب ہجران من ظہرت معصیتہ فلا یسلم علیہ الا ان یقلع وتظہر توبتہ الخ المفہم شرح المسلم ص ۹۸ ج ۸ / باب یہجر من ظہرت معصیتہ الخ دار ابن کثیر بیروت، مرقاۃ ص ۷۱۶ ج ۴ / باب ما ینہی عنہ من التہاجر اصح المطابع بمبئی،

دل میں اسلام کی محبت و عظمت پیدا فرمائے اور وہ اسلام قبول کر لے۔ پھر ان دونوں کا دوبارہ نکاح کر دیا جائے۔ اس لڑکی اور لڑکے دونوں کی عاقبت درست ہو جائے گی اور دونوں تباہی و ہلاکت سے بچ جائیں گے۔ وَمَا ذَلِك عَلَى اللَّهِ بَعِزٌ ۚ فَقَطَّ وَاللَّهُ سُبْحَانَهُ تَعَالَى اعْلَم
حررہ العبد محمود غفرلہ دارالعلوم دیوبند ۱۴/۱۲/۹۰ھ

مسلم اور غیر مسلم کا نکاح

سوال:- کافر کی لڑکی اور مسلمان کا لڑکا دونوں کی شادی درست ہے یا نہیں اور اگر مسلمان ہونے سے پہلے دونوں کا نکاح ہوا تو اسلام لانے کے بعد دونوں کا پہلا نکاح کافی ہو گا یا نہیں؟

الجواب حامداً ومصلیاً

لڑکا اور لڑکی دونوں مسلمان ہوں تو ان کا نکاح درست ہو گیا۔ اگر ایک مسلمان اور دوسرا کافر ہو تو ان کا نکاح جائز نہیں ہے۔ اگر اسلام لانے سے پہلے دونوں کافر کی حالت میں نکاح ہوا اور پھر وہ دونوں مسلمان ہو گئے تو ان کا وہی پہلا نکاح کافی ہو گا۔ فَقَطَّ وَاللَّهُ تَعَالَى اعْلَم
حررہ العبد محمود غفرلہ دارالعلوم دیوبند ۱۰/۱۰/۸۵ھ

۱۔ سورہ ابراہیم آیت ۲۰۔

۲۔ ومنہا ان لاتكون المرأة مشرکة اذا كان الرجل مسلماً فلايجوز المسلم ان ینکح المشرکة (بدائع زکریا ص ۵۵۲ / ج ۲ / کتاب النکاح، عدم نکاح المشرکة، ہندیہ کوئٹہ ص ۲۸۲ / ج ۱ / الباب الثالث فی المحرمات، القسم السابع، النهر الفائق ص ۹۸ / ج ۲ / فصل فی المحرمات، طبع مکہ مکرمہ۔

۳۔ أسلم المتزوجان بلاسماع شهود أو فی عدة کافر معتقدين ذالک أقر اعليہ لأنه امرنا بترکهم ومايعتقدون شامی نعمانی ص ۳۸۷ / ج ۲ (باب نکاح الکافر) شامی کراچی ص ۱۸۶ / ج ۳۔

غیر مسلم سے نکاح

سوال:- ایک غیر مسلم شخص نے ایک مسلم عورت سے نکاح کر رکھا تھا اور اپنا نام بدل کر عبدالرحمن رکھ رکھا تھا۔ اس عورت کے کوئی اولاد نہیں ہوتی، تو وہ ایک روز میرے پاس آ کر کہنے لگی کہ تم اپنی لڑکی کی شادی میرے خاوند سے کر دو۔ چنانچہ میں نے اس عورت کا اعتبار کر کے لڑکی کی شادی اس شخص سے کر دی۔ تحقیق کے بعد پتہ چلا کہ وہ غیر مسلم ہے۔ لڑکی صرف دو ۲۱ یوم اس کے پاس رہی، اس کے بعد وہاں نہیں گئی۔ اب وہ شخص چار سال سے لاپتہ ہے۔ تلاش کے بعد بھی اس کا کچھ پتہ نہیں چلا کہ کہاں ہے؟ شرعی حکم سے مطلع فرمائیں۔

الجواب حامداً ومصلیاً

اگر لڑکی نے وہاں کفر و شرک دیکھا، مثلاً یہ کہ بت کو سجدہ کیا گیا تو شرعاً یہ نکاح ہی منعقد نہیں ہوا۔ آپ نے سخت غلطی کی کہ بلا تحقیق اپنی لڑکی کو ایسی جگہ جھونک دیا۔ اب باقاعدہ شریعت کے مطابق جانی پہچانی مناسب جگہ اس کا عقد کر دیں اور اس عورت کو بھی وہاں سے علیحدہ کرنے کی کوشش کریں جس نے اس نکاح کی سفارش کی تھی۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۶/۵/۱۳۹۵ھ

دھوکہ دیکر کافر سے نکاح

سوال:- ایک مسلمان شخص نے ایک کافر عورت کو رکھ لیا، پہلے شوہر سے اس کے دو لڑکے ہیں جو کافر ہی ہیں، اس مسلمان شخص کے دوست نے ایک غریب مسلمان لڑکی کو دھوکہ دیکر اس سے اس عورت کے کافر لڑکے سے نکاح کرادیا اور لڑکی کو رخصت کر دیا، جب لڑکی کو معلوم ہوا کہ

۱۔ ولايجوز تزوج المسلمة من مشرك ولا كتابی. عالمگیری کوئٹہ ص ۲۸۲/ج ۱/الباب الثالث، القسم السابع المحرمات بالشرك، بدائع زكريا ص ۵۵۴/ج ۲/كتاب النكاح، اسلام الرجل اذا كانت المرأة مسلمة.

اسکا کافر لڑکے سے نکاح کیا گیا ہے تو لڑکی سخت بیزار ہوئی اور اس کافر کے پاس جانے کو تیار نہیں، اس صورت میں یہ نکاح ہوا یا نہیں؟ اور جس نے یہ نکاح کیا ہے اسکے لئے کیا حکم ہے؟

الجواب حامداً ومصلیاً

یہ نکاح منعقد ہی نہیں ہوا! لڑکی ہرگز اس خبیث کافر کے پاس نہ جائے۔ جس نے یہ فریب کیا ہے وہ انتہائی درجہ بے غیرت اور سخت گنہگار ہے۔ ہمیشہ اس کے فریب سے ہوشیار رہنا چاہئے۔ جس نے کافر عورت کو رکھ لیا ہے وہ بھی زنا کاری میں مبتلا ہے۔ اس سے اس عورت کو الگ کر دیا جائے۔ فقط واللہ سبحانہ تعالیٰ اعلم

حررہ العبد محمود وغفرلہ دارالعلوم دیوبند

الجواب صحیح: بندہ نظام الدین عفی عنہ دارالعلوم دیوبند

بیٹی کا بلا تحقیق غیر مسلک میں نکاح

سوال:- میں نے اپنی لڑکی کی شادی نا آشنائی میں ایک جگہ کی، جس وقت میری لڑکی اپنی سسرال کو گئی تو پتہ چلا کہ وہ دوسرے مسلک کے آدمی ہیں۔ یہ بھی نہیں طے کر سکتا کہ وہ کونسا مسلک ہے جس کی وہ لوگ اقتداء کرتے ہیں۔ ایک روز کا واقعہ ہے کہ انھوں نے صبح کو میری لڑکی سے کہا کہ روزہ رکھو۔ میری لڑکی نے کہا ہم نے کہیں ایسا روزہ نہیں رکھا۔ ان لوگوں نے روزہ رکھا اور عصر کے بعد افطار کر لیا۔ میری لڑکی کو بہت زیادہ مطعون کیا۔ ان کے بڑے

۱۔ لایجوز تزوج المسلمة من مشرک ولا کتابی (ہندیہ کوئٹہ ص ۲۸۲/ ج ۱/ الباب الثالث فی المحرمات، القسم السابع، بدائع زکریا ص ۵۵۴/ ج ۲/ اسلام الرجل اذا كانت المرأة مسلمة۔
۲۔ يجب علی القاضي التفريق بينهما، الدر مع الشامی کراچی ص ۱۳۳/ ۳، باب المهر، مطلب فی النکاح الفاسد، ہندیہ کوئٹہ ص ۳۳۰/ ۱، الباب الثامن فی النکاح الفاسد،

ولاتنکحو المشرکات حتی یومن، ولاتنکحو المشرکین حتی یؤمنوا الایة، سورہ بقرہ آیت نمبر ۲۲/ پ ۲۔ ترجمہ: اور نکاح مت کرو کافر عورتوں کے ساتھ جب تک کہ وہ مسلمان نہ ہو جائیں اور عورتوں کو کافر مردوں کے نکاح میں مت دو جب تک کہ وہ مسلمان نہ ہو جائیں (بیان القرآن)

بھائی کے گھر میں شیعہ کی لڑکی ہے، ان کا کوئی طریقہ مسلمانوں جیسا نہیں ہے۔ نماز کا آج تک ثبوت نہیں ملا کہ کبھی انھوں نے پڑھی ہے۔ اس کے بارے میں بہت زیادہ متفکر ہوں کہ میں کیا طریقہ اختیار کروں جھوٹ بہت زیادہ بولتے ہیں۔ اب عرض یہ ہے کہ اپنی لڑکی وہاں بھیجوں یا نہیں؟ یا یہی مناسب ہے جس طرح ہو گیا؟ خیال ایسا ہے کہ شاید نباہ نہ ہو سکے۔

الجواب حامداً ومصلیاً

بلا تحقیق و تفتیش کے لڑکی کی شادی کر دینا غیر دانشمندانہ فعل ہے جس سے لڑکی کی زندگی بھی تباہ ہو سکتی ہے دین بھی خراب ہو سکتا ہے۔ اب تحقیق کی جائے اگر شوہر کے عقیدے اسلامی عقیدے نہیں۔ نماز کو فرض نہیں کہتے، روزہ کو محض عصر کے بعد تک کہتے ہیں غروب تک نہیں کہتے ہیں تو ایسے شخص سے نکاح ہی درست نہیں۔ لڑکی کو وہاں سے علیحدہ کر لیا جائے۔
فقط واللہ سبحانہ تعالیٰ اعلم

حررہ العبد محمود وغفرلہ دارالعلوم دیوبند ۲/۷/۹۲ھ

الجواب صحیح: بندہ نظام الدین عفی عنہ دارالعلوم دیوبند ۳/۷/۹۲ھ

مغل باشاد ہوں کا غیر مسلمہ سے نکاح

سوال:- مغل باشاد ہوں نے جو ہندو عورتوں سے نکاح کیا اور ان سے جو اولاد ہوئی وہ حلالی ہوئی یا حرامی؟

الجواب حامداً ومصلیاً

مسلمان کا ظاہر حال یہ ہے کہ وہ کسی ہندو لڑکی سے نکاح نہیں کر سکتا جب تک وہ

۱۔ لایجوز نکاح المجوسیات ولا الوثنیات، وکل مذہب یکفر بہ معتقدہ الہندیۃ ص ۲۸۱ / ج ۱ / القسم السابع المحرمات بالشک، بدائع زکریا ص ۵۵۴ / ج ۲ / اسلام الرجل اذا كانت المرأة مسلمة.

۲۔ یجب علی القاضی التفریق بینہما، الدر مع الشامی کراچی ص ۱۳۳ / ج ۳ / باب المہر، مطلب فی النکاح الفاسد، بدائع زکریا ص ۵۵۴ / ج ۲ / اسلام الرجل اذا كانت المرأة مسلمة.

اسلام قبول نہ کرے بغیر قبول اسلام اس سے نکاح کرنا حرام ہے۔ ولا تنکحوا المشرکات۔
الایۃ! اب یہ سوال اس طرز پر بے محل ہے۔ فقط واللہ سبحانہ تعالیٰ اعلم

حررہ العبد محمود وغفرلہ دارالعلوم دیوبند ۲۳/۱۱/۸۸ھ
الجواب صحیح: بندہ محمد نظام الدین غنی عنہ دارالعلوم دیوبند

نومسلم جو اپنے اسلام کو مخفی رکھتا ہے اس کا نکاح مسلمان لڑکی سے

سوال:- زید تعلیم یافتہ ہے اور گورنمنٹ سروس میں اعلیٰ عہدہ پر فائز ہے اس کا کہنا ہے کہ ان کے ہونے والے داماد ”رام“ نے اسلام قبول کر لیا ہے لیکن خفیہ طور پر اور سوائے زید کے یہ اسرار اور کوئی نہیں جانتا اور کچھ مصلحت جائیداد وغیرہ کی بنا پر رام نے اپنا ہندو نام تبدیل نہیں کیا ہے۔ اب زید چاہتا ہے کہ ان کی لڑکی مسلمہ کا نکاح رام سے کر دیا جائے۔ اب سوال یہ ہے کہ ایک غیر مسلم اسلام قبول کرنے کے بعد بھی اپنا پرانا ہندو نام رکھ سکتا ہے؟
رام کے سلسلہ میں یہ بات بھی واضح رہے کہ اس کے مسلمان ہونے کی شہادت صرف ایک آدمی یعنی زید ہی دیتا ہے۔ اس کے ثبوت میں ان کے پاس نہ تو کوئی تحریری اعلان ہے اور نہ کوئی ثبوت ہے؟

الجواب حامداً ومصلیاً

جس طرح اس کا کفر سب کو معلوم ہے وہ مخفی نہیں ہے اسی طرح اس کے اسلام کا بھی اعلان ہونا ضروری ہے، خواہ اس طرح کہ وہ مجمع میں اسلام قبول کرے یا اپنے مسلمان ہو جانے کا اعلان کرے خواہ اس طرح کہ وہ مسلمانوں کے ساتھ مسجد میں نماز باجماعت ادا کیا

۱۔ سورہ بقرہ آیت ۲۲۱۔ ترجمہ: اور نکاح مت کرو مشرک عورتوں سے۔ ومنہا ان لاتکون المرأة مشرکة اذا کان الرجل مسلماً فلايجوز للمسلم ان ینکح المشرکة لقوله تعالیٰ ولا تنکحوا المشرکات الخ بدائع الصنائع کراچی ص ۲۷۰/ ج ۲ عالمگیری کوئٹہ ص ۲۸۲/ ج ۱/ القسم السابع المحرمات بالشرک۔

کرے۔ مسئلہ طریقہ پر اس کے خفیہ اسلام کا سہارا لیکر اس سے مسلمان لڑکی کی شادی نہ کی جائے۔ اسلام قبول کرنے کے بعد اس کا نام اسلامی رکھا جائے، پرانا ہندوانہ نام بدل دیا جائے۔ جائیداد وغیرہ کی مصلحت سے اسلام کو مخفی رکھنا اور اپنا پرانا نام باقی رکھنا اور مسلمان لڑکی سے شادی کر لینا خطرناک تلخیص ہے، اس سے بچنا لازم ہے۔ فقط واللہ سبحانہ تعالیٰ اعلم

حررہ العبد محمد وغفرلہ دارالعلوم دیوبند ۳۰/۱۱/۸۸ھ

الجواب صحیح: بندہ محمد نظام الدین عفی عنہ دارالعلوم دیوبند ۱۲/۱۲/۸۸ھ

نکاح مرتدہ

سوال:- مسماة غفوراً مرتدہ ہو کر عیسائی ہو گئی اور عرصہ تک عیسائی مشن میں رہی بدقت تمام اس کو وہاں سے نکالا گیا اور پھر مسلمان کر کے مسمیٰ عبد اللہ مسماة کے سوتیلے باپ کے برادر زادہ سے اس کا نکاح کیا گیا عورت مذکور کے متعلق مندرجہ ذیل سوالات ہیں۔

(۱) بحالت ارتداد مسماة غفوراً کا نکاح شوہر سابق سے باقی رہا یا نہیں؟

(۲) اگر نکاح سابق مرتد ہونے سے فسخ ہو گیا تو عقد ثانی جو عبد اللہ سے ہوا تو صحیح ہوگا لہذا بصحت عقد ثانی شوہر سابق کا شوہر ثانی عبد اللہ سے مسماة کے مہر کا معاوضہ کا مطالبہ کرنا درست ہے یا نہیں؟

(۳) اگر سابق نکاح بدستور قائم رہا تو عقد ثانی جو مسمیٰ عبد اللہ سے ہوا اس کا کیا حکم ہے؟

۱۔ واسلامہ ان يتبرأ عن الاديان سوى الاسلام او عما انتقل اليه بعد نطقه بشهادتين الخ الدر المختار على الشامي زكريا ص ۳۶۱ ج ۶ باب المرتد مطلب ما يشك انه ردة لا يحكم بها، البحر الرائق كوئٹہ ص ۱۲۸ ج ۵ كتاب السير باب احكام المرتدين، مجمع الانهر ص ۲۸۹ ج ۲ كتاب السير والجهاد باب المرتد مطبع دار الكتب العلمية بيروت.

۲۔ ومنها اسلام الرجل اذا كنت المرأة مسلمة فلا يجوز انكاح المؤمنة الكافرا الخ، بدائع كراچی ص ۲۷۱ ج ۲ فصل ومنها اسلام الرجل، عالمگیری كوئٹہ ص ۲۸۲ ج ۱ القسم السابع المحرمات بالشرك.

الجواب حامداً ومصلیاً

(۱) صورت مسئلہ میں مسماۃ مذکور کے لئے جائز نہیں کہ علاوہ شوہر سابق کے کسی اور سے نکاح کریں بلکہ اگر شوہر اول اپنے نکاح میں رکھنا چاہتا ہے تو شرعاً عورت پر جبر کیا جاوے گا کہ شوہر اول سے نکاح اول کی تجدید کر لے و لیس للمرتدة التزوج بغیر زوجہا وبہ یفتیٰ درمختار^۱ وقال الطحاوی وقوله تجبر علی تجدید النکاح مع الزوج فلکل قاض ان یجدد النکاح بمهر یسیرو لو بدینا رضیت ام لا وتمنع من التزوج بغیرہ بعد اسلامہا قال فی البحر ولا یخفیٰ انہ محلہ اذا طلب الاول ذلک اما اذا اوصی بتزوجہا من غیرہ فهو صحیح لان الحق له وكذلك لو لم یطلب تجدید النکاح واستمر ساکتاً لا یجددہ القاضی حیث اخرجہا من بیتہ^۲.

(۲) شوہر سابق کو شرعاً حق حاصل ہے کہ مسماۃ مذکورہ کا عبد اللہ سے مطالبہ کرے اگر اس کے نکاح سے راضی نہیں ہے۔ اگر اس کے نکاح سے راضی ہے اور خود تعلق زوجیت کو ختم کر چکا ہے تو مطالبہ کافی نہیں^۳۔

(۳) شوہر سابق اگر راضی نہیں عورت کے اس نکاح ثانی سے تو یہ نکاح صحیح نہیں ہوا لیکن اگر شوہر سابق عورت کے اس نکاح ثانی سے راضی ہے تو یہ صحیح ہے۔ فقط واللہ تعالیٰ اعلم
حررہ العبد محمود عفی عنہ

صحیح: عبد اللطیف ۳۰/ ذی الحجہ ۱۴۵۵ھ

۱۔ الدر المختار زکریا ص ۴۰۰/ ج ۶/ باب المرتد، کتاب الجہاد، فتاویٰ عالمگیری ص ۳۳۹/ ج ۱/ کتاب النکاح، الباب العاشر فی نکاح الکفار، مجمع الانہر ص ۵۴۷/ ج ۱/ کتاب النکاح باب نکاح الکافر مطبع دار الکتب العلمیہ بیروت.

۲۔ طحاوی علی الدر المختار ص ۸۵، ۸۴/ ج ۲/ باب نکاح الکافر مطبع دار المعرفۃ بیروت، الدر المختار مع الشامی زکریا ص ۳۶۷/ ج ۴/ کتاب النکاح باب نکاح الکافر، البحر الرائق کوئٹہ ص ۲۱۵/ ج ۳/ باب نکاح الکافر مجمع الانہر ص ۵۴۷/ ج ۱/ باب نکاح الکافر مطبع دار الکتب العلمیہ بیروت.

۳۔ حوالہ بالا۔

مرتد کی زمانہ ارتداد کی اولاد سے رشتہ نکاح

سوال:- شوکت علی صاحب مسلمان سے قادیانی ہو گئے۔ تقریباً آٹھ برس تک قادیانی رہے۔ علماء دیوبند اور علماء اہل حدیث سے مناظرہ ہوا۔ پھر وہ تائب ہو کر مسلمان ہو گئے، جس کا اعلان اخبارات میں کر دیا گیا۔ سوال یہ ہے کہ اس عرصہ میں جو اولاد ہوئی اس کے لئے حکم شرعی کیا ہے۔ وہ باپ کے تابع ہو کر مسلمان ہیں یا نہیں؟ ان سے رشتہ کیا جاسکتا ہے یا نہیں؟

الجواب حامداً ومصلیاً

جو شخص مرتد ہو جائے (نعوذ باللہ) اور پھر حق تعالیٰ کی توفیق سے اسلام قبول کرے اس کا اسلام قبول ہے۔ اس کی جو اولاد حالت ارتداد میں پیدا ہوئی وہ اگرنا سمجھ ہے تو اس کے قبول اسلام سے وہ اولاد بھی مسلمان شمار ہوگی اور جو اولاد حالت اسلام میں پیدا ہوئی وہ بھی مسلمان ہے، جو ارتداد سے قبل کی ہے وہ بھی اب مسلمان ہے۔^۱ الایہ کہ بالغ اولاد (خدا نخواستہ) خود ہی قادیانیت کو اختیار کر لے۔ ہر مسلم سے شادی بیاہ درست ہے۔^۲ فقط واللہ سبحانہ تعالیٰ اعلم
حررہ العبد محمود غفرلہ دارالعلوم دیوبند ۵/۱۱/۸۹ھ

۱۔ الولد يتبع خير الابوين ديناً، بان كانا كافرين فاسلم او اسلمت ثم جاءت بولد قبل العرض على الآخر والتفريق او بعده في مدة يثبت النسب في مثلها او كان بينهما ولد صغير قبل اسلام احدهما فانه باسلام احدهما يصير الولد مسلماً الخ شامی زکریا ص ۳۷۰ ج ۴ مطلب الولد يتبع خير الابوين ديناً كتاب النكاح النهر الفائق ص ۲۸۶ ج ۲ باب نكاح الكافر كتاب النكاح دار الكتب العلمية بيروت.

۲۔ ومنها المحل القابل وهي المرأة التي احلها الشرع بالنكاح عالمگیری کوئٹہ ص ۲۶۷ ج ۱ / كتاب النكاح، شامی زکریا ص ۲۰ ج ۴ / اول كتاب النكاح.

رافضی مرد و عورت سے نکاح اور ان کے عقائد

سوال:- رافضی عورت سے نکاح کا کیا حکم ہے؟ یا رافضی مرد کا سنیہ سے نکاح کرنا کیسا ہے؟ اور لاتنکحوا المشرکین حتی یؤمنوا سے کیا مراد ہے۔ لیکن مشرکوں سے مسلمانوں کا نکاح نہیں ہو سکتا ہے؟

الجواب حامداً ومصلیاً

جو رافضی ایسا عقیدہ رکھتا ہو جس پر کفر کا فتویٰ ہے، اس رافضی مرد و عورت سے کسی سنی العقیدہ مرد و عورت کا نکاح درست نہیں۔ جس کا عقیدہ کفریہ نہ ہو ایسی عورت سے سنی مرد کے نکاح میں وہی تفصیل ہے جو عنوان (رضا خانی عورت سے نکاح) میں ہے اور ایسے مرد سے سنی العقیدہ عورت کا نکاح بالکل نہ کیا جائے اور اس میں بظن غالب خطرہ ہی خطرہ ہے۔^۱

فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۵/۴/۱۳۸۶ھ

جو مسلمان عیسائی ہو جائے اس کا نکاح

سوال: جو لوگ مسلمان کہلاتے ہیں اور مرتدین عیسائیوں سے رشتہ مناکحت قائم کرتے ہیں ان کا کیا حکم ہے کیا یہ مرتد لوگ بھی اہل کتاب ہیں اور ان مرتدین سے تعلقات

۱۔ وبهذا يظهر ان الرافضی ان كان ممن يعتقد الألوهية في عليّ او ان جبريل غلط في الوحى او كان ينكر صحبة الصديق او يقذف السيدة الصديقة فهو كافر لمخالفته القواعد المعلومة من الدين بالضرورة بخلاف ما اذا كان يفضل عليه او يسب الصحابة فانه مبتدع لا كافر. شامی زکریا ص ۱۳۵ / ج ۴ / کتاب النکاح مطلب مهم فی وطء السراری الخ، طحطاوی علی الدر المختار ص ۴۸۳ / ج ۲ / باب المرتد، دار المعرفۃ بیروت، عالمگیری کوئٹہ ص ۲۶۲ / ج ۲ / الباب التاسع فی احکام المرتدین.

رکھنا مسلمانوں کو جائز ہے یا نہیں، جو امام مسجد ایسے لوگوں کے ساتھ موالات رکھے ان کا کھانا کھائے اس کا کیا حکم ہے؟ جو شخص مسلمان تھا پھر مرتد ہو گیا (العیاذ باللہ) تو کیا ان کی لڑکیوں کا رشتہ لینا جائز ہے؟ آیات قرآنیہ سے اس کو واضح فرمایا جائے۔

الجواب حامداً ومصلیاً

جو شخص پہلے مسلمان تھا پھر مذہب عیسائی اختیار کر لیا (العیاذ باللہ) تو یہ شخص مرتد ہے ایسے شخص کا نکاح کسی مسلمہ، کافرہ، مرتدہ سے جائز نہیں اور جو عورت ارتداد اختیار کرے اس کا بھی نکاح کسی سے درست نہیں مرتد عیسائی کی لڑکی بھی اگر مرتدہ ہو تو اس سے بھی نکاح ناجائز ہے۔ ولا يجوز للمرتدان يتزوج مرتدة ولا مسلمة ولا كافرة اصلية وكذا لا يجوز نكاح المرتدة مع احد كذا في المبسوط اه عالمگیری^۱ ص ۲۸۲ ج ۱ / مرتد سے موالات حرام ہے الایہ کہ نرمی سے اس کے اسلام کی توقع ہو تو حسن تدبیر سے اس کو تبلیغ کی جائے اور محاسن اسلام پر متوجہ کیا جائے۔ فقط واللہ سبحانہ تعالیٰ اعلم

حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور

الجواب صحیح: سعید احمد غفرلہ مفتی مدرسہ مظاہر علوم سہارنپور ۱۰/۶/۶۲ھ

بوہرہ لڑکی اگر اسلام قبول کر لے اس کا حکم

سوال:- اگر داؤدی بوہرہ قوم کی لڑکی اسلام قبول کر لے تو وہ اپنے شوہر کے نکاح سے نکل جائے گی یا نہیں؟

۱۔ فتاویٰ عالمگیری کوئٹہ ص ۲۸۲ ج ۱ / الباب الثالث فی بیان المحرمات القسم السابع المحرمات بالشرك البحر الرائق کوئٹہ ص ۲۰۹ ج ۳ / باب نكاح الكافر، الدر المختار مع الشامی زکریا ص ۳۷۶ ج ۴ / كتاب النكاح باب نكاح الكافر.

الجواب حامداً ومصلیاً

مجھے اس قوم کے عقائد کا حال معلوم نہیں ہے۔ مسئلہ یہ ہے کہ جو بھی غیر مسلم عورت اسلام قبول کر لے اور اس کا شوہر اسلام قبول نہ کرے تو تین حیض گزرنے پر اس کا نکاح ختم ہو جائے گا۔ پھر تین حیض عدت واجب ہوگی۔ اس کے بعد دوسرے نکاح کی اجازت ہوگی۔^۱

فقط واللہ سبحانہ تعالیٰ اعلم

حررہ العبد محمود غنی عنہ دارالعلوم دیوبند ۱۳/۸/۸۷ھ

الجواب صحیح: بندہ محمد نظام الدین غنی عنہ دارالعلوم دیوبند

شیعہ سے نکاح

سوال:- زید مذہب شیعہ رکھتا ہے اور وہ تفضیلی شیعہ نہیں بلکہ جو لوگ سب و شتم صحابہ کرامؓ کرتے ہیں۔ بینوا تو جروا۔ مدلل مبرہن ہو۔

الجواب حامداً ومصلیاً

شوہر کا عقیدہ اگر یہ ہے کہ حضرت علیؓ میں اللہ تعالیٰ کا حلول ہوا تھا یا حضرت علیؓ کو نبی آخر الزماں مان کر حضرت جبریل علیہ السلام سے وحی پہنچانے میں غلطی کا اعتقاد رکھتا ہے یا

۱۔ بوہرہ مغربی ہند کا ایک فرقہ (جو زیادہ تر ہندو نسل سے ہے اور جس میں کسی قدر یمنی عربوں کے خون کی آمیزش ہے) یہ لوگ بیشتر اسماعیلی فرقہ کے شیعہ ہیں (اردو دائرہ معارف اسلامیہ ص ۶۸ ج ۵/ دانش گاہ پنجاب)

۲۔ واذا اسلمت المرأة فی دار الحرب وزوجها کافر او اسلم الحربی وتحتہ معجوسیة لم یقع الفرقہ علیہا حتی تحيض ثلاث حیض ثم تبین من زوجہا، ہدایہ ص ۳۲۷/۲، باب نکاح اہل الشریک، مکتبہ تھانوی دیوبند، عالمگیری ص ۳۳۸/۱، الباب العاشر نکاح الکفار، شامی نعمانیہ ص ۳۹۰/۲، شامی بیروت وکراچی ص ۱۹۱/۳، باب نکاح الکافر، مطلب الصبی والمجنون لیس باہل الخ،

۳۔ وجزم الطحطاوی بوجوبہا (ای العدة) (شامی نعمانیہ ص ۳۹۱ ج ۲/ باب نکاح الکافر، شامی بیروت ص ۱۹۱ ج ۳/ البحر الرائق ص ۲۱۳ ج ۳/ باب نکاح الکافر، مطبوعہ کوئٹہ۔

قرآن شریف کو محرف مانتا ہے یا حضرت عائشہؓ پر تہمت لگاتا ہے یا شیخین کو کافر اعتقاد کرتا ہے یا صحابہؓ کی سب و شتم کو حلال سمجھتا ہے تو وہ کافر ہے۔ اگر شروع ہی سے اس کا عقیدہ ایسا ہے تب تو اس سے سنی عورت کا نکاح ہی صحیح نہیں ہوا۔ اگر نکاح کے بعد ایسا عقیدہ ہو گیا تو جب سے ایسا عقیدہ ہوا نکاح فوراً فسخ ہو گیا۔ لاشک فی تکفیر من قذف السيدة عائشةؓ او انکر صحبة الصديق او اعتقد الا لوهية فی علی او ان جبرئیل غلط فی الوحی او نحو ذلك من الکفر الصریح المخالف للقران اھ رد المحتار ص ۵۳ ج ۲ / فقط واللہ تعالیٰ اعلم حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور ۲۹/۸/۱۳۵۵ھ

الجواب صحیح: سعید احمد غفرلہ
صحیح: عبد اللطیف کیم رمضان ۱۳۵۵ھ

سُنیہ کا نکاح شیعہ سے

سوال:- ہندہ کا نکاح زید سے ہو چکا ہے اور اس کے والدین سنی المذہب اہل سنت والجماعت سے ہیں۔ مسماۃ مذکورہ اور اس کے باپ دونوں نیک اور صالح ہیں اور زید شیعہ المذہب سب و شتم کرنے والا ہے، اپنے مذہب میں غالی ہے، مسماۃ مذکور کے والدین اپنی لڑکی کو زید کو دینے کے لئے بوجہ اس کے شیعہ ہونے کے بالکل تیار نہیں۔ اب دریافت طلب یہ ہے کہ شیعہ اور سنیہ کا نکاح ہو سکتا ہے؟ یا اگر نکاح صحیح نہیں ہے تو لڑکی کے والدین

۱۔ ومنہا اسلام الرجل اذا كانت المرأة مسلمة فلا يجوز انکاح المؤمنة الکافر الخ بدائع کراچی ص ۲۷۱ ج ۲ / فصل ومنها ان لاتكون المرأة مشرکة الخ، عالمگیری کوئٹہ ص ۲۸۲ ج ۱ / القسم السابع المحرمات بالشرك فتح القدیر ۱۷۱ ج ۳ / باب نکاح الکافر دار الفکر۔

۲۔ شامی زکریا ص ۳۷۸ ج ۶ / مطلب مهم: فی حکم سب الشیخین (باب المرتد) طحطاوی علی الدر ص ۴۸۳ ج ۲ / باب المرتد، دار المعرفۃ، عالمگیری کوئٹہ ص ۲۶۲ ج ۲ / الباب التاسع فی احکام المرتدین۔

بغیر فسخ کرائے دوسری جگہ نکاح کرا سکتے ہیں یا نہیں؟ اگر فسخ کرانا ضروری ہے تو صورت فسخ کیا ہوگی؟ بالتفصیل تحریر فرمایا جائے۔

الجواب حامداً ومصلیاً

اگر زید کفریہ عقائد رکھتا ہے مثلاً حضرت عائشہ صدیقہ رضی اللہ تعالیٰ عنہا پر زنا کی تہمت لگاتا ہے اور حضرت صدیق اکبر رضی اللہ عنہ کی صحبت کا منکر ہے یا حضرت علی رضی اللہ تعالیٰ عنہ کی الوہیت کا معتقد ہے یا حضرت جبرئیل علیہ السلام کے متعلق اعتقاد رکھتا ہے کہ انھوں نے حضور اکرم ﷺ کے پاس وحی پہنچانے میں غلطی کی، یا اور کوئی ایسا عقیدہ رکھتا ہے جو کہ صریح قرآن اور نصوص قطعیہ کے مخالف ہے تو وہ کافر ہے، اس سے ابتداء ہی سے ہندہ کا نکاح صحیح نہیں ہوا۔ لہذا فسخ کی بھی ضرورت نہیں۔ اگر زید صرف سب و شتم کرتا ہے تو اس کے متعلق فقہاء کا اختلاف ہے، بعض تکفیر کرتے ہیں بعض تکفیر نہیں کرتے، صرف تفسیق کرتے ہیں۔ ایسی صورت میں بہتر یہ ہے کہ رضا مندی سے یا ڈرا کر یا لالچ دلا کر زید سے طلاق حاصل کر لی جائے یا خلع کر لیا جائے۔ اگر یہ نہ ہو سکے تو حاکم مسلم کی عدالت سے فسخ کر لیا جائے۔ قال الشامی بعد نقل العبارات من الكتب (المختلفة) نعم لا شک فی تکفیر من قذف السيدة عائشةؓ او انکر صحبة الصديق او اعتقد الالوهية فی علی او ان جبرئیل غلط فی الوحی او نحو ذلك من الکفر الصریح المخالف للقرآن

۱۔ ومنہا اسلام الرجل اذا كانت المرأة مسلمة فلا يجوز انکاح المؤمنة الکافر الخ، بدائع کراچی ص ۲۷۱/ج ۲/فصل ومنها ان لا تكون المرأة مشرکة الخ، عالمگیری کوئٹہ ص ۲۸۲/ج ۱/ القسم السابع المحرمات بالشرك فتح القدير ۲۷۱/ج ۳/باب نکاح الکافر دار الفکر۔
۲۔ بخلاف ما اذا كان يفضل عليه او يسب الصحابة فانه مبتدع لا کافر، شامی زکریا ص ۱۳۵/ج ۴/کتاب النکاح، مطلب مهم فی وطء السراری، عالمگیری کوئٹہ ص ۲۶۲/ج ۲/الباب التاسع فی احکام المرتدين۔

رد المحتار ص ۵۳ ج ۲ ر. فقط واللہ سبحانہ تعالیٰ اعلم

حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور ۱۸/۹/۱۳۲۲ھ

الجواب صحیح: سعید احمد غفرلہ مفتی مدرسہ مظاہر علوم سہارنپور

صحیح: عبد اللطیف غفرلہ مفتی مدرسہ مظاہر علوم سہارنپور

عیسائی لڑکی سے نکاح

سوال:- دین اسلام کی رو سے اہل کتاب سے نکاح کی اجازت ہے۔ اس مسئلہ کی رو سے کیا ایک مسلمان عیسائی رومن کیتھولک لڑکی سے شادی کر سکتا ہے۔ اس سلسلہ میں بچوں کے بارے میں کیا ہوگا؟ فریقین اس بات پر متفق ہیں کہ بچوں کو مذہب اسلام کی تعلیم پراٹھایا جائے۔ لیکن لڑکی کو چرچ کی جانب سے شادی کی اجازت صرف اس وقت مل سکتی ہے جب کہ وہ یہ دعویٰ کرے کہ کم از کم بچوں کو پختہ (مذہبی رسم) کیا جائے۔ ان بچوں کے مذہب اسلام پر اٹھانے پر چرچ کو اعتراض نہیں ہے۔ کیا یہ شرط منظور کی جاسکتی ہے؟

الجواب حامداً ومصلیاً

اہل کتاب عورت سے مسلمان مرد کی شادی کی گنجائش ہے، لیکن اس میں مفاسد ہیں حضرت عمرؓ نے اس سے منع فرمایا ہے۔ اس لئے جہاں تک ہو سکے ایسا قدم نہ اٹھایا جائے۔ اگر

۱۔ شامی زکریا ص ۳۷۸ ج ۲ / مطلب مهم: فی حکم سب الشیخین (باب المرتد)

۲۔ کل من یعتقد دینا سماویاً لہ کتاب منزل کصحف ابراہیم وشیث وزبور داؤد فہو من اہل الکتاب فتجوز منا کحتہم، عالمگیری ص ۲۸۱ / ۱، الباب الثالث فی بیان المحرمات، القسم السابع المحرمات بالشرك، شامی ص ۳۵ / ۳، فصل فی المحرمات، کتاب النکاح، دارالفکر بیروت، فتح القدیر ص ۲۲۸ ج ۳ / فصل فی المحرمات دارالفکر.

۳۔ فمن المتزوجین حذیفۃ وطلحۃ وکعب بن مالک وغضب عمر فقالوا نطلق یا امیر المؤمنین وانما کان غضبه لخلطۃ الکافرة بالمؤمن وخوف الفتنة علی الولد، فتح القدیر ص ۲۳۰ ج ۳ / حاشیہ نمبر ۴ / ۱ گئے صفحہ پر ملاحظہ فرمائیں) مطبوعہ دارالفکر.

کوئی مسلمان کسی ایسے مقام میں ہو جہاں مسلم عورت نہ مل سکتی ہو اور دوسری جگہ سے بھی انتظام دشوار ہو اور اس کو معصیت میں مبتلا ہونے کا خطرہ ہو تو ایسی مجبوری کی حالت میں تنگی نہیں۔ بچے مسلمان ہوں گے، چرچ کی جانب سے ان کے اوپر عیسائی ہونے کا شرعاً حکم نہ ہوگا بلکہ یہ عمل بیکار ہوگا شرط کریں یا نہ کریں۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند
الجواب صحیح: بندہ نظام الدین عفی عنہ دارالعلوم دیوبند

مسلمان کا عیسائیہ سے نکاح

سوال:- (۱) ایک مسلمان مرد ایک عیسائی عورت سے شادی کرنا چاہتا ہے کیا اس سے نکاح جائز ہوگا؟

(۲) مسلمان مرد شریعت محمدیؐ کا پابند ہے مگر اس کی عیسائی بیوی اپنے عیسائی مذہب پر سختی سے پابند ہے کیا ایسی حالت میں ان دونوں کا نکاح برقرار رہے گا؟

الجواب حامداً ومصلیاً

ایسے نکاح میں سخت مفسدہ اور خطرہ ہے مسلمان شوہر کا اپنے اسلام پر باقی رہنا مشکل ہے اولاد بھی ماں کے اثر کو قبول کرے گی خاندان کے دوسرے افراد بھی متاثر ہوں گے۔ اس لئے ایسا ارادہ ہرگز نہ کریں۔ فقط واللہ سبحانہ تعالیٰ اعلم

املاء العبد محمود غفرلہ دارالعلوم دیوبند ۱۴۰۵/۵/۱۲ھ

(پچھلے صفحہ کا باقی حاشیہ) ۲۔ وصح نکاح کتابیۃ وإن کرہ تنزیہا الدر المختار وفي الشامية: ويجوز تزوج الكتابيات والأولى أن لا يفعل ولا يأكل ذبيحتهم إلا للضرورة الشامي ص ۲۵/ج ۳/فصل في المحرمات، مطبوعه دار الفكر، البحر کوئٹہ ص ۱۰۳/ج ۳/فصل في المحرمات كتاب النكاح۔
اوصح نکاح کتابیۃ وإن کرہ تنزیہا مومنة بنی مرسل مقرة بكتاب منزل وان اعتقدوا المسيح الها، ففي الفتح ويجوز تزوج الكتابيات، والأولى أن لا يفعل وتكره الكتابية الحربية اجماعاً لافتتاح باب الفتنه (درمختار مع الشامي ص ۲۵/ج ۳/مطبع كراچی فصل في المحرمات، فتح القدير ص ۲۳۰/ج ۳/مطبوعه دار الفكر، البحر کوئٹہ ص ۱۰۳/ج ۳/فصل في المحرمات، كتاب النكاح۔

جس کا شوہر شیعہ ہو جائے اس کا حکم

سوال:- زید اپنی منکوحہ کے نان و نفقہ سے عرصہ آٹھ سال سے دست بردار ہے کیا اس کی منکوحہ کو دوسری جگہ نکاح کرنے کی بروئے شریعت اجازت ہے اور زید مذہباً شیعہ ہو گیا ہے اور مفقود الخبر بھی نہیں ہے۔ بینوا بالبرہان وتوجروا من رب الرحمان۔

الجواب حامداً ومصلیاً

روافض کے فرقے مختلف ہیں جن میں سے اکثر کافر ہیں اور بعض مومن مگر فاسق ہیں۔ جو فرقے حضرت عائشہ رضی اللہ عنہا پر زنا کی تہمت لگاتے ہیں یا حضرت ابوبکر رضی اللہ عنہ کے مصاحب النبیؐ ہونے کا انکار کرتے ہیں یا حضرت علی کرم اللہ وجہہ کو حضور اکرم ﷺ سے افضل مانتے ہیں۔ یا اس بات کے قائل ہیں کہ آئندہ کوئی نبی پیدا ہو کر حضور اکرم ﷺ کے دین کو منسوخ کرے گا وغیرہ وغیرہ من الکفر الصریح یہ سب فرقے کافر ہیں اور شرعاً مرتد کے حکم میں ہیں نعم لاشک فی تکفیر من قذف السيدة عائشة رضی اللہ تعالیٰ عنہا او انکر صحبة الصديق او اعتقد الالوهية فی علی او ان جبریل غلط فی الوحی او نحو ذلك من الکفر الصریح المخالف للقرآن رد المحتار ص ۴۵۳/ ج ۳ عالمگیری میں ہے ص ۸۸۵/ ج ۲ احکامہم احکام المرتدین کذا فی الظہیریۃ^۱ لہذا اگر کوئی شخص بدکاران فرقوں میں سے کسی فرقے میں شامل ہو جاوے تو مرتد ہے اور ارتداد کی وجہ سے نکاح فسخ ہو جاوے گا تنویر ص ۲۲۰/ ج ۱ میں ہے وارتداد احدهما فسخ عاجل^۲ اور جو فرقے شیعہ

۱۔ شامی نعمانیہ ص ۲۹۴/ ج ۳ شامی کراچی و بیروت ص ۲۳۸/ ج ۲/ باب المرتد۔

۲۔ عالمگیری کوئٹہ ص ۲۶۲/ ۲، کتاب السیر، الباب الباسع فی احکام المرتدین، طحطاوی علی الدر المختار ص ۴۸۳/ ۲، باب المرتد، مطبع دار المعرفۃ بیروت، شامی زکریا ص ۳۷۸/ ج ۲/ باب المرتد مطلب فی حکم ساب الشیخین۔

۳۔ شامی نعمانیہ ص ۳۹۲/ ج ۲/ شامی بیروت ص ۱۹۳/ ج ۳/ باب نکاح الکافر، خلاصۃ الفتاویٰ رشیدیہ ص ۳۸۳/ ج ۲/ کتاب الفاظ الکفر، الفصل الثانی، عالمگیری کوئٹہ ص ۳۳۹، ج ۱، باب العاشر فی نکاح الکافر،

کے ضروریات دین کا انکار نہیں کرتے البتہ حضرت علی کرم اللہ وجہہ کوشین پر فضیلت دیتے ہیں وہ کافر نہیں بلکہ مومن ہیں لیکن فاسق ہیں اگر زید ان میں داخل ہوا ہے تو اس سے ان کا نکاح فسخ نہیں ہوا اور نفقہ نہ دینے کی وجہ سے اندریں صورت اس کی عورت کے لئے جائز نہیں کہ دوسری جگہ اپنا نکاح کرے۔

ولا یفرق بینہما بعجزہ عنہا شامی نعمانیہ^۱ ص ۶۵۶ ج ۲ / کیونکہ وہ زید کے نکاح سے خارج نہیں ہوئی، البتہ عورت کو حق ہے کہ شوہر پر نفقہ کے مطالبہ کا دعویٰ کرے اگر شوہر کے پاس نفقہ دینے کی گنجائش نہیں بلکہ وہ تنگدست ہے تو حاکم عورت کو اجازت دیدیگا کہ وہ قرض لے کر اپنا نفقہ پورا کرے اور اس قرض کی ادائیگی شوہر پر ہوگی۔ ومن اعسر بنفقة امرأته لم یفرق بینہما ویقال لہا استدینی علیہ ہدایہ^۲ ص ۴۱۹ ج ۲ / اور اگر زوج کے پاس نفقہ دینے کی گنجائش ہے تو حاکم اس کے اوپر جبر کرے اور اس کے مال سے نفقہ دے گا۔ ولو امتنع عن الانفاق علیہا مع اليسر لم یفرق ویبیع الحاکم علیہ مالہ ویصرفہ فی نفقتها فان لم یجد مالہ یحبسہ حتی ینفق علیہا ولا یفسخ فتح القدیر^۳ مصری ص ۳۲۹ ج ۳ /

فقط واللہ سبحانہ تعالیٰ اعلم

حررہ العبد محمود عفی عنہ

صحیح: بندہ عبد الرحمن

صحیح: عبد اللطیف ۶ / محرم الحرام ۱۴۵۲ھ

۱۔ شامی کراچی و بیروت ص ۵۹۰ ج ۳ / باب النفقة، فتاویٰ عالمگیری کوئٹہ ص ۵۵۱ /

ج ۱ / الباب السابع عشر فی النفقات الفصل الاول فی نفقة الزوجة.

۲۔ ہدایہ ص ۴۳۹ ج ۲ / باب النفقة، مطبوعہ یاسر ندیم دیوبند، الفتاویٰ الہندیہ کوئٹہ

ص ۵۵۰، ۵۵۱ ج ۱ / الباب السابع عشر فی النفقات الفصل الاول.

۳۔ فتح القدیر ص ۳۹۰ ج ۴ / باب النفقة، مطبوعہ دار الفکر،

شوہر شیعہ ہو جائے تو اس کے نکاح کا حکم

سوال:- ایک سنی عورت کا نکاح ایک سنی مرد سے ہوا اور عرصہ تقریباً آٹھ نو سال آباد رہی مگر شامت اعمال سے وہ مرد سنی مذہب کو ترک کر کے مذہب شیعہ تہرائی میں داخل ہو گیا اور حضرات خلفاء ثلاثہ رضی اللہ عنہم اجمعین کے حق میں بیباکانہ، ظالم، غاصب الفاظ تک العیاذ باللہ استعمال کرنے لگا۔ چونکہ عورت اپنے مذہب اہل سنت والجماعت پر قائم تھی اس لئے اس سے متنفر ہوئی اور دونوں کے باہمی مذہبی اختلاف اور ناچاقی شروع ہو گئی آخر نوبت بایں جا رسید کہ شیعہ مرد نے تنگ آ کر عورت کو طلاق مغلظہ دیدی اور عورت میکے چلی گئی۔ لیکن گواہان طلاق اہل تشیع ہیں جو مذہبی پاسداری کے سبب سے قاضی کے روبرو گواہی دینے سے انحراف کرتے ہیں اور یہی کہتے ہیں کہ ہمارے شیعہ مذہب میں طلاق مغلظہ واقع ہی نہیں ہوتی بعد ازاں مرد شیعہ نے ایک عورت شیعہ سے نکاح کر لیا اور عرصہ تک وہ بھی اس کے ساتھ آباد رہی آخر اس کو بھی بوجہ کسی نا اتفاقی کے اس مرد نے گھر سے نکال دیا اب وہ پھر شیعہ مرد اس پہلی عورت سنی کو اپنے گھر آباد کرنے کے لئے یجنا نا چاہتا ہے۔ کیا ایسا شخص جس کا مذکورہ بالا حال ہے۔ وہ اس سنی عورت کو آبادی کے واسطے اپنے گھر شرعاً لیجا سکتا ہے اور ایسے تہرائی کا نکاح سنیہ عورت حنفیہ سے رہ سکتا ہے یا باطل ہو جاتا ہے اور اس میں قضاء قاضی کی بھی شرط ہے یا نہیں۔ مہربانی فرما کر مفصل جواب بحوالہ کتب تحریر فرما کر عند اللہ وعند الرسول ماجور ہوں۔

الجواب حامداً ومصلیاً

مسلمان کو کافر کہنا کفر ہے^۱ اور خلفاء ثلاثہ رضی اللہ عنہم کے اسلام و ایمان پر اجماع ہے

۱۔ عن ابی ذر رضی اللہ عنہ اخہ سمع النبی صلی اللہ علیہ وسلم یقول لا یرمی رجل رجلاً بالفسوق ولا یرمیہ بالكفر الا اردت علیہ ان لم یکن صاحبہ کذا لک بخاری شریف ص ۸۹۳ ج ۲/ باب ما ینہی عن السباب واللعن کتاب الادب، مطبوعہ اشرفیہ دیوبند،

ان کو کافر کہنا بالیقین کفر ہوگا اور ان حضرات کی خلافت بھی اجماعی ہے لہذا ان حضرات کے حق میں ظالم اور غاصب وغیرہ الفاظ کا استعمال بھی خلاف اجماع ہے لہذا کفر ہے۔ وفي الفتح عن الخلاصة ان انكر خلافة الصديق او عمر فهو كافر اه لعل المراد انكار استحقاتهما الخلاصة فهو مخالف لاجماع الصحابة لا انكار وجود هالهما بحر، رد المحتار ص ۵۷۶/۱ اور شوہر کے مرتد ہونے سے نکاح ٹوٹ جاتا ہے قضاء قاضی کی شرط نہیں مدخولہ پر عدت واجب ہوتی ہے اور پورا مہر اس کو دلا یا جاتا ہے اور غیر مدخولہ پر عدت واجب نہیں ہوتی اور نصف مہر اس کو دلا یا جاتا ہے۔ وارتداد احدهما ای الزوجین فسخ فلا ينقص عدد عاجل بلا قضاء فللموطوءة ولو حکما کل مہرہا لتاکدہ بہ ولغیرہا نصفہ، درمختار، قال الشامی فی قولہ بلا قضاء ای بلا توقف علی قضاء القاضی وکذا بلا توقف علی معنی عدة فی المدخول بها کما فی البحر شامی ص ۶۰۶/۲ لہذا اگر عدت گزر چکی ہے تو اس عورت کو دوسرے سے نکاح کرنا درست ہے اس شیعہ کے یہاں کسی طرح جانا جائز نہیں۔

فقط واللہ سبحانہ تعالیٰ اعلم

حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور یکم رمضان ۱۴۵۲ھ

صحیح: عبد اللطیف مدرسہ مظاہر علوم سہارنپور

الجواب صحیح: سعید احمد غفرلہ ۲/ رمضان ۱۴۵۲ھ

ایضاً

سوال:- ایک شخص اہل سنت کا نکاح عرصہ ۱۴ ماہ و سال کا ہوا ہوگا۔ آج تک لڑکی

۱۔ شامی دارالفکر ص ۵۶۱/ج ۱/ مطلب البدعة خمسة اقسام باب الامامة البحر کوئٹہ ص ۱۲۱/ج ۵/ باب احکام المرتدین کتاب السیر، تاتارخانیہ ص ۴۸۵/ج ۵/ کتاب احکام المرتدین ادارة القرآن .

۲۔ الدر المختار مع الشامی زکریا ص ۳۶۶/ج ۴/ باب نکاح الکافر، فتاویٰ عالمگیری ص ۳۳۹/ج ۱/ باب نکاح الکافر، ہدایہ ص ۳۴۸/ج ۲/ باب نکاح اہل الشرک، مکتبہ تہانوی دیوبند.

کے والدین نے شوہر کے پاس نہیں بھیجا اکثر یہ اوقات یہ کہتا رہا کہ مجھ کو بدلا دو یا کچھ رقم دو، اب عرصہ دو سال سے یہ ظاہر کیا کہ لڑکا شیعہ ہو گیا ہے جس کی بابت دیوبند کے علماء صاحبان سے دریافت کیا تو یہ بتلایا گیا ہے کہ لڑکا شیعہ ہو گیا ہے تو اس کا نکاح جائز نہیں رہا حرام ہو گیا۔ یہ تحریر برادری میں پیش کی جو جو گواہان کے دستخط ہیں وہ بتلاتے ہیں کہ لڑکے کو ہم نے شیعہ ہوتے نہیں دیکھا بلکہ ان ہی لوگوں کی زبانی سے سنا ہے۔ اگر واقعی نکاح حرام ہو گیا۔ تو کس صورت سے اس کے متعلق جو فتویٰ ہو تحریر ہو جائے۔

الجواب حامداً ومصلیاً

اگر لڑکے نے شیعہ کے وہ عقائد اختیار کر لئے ہیں جن سے کفر لازم آتا ہے تو نکاح فسخ ہو گیا۔ اگر عقائد کفریہ اختیار نہیں کئے۔ تو نکاح فسخ نہیں ہوا تاہم بہتر یہ ہے کہ اس شخص کے عقائد سمجھا کر درست کر دیئے جائیں کیونکہ رفتہ رفتہ زیادہ خراب ہونے کا اندیشہ ہے۔ جس کا اثر عورت پر بھی پڑے گا۔ شیعہ کے عقائد کفریہ ہیں۔ حضرت عائشہ پر تہمت لگانا، حضرت علیؑ میں اللہ تعالیٰ کے حلول کا عقیدہ رکھنا یا ان کو نبی آخر الزماں ماننا اور حضرت جبریل علیہ السلام کے متعلق عقیدہ رکھنا کہ انہوں نے وحی پہنچانے میں غلطی کی۔ قرآن شریف کو محرف ماننا وغیرہ وغیرہ۔ فقط واللہ سبحانہ تعالیٰ اعلم

حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور ۵/۱۱/۱۴۳۵ھ

صحیح: عبداللطیف عفا اللہ عنہ مدرسہ مظاہر علوم سہارنپور ۱۶ ذی قعدہ ۱۴۳۵ھ

۱۔ وارتداد احدہما فسخ عاجل، شامی نعمانیہ ص ۳۹۲/۲، شامی بیروت ص ۱۹۳/۳، باب نکاح الکافر،

۲۔ لاشک فی تکفیر من قذف السیدۃ عائشۃ رضی اللہ تعالیٰ عنہا وانکر صحبۃ الصدیق او اعتقد الالوہیۃ فی علی او ان جبرئیل غلط فی الوحی او نحو ذلک من الکفر الصریح المخالف للقرآن، شامی نعمانیہ ص ۲۹۴/۳، شامی کراچی ص ۲۳۸/۴، باب المرتد، طحطاوی علی الدر المختار ص ۴۸۳/ج ۲، باب المرتد، مطبوعہ دار المعرفۃ بیروت.

کتابیہ سے نکاح

سوال:- زید مسلمان ہے وہ کتابیہ سے شادی کر سکتا ہے یا نہیں؟ اگر کر سکتا ہے تو کوئی شرط وغیرہ تو نہیں؟

الجواب حامداً ومصلیاً

عالمگیری میں ہے^۱۔ وکل من یعتقد دیناً سماویاً ولہ کتاب منزل کصحف ابراہیم وزبور داؤد فہو من اہل الکتاب فیجوز منا کحتہم واکل ذبائحہم۔ نیز درمختار ص ۲۸۹/ج ۲ علی ہامش الرد المحتار میں ہے وصح نکاح کتابیہ۔ نیز قرآن مجید سے بھی ثابت ہے والمحصنات من الذین اتوا الکتاب الخ پ ۶/سورہ مائدہ۔

مذکورہ بالا عبارتوں سے معلوم ہوا کہ مسلمان مرد کتابیہ (عیسائی ہو یا یہودی) سے نکاح کر سکتا ہے۔ الحیلۃ الناجزہ ص ۱۶۵ میں لکھا ہے کہ اگر عورت کتابیہ یعنی یہودیہ نصرانیہ وغیرہ ہو تو اس سے مسلمان مرد کا نکاح دو شرطوں کے ساتھ ہو سکتا ہے۔ اول یہ کہ وہ تمام اقوام یورپ کی طرح صرف نام کی عیسائی اور درحقیقت لامذہب (دہریہ) نہ ہو بلکہ اپنے مذہبی اصول کو کم از کم مانتی ہو اگرچہ عمل میں خلاف بھی کرتی ہو۔ دوسری شرط یہ ہے کہ وہ اصل سے یہودیہ و نصرانیہ ہو۔ اسلام سے مرتد ہو کر یہودیت یا نصرانیت اختیار نہ کی ہو۔ جب یہ دونوں شرطیں کسی کتابیہ عورت میں پائی جائیں تو اس سے نکاح صحیح و منعقد ہو جاتا ہے۔ لیکن بلا ضرورت شدیدہ اس سے بھی نکاح مکروہ ہے اور بہت سے مفاسد پر مشتمل ہے۔ اس لئے حضرت عمر فاروقؓ نے اپنے عہد خلافت میں مسلمانوں کو کتابیہ عورتوں سے نکاح کرنے کو منع فرما دیا تھا

۱۔ الہندیہ ص ۲۸۱/ج ۱/کوئٹہ پاکستان القسم السابع المحرمات بالشکرک۔

۳۔ وشامی کراچی ص ۴۵/ج ۳/فصل فی المحرمات، البحر کوئٹہ ص ۱۰۳/ج ۳/باب المحرمات، فتح القدیر ص ۲۳۰/ج ۳/فصل فی المحرمات کتاب النکاح مطبوعہ دار الفکر۔
۴۔ سورۃ المائدہ پارہ ۶/آیت ۵۔

اور جب عہد فاروقی میں کہ زمانہ خیر تھا ایسے مفاسد موجود تھے تو آج کل جس قدر مفاسد ہوں کم ہے۔^۱

بالخصوص موجودہ اقوام یورپ کے ساتھ مسلمانوں کے تعلقات ازدواج تو بالکل ہی انکے دین و دنیا کو تباہ و برباد کر دینے والے ہیں جن کا روزمرہ مشاہدہ ہوتا ہے اور پھر یہ کہ اولاد عموماً کمسنی میں ماں سے زیادہ مانوس ہوتی ہے اور اسکے اثرات سے متاثر ہونے کا مظنہ غالب ہے، چنانچہ حضرت عمر فاروقؓ کے زمانہ میں حضرت حذیفہؓ و طلحہؓ و کعب بن مالکؓ نے کتابیہ سے نکاح کیا تو آپ خفا ہو گئے۔ خفگی کی وجہ ابن ہمام بیان کرتے ہوئے لکھتے ہیں، وانما كان غضبه لخلطة الكافرة بالمومن وخوف الفتنة على الولد لانه في صغره الزم لامم فتح القدير كتاب النكاح ص ۳۸۳ نیز تجربہ سے یہ ثابت ہوا کہ انھوں نے مسلمانوں کے نکاح میں آ کر اکثر غدر اور نقصان کیا ہے، لہذا سلامتی اسی میں ہے کہ ان سے مناکحت کا سلسلہ کسی مجبوری کے بغیر نہ کیا جائے، اس کا بھی خیال رکھا جائے کہ مسلمان عورت کا نکاح کسی کا فرمرد سے کسی حال میں جائز نہیں خواہ کفر کی کوئی قسم ہو کتابی ہو یا غیر کتابی۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۱۶/۲/۸۸ھ

بحالت مجبوری اہل کتاب سے نکاح

سوال:- یہودی اور عیسائی جو کہ اہل کتاب ہونے کا دعویٰ کرتے ہیں ان کی لڑکیوں سے بغیر ان کو مسلمان کئے ہوئے کسی مسلمان کا نکاح جائز ہے یا ناجائز؟

۱۔ الحيلة الناجرة ص ۱۷۰ / خلاصة حكم الاذواج مع اختلاف دين الاذواج، كتب خانہ اعزازیہ دیوبند۔

۲۔ فتح القدير ص ۲۳۰ / ج ۳ / مطبوعہ بیروت كتاب النكاح فصل في بيان المحرمات۔

۳۔ ومنها اسلام الرجل اذا كانت المرأة مسلمة فلا يجوز انكاح المؤمنة الكافرة بدائع كراچی ص ۲۷۱ / ج ۲ / فصل ومنها اسلام الرجل، عالمگیری کوئٹہ ص ۲۸۲ / ۱ / القسم السابع المحرمات بالشرک۔

الجواب حامداً ومصلیاً

اگر کوئی شخص ایسی جگہ ہو جہاں مسلمان عورتیں نہ ہوں اور اس کو ابتلاء کا اندیشہ ہو تو اس کے لئے اہل کتاب کی عورت سے نکاح کی اجازت ہے۔ اہل کتاب ہونے کے لئے ان کا دعویٰ بھی کافی ہے۔ کہ وہ اہل کتاب ہیں، جیسا کہ علامہ شامیؒ نے تصریح کی ہے۔ بغیر مجبوری کے ان سے نکاح نہ کیا جائے۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۱۸/۵/۹۴ھ

یہود و نصرانی عورتوں سے نکاح

سوال:- یہودی و نصرانی عورتوں سے نکاح جائز ہے یا نہیں؟

الجواب حامداً ومصلیاً

یہودی و نصرانی عورتوں سے نکاح کی گنجائش ہے مگر اس میں مفاسد زیادہ ہیں اس لئے پرہیز کرنا چاہئے۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند

الجواب صحیح: بندہ محمد نظام الدین غفرلہ دارالعلوم دیوبند ۳۰/۱۲/۸۹ھ

۱۔ وصح نکاح کتابیہ مومنۃ بنی مرسل مقرة بکتاب واعلم ان من اعتقد دینا مساویاً ولہ کتاب منزل کصحف ابراہیم وشیث وزبور داؤد فہو من اهل الکتاب فتجوز منا کحتہم واکل ذبائحہم الخ، شامی زکریا ص ۱۳۲/ ج ۲/ شامی کراچی باب المحرمات،

۲۔ ففی الفتح ویجوز تزوج کتابیات والاولی ان لا یفعل ولا یأکل ذبیحہا الا للضرورة وتکرہ کتابیۃ الحربیۃ اجمالاً لا فتتاح باب الفتنة، شامی زکریا ص ۱۳۲/ ۴، فصل فی المحرمات، کتاب النکاح، مطلب مهم فی وطء السراری الخ، البحر الرائق کوئٹہ ص ۱۰۳/ ۳، فصل فی المحرمات، فتح القدیر ص ۲۲۸/ ۳، فصل فی بیان المحرمات، مطبع دار الفکر،

۳۔ ملاحظہ ہو حوالہ بالا حاشیہ نمبر: ۲/

انگریزی پڑھے ہوئے کا نکاح مسلمان لڑکی سے

سوال:- لڑکا انگریزی پڑھا ہوا ہے مسلمانوں کا لڑکا ہے اس لڑکے کا نکاح جو کہ انگریزی پڑھا ہوا ہے مسلمان لڑکی سے جائز ہے یا نہیں، ہو سکتا ہے یا نہیں؟

الجواب حامداً ومصلیاً

انگریزی پڑھنے والے لڑکے کے اگر اعتقاد درست اور شریعت کے مطابق ہیں تو اس کا نکاح مسلمان لڑکی سے درست ہے اگر اس کے عقائد درست نہیں بلکہ دہریہ ہے یا دوسرے عقائد اسلام کے خلاف رکھتا ہے تو مسلمان لڑکی سے اس کا نکاح جائز نہیں۔

فقط واللہ سبحانہ تعالیٰ اعلم

حررہ العبد محمود عفی عنہ معین مفتی مدرسہ مظاہر علوم سہارنپور ۲۴/۱۱/۱۴۳۵ھ

الجواب صحیح: سعید احمد غفرلہ

صحیح: عبداللطیف مدرسہ مظاہر علوم ۲۵/ذی قعدہ ۱۴۳۵ھ

اہل حدیث لڑکی کا نکاح دیوبندی حنفی سے

سوال:- (۱) اگر کسی اہل حدیث لڑکی کا نکاح کسی حنفی دیوبندی لڑکے سے کر دیا جائے تو لڑکی کو اپنے عقیدہ و مذہب پر قائم اور اس کے مطابق عمل کرنے کا حق باقی رہتا ہے کہ نہیں؟

۱۔ و حرم نکاح الوثنية بالاجماع (وفی الشامی) و کل مذہب یکفر بہ معتقدہ الخ، شامی زکریا ص ۱۲۵/ج ۴/فصل فی المحرمات البحر کوئٹہ ص ۱۰۲/ج ۳/فصل فی المحرمات، فتح القدیر ص ۲۳۱/ج ۳/فصل فی المحرمات، مطبع دار الفکر.

کیا کسی دیوبندی کو حق ہے کہ وہ اپنی اہل حدیث بیوی کو تبدیل عقیدہ پر مجبور کرے؟

سوال:- (۲) اہل حدیث لڑکی اپنا عقیدہ و مذہب تبدیل کئے بغیر حنفی دیوبندی لڑکے کی بیوی رہ سکتی ہے یا نہیں؟ نیز یہ بتائیں کہ کیا حنفی دیوبندی شوہر یا اس کے خاندان کے لوگ زبردستی دباؤ دے کر اور طلاق کی دھمکی دے کر اہل حدیث لڑکی کو مذہب و عقیدہ تبدیل کرنے پر مجبور کر سکتے ہیں؟ اور کیا جیٹھ، دیور وغیرہ سے پردہ نہیں ہے؟

الجواب حامداً ومصلیاً

حنفی دیوبندی اور اہل حدیث کے درمیان رفع یدین، آمین بالجہر، تورک، قنوت، تعداد وتر، تعداد تراویح، جمعہ فی القری، قرأت خلف الامام وغیرہ فروعی مسائل میں اختلاف ہے۔ دونوں کے پاس دلائل ہیں بحث دلائل کی قوت و ضعف میں ہے، ترجیح و نسخ میں ہے۔ ان میں سے بعض میں تواولی اور غیر تواولی کا اختلاف ہے۔ بعض میں واجب وغیر واجب کا اختلاف ہے۔ بایں ہمہ عقیدہ ایمانیہ جو کہ حدیث جبریل میں مفصل مذکور ہے۔ اس پر سب ہی متفق ہیں، پھر عقیدہ تبدیل کرنے کا کیا سوال ہے؟ اگر اختلاف عقیدہ کی کوئی چیز ہے، مثلاً لڑکی کا عقیدہ یہ ہے کہ امام ابوحنیفہؒ کی تقلید شرک ہے اور حنفی دیوبندی مشرک ہیں، تو پہلے اس کی تحقیق کی جائے کہ ایسی اہل حدیث لڑکی کا حنفی دیوبندی سے نکاح بھی صحیح ہوا یا نہیں۔ تبدیل عقیدہ کا سوال بعد کا ہے۔ جیٹھ دیور وغیرہ نامحرم ہیں، ان سے شرعی پردہ لازم ہے۔^۱

فقط واللہ سبحانہ تعالیٰ اعلم

املاء العبد محمود غفرلہ دارالعلوم دیوبند ۱۴/۷/۱۳۹۹ھ

۱۔ قال رسول اللہ صلی اللہ علیہ وسلم ایاکم والدخول علی النساء فقال رجل یا رسول اللہ ارایت الحموا قال الحموا الموت، مشکوٰۃ شریف ص ۲۶۸ (باقی حاشیہ اگلے صفحہ پر ملاحظہ فرمائیں)

دیوبندی لڑکی کا نکاح بریلوی لڑکے سے

سوال:- زید علمائے دیوبند کے مسلک پر عمل پیرا ہے اور اس نے اپنی لڑکی کی شادی لاعلمی میں ایک بریلوی مسلک لڑکے کے ساتھ کر دی ہے جب کہ اس کے یہاں میلاد، فاتحہ، قیام و سلام ہوتا ہے، مزارات بزرگاں پر جاتا ہے، رسول کے لئے علم غیب مانتا ہے اور یا رسول اللہ کا نعرہ لگاتا ہے۔ یا غوث المدد کا وظیفہ جپتا ہے اور رسول کو حاضر و ناظر مانتا ہے۔ علماء دیوبند کی برائی بیان کرتا ہے اور انھیں خارج از ایمان کہتا ہے، تو ایسے لڑکے کے ساتھ نکاح منعقد ہوا کہ نہیں؟ ابھی اس لڑکی کی رخصتی نہیں ہوئی ہے اور زید اپنی لڑکی کو اس بریلوی کے یہاں رخصت نہیں کرنا چاہتا ہے، طلاق کا خواہش مند ہے، لیکن وہ لڑکا طلاق نہیں دیتا ہے اور کہتا ہے کہ میں ساری عمر طلاق نہیں دوں گا۔ ایسی صورت میں عند الشروع اس سے چھٹکارہ کیا صورت ہے؟

الجواب حامداً ومصلیاً

جب کہ زید کا اور زید کی لڑکی کا مسلک وہی ہے جو علمائے دیوبند کا مسلک ہے اور اس مسلک کی وجہ سے وہ لڑکا علماء دیوبند کو خارج از اسلام سمجھتا ہے تو اس کے نزدیک زید بھی خارج از اسلام ہے اور زید کی لڑکی بھی خارج از اسلام ہے۔ پس اس کا نکاح ہی اس کے نزدیک صحیح نہیں ہوا۔ اس جہت سے طلاق کی کیا ضرورت ہے۔ اگر رخصتی کر دی جائے گی تو بھی چونکہ اس

(پچھلے صفحہ کا باقی حاشیہ) باب النظر الی المخطوبة الخ، الفصل الاول مطبوعہ یاسر ندیم دیوبند، عن عقبہ بن عامر قال: قال رسول اللہ صلی اللہ علیہ وسلم یا کم والدخول علی النساء، ای غیر المحرمات علی طریق التخلیة او علی وجه التکشف الخ مرقاة ص ۲۰۹ ج ۳ باب النظر، اصح المطابع بمبئی، طیبی ص ۲۵۳ ج ۶ باب النظر الی المخطوبة مطبوعہ زکریا دیوبند.

ترجمہ: رسول خدا ﷺ نے فرمایا عورتوں پر داخل ہونے سے بچو ایک شخص نے کہا اے اللہ کے رسول دیوبند کے متعلق کیا حکم ہے آپ نے فرمایا دیوبند تو موت ہے۔

لڑکے کے نزدیک زید کی لڑکی مسلمان نہیں بلکہ کافر ہے تو اس سے صحبت کرنا حرام اور زنا ہوگا۔ مولانا احمد رضا خاں صاحب کی کتابوں ”فتاویٰ رضویہ“ ”المملفوظ“ وغیرہ میں صاف صاف یہ موجود ہے۔ حاصل یہ کہ خود اس شخص سے تحقیق کی جائے کہ وہ علماء دیوبند اور زید کو مسلمان سمجھتا ہے یا کافر۔ اگر کافر سمجھتا ہے تو نکاح کیسے درست ہوا؟ اگر مسلمان سمجھتا ہے تو اقرار کر لے۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند

رضا خانی عورت سے نکاح

سوال:- زید اپنا نکاح ایک رضا خانی عورت سے کرنا چاہتا ہے جو حضور اکرم ﷺ کے لئے علم غیب تسلیم کرتی ہے۔ یہ نکاح کرنا کیسا ہے؟

الجواب حامداً ومصلیاً

اگر زید کو یہ توقع ہے کہ وہ اس عورت کے خیالات کی اصلاح کر لے گا تو اس سے نکاح کر سکتا ہے۔ علم غیب کا یہ عقیدہ غلط ہے مگر شرک فی الذات نہیں، جس کی وجہ سے حقیقی ارتداد کا حکم کیا جائے۔ اگر زید کو یہ توقع نہیں بلکہ خود ہی اس کے خیالات کی طرف مائل ہو جانے کا خطرہ ہے تو اس سے ہرگز نکاح نہ کرے۔ فقط واللہ سبحانہ تعالیٰ اعلم

حررہ العبد محمود غفرلہ

۱۔ ولا يجوز تزوج المسلمة من مشرك ولا كتابي، عالمگیری کوئٹہ ص ۲۸۲ / ج ۱ / القسم السابع المحرمات بالشرك، بدائع کراچی ص ۲۷۱ / ج ۲ / فصل ومنها اسلام الرجل.

۲۔ تجوز مناکحة المعتزلة لانا لانکفر احداً من اهل القبلة وان وقع الزاماً فی المباحث الخ، الدر المختار علی هامش رد المحتار زکریا ص ۱۳۴ / ج ۴ / کتاب النکاح مطلب مهم فی وطء السراری الخ، فتح القدیر ص ۲۳۱ / ج ۳ / فصل فی المحرمات مطبع دار الفکر، البحر الرائق کوئٹہ ص ۱۰۳ / ج ۳ / فصل فی المحرمات.

دیوبندی اور بریلوی کے درمیان مناکحت

سوال:- رضا خانی عقائد والوں کے یہاں سے شادی میں لڑکی لینا یا ان کے یہاں اپنی لڑکی دینا ہمارے لئے کیسا ہے؟

الجواب حامداً ومصلیاً

مولوی احمد رضا خاں صاحب نے لکھا ہے کہ وہابی سے نکاح کرنا ہرگز جائز نہیں، مرد ہو یا عورت۔ اپنی لڑکی وہابی کو دینا ایسا ہے جیسا کتے کو دیدینا، یہ نکاح نہیں بلکہ جس نے اپنی لڑکی وہابی کو دیدی اس نے زنا کے واسطے دی ہے، سب اولاد حرامی ہوگی۔ وہابی کی لڑکی لینا بھی حرام اور گناہ ہے۔ وہابی کی نماز نہیں ان کو اپنی مسجد میں مت آنے دو، ان کے ساتھ کھانا پینا سب گناہ ہے، ان کے جنازہ کی نماز مت پڑھو۔ وہابی کے پیچھے نماز پڑھنے کی اجازت نہیں، بالکل کافر و مرتد ہیں۔ مولوی احمد رضا خاں صاحب کے فتوے میں یہ سب باتیں موجود ہیں۔ اکابر دیوبند جیسے حضرت مولانا رشید احمد صاحب گنگوہی، حضرت مولانا محمد قاسم صاحب نانائوی بانی دارالعلوم دیوبند، حضرت مولانا خلیل احمد صاحب محدث سہارنپوری، حضرت شیخ الہند مولانا محمود الحسن صاحب، حکیم الامت حضرت مولانا اشرف علی صاحب تھانوی اور شیخ الاسلام حضرت مولانا حسین احمد صاحب مدنی قدس اللہ اسرار ہم سب کے نام لے کر سب کو بریلیوں کے سرغنہ مولوی احمد رضا خاں صاحب نے کافر و مرتد لکھا ہے۔ (نعوذ باللہ منہ) اب خود ہی غور کر لیا جائے کہ جس کے یہ عقائد و خیالات ہوں اس کے ساتھ نکاح کرنا کیسا ہوگا اور اس کا نتیجہ کیا ہوگا اور اس کے پیچھے نماز پڑھنا کیسا ہوگا؟ اگر وہ اپنی لڑکی دے گا تو کتنا سمجھ کر دے گا۔ زنا کے واسطے دے گا اگر لڑکی لے گا تو حرام کاری کے واسطے لے گا۔ غرض دونوں

۱۔ ملفوظات احمد رضا خاں صاحب ص ۲۰۱ / حصہ دوم، مطبوعہ کانپور۔

۲۔ فتاویٰ رضویہ ص ۲۶۳ / ج ۳ / باب الامامة، مطبوعہ دارالاشاعت لائل پور پاکستان،

ملفوظات احمد رضا خاں ص ۹۷ / حصہ اول، مطبوعہ کانپور۔

صورت میں ان کے نزدیک اولاد حرامی ہوگی۔ فقط واللہ سبحانہ تعالیٰ اعلم
حررہ العبد محمد وغفرلہ دارالعلوم دیوبند ۶/۱/۱۳۹۵ھ

کنیز کی تعریف اور اس سے نکاح

سوال:- کنیز اسلام میں جس عورت کو کہتے ہیں اس سے بلا نکاح کے مباشرت جائز ہے یا نہیں؟ دلائل فقہیہ سے واضح فرمائیں۔ نیز جو دھابائی جو اکبر کی بیوی تھی جس سے سلیم پیدا ہوا، وہ ولد الزنا ہے یا نہیں؟ اس کو دلیل سے واضح فرمائیں۔ جو دھابائی غیر مسلم تھی اور آخر تک وہ اپنے دین پر قائم رہی۔ پھر ایسی صورت میں جب کہ اکبر نے اس سے نکاح نہیں کیا تو اس سے جو بچہ پیدا ہوا وہ شرعاً ولد الزنا ہوا یا نہیں؟

الجواب حامداً ومصلیاً

کنیز مملوکہ سے مالک کو بغیر نکاح کے صحبت درست ہے، بلکہ وہ خود اس سے نکاح کرنا چاہے تو نکاح کی اجازت نہیں۔ اگر اپنی مملوکہ نہیں غیر کی مملوکہ تھی اور اس سے نکاح کر لیا پھر وہ اس کی ملک میں آگئی تو نکاح ختم ہو گیا۔ و حرم نکاح المولیٰ امتہ (در مختار) قال فی الفتح لان النکاح ما شرع الا مشراً ثمرات مشترکة فی الملک بین المتناکحین منها ما تختص ہی بملکہ كالنفقة والسكنی والقسم والمنع من العزل الاباذن ومنها ما يختص هو بملکہ كوجوب التمکین والقرار فی المنزل ومنها ما یكون الملک فی کل منها مشترکاً کالاستمتاع مجامعة ومباشرة والولد فی حق الاضافة المملوکیة تنافی المالکیة (رد المحتار ص ۲۸۸ ج ۲)۔

اکبر اور جو دھابائی کی صحیح قابل وثوق تاریخ موجود نہیں۔ جو تاریخیں شائع ہیں ان میں

۱۔ شامی کراچی ص ۴۲ ج ۳ / مطبوعہ نعمانیہ ص ۲۸۸ ج ۲ / فصل فی المحرمات، تبیین الحقائق ص ۱۰۹ / باب المحرمات مکتبہ امدادیہ ملتان، فتح القدیر ص ۲۲۷ ج ۳ / باب المحرمات کتاب النکاح دار الفکر۔

رطب ویا بس سب کچھ بھرا ہوا ہے اور تضاد بھی بہت ہے۔ شرعی مسائل کے لئے شرعی دلائل کی ضرورت ہوتی ہے۔ شرعی دلائل کے خلاف کسی کا فعل حجت نہیں۔ قرآن کریم میں ہے۔
 وَلَا تَنْكِحُوا الْمُشْرِكَاتِ (الایۃ) حضرت مجدد صاحبؒ نے دین اکبری پر مستقل رد فرمایا ہے۔
 علاوہ ازیں اب سلیم کے یا کسی کے بارے میں بحث کرنا امور شرعیہ میں سے نہیں ہے۔

فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۱۷/۷/۱۴۳۳ھ



باب ششم: ولایت و کفایت نکاح

فصل اول:- ولایت نکاح کا بیان

سوتیلے والد کا کیا ہوا نکاح

سوال:- ایک لڑکی جو کہ مراہق تھی۔ اس کے والد کا انتقال لڑکپن میں ہو گیا تھا اور حقیقی چچا موجود تھا۔ اس کی موجودگی میں غیر ولی نے لڑکی سے اجازت لے کر نکاح کر دیا۔ یہ نکاح صحیح ہوا یا نہیں؟ غیر ولی لڑکی کا سوتیلے باپ ہے۔ لڑکی نکاح سے چھ ماہ بعد بالغ ہو گئی۔ اب شوہر کے یہاں جانے سے منع کر رہی ہے۔ فقط

الجواب حامداً ومصلیاً!

یہ نکاح چچا کی اجازت پر موقوف تھا، اگر چچا نے نہ اس کی اجازت دی نہ رد کیا، تو یہ اس لڑکی کے بالغ ہونے کے بعد خود اس کی اجازت پر موقوف ہو گیا۔ اگر اس نے اسکو رد اور نامنظور

۱۔ فلو زوج الأبعد حال قیام الأقرب توقف علی اجازتہ الدر علی الرد کراچی ص ۸۱ ج ۳
باب الولی ہندیہ کوئٹہ ص ۲۸۵ ج ۱ الباب الرابع فی الاولیاء، تاتارخانیہ کراچی
ص ۲۳ ج ۳ کتاب النکاح، الفصل الحادی عشر فی معرفة الاولیاء.

کر دیا تو یہ نکاح شرعاً ختم ہو گیا، اب دوسری جگہ لڑکی کی اجازت سے نکاح کی اجازت ہے۔
فقط واللہ تعالیٰ اعلم

حررہ العبد محمود غفرلہ ۲۶/۹/۸۸ھ

الجواب صحیح: بندہ محمد نظام الدین

دادا کو نکاح کا اختیار باپ نے دیدیا

سوال:- زید اپنے گھر سے فرار ہو گیا نہ معلوم اب کہاں ہے اس نے جاتے وقت اپنی نابالغ لڑکی کے نکاح کی اجازت اپنے والد اور بھائی اور بیوی کو دیدی تھی۔ پھر پرچہ کے ذریعہ بھی تحریری اجازت روانہ کی ہے۔ زید کے والد نابالغ لڑکی کا عقد کرنا چاہتے ہیں تو کیا عقد ہو جائے گا لڑکی کی عمر ۱۲ سال ہے زید کے والد کی حالت پریشان کن ہے۔ وہ اس صورت سے سبکدوش ہونا چاہتے ہیں۔ ایسی صورت میں شرعاً نکاح ہو جائے گا یا نہیں؟

الجواب حامداً ومصلیاً!

جس طرح والد کو اپنی نابالغ لڑکی کے نکاح کا خود اختیار حاصل ہے۔ اسی طرح اس کو یہ بھی اختیار ہے کہ اپنی طرف سے دوسرے شخص کو اختیار دیدے۔ پس صورتِ مسئلہ

۱۔ فإن زوجهما الاب والجد فلا خيار بعد بلوغهما وإن زوجهما غير الاب والجد فلكل واحد منهما الخيار إذا بلغ إن شاء أقام على النكاح وإن شاء فسخ، هندیہ کوئٹہ ص ۲۸۵ ج ۱ الباب الرابع فی الاولیاء، تاتارخانیہ کراچی ص ۲۶ ج ۳ کتاب النکاح، معرفة الاولیاء، الدر مع الشامی زکریا ص ۷۴ ج ۲ باب الولی، مطلب مهم هل للعصبة تزویج الصغیر امرأة غیر کفاء له.

۲۔ یصح التوکیل بالنکاح، هندیہ کوئٹہ ص ۲۹۴ ج ۱ الباب السادس فی الوكالة بالنکاح، تاتارخانیہ کراچی ص ۶۹ ج ۳ کتاب النکاح، الفصل السادس عشر فی الوكالة بالنکاح.

میں لڑکی کے دادا اگر نکاح کر دیں تو وہ بھی شرعاً معتبر اور لازم ہو جائے گا۔ لیکن اپنے کفو میں کیا جائے اور مہر مثل سے کم پر نہ ہو کنڈانی ردالمحتار۔ فقط واللہ تعالیٰ اعلم
حررہ العبد محمود عفی عنہ

دارالعلوم دیوبند ۲۳/۱/۸۸ھ

باپ کی موجودگی میں دادا کو ولایت نکاح

سوال:- میرے والد صاحب نے میری دختر نابالغ جس کی عمر ۳ سال کی تھی اور میری اجازت نہیں لی تھی خود ہی دادا نے نکاح کر دیا نہ ایجاب و قبول لڑکے نے کئے اور نہ لڑکی نے اور نہ میں نے اجازت دی اس صورت میں نکاح ہو سکتا ہے یا نہیں؟

الجواب حامداً ومصلیاً!

یہ نکاح آپ کی اجازت پر موقوف ہے اس کا رد اور نفاذ آپ کے اختیار میں ہے الولی فی النکاح العصبۃ بنفسہ بلا توسط انثی علی ترتیب الارث والحجب۔ تنویر فلوزوج الا بعد حال قیام الاقرب توقف علی اجازتہ درمختار^۳ پس اگر آپ نے صراحۃً یا دلالتاً رضامندی ظاہر نہیں کی تو آپ اس کو رد کر سکتے ہیں اور اگر رضامندی ظاہر کر چکے ہیں تو یہ

۱۔ وان کان المزوج غیرہما لا یصح النکاح من غیر کف او بغین فاحش الخ الدرالمختار علی الشامی زکریا ص ۷۳ ج ۱ باب الولی، مطلب مهم هل للعصبۃ تزویج الصغیر الخ النہر الفائق ص ۲۲۲ ج ۲ فصل فی الکفاء، مطبوعہ مکہ مکرمہ، بحر کوئٹہ ص ۱۳۳ ج ۳ فصل فی الکفاء۔

۲۔ تنویر الأبصار علی ردالمحتار نعمانیہ ص ۱۱۳ ج ۲ باب الولی۔

۳۔ شامی نعمانیہ ص ۱۵۳ ج ۲ باب الولی، ہندیہ کوئٹہ ص ۲۸۵ ج ۱ الباب الرابع فی الاولیاء، تاتارخانیہ کراچی ص ۲۳ ج ۳ کتاب النکاح، الفصل الحادی عشر فی معرفۃ الاولیاء۔

نکاح نافذ ہو چکا بشرطیکہ لڑکے کی طرف سے بھی باقاعدہ ایجاب و قبول ہوا ہو یعنی ولی کی اجازت سے ہوا ہو یا خود ولی نے کیا ہو۔ فقط واللہ تعالیٰ اعلم

حررہ العبد محمود گنگوہی عفا اللہ عنہ

معین مفتی مدرسہ مظاہر علوم سہارنپور ۶/۱۱/۱۴۵۵ھ

الجواب صحیح: سعید احمد غفرلہ

صحیح: عبداللطیف ۹/ذی قعدہ ۱۴۵۵ھ

نکاح میں کس کی اطاعت ہے باپ کی یا ماں کی؟

سوال:- ایک شخص نے اپنی زوجہ کو بالکل چھوڑ دیا زوجہ نے اپنی لڑکی اور لڑکے کی پرورش کی، جب لڑکا جوان ہو گیا تو باپ کہتا ہے کہ میں تیری اچھی جگہ شادی کروں گا۔ اگر باپ کے کہنے پر لڑکا دوسری جگہ شادی کرے تو ماں کی جدائی کا اندیشہ ہے۔ اب یہاں لڑکے کو کس کی بات ماننا چاہئے؟

الجواب حامداً ومصلیاً!

باپ نے جو حق تلفی کی ہے لڑکا اس کا انتقام نہ لے، بلکہ والد کی اطاعت کرے اور والد کے کہنے کے مطابق شادی کر لے، پھر والدہ کی بھی خدمت کرتا رہے ان کے حقوق میں کوتاہی نہ کرے۔ اگر والد منع کریں تو اس میں والد کی اطاعت لازم نہیں، بلکہ والدہ کے ساتھ ہمیشہ احسان و ہمدردی لازم ہے۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۶/۱۱/۱۴۵۵ھ

الجواب صحیح: بندہ نظام الدین عفی عنہ دارالعلوم دیوبند ۶/۱۱/۱۴۵۵ھ

نکاح میں والدین کی پسند کا لحاظ

سوال:- ایک شخص بالغ اور تعلیم یافتہ، صوم و صلوٰۃ کا پابند ہے اور ملازمت پر ہے۔ مگر اس کے والد اپنے سالے کی لڑکی سے نہ معلوم کس دباؤ کے تحت شادی کرنا چاہتے ہیں۔ یہ لڑکا عاقل بالغ ہونے کے باوجود اس لڑکی سے ناراضگی ظاہر کرتا ہے اور دیگر لوگ بھی اس رشتہ سے ناخوش ہیں، مگر لڑکے کے والدین دباؤ ڈال کر زبردستی نکاح کرانے کے درپے ہیں اور کہتے ہیں کہ ہماری نافرمانی نہ کرو۔ نیز عاق کرنے کو کہتے ہیں۔ کیا ایسی حالت میں جس نکاح کو لڑکا پسند نہیں کرتا کسی دباؤ کے تحت نکاح کرنا جائز ہے یا نہیں؟

الجواب حامداً ومصلیاً!

والدین کو اپنے لڑکے سے طبعی محبت ہوتی ہے وہ فطرۃً اس کے خیر خواہ ہوتے ہیں، اپنے نزدیک بہتر جگہ شادی کرتے ہیں، اس لئے بلاوجہ ان سے گمان خراب نہ کیا جائے۔ البتہ یہ ممکن ہے کہ لڑکے کی مرضی کسی دوسری جگہ ہو اور وہ اپنی پسند میں خیر سمجھتا ہو۔ والدین اپنی پسند میں خیر سمجھتے ہوں۔ لڑکے کی سعادت اس میں ہے کہ وہ والدین کی پسند کو اختیار کرے۔ لیکن

(حاشیہ صفحہ گذشتہ) کتاب الجہاد. مطلب طاعة الوالدین فرض عین، فتح القدیر ص ۴۴۲ ج ۵ کتاب السیر، دار الفکر بیروت، بحر کوئٹہ ص ۵۷۲ کتاب السیر، مطبوعہ کراچی پاکستان،

لیکن نکاح میں باپ کی اطاعت ماں پر مقدم ہے ماں کے ناقص العقل ہونے کی وجہ سے، اس لئے ماں ولایت نکاح میں باپ سے مؤخر ہے۔

وإن كان المزوج غیرهما أى غیر الأب وأبيه ولوالأم أو القاضی لا یصح النکاح من غیر کفو الدرا المختار قوله ولوالأم أو القاضی هو الأصح لأن ولايتهما متأخرة ولقصور الرأى فى الأم شامی کراچی ص ۶۷ ج ۳ (باب الولی) بحر کوئٹہ ص ۱۲۰ ج ۳ باب الاولیاء والاكفاء، النهر الفائق ص ۲۱۰ ج ۲ باب الاولیاء والاكفاء، طبع مکہ مکرمہ،

اگر وہ مجبور ہو تو والدین کو اصرار نہیں کرنا چاہئے بلکہ لڑکے کی رغبت کو اختیار کر لیں ورنہ اندیشہ ہے کہ نباہ نہ ہو اور سب ذمہ داری والدین پر عائد ہو جائے۔ ایسی ضد نہ کریں۔ اگر والدین نہ مانیں تو لڑکے کے لئے مناسب یہ ہے کہ ان کی اطاعت کرے اللہ پاک اس میں خیر کرے گا۔ پھر بھی اگر ایسی کوئی بات پیش آئے کہ دل نہ ملے اور حقوق ادا نہ ہو سکیں تو لڑکے کو شریعت نے بہت کچھ اختیار دیا ہے۔ فقط واللہ تعالیٰ اعلم

حررہ العبد محمود غفرلہ

دارالعلوم دیوبند ۶/ ۱/ ۹۱ھ

چچا کی موجودگی میں ماموں کو ولایت نکاح نہیں

سوال:- کیا فرماتے ہیں علمائے کرام ومفتیان شرع متین مسئلہ ذیل میں کہ ایک لڑکی نابالغہ ہے جس کا نکاح چند سال ہوئے ہو چکا تھا اتفاقاً اس کے خاوند کا انتقال ہو گیا تھا۔ جس کو بھی عرصہ گزر چکا اور یہ نکاح اس لڑکی کے نہال میں ہوا تھا اور اس کے والد نے نکاح کی اجازت خود دی تھی۔ بیوہ ہونے پر وہ لڑکی اپنے نہال ہی چلی گئی اور اب تک نہال میں ہی رہتی ہے، کیونکہ اس کے والد و والدہ کا انتقال ہو چکا تھا۔ لیکن اس کا حقیقی چچا موجود ہے اور صرف وہ ہی ولی ہے اس کے سوا کوئی ولی نہیں ہے۔ اب اس کے نہال نے بغیر اجازت

۱۔ وقضى ربك أن لا تعبدوا إلا إياه وبالوالدين (الاية) قد أمر سبحانه بالاحسان إليهما للأسباب الأتية (۱) شققتهما على الولد وبذل الجهد فى إيصال الخير إليه وأبعاد الضر عنه جهد المستطاع ... ثم فصل ما يجب من الإحسان إليهما بقوله : إما يبلغن الخ ويتجلى ذلك بان تتبع معهما الأمور الخمسة الأتية (د) أتتواضع لهما وتندلل وتطيعهما فيما أمراك به مما لم يكن معصية لله الخ (تفسير مراغى ص ۳۳-۳۴-۳۵ ج ۵ سورة اسراء آیت ۲۳ مطبوعه مكتبه تجاريه،

ولی کے (واقف ہوتے ہوئے اور آگاہ بھی کر دیا تھا جان کر کے) اس لڑکی کا نکاح دوسری جگہ اپنی اجازت سے اس کے ماموں نے کر دیا ہے اور ولی اس نکاح پر رضا مند نہیں ہے اور نہ ولی سے کچھ مشورہ ہوا ہے تو وہ نکاح جائز ہوا یا نہیں اور جو لوگ اس مجلس نکاح میں شامل ہوئے ان کے اوپر کوئی شرعی حکم نہیں لگتا اور اگر لگتا ہے تو کیا شرعی قید لگائی جاوے، کیونکہ اس مجلس والوں کو معلوم تھا کہ اس کا اصل ولی زندہ اور قریب ہی کے گاؤں میں موجود ہے۔ جان بوجھ کر ایسا عمل کیا گیا ہے۔ جواب جلد مرحمت فرماویں تاکہ اس کا تدارک کیا جاوے۔

الجواب حامداً ومصلیاً!

اگر وہ لڑکی نابالغہ ہے تو اس کا ولی اس کا چچا ہے۔ ماموں کو چچا کی موجودگی میں نکاح کی ولایت حاصل نہیں۔ اس لئے اگر چچا نے اس نکاح کی اجازت نہیں دی تو وہ نکاح نہیں ہوا۔ جن لوگوں نے بلا اجازت نکاح کیا ہے اور اس میں شریک ہوئے ان کو لازم ہے کہ وہ توبہ کریں اور اس کے چچا کے کہنے کے موافق نکاح کریں یا اس کے بالغ ہونے کا انتظار کریں۔

فقط واللہ تعالیٰ اعلم

حررہ العبد محمود گنگوہی عفا اللہ عنہ

الجواب صحیح: سعید احمد غفرلہ

-
- ۱۔ الولی فی النکاح العصبۃ بنفسہ بالاطریقۃ اثنی علی ترتیب الارث والحجب۔ درمختار علی ردالمحتار ص ۳۱۱ ج ۲ مکتبہ نعمانیۃ باب الولی، بحر کوئٹہ ص ۱۱۹ ج ۳ باب الاولیاء والاکیفاء، النہر الفائق ص ۲۰۹ ج ۲ باب الاولیاء والاکیفاء، مطبوعہ مکہ مکرمہ۔
 - ۲۔ فلوزوج الابدع حال قیام الاقرب توقف علی اجازتہ ولو تحولت الولاية الیہ لم یجز الا باجازتہ بعد التحول۔ درمختار علی ردالمحتار ص ۳۱۵ ج ۲ مطبوعہ نعمانیۃ دیوبند (باب الولی)، بحر کوئٹہ ص ۱۱۹ ج ۳ باب الاولیاء والاکیفاء، سبب الأنہر مع مجمع الأنہر ص ۲۹۹ ج ۱ کتاب النکاح، باب الاولیاء والاکیفاء، طبع دار الکتب العلمیۃ بیروت۔
-

چچا کو حق ولایت

سوال:- چند یتیم بچے ہیں اور ان کے دو تین حقیقی چچا ہیں تو ان پر حق ولایت حاصل ہے یا نہیں؟ اور جو بچے نابالغ ہیں ان کو بہن پر ولایت حاصل ہے یا نہیں؟ اور اگر چچا شادی کر دے تو لڑکی کو اختیارِ بلوغ حاصل ہے یا نہیں؟ یا نکاح چچا کا کیا ہوا لازم ہو جائے گا؟

الجواب حامداً ومصلیاً!

اس صورت میں چچا کو ولایت نکاح حاصل ہوگی^۱۔ چچا اگر نیک نیت نہیں ہیں تو اختیارِ بلوغ لڑکی کو حاصل ہوگا اور آثارِ بلوغ ظاہر ہوتے ہی فوراً دو گواہوں کے سامنے اس نکاح کو نامنظور کر دے تو پھر عدالت مسلمہ یا شرعی کمیٹی کے ذریعہ نسخِ نکاح کرانے کا حق حاصل ہوگا^۲، نابالغ بھائی کی ولایت نہیں ہے^۳۔ اگر وہ بعد میں بالغ ہوا تو اس کے حق میں چچا کا کیا ہوا نکاح،

۱۔ الولی فی النکاح العصبۃ بنفسہ بلا توسط انثی علی ترتیب الإرث والحجب الدر المختار کراچی ص ۷۶ ج ۳ باب الولی، بحر کوئٹہ ص ۱۱۹ ج ۳ باب الأولیاء والا کفاء، النہر الفائق ص ۲۰۹ ج ۲ باب الأولیاء والا کفاء، مطبوعہ مکہ مکرمہ۔

۲۔ إن کان الزوج غیرهما أی غیر الأب وأبیہ..... وإن کان من کف وبمهر المثل صح ولكن لهما أی لصغیر وصغیرة خيار الفسخ بالبلوغ أو العلم بالنکاح بعده الدر المختار کراچی ص ۲۹/۳، (باب الولی) مجمع الأنهر ص ۴۹۴ ج ۲ کتاب النکاح، باب الأولیاء والا کفاء، طبع دار الکتب العلمیۃ بیروت، تبیین الحقائق ص ۲۲ ج ۲ باب الأولیاء والا کفاء، طبع امدادیہ ملتان،

۳۔ ولا ولاية لصغیر وعبد ومجنون لأنهم لا ولاية لهم علی أنفسهم فأولی أن لا یكون لهم ولاية علی غیرهم، تبیین الحقائق ص ۲۵ ج ۲ باب الأولیاء والا کفاء، امدادیہ ملتان، النہر الفائق ص ۲۱۳ ج ۲ باب الأولیاء والا کفاء، مکہ مکرمہ، مجمع الأنهر ص ۴۹۷ ج ۱ باب الأولیاء والا کفاء، دار الکتب العلمیۃ بیروت۔

نکاح فضولی نہیں ہوگا اس کو فسخ کرنے کا حق حاصل نہیں ہوگا۔ فقط واللہ تعالیٰ اعلم
حررہ العبد محمود عفی عنہ

دارالعلوم دیوبند ۱۱/۳/۸۹ھ

چچا کو بالغہ پر ولایت نکاح

سوال:- ایک آٹھ سالہ لڑکی کی منگنی اس کے چچا کی اجازت سے ہوگئی۔ جب لڑکی کی عمر اٹھارہ سال کی ہوئی تو لڑکی کے حقیقی بھائی نے انکار کر دیا، تو اس لڑکی بالغہ پر چچا کو ولایت اجبار حاصل ہے یا نہیں یا لڑکی خود مختار ہے؟

الجواب حامداً ومصلیاً!

چچا کو بالغہ پر ولایت اجبار حاصل نہیں، جہاں نکاح کیا جائے لڑکی کی اجازت سے کیا جائے۔ فقط واللہ تعالیٰ اعلم

حررہ العبد محمود وغفرلہ

دارالعلوم دیوبند ۲۹/۱۲/۱۳۸۸ھ

بھائی اور چچا میں سے ولایت کس کو ہے؟

سوال:- ایک لڑکی ہندہ جو کہ ابھی تک بالغ نہیں ہوئی اور اسکے والد صاحب کا انتقال

۱۔ ولا تجبر البالغة البکر علی النکاح لانقطاع الولاية بالبلوغ فإن استاذنها هوأی الولی وهو السنة او زوجها ولیها فسکت فهو إذن مختصراً الدر المختار کراچی ص ۵۹ ج ۳ باب الولی، فهو إذن مختصراً الدر المختار کراچی ص ۵۹ ج ۳ باب الولی مجمع الأنهر ص ۴۹۰/۱، باب الأولیاء والا کفاء، دار الکتب العلمیة بیروت، ہندیہ کوئٹہ ص ۲۸۷/۱، الباب الرابع فی الأولیاء.

ہو چکا ہے اور اس لڑکی کا ایک بھائی علاتی ہے اور ایک چچا حقیقی ہے ان دونوں میں سے ولی مقدم کون ہے اور لڑکی کا بھائی یہاں موجود نہیں ہے اگر حقیقی چچا اس لڑکی کا عقد کر دے تو عنداشرع یہ عقد منعقد ہو گیا یا نہیں یا اس لڑکی کے برادر کی اجازت ہی کی ضرورت ہے۔ فقط

الجواب حامداً ومصلیاً!

عاتی بھائی کی ولایت نکاح چچا کی ولایت پر مقدم ہے کذا فی رد المحتار ص ۴۸۱ ج ۲ اگر بھائی اتنی دور کسی جگہ ہے کہ اس کی رائے حاصل کرنے میں موقع نکل جانے کا اندیشہ قوی ہے تو چچا کو بھی نکاح کر دینا درست ہے ورنہ اگر چچا نے نکاح کر بھی دیا تو وہ بھائی کی اجازت پر موقوف رہے گا اور بہر صورت لڑکی کو وقت بلوغ اختیار حاصل ہوگا۔ یعنی اگر بالغہ ہوتے ہی فوراً نکاح سے ناراضی ظاہر کر دے تو حاکم مسلم بااختیار کی عدالت سے نکاح فسخ کرانے کا شرعاً اختیار ہوگا۔ فقط واللہ سبحانہ تعالیٰ اعلم

حررہ العبد محمود گنگوہی عفا اللہ عنہ

معین مفتی مدرسہ مظاہر علوم سہارنپور ۱۸ شوال ۱۴۵۵ھ

صحیح: عبداللطیف غفرلہ ۱۸ شوال ۱۴۵۵ھ

۱۔ یقدم لأب ثم أبوه، ثم الأخ الشقيق ثم لأب، شامی کراچی ص ۳/۷۶، باب الولی، مطلب فی فرق النکاح، بحر کوئٹہ ص ۳/۱۹۹، باب الأولیاء والا کفاء، ہندیہ کوئٹہ ص ۲۸۳، ج ۱، الباب الرابع فی الأولیاء،

۲۔ فلا ولاية للأبعد مع الأقرب إلا إذا غاب غيبة منقطعة، بحر کوئٹہ ص ۱۱۹ ج ۳ باب الأولیاء، وإن زوج أبعد الأولیاء فإن كان الأقرب حاضراً توقف نکاح الأبعد علی إجازته، ہندیہ کوئٹہ ص ۲۸۵ ج ۱ الباب الرابع فی الأولیاء، سكب الأنهر ص ۴۹۹ ج ۱ باب الأولیاء، دار الكتب العلمیة بیروت،

۳۔ ولهما خيار الفسخ بالبلوغ فی غیر الاب والجد بشرط القضاء، البحر کوئٹہ ص ۱۳۰، ج ۳، باب الاولیاء، والا کفاء، ہندیہ کوئٹہ ص ۱/۲۸۵، الباب الرابع فی الاولیاء، مجمع الانهر ص ۴۹۴، باب الاولیاء، مطبوعه دار الكتب العلمیة بیروت،

بالغہ کے نکاح کا حق بڑے تائے کو یا چھوٹے تائے کو

سوال:- ایک کنواری لڑکی بالغہ اس کے والدین وفات پا چکے ہیں۔ لڑکی کے دو تائے ابا ہیں، ایک بڑے اور ایک چھوٹے اور ایک خالہ ہیں، اگر لڑکی کے برضا و رغبت ان کے بڑے تائے ابا نے نکاح کر دیا کسی لڑکے سے۔ جہاں وہ لڑکی چھوٹے تائے ابا کے یہاں رہتی ہے اس سے کسی دوسری جگہ پر نکاح درست ہے یا نہیں۔ جب کہ لڑکی کی پرورش چھوٹے تائے ابا کے یہاں ہوئی؟

الجواب حامداً ومصلیاً!

جب کہ وہ لڑکی بالغہ ہے اور اس کے والدین وفات پا چکے ہیں تو اس کی مرضی کے موافق اس کے بڑے تائے ابا نے جو نکاح کر دیا وہ صحیح ہو گیا اگرچہ پرورش چھوٹے تائے ابا کے یہاں ہوئی ہو۔ فقط واللہ تعالیٰ اعلم

حررہ العبد محمود غنی عنہ

دارالعلوم دیوبند ۲۳/۸/۸۸ھ

ولایت نکاح بھائی کو ہے ماں کو نہیں

سوال:- زید کی پہلی بیوی مرحومہ سے دو بچے ہیں۔ اس کے بعد زید نے دوسری شادی کی ہندہ سے۔ اس سے بھی زید کے دو لڑکے اور ایک لڑکی خالدہ خاتون ہے۔ بعد انتقال ہندہ

۱۔ ولو زوجها الولی فقالت نعم ما صنع فالاصح انه اجازة الخ عالمگیری کوئٹہ ص ۲۸۹، ج ۱، الباب الرابع فی الاولیاء، مجمع الأنهر ص ۴۹۰ ج ۱ باب الأولیاء والاكفاء، دارالکتب العلمیة بیروت، النهر الفائق ص ۲۰۲-۳-۴، ج ۲، باب الأولیاء، طبع عباس احمد الباز مکہ مکرمہ،

نے بکر سے شادی کر لی۔ خالدہ خاتون کی شادی نابالغی کی حالت میں چاروں بھائیوں کے علاوہ کسی اپنے آدمی نے باجائز والدہ خالدہ کی۔ حالانکہ نکاح میں بھائی موجود نہ تھے نہ اس پر راضی تھے۔ کیا اس صورت میں یہ شادی درست ہو سکتی ہے یا نہیں؟ اگر نہیں ہے تو کیا خالدہ کا نکاح دوسری جگہ کر سکتے ہیں کہ نہیں؟

الجواب حامداً ومصلیاً!

ایسی حالت میں والدہ کو ولایت نکاح حاصل نہیں بلکہ بھائی ولی ہے۔ لہذا والدہ نے جو نکاح کر لیا وہ بھائیوں کی اجازت پر موقوف ہے اگر بھائیوں نے نکاح کی خبر سن کر اس کو رد (نامنظور) کر دیا تو وہ نکاح کالعدم اور ختم ہو گیا۔ اب بھائی دوسری جگہ نکاح کر سکتے ہیں۔

فقط واللہ تعالیٰ اعلم

حررہ العبد محمود عفی عنہ دارالعلوم دیوبند ۱۵/۱۰/۸۷ھ

ولایت نکاح ماں کو ہے یا سوتیلے بھائی کو

سوال:- کیا فرماتے ہیں علماء دین ومفتیان شرع متین اس مسئلہ میں کہ زید نے ایک شادی کی تھی اسی سے دو لڑکے ہوئے تھے اس کے بعد وہ بیوی مر گئی تو اس زید نے دوسری بیوی کی جس سے دو اولاد ہوئیں ایک لڑکا اور ایک لڑکی اور زید انتقال کر گیا۔ اب دریافت طلب امر یہ ہے کہ اس لڑکی نابالغہ اور لڑکا نابالغ کی ولایت نکاح کس کو حاصل ہے اس کی والدہ کو یا اس کے بالغ سوتیلے بھائیوں کو اور اگر اس لڑکی اور لڑکے کا نکاح اس کی حقیقی والدہ

۱۔ فلوزوج الأبعد حال قیام الأقرب توقف علیٰ إجازتہ درمختار علی رد المحتار نعمانیہ ص ۳۱۵ ج ۲ (باب الولی)، ہندیہ کوئٹہ ص ۲۸۵ ج ۱ الرابع فی الأولیاء، سبک الأنهر مع مجمع الأنهر ص ۴۹۹ ج ۱ باب الأولیاء، دار الکتب العلمیۃ بیروت،

یا سوتیلی والدہ کر دے تو جائز ہے یا نہیں؟

الجواب حامداً ومصلیاً!

نابالغ لڑکا اور لڑکی نہ اپنا نکاح خود کر سکتے ہیں نہ ایک دوسرے کے ولی بن سکتے ہیں۔
ولا ولاية لبعده ولا صغير ولا مجنون لانه لا ولاية لهم على انفسهم فاولى ان لا يثبت على
غيرهم هداية ص ۲۹۸ ج ۲ سوتیلا باب اگر قریبی رشتہ دار مثلاً چچا، تایا نہیں تو وہ بھی ولی نہیں
بن سکتا ولو كان الصغير والصغيرة في حجر رجل يعولهما كالمعتق ونحوه فانه لا يملك
تزويجهما كذا في فتاویٰ قاضی خان عالمگیری ص ۲۹۲ ج ۲ جب کہ باپ دادا نہ ہوں تو
حقیقی بھائی شرعاً ولی نکاح ہوتا ہے۔ يقدم الاب ثم ابوه ثم الاخ الشقيق ثم لاب شامي
ص ۲۸۸ ج ۲ اگر حقیقی بھائی ہو مگر نابالغ ہو تب بھی سوتیلا بھائی ولی ہوتا ہے اور ماں کو حق نہیں
ہوتا ہے جب تک عصہ موجود ہوں ولی فی النکاح العصبہ بنفسه بلا توسط انثی علی
ترتيب الارث والحجب فان لم يكن عصبه فالولاية للام تنوير ص ۹۳ ج ۱۔ لہذا صورت

۱۔ ہدایہ اولین ص ۳۱۸ ج ۲ باب الاولیاء مکتبہ دارالکتاب، تبیین الحقائق ص ۲۵ ج ۲
باب الأولیاء والاكفاء، طبع امدادیہ ملتان، مجمع الأنهر ص ۴۹۷ ج ۱ باب الأولیاء طبع
دار الکتب العلمیہ بیروت،

۲۔ الہندیہ کوئٹہ ص ۲۸۴ ج ۱ الباب الرابع فی الاولیاء، قاضی خان علی الہندیہ کوئٹہ
ص ۳۵۶ ج ۱ فصل فی الاولیاء، بحر کوئٹہ ص ۱۲۶ ج ۳ باب الأولیاء والاكفاء۔

۳۔ شامی زکریا ص ۱۹۶ ج ۴ باب الولی، بحر کوئٹہ ص ۱۱۹ ج ۳ باب الأولیاء والاكفاء،
النهر الفائق ص ۲۰۹ ج ۲ باب الأولیاء، عباس احمد الباز مکہ مکرمہ۔

۴۔ تنویر الأبصار مع الدر المختار کراچی ص ۷۶ ج ۳ باب الولی، النهر الفائق ص ۲۱۴ ج ۲ باب
الأولیاء والاكفاء، مکہ مکرمہ، مجمع الأنهر ص ۴۹۷ ج ۱ باب الأولیاء، طبع دار الکتب
العلمیہ بیروت۔

مسئولہ میں اگر نابالغ لڑکے اور لڑکی کا دادا موجود نہیں تو ولایت نکاح سوتیلے بالغ بھائی کو ہوگی اگر ماں نے نکاح کر دیا تو وہ بھائی کی اجازت پر موقوف رہیگا اگر بھائی اجازت دے گا تو صحیح ہوگا ورنہ نہیں ولوزوجھا الابد حال قیام الاقرب حتی توقف علی اجازة الاقرب عالمگیری ص ۲۹۳ ج ۲، فقط واللہ تعالیٰ اعلم

حررہ العبد محمود عفی عنہ

صحیح: سعید احمد غفرلہ

صحیح: عبد اللطیف ۱۳/۲/۵۳ھ

ماں اور دادی میں ولی نکاح کون ہے؟

سوال:- (۱) ہندہ نے اپنی نابالغ بیچی جمیلہ کے رشتہ کے لئے لڑکا تلاش کرنے کے لئے ایک غیر ولی زید کو بھیجا۔ زید نے دوسرے گاؤں میں جا کر ایک لڑکا دیکھا اور اس سے کچھ رقم لے کر از خود اپنی جانب سے نکاح کر دیا حالانکہ زید کو نکاح کرنے کا اختیار بالکل نہیں دیا گیا تھا۔ اس نکاح سے لڑکی کی ماں اور دادی کوئی بھی راضی نہیں باپ مرچکا ہے۔

(۲) اب مدت کے بعد جمیلہ کی دادی رضامند ہو گئی۔ تو کیا دادی کی رضامندی سے نکاح ہو جائے گا جب کہ اس کی ماں رضامند نہیں ہے۔

(۳) جس لڑکے سے نکاح ہوا ہے اس نے دوسری شادی کر لی ہے۔ جمیلہ کو طلاق نہیں دیتا ہے رقم مانگتا ہے اور جمیلہ کو بیوی تصور کرتا ہے۔

(۴) تو ان باتوں سے جمیلہ کا نکاح ہوا یا نہیں اس سے رہائی کی کیا شکل ہے؟

۱۔ الہندیہ ص ۲۸۵ ج ۱ الباب الرابع فی الأولیاء، الدر مع الشامی زکریا ص ۱۹۹ ج ۲ باب الولی، سبک الانهر ص ۴۹۹ ج ۱ باب الأولیاء، طبع دار الکتب العلمیۃ بیروت.

الجواب حامداً ومصلیاً!

(۱) زید ولی نہیں اس کو نکاح کا اختیار نہیں۔ اس کا کیا ہوا نکاح لڑکی کی والدہ کی اجازت پر موقوف تھا۔ اگر اس نے اس کو نا منظور کر دیا تو وہ بیکار ہو گیا۔ زید نے جو رقم لی ہے وہ رشوت ہے اس کو واپس کرنا ضروری ہے۔

(۲) لڑکی کی والدہ کے انکار نے کے بعد دادی کی رضا مندی بیکار ہے۔

(۳) جب لڑکی کی والدہ نے انکار کر دیا تھا تو وہ نکاح بھی ختم ہو گیا تھا۔ اب اس لڑکے کا جمیلہ کو اپنی منکوحہ سمجھنا غلط ہے طلاق کی ضرورت نہیں۔

(۴) لڑکی کی والدہ کے نا منظور کر دینے کے بعد لڑکی کا نکاح حسب صواب دید و سوری جگہ شرعاً درست ہوگا۔ لڑکے سے طلاق کو کہنا ہی بے محل ہے اس کا کوئی اثر لڑکی پر نہیں۔

فقط واللہ تعالیٰ اعلم

حررہ العبد محمود غفرلہ دارالعلوم دیوبند ۲۲/۸/۸۸ھ

الجواب صحیح: بندہ محمد نظام الدین غفرلہ دارالعلوم دیوبند

۱۔ ونکاح عبد وأمة بغير إذن السيد موقوف على الإجازة كنكاح الفضولي سيجنى في البيوع توقف عقوده كلها والا تبطل الدر المختار كراچی ص ۹۷ ج ۳ مطلب فی الوکیل والفضولی فی النکاح، النهر الفائق ص ۲۲۶ ج ۲ باب الأولیاء فصل فی الوکالة، مطبوعه مکه مکرمه، بحر کوئٹہ ص ۱۳۷ ج ۳ باب الأولیاء فصل لابن العم أن یزوج بنت عمه الخ.

۲۔ اخذ اهل المرأة شیاً عند التسليم فللزواج ان یسترده لانه رشوة. الدر المختار علی الشامی زکریا ص ۳۰۷ ج ۴ باب المهر. مطلب انفق علی معتدة الغير.

۳۔ فإن لم یکن عصبة فالولاية للأم ثم لأب، الدر مع الشامی کراچی ص ۷۸ ج ۳ باب الولی، مطلب لا یصح تولیة الصغیر شیخا علی خیرات، النهر الفائق ص ۲۱۴ ج ۲ باب الأولیاء، مطبوعه مکه مکرمه، مجمع الأنهر ص ۴۹ ج ۱ باب الأولیاء والا کفاء، طبع دار الكتب العلمیة بیروت،

چچا کی موجودگی میں ماں کو ولایت نکاح نہیں

سوال:- شوہر کا انتقال ہو گیا۔ ایک لڑکی صغیرہ چھوڑ گیا۔ مریم بیوہ نے لڑکی کا نکاح اپنی صوابدید کے مطابق کر دیا لڑکی کا چچا شعبان اس کا نکاح اپنے لڑکے سے کرنا چاہتا تھا لڑکی کی والدہ نے جہاں نکاح کیا ہے وہ اس نکاح سے خوش نہیں۔ شرعاً یہ نکاح منعقد ہوا یا نہیں۔ جب کہ چچا نے یتیم کی کوئی خیر گیری نہیں کی؟

الجواب حامداً ومصلیاً!

صورت مسئلہ میں اگر اس لڑکی کا کوئی رشتہ دار چچا سے قریب موجود نہیں تو اس کا ولی نکاح شرعاً چچا شعبان ہے۔ مریم نے جو اپنی لڑکی کا نکاح بلا رضا مندی شعبان کیا ہے وہ شعبان کی اجازت پر موقوف ہے اگر شعبان اجازت دے گا تو نافذ ہوگا ورنہ نہیں۔ ماں کو ولایت عصبہ نہ ہونے کی صورت میں ہوتی ہے جب عصبہ موجود ہو تو وہ ولی ہوتا ہے۔ ماں کو ولایت نہیں پہنچتی۔ الولی فی النکاح العصبۃ بنفسہ بلا توسط انشیٰ علیٰ ترتیب الارث تنویر ص ۲۸۰/۲، فان لم یکن عصبۃ فالو لایۃ للام فلوزوج الابد حال قیام الاقرب توقف علیٰ اجازتہ در مختار ص ۲۸۶/۲،

یتیمہ کی خبر گیری نہ کرنے کی وجہ سے شعبان کی ولایت سلب نہیں ہوئی کیونکہ ولایت کا سبب یہاں پر قربت اور رشتہ داری ہے وہ موجود ہے البتہ خواہ مریم کے کئے ہوئے نکاح کو شعبان جائز رکھے خواہ اپنے لڑکے سے خود اس لڑکی کا نکاح کر دے۔ دونوں صورتوں میں

۱۔ الدر المختار کراچی مختصراً ص ۷۶، ۷۸ ج ۳ باب الولی مطلب لایصح تولیۃ الصغیر شیخا علی خیرات، بحر کوئٹہ ص ۱۱۸، ۱۲۲ ج ۳ باب الأولیاء والاکفاء، النہر الفائق ص ۲۰۹، ۲۱۴ ج ۲، باب الأولیاء، مکة مکرمہ، ہندیہ کوئٹہ ص ۲۸۵ ج ۱ الباب الرابع فی الأولیاء، سبک الأنہر ص ۹۹ ج ۱ باب الأولیاء، دار الکتب العلمیۃ بیروت،

خیار بلوغ ہوگا یعنی اگر لڑکی بالغ ہوتے ہی فوراً گواہوں کے سامنے ناراضی کا اظہار کر دے اس کے بعد حاکم مسلم باختیار کی عدالت میں دعویٰ کر کے اس سے نکاح فسخ کرا لے اگر حاکم مسلم باختیار نہ ہو یا وہ شرع کے موافق فیصلہ نہ کرے تو دین دار مسلمانوں کی ایک جماعت بھی اس نکاح کو فسخ کر سکتی ہے۔ اور اس جماعت میں کم از کم ایک معاملہ فہم عالم بھی ہونا چاہئے اور رسالۃ حیلۃ الناجزہ کو بھی دیکھ لینا چاہئے۔ اس میں اس کو تفصیل سے لکھا ہے وہ کتب خانہ تخیوی سے بھی ملتا ہے۔

ولہما خيار الفسخ بالبلوغ في غير الاب والجد بشرط القضاء، بخرص ۱۱۰ ج ۳۔

فقط واللہ تعالیٰ اعلم

حررہ العبد محمود گنگوہی عفا اللہ عنہ

معین مفتی مدرسہ مظاہر علوم سہارنپور ۱۰/۸/۱۴۲۲ھ

الجواب صحیح: عید احمد غفرلہ

الجواب صحیح: بد اللطیف مدرسہ مظاہر علوم سہارنپور ۱۳ شعبان ۱۴۲۲ھ

ماں کو ولایت نکاح

سوال:- مسماۃ ہندہ کے والدین جبل پور میں رہتے تھے۔ ہندہ وہیں پیدا ہوئی۔ جب ہندہ کی عمر ۶ ماہ کی ہوئی تو والد کا انتقال ہو گیا اور ہندہ کا نکاح بعمر تین سال لوگوں کے مشورہ سے اس کی والدہ نے شفیق الاسلام سے کر دیا اور شفیق الاسلام کا نکاح ہندہ کے ساتھ پڑھایا گیا اور رسم نکاح ادا کئے گئے، بعد نکاح ہندہ اپنی والدہ کی معیت میں جبل پور میں

۱..... البحر الرائق ص ۱۲۰ ج ۳ کوئٹہ پاکستان باب الأولیاء والاكفاء، ہندیہ کوئٹہ ص ۲۸۵ ج ۱ الباب الرابع فی الأولیاء، مجمع الأنهر ص ۴۹۴ ج ۱ باب الأولیاء، دار الکتب العلمیۃ بیروت۔

دو سال تک اور رہی، لوگ ہندہ کی والدہ کو مجبور کرتے رہے کہ وہ اپنا نکاح ثانی کر لے مگر وہ انکار کرتی رہی، لوگ اصرار کرتے رہے حتیٰ کہ اس کو جبل پور چھوڑ کر الہ آباد آنا پڑا۔ وہ یہاں آ کر محنت و مزدوری سے بسر اوقات کرتی رہی۔ جب ہندہ کی عمر تیرہ ۱۳ سال کی ہوئی تو والدہ ہندہ نے چند لوگوں کے کہنے سے شفیق الاسلام کے والد کے پاس پانچ یا چھ خطوط جبل پور روانہ کئے کہ تم شفیق الاسلام کو لے کر آؤ اور ہندہ کو رخصت کرا کر لے جاؤ۔ مگر شفیق الاسلام کے والد نے ایک کا بھی جواب نہ دیا۔ مجبوراً والدہ ہندہ نے تار روانہ کیا تو والد شفیق الاسلام نے الہ آباد آ کر رخصتی کے متعلق گفتگو کی۔ شفیق الاسلام کے والد نے کہا کہ شفیق الاسلام نے اپنی بیوہ بھوج سے نکاح کر لیا۔ جب ہندہ نے یہ الفاظ سنے تو اس نے کہا کہ میں اب وہاں نہ جاؤنگی۔ والد شفیق الاسلام نے کہا کہ میں ایک ماہ کے اندر شفیق الاسلام کو لے کر آ جاؤں گا مگر ایک سال تک پھر خبر نہ آئی۔ غرضیکہ والدہ ہندہ نے ایک سال تک انتظار کیا تو اہل محلہ نے اس سے کہا کہ تم فتویٰ لے کر نکاح ثانی کر دو۔ بنا بریں الہ آباد کے علماء سے اس کا استفتاء کیا گیا انھوں نے نکاح ثانی کی اجازت دے دی۔ لہذا ہندہ کا نکاح بکر سے کر دیا گیا اور بکر سے چند لڑکے ہندہ کے پیدا ہوئے جواب تک بفضلہ تعالیٰ حیات ہیں اب دریافت طلب یہ امر ہے کہ ہندہ کا نکاح ثانی جائز ہوا یا نہیں؟ اور ان بچوں کو حرامی کہنا کیسا ہے؟

الجواب حامداً ومصلیاً!

جبکہ ہندہ نے بالغ ہونے پر اختیار بلوغ کے ماتحت اپنا نکاح جو کہ اس کی والدہ نے شفیق الاسلام سے کر دیا تھا فسخ نہیں کرایا تو شرعاً وہ نکاح لازم ہو گیا۔ بغیر شفیق الاسلام کے طلاق دیئے دوسری جگہ ہرگز نکاح جائز نہیں بلکہ حرام ہوا اور حرمت کا علم ہوتے ہوئے نکاح ثانی سے جو صحبت کی گئی ہے وہ زنا ہے۔ اما منکوحۃ الغیر۔ إلی قوله مع العلم بالحرمة لكونه زنا

۱۷ رد المحتار ص ۹۳۸ ج ۲ لہذا شفیق الاسلام کا نکاح ہندہ سے قائم ہے۔ اس لئے جب تک شفیق الاسلام اولاد کی نفی کر کے باقاعدہ لعان نہ کرے ہندہ کی اولاد کو حرامی نہ کہا جاوے گا اور اولاد کا نسب اس دوسرے شخص سے ثابت نہ ہوگا بلکہ وہ اولاد شفیق الاسلام کی طرف منسوب ہوگی۔ اگر والدہ سے قریب کوئی عصبہ ہندہ کا موجود تھا اور اس نے والدہ کے کئے ہوئے نکاح کو رد کر دیا تھا تو وہ رد ہو گیا تھا۔ پھر بعد البلوغ ہندہ نے جو نکاح ثانی کیا وہ درست ہے اور اس صورت میں اولاد کا نسب اس دوسرے سے ثابت ہوگا۔ شفیق الاسلام سے ثابت نہ ہوگا۔ فقط واللہ تعالیٰ اعلم

حررہ العبد محمود گنگوہی عفا اللہ عنہ

معین مفتی مدرسہ مظاہر علوم سہارنپور ۹/۷/۱۴۲۹ھ

صحیح: عبد اللطیف مدرسہ مظاہر علوم سہارنپور ۹/رجب ۱۴۲۹ھ
صحیح: سعید احمد غفرلہ مدرسہ مظاہر علوم

-
- ۱۔ شامی نعمانیہ ص ۳۵۰ ج ۲ مطبوعہ دیوبند باب المہر، مطلب فی النکاح الفاسد، بحر کوئٹہ ص ۱۳۹ ج ۲ باب العدة، النہر الفائق ص ۴۸۰ ج ۲ باب العدة، مطبوعہ مکة مکرمہ،
- ۲۔ الولد للفراش وللعاہر الحجر أى وللزانی الحجارۃ ویحتمل أن یکون معناه الحرمان عن المیراث والنسب کانت العرب فی جاهلیتہم یتخذون الولائد ویضربون علیہن الضرائب (إلى قوله) فحكم (صلى الله عليه وسلم) أن الولد للسيد الذى ولد على فراشه وليس للزانی من فعله سوى الوبال والنکال وابطل ما كانوا علیہ من جاهلیتہم من اثبات النسب للزانی، مرقاة ص ۵۰۰ ج ۳ باب اللعان الفصل الأول، طبع بمبئی.
- ۳۔ فلوزوج الابد حال قیام الاقرب توقف علی اجازتہ الخ. ص ۳۱۵ ج ۲ مطبوعہ نعمانیہ دیوبند باب الولی، ہندیہ کوئٹہ ص ۲۸۵ ج ۱ الباب الرابع فی الأولیاء، سكب الأنهر ص ۴۹۹ ج ۱ باب الأولیاء، دار الکتب العلمیۃ بیروت،
-

والد اور حقیقی نانی میں سے ولایت نکاح کس کو ہے؟

سوال:- والدہ نے اپنی دختر کے نام اپنے روپیوں سے مکان خریدا اور لڑکی فوت ہوگئی۔ متوفیہ کی تین نابالغ لڑکیاں زندہ ہیں۔ آیا شرعاً نانی حقیقی یا والد نابالغاں۔ ان میں سے کن کو حق ولایت نابالغان حاصل ہے؟ خصوصاً جب کہ نانی قابض مکان ہے اور مکان کس کی ملکیت ہوگا؟

الجواب حامداً ومصلیاً!

ان نابالغ لڑکیوں کی ولایت نکاح ان کے والد کو حاصل ہے نانی کو نہیں۔ اسی طرح ان کی ملک میں جو مال ہو اس پر بھی والد ہی کو ولایت حاصل ہوگئی۔ کذافی ردالمحتار۔ وہ مکان خریدنے والے کی ملک ہے محض لڑکی کے نام خریدنے سے لڑکی کی ملکیت نہیں ہوتی۔ فقط واللہ تعالیٰ اعلم

حررہ العبد محمود غنی عنہ دارالعلوم دیوبند ۱۰/۲۲/۸۵ھ

الجواب صحیح: بندہ محمد نظام الدین غنی عنہ دارالعلوم دیوبند ۱۰/۲۳/۸۵ھ

ولایت نکاح بہنوئی کو یا علاقائی بھائی کو؟

سوال:- شریف احمد پسر امام الدین متوفی سنی المذہب کے لڑکے کے مسملی مطلوب الحسن

۱۔ الولی فی النکاح لا المال العصبۃ بنفسه وهو من يتصل بالمیت بلا توسط أنشی علی ترتیب الإرث والحجب قوله: لا المال فإنه الولی فیہ الأب الدرالمختار مع الشامی کراچی ص ۷۶ ج ۳ شامی نعمانیہ ص ۱۱۳ ج ۲ باب الولی، مجمع الأنهر ص ۹۶ ج ۱ باب الأولیاء والاكفاء، دار الكتب العلمیة بیروت، فتح القدیر ص ۷۷ ج ۳ باب الأولیاء والاكفاء، دار الفكر بیروت،

کی ولایت میں متوفی کے برادر علاقہ مسیحی عبدالغنی اور متوفی کے بہنوئی مسیحی محمد قاسم پسر شیر علی کے درمیان جھگڑا ہے کہ دونوں میں خفی مذہب کے اعتبار سے کون شخص ولایت کا مستحق ہے۔

الجواب حامداً ومصلیاً!

متوفی کے بہنوئی کو ولایت نہیں۔ علاقہ بھائی ولی ہے۔ فقط واللہ سبحانہ تعالیٰ اعلم

حررہ العبد محمود لنگو، ہی غفرلہ

اگر سوال ولایت نکاح سے ہے تو ولایت علاقہ چچا کو ہے اور اگر مال کی ولایت کا سوال ہے تو اس میں اگر متوفی نے کسی کو وصیت کی ہے تو اس کو ولایت حاصل ہے اور اگر وصیت نہیں کی تو پھر حاکم کو اختیار ہے کہ وہ انتظام کرے یا کسی دیانت دار شخص کو منتظم مقرر کر دے کذا فی الدر المختار۔

سعید احمد غفرلہ

دارالافتاء مدرسہ مظاہر علوم سہارنپور ۱۷ جمادی الاول ۱۴۲۵ھ

ولایت نکاح

سوال :- مسماة نصیباً کا نکاح اللہ بندے سے ہوا۔ اللہ بندے کا انتقال ہو گیا۔ اللہ بندے نے دو اولاد چھوڑی۔ ایک لڑکا اور ایک لڑکی، مسماة مذکورہ نے دوسرا نکاح کرم الہی سے کیا، کرم الہی سے دو لڑکیاں ہیں۔ ان میں سے ایک لڑکی عمر کے لحاظ سے نابالغہ ہے اور وجود

۱۔ الولی فی النکاح لا المال العصبۃ بنفسه وهو من يتصل بالمیت بلا توسط انثی علی ترتیب الإرث والحجب (قوله لا المال) فإنه الولی فیہ الأب ووصیہ والجد ووصیہ والقاضی ونائبہ، الدر المختار کراچی ص ۷۶ ج ۳ مطلب فی فرق النکاح، تبیین الحقائق ص ۱۲۱ ج ۲ باب الأولیاء والاكفاء، طبع امدادیہ ملتان، مجمع الأنهر ص ۹۶ باب الأولیاء والاكفاء، مطبوعہ دار الکتب العلمیۃ بیروت،

کے اعتبار سے بالغہ معلوم ہوتی ہے۔ کرم الہی کے ایک بہت دور کے رشتہ کا ایک بھائی ہے۔ اب دریافت طلب امر یہ ہے کہ اس کی لڑکی کی ولایت کا حق اس کے بھائی کو ہے یا نہیں، جو اللہ بندے نے چھوڑا ہے۔ یا اس کی ماں کو ہے یا اس کے نانا کو ہے یا ماموں کو ہے یا کس کو ہے؟

الجواب حامداً ومصلیاً!

اگر دادھیال کی طرف سے کوئی بھی بھائی موجود ہے تو نابالغہ کے نکاح کی ولایت اسی کو حاصل ہے۔ فقط واللہ تعالیٰ اعلم

حررہ العبد محمود عفی عنہ

دارالعلوم دیوبند ۲۲/۲/۸۸ھ

نکاح کے لئے ناخوش عصبہ کی اجازت

سوال:- ہندہ کے شوہر زید کا انتقال ہو گیا اور اس کی کئی لڑکیاں ہیں جن میں ایک کے علاوہ سب شادی شدہ ہیں ایک لڑکی ابھی نابالغہ اور غیر شادی شدہ ہے جس کے نکاح کے متعلق زید نے اپنی زندگی میں اپنی بیوی ہندہ سے اپنی دو شادی شدہ لڑکیوں کے سامنے اس بات کی زبانی وصیت کی کہ اس نابالغہ کا نکاح فلاں خالد کے لڑکے سے کر دینا واضح ہو کہ زید کا کوئی بھائی بھی نہیں ہے ایک بھتیجا ہے لیکن بھتیجا زندگی ہی میں اپنے تایا زید سے رنجش رکھتا تھا اور آج بھی اپنی تائی ہندہ سے رنجش رکھتا ہے اور یہ الفاظ کہتا ہے کہ مجھے تم لوگوں سے کوئی

۱۔ الولی فی النکاح العصبۃ بنفسہ بلا توسط أنثی علی ترتیب الإرث والحجب فإن لم یکن عصبۃ فالو لایۃ للأُم الخ۔ الدرالمختار کراچی ص ۸۷ ج ۳ باب الولی، ہندیہ کوئٹہ ص ۲۸۳ ج ۱ الباب الرابع فی الأولیاء، فتح القدیر ص ۷۷ ج ۳ باب الأولیاء والا کفاء، دار الفکر بیروت۔

مطلب نہیں اور نہ ہی آپ لوگ مجھ سے مطلب رکھونہ میں نابالغہ کے نکاح کی اجازت دوں گا۔ ہندہ اپنی نابالغہ لڑکی کا نکاح اپنے شوہر کی وصیت کے مطابق خالد کے لڑکے ہی سے کرانا چاہتی ہے کہ میری ہی زندگی میں نابالغہ کا نکاح ہونا چاہئے کیوں کہ میں بیمار رہتی ہوں لہذا دریافت طلب امر یہ ہے کہ اس صورت میں زید کے بھتیجے کی اجازت ضروری ہوگی یا جو زید کا حقیقی چچا ہے اس کی اجازت ضروری ہوگی یا زید کی بیوی کی اجازت وصیت کے مطابق کافی ہے؟

الجواب حامداً ومصلیاً!

بھتیجا تو اپنی ناراضگی کی وجہ سے بے تعلق ہے اور اس نابالغہ کے ساتھ اس کو کوئی ہمدردی نہیں اگر نابالغہ کے نکاح کی ضرورت اور مصلحت ہے تو موجودہ صورت میں مرحوم کا چچا اجازت دے دے تو نکاح درست ہو سکتا ہے! محض والدہ کی اجازت مرحوم کی وصیت کی بناء پر کافی نہیں! فقط واللہ سبحانہ تعالیٰ اعلم

املاء العبد محمود غفرلہ

دارالعلوم دیوبند ۶/۱۰/۱۴۰۰ھ

- ۱۔ وثبت للأبعد من اولياء النسب التزويج بعضل الأقرب أى بامتناعه عن التزويج، الدر مع الشامی زکریا ص ۲۰۱ ج ۲ باب الولی، مجمع الأنهر ص ۴۹۹ ج ۱ باب الأولیاء، طبع دار الكتب العلمیة بیروت، النهر الفائق ص ۲۱۶ ج ۲ باب الأولیاء والاكفاء طبع مكة مکرمہ.
- ۲۔ والولی فی النکاح لا المال العصبۃ بنفسه علی ترتیب الارث والحجب (درمختار) ثم يقدم الاب ثم ابوه، ثم الأخ الشقیق ثم لاب ثم العم الشقیق ثم عم الأب كذلك. (درمختار مع الشامی کراچی ص ۷۶ ج ۳ مطبوعه زکریا ص ۱۹۲ ج ۲ کتاب النکاح باب الولی)، مجمع الأنهر ص ۴۹۷ ج ۱ باب الأولیاء، طبع دار الكتب العلمیة بیروت، تاتارخانیة کراچی ص ۹ ج ۳ الفصل الحادی عشر فی معرفۃ الأولیاء.

ولی اقرب کی بغیر اجازت نکاح

سوال:- ایک لڑکی نابالغ کے بڑے بھائی بالغ ہیں بڑا بھائی مسافت منقطعہ پر نہیں تھا بلکہ اس سے دانستن اس معاملہ کو چھپایا گیا اور چھوٹا بھائی گھر پر موجود تھا۔ لیکن اس نے کوئی اجازت نکاح خواں کو نہیں دی اور نہ قاضی صاحب نے چھوٹے بھائی سے طلب کی کیونکہ ان کو بتلایا گیا ہے کہ لڑکی بالغہ ہے اور اجازت دادی صاحبہ نے دی اور یہ نکاح دادی کی رضامندی سے ہوا لڑکی نابالغہ کے ہر دو بالغ بھائی بڑے باپ شریک بھائی ہیں۔ نکاح جائز ہے یا نہیں؟

الجواب حامداً ومصلیاً!

اگر لڑکی نابالغہ ہے تو اس کا نکاح صورت مسئولہ میں بھائی کی اجازت پر موقوف ہے خواہ کوئی بھائی اجازت دے، لڑکی یا اس کی دادی کی اجازت سے نکاح لازم نہ ہوگا اور بھائی کا سکوت معتبر نہیں یعنی جب تک صراحۃً یا دلالتاً رضا متحقق نہ ہو نکاح لازم نہ ہوگا۔ فی التنبیہ الولی فی النکاح العصبۃ بنفسہ بلا توسط انثیٰ علی ترتیب الارث والحجب فی الدر فلوزوج الابد حال قیام الاقرب توقف علی اجازتہ قال الشامی تحتہ بعد عبارة فلا یكون سکوتہ اجازۃ لنکاح الا بعد وان کان حاضراً فی مجلس العقد مالم یرض صریحاً او دلالة تأمل!

۱۔ در مختار مع رد المحتار نعمانیہ ص ۳۱۱ تا ۳۱۵ ج ۲ الشامی کراچی ص ۷۶ ج ۳ باب الولی، ہندیہ کوئٹہ ص ۲۸۵ ج ۱ الباب الرابع فی الاولیاء، تاتارخانیہ کراچی ص ۲۳ ج ۳ الفصل الحادی عشر فی معرفۃ الاولیاء۔

اگر کوئی سا بھائی بھی اجازت سے پہلے اس نکاح کو رد کر دے گا تو رد ہو جائے گا۔

فقط واللہ سبحانہ تعالیٰ اعلم

حررہ العبد محمود غفرلہ معین مفتی مظاہر علوم سہارنپور

صحیح: عبداللطیف عفا اللہ عنہ ۳ جمادی الثانی ۱۳۵۷ھ

ولی کی موجودگی میں غیر ولی کو حق نکاح

سوال:- ایک بیوہ عورت نے اپنی لڑکی کے نکاح کا مختار اپنے بھائی کو بنایا اور اس کی معرفت اسی کے مکان پر نکاح ہوا۔ نکاح جس گاؤں میں ہوا وہ گاؤں بیوہ کی سکونت سے پانچ میل ہے۔ نکاح کی اطلاع دو روز دیک سب جگہ کی گئی تھی بارات کئی سو آدمیوں کی آئی تھی جن کی موجودگی میں نکاح ہوا کچھ پتہ کسی کو نہیں چلا کہ اس میں لڑکی کے تایا اور چچا کی اجازت ہے یا نہیں کیوں کہ تایا چچا کی طرف سے انکار معلوم نہیں ہوا نہ یہ علم ہوا کہ وہ رضا مند نہیں ہیں۔ لڑکی کی عمر اس وقت بارہ یا تیرہ سال تھی۔ بخوشی رخصت ہو کر خاوند کے یہاں گئی پندرہ روز رہی اس کے بعد بخوشی میکے میں بھیج دی گئی۔ کسی کی جانب سے ناراضگی کا اظہار نہیں ہوا۔ اتفاق سے اس لڑکی کے خاوند نے ایک عورت سے نکاح کر لیا دوسرے نکاح کی خبر پا کر لڑکی کے تایا چچا اسکے مکان پر پہونچے کہ ہم سے لڑکی اب نہیں رکھی جاتی جو ان ہے تم لے آؤ اور اس عورت کو طلاق دید و طلاق نہ دے سکو تو ہم لڑکی کو نہیں بھیجیں گے۔ اس شخص نے طلاق نہ دی اس پر انھوں نے اس بیوہ کی لڑکی کو دوسری جگہ بھیج دیا اور کہتے ہیں کہ ہم نے زبانی پوچھا ہے کہ پہلا نکاح جائز نہیں ہے۔ مگر فتویٰ کوئی نہیں ہے۔

لہذا عرض ہے کہ سابق نکاح جائز ہے یا نہیں؟ تو ان لوگوں کیلئے شریعت کا کیا حکم ہے؟

الجواب حامداً ومصلیاً!

اگر لڑکی نکاح کے وقت بالغہ تھی تب تو اس نکاح میں کوئی تردد ہی نہیں بلکہ بلا تا مل صحیح ہے! اگر نابالغہ تھی تو اس کے ولی تایا چچا ہیں ایسی صورت میں ماں کو یا ماموں کو ولایت نکاح حاصل نہیں ہے اور جب کہ نکاح لڑکی کے ماموں نے کیا ہے تو وہ تایا چچا کی اجازت پر موقوف ہے اگر وہ رد کر دیتے ہیں تو رد ہو جاتا لیکن انھوں نے رد نہیں کیا بلکہ لڑکی کے شوہر سے اس کے نکاح ثانی کر لینے سے تقاضا کیا اور کہا (ہم سے لڑکی اب نہیں رکھی جاتی جو ان ہو گئی تم لے آؤ) تو اس سے معلوم ہوا کہ وہ اس نکاح سے رضامند ہیں اور لڑکی کے ماموں نے جو نکاح کر دیا ہے اس سے خوش ہیں لہذا شرعاً یہ نکاح لازم اور نافذ ہو گیا۔ اب اس لڑکی کو دوسری جگہ نکاح کر کے بھیجنا حرام اور کبیرہ گناہ ہے دوسری جگہ نکاح ہرگز درست نہیں ہوا ان کے ذمہ واجب ہے کہ لڑکی کو اس جگہ سے بلا کر اسی شوہر کے گھر بھیجیں جس سے اولاً نکاح کیا ہے۔

فلو زوج الابدع حال قیام الاقرب توقف علی اجازتہ فلا یكون سکوتہ اجازۃ لنکاح الابدع وان کان حاضراً فی مجلس العقد مالم یرض صریحاً او دلالة تامل ۱۵ در مختار^۳ و شامی ص ۲۸۶/۲، فقط واللہ سبحانہ تعالیٰ اعلم
حررہ العبد محمود گنگوہی عفا اللہ عنہ

معین مفتی مدرسہ مظاہر علوم سہارنپور ۲۵/۱۲/۵۸ھ

الجواب صحیح: سعید احمد غفرلہ مدرسہ مظاہر علوم سہارنپور ۲۵/ذی الحجہ ۵۸ھ

صحیح: عبد اللطیف ۲۵/ذی الحجہ ۵۸ھ

۱۔ فنفذ نکاح حرۃ مکلفۃ بلا رضا ولی، الدر المختار مع الشامی زکریا ص ۱۵۵ ج ۲ باب الولی، النہر الفائق ص ۲۰۲ ج ۲ باب الأولیاء والاکفاء، طبع مکۃ مکرمۃ، مجمع الأنہر ص ۲۸۸ ج ۱ باب الأولیاء والاکفاء، دار الکتب العلمیۃ بیروت، (باقی حواشی اگلے صفحہ پر)

بچوں کی پرورش کرنے والا ولی نکاح نہیں

سوال:- لڑکی کی پرورش ابتداء سے دوسرے شخص نے کی ہے اور ولی زندہ ہے اب شرعاً لڑکی کا ولی کون ہے؟

الجواب حامداً ومصلیاً!

محض پرورش کرنے سے آدمی ولی نہیں بن جاتا جس کو شریعت نے ولی مقرر کیا ہے وہی ولی ہے۔ ولو كان الصغير والصغيرة في حجر رجل يعولهما كالمعتق و نحوه فانه لا يملك تزويجهما. كذا في فتاویٰ قاضیخان عالمگیری^۱ ص ۱۲ ج ۲، پس اس پرورش کرنے والے کو بغیر ولی کی اجازت کے نکاح کر دینے کا اختیار نہیں۔ فقط واللہ تعالیٰ اعلم حررہ العبد محمود گنگوہی عفا اللہ عنہ

معین مفتی مدرسہ مظاہر علوم سہارنپور ۱۲/۷/۱۳۵۶ھ

جواب صحیح ہے: سعید احمد غفرلہ الصمد

صحیح: عبد اللطیف ۸/۸/۱۳۵۶ھ

(حاشیہ صفحہ گذشتہ) ۲ الولی فی النکاح العصبۃ بنفسه بلا توسط أنثی علی ترتیب الإرث والحجب، الدر مع الشامی زکریا ص ۱۹۱ ج ۲ باب الولی، مجمع الأنهر ص ۲۹۷ ج ۱ باب الأولیاء، دار الکتب العلمیۃ بیروت، النهر الفائق ص ۲۰۹ ج ۲ باب الأولیاء والاكفاء مطبوعه عباس احمد الباز مکه مکرمه.

۳ شامی کراچی ص ۳/۸۱، وشامی نعمانی ص ۲/۳۱۵، باب الولی، ہندیہ کوئٹہ، ص ۲۸۵، ج ۱، الباب الرابع فی الأولیاء، تاتارخانیۃ کراچی ص ۲۳ ج ۳ الفصل الحادی عشر فی معرفۃ الأولیاء.

(حاشیہ صفحہ ۱) ۱ الہندیۃ ص ۱/۲۸۴، الباب الرابع فی الأولیاء مکتبہ مصر، خانیۃ علی ہامش الہندیۃ کوئٹہ ص ۱/۳۵۶، فصل فی الاولیاء، بحر کوئٹہ ص ۳/۱۲۶، باب الأولیاء والاكفاء.

نکاح بغیر ولی کے

سوال:- مسماۃ ہندہ بالغہ باکرہ نے بغیر اجازت والد خود نکاح کر لیا کیونکہ اس کا والد دوسری جگہ نکاح کرنا چاہتا تھا ہندہ وہاں رضا مند نہیں، دریافت طلب یہ امر ہے کہ آیا ہندہ کا نکاح ہوا یا نہیں؟ غیر مقلد کہتے ہیں کہ دوسری جگہ پڑھایا جائے اول نکاح درست نہیں۔

الجواب حامداً ومصلیاً!

اگر ہندہ بالغہ نے اپنی برادری میں مہر مثل پر یا اس سے زیادہ پر نکاح کیا ہے تو شرعاً یہ نکاح حنفیہ کے نزدیک صحیح ہے اگر غیر برادری میں یعنی تنچے خاندان میں نکاح کیا ہے تو مفتی بہ قول کے موافق وہ صحیح نہیں ہوا دوبارہ برادری میں کرے اگر مہر مثل سے کم پر کیا ہے تو ولی یعنی باپ کو اختیار ہے کہ حاکم مسلم کے یہاں درخواست دے اور حاکم شوہر کو بلا کر کہے یا تو مہر مثل پورا کرو ورنہ ہم نکاح فسخ کر دیں گے اگر شوہر نے مہر مثل پورا کر دیا تب وہ نکاح برقرار ہے۔ اگر پورا نہ کرے تو حاکم مسلم نکاح فسخ کر دے۔

تنفذ نکاح حرة مكلفة بلارضاولی وله اذاكان عصبه الاعتراض فی غیر الكفوء مالم تلد منه ویفتی فی غیر الكفوء بعدم جوازه اصلاً وهو المختار للفتویٰ ۵۱ درمختار^۱ ص ۴۵۸ ج ۲ ولونكحت باقل من مهر المثل فللولی العصبه الاعتراض حتی یتیم مهر مثلها او یفرق القاضی بینهما دفعا للعار ۵۱. قوله الاعتراض افادان العقد صحیح وتقدم انها لوتزوجت غیر کفو فالمختار

۱..... الدرالمختار علی الشامی کراچی ص ۵۶ ج ۳ باب الولی، مجمع الأنهر ص ۴۹۰ ج ۱ باب الاولیاء والاكفاء، دار الكتب العلمیة بیروت، النهر الفائق ص ۲۰۲ ج ۲ باب الاولیاء والاكفاء، مطبوعه مكة مكرمة،

للفتویٰ روایۃ الحسن انه لا یصح العقد ولم ار من ذکر مثل هذه الروایۃ هنا ومقتضاه انه لا خلاف فی صحة العقد لعل وجهه انه یمکن الاستدراک هنا باتمام مهوئل بخلاف عدم الکفا واللہ تعالیٰ اعلم ۵۱ درمختار ردالمحتار ص ۵۰۰ ج ۲،

نقد نکاح حرۃ مکلفۃ بلاولی وقال مالک[ؒ] والشافعی[ؒ] لا ینفذ بعبارة النساء اصلا لقوله تعالیٰ **فَلَا تَعْصُلُوْهُنَّ اَنْ يَّنْكِحَنَّ اَزْوَاجَهُنَّ**. فلولا ان له ولاية التزویج لما منع عن عضل وقال الشافعی[ؒ] هی ابین آیۃ فی کتاب اللہ تعالیٰ علیٰ اشتراط الولی ولقوله علیه الصلوٰۃ والسلام لانکاح الا بولی وشاہدی عدل وقدر ووا فی کتبہم احادیث کثیرۃ لیس لها صحة عند اهل النقل حتی قال البخاری وابن معین لم یصح فی هذا الباب حدیث یعنی علیٰ اشتراط الولی ولنا قوله تعالیٰ **فَلَا جُنَاحَ عَلَیْکُمْ فِیْمَا فَعَلْنَ فِیْ اَنْفُسِهِنَّ**. وقوله تعالیٰ **فَلَا تَعْصُلُوْهُنَّ اَنْ يَّنْكِحَنَّ اَزْوَاجَهُنَّ**. وقوله تعالیٰ **حَتّٰی تَنْكِحَ زَوْجًا غَیْرَهٗ** وقوله تعالیٰ **فَلَا جُنَاحَ عَلَیْهِمَا اَنْ یَّتَرَاجَعَا اِنْ ظَنَّا اَنْ یُقِیْمَا حُدُودَ اللّٰهِ**. وهذه الایات تصرح بان النکاح ینعقد بعبارة النساء لان النکاح المذكور فیہا منسوب الی المرأة من قوله **اَنْ يَّنْكِحَنَّ** وَحَتّٰی تَنْكِحَ وهذا صریح بان النکاح صادر منها اه زیلعی^۲ ص ۱۱۷ ج ۲،

غیر مقلد اگر ذی علم ہے تو ان عبارات میں اس کیلئے دلیل موجود ہے، اگر ذی علم نہیں

۱۔ الدر المختار مع الشامی کراچی ص ۹۴ ج ۳ باب الکفاء، مجمع الأنهر ص ۵۰۴ ج ۱ فصل تعتبر الکفاء فی النکاح الخ دار الکتب العلمیۃ بیروت، بحر کوئٹہ ص ۱۳۲ ج ۳ باب الکفاء،

۲۔ زیلعی ص ۱۱۷ ج ۲ باب الاولیاء والاکفاء. مطبوعہ امدادیہ پاکستان، عناية مع فتح القدير ص ۲۵۸ تا ۲۵۸ ج ۳ باب الاولیاء والاکفاء، دار الفكر بیروت، بدائع زکریا ص ۵۱۳ تا ۵۱۷ ج ۲ کتاب النکاح، فصل وأما ولاية النذب،

بلکہ عامی اور جاہل ہے تو علمی مسائل میں جاہل سے بحث فضول ہے۔ فقط واللہ سبحانہ تعالیٰ اعلم

حررہ العبد محمود گنگوہی عفا اللہ عنہ

معین مفتی مدرسہ مظاہر علوم سہارنپور ۱۵/۱۷/۵۹ھ

صحیح: عبداللطیف

الجواب صحیح: سعید احمد غفرلہ مفتی مدرسہ مظاہر علوم سہارنپور ۱۸/۱۷/۵۹ھ

غیر ولی کا کیا ہوا نکاح

سوال:- میرے چچا زاد بھائی محمد عمر خاں کے لڑکے کلام الدین خاں جو مرچکے ہیں ان کے دولڑکیاں اور بیوی موجود ہیں (۱) دختر سروری جس کی عمر چار یا پانچ سال ہے۔ (۲) دختر قیسری جس کی عمر ڈھائی سال ہے۔ ان دونوں لڑکیوں کا عقد نکاح ہو گیا۔ سروری کا نکاح محمد ظہیر خاں نے ولی بن کراپنی اجازت سے کیا۔ قیسری کا نکاح ثناء اللہ نے ولی بن کراپنی اجازت سے کیا۔ یہ دونوں عقد کس کی اجازت سے ہونے چاہئیں تھے اور ولی کون ہو سکتا تھا۔

شجرہ خاندان

محبوب خاں	شفیع خاں	کلو خاں	وزیر خاں
نجیب اللہ، ثناء اللہ، جان اللہ	محمد عمر خاں فوت	دولت خاں فوت	
مرچکے زندہ زندہ	کلام الدین خاں فوت	محمد ظہیر خاں زندہ	
	سروری، قیسری		

الجواب حامداً ومصلیاً!

ثناء اللہ خاں نے جو قیسری کا نکاح کیا ہے وہ صحیح ہو گیا۔ اس کو شرعاً ولایت نکاح حاصل

ہے۔ محمد ظہیر خاں نے جو نکاح سروری کا کیا ہے وہ ثناء اللہ اور جان اللہ کی اجازت پر موقوف ہے۔ اگر ان میں سے کسی نے بھی اس کو منظور کر لیا تو وہ درست ہو گیا، اگر کسی نے نامنظور کر دیا تو وہ جب ہی بیکار اور ختم ہو گیا۔ فقط واللہ تعالیٰ اعلم

حررہ العبد محمود وغفرلہ دارالعلوم دیوبند ۲۱/۴/۱۴۲۸ھ
الجواب صحیح: محمد نظام الدین دارالعلوم دیوبند

نابالغ عاقل کا نکاح بغیر ولی کے

سوال:- ایک نابالغ لڑکا ہے مگر عاقل ہے، اگر نکاح کے وقت اس سے ایجاب و قبول بغیر ولایت باپ کے کیا جائے تو نکاح منعقد ہوگا یا نہیں؟ ایسے کئی نکاح ہمارے یہاں ہوئے ہیں۔

الجواب حامداً ومصلیاً!

اس کا ایجاب و قبول بغیر ولی کے کافی نہیں بلکہ وہ ولی شرعی کی اجازت پر موقوف رہتا ہے، تو ایسی صورت میں ولی کی اجازت پر موقوف ہے۔ الولی شرط نکاح صغیر،

۱۔ الولی فی النکاح العصبۃ بنفسہ بلا توسط أنثی علی ترتیب الارث والحجب فیقدم ابن المجنونة علی ابیہا (در مختار) ثم يقدم الأب ثم أبوه ثم الأخ الشقیق ثم العم الشقیق ثم عم الأب کذا لک ثم ابنہ، شامی زکریا ص ۱۹۲ ج ۴ باب الولی، مجمع الأنهر ص ۲۹۷ ج ۱ باب الاولیاء، طبع دار الکتب العلمیۃ بیروت، تاتارخانیۃ کراچی ص ۱۹ ج ۳ الفصل الحادی عشر فی معرفۃ الأولیاء،

۲۔ فلو زوج الأبعد حال قیام الأقرب توقف علی اجازتہ الدر علی الرد کراچی ص ۸۱ ج ۳، باب الولی، ہندیہ کوئٹہ ص ۲۸۵ ج ۱، الباب الرابع فی الاولیاء، سبک الأنهر ص ۲۹۹، ج ۱، باب الاولیاء، مطبوعہ دار الکتب العلمیۃ بیروت،

درمختار ص ۵۸ ج ۲ صغیر قز و جت نفسہا الخ، فقط واللہ سبحانہ تعالیٰ اعلم

حررہ العبد محمود غفرلہ

معین مفتی مظاہر علوم سہارنپور

بالغہ کا نکاح بغیر ولی کے اور مبسوط کی عبارت

سوال:- اگر کوئی عورت باکرہ عاقلہ بالغہ بغیر رضاء ولی کے خفیہ نکاح کر لیتی ہے جس سے والدین اولیاء کی عزت پر بہت بدنما دھبہ لگ گیا ہے، کیونکہ وہ شریف خاندان میں سے نہیں۔ اور اس نکاح کو ہرگز جائز نہیں کہتے۔ تو کیا اس صورت میں حسب مضمون عبارت مبسوط سرحی بغیر رضاء ولی یہ نکاح جائز قرار دیا جاسکتا ہے۔ ومن العلماء من يقول اذا كانت غنية شريفة لم يجز تزوجها نفسها من غير رضاء الولي وان كانت فقيرة خسيصة يجوز لها ان تزوج نفسها من غير رضاء الولي. مبسوط ص ۱۰ ج ۵ باب النکاح.

الجواب حامداً ومصلحاً!

اگر عاقلہ بالغہ نے اپنا نکاح کفو میں مہر مثل پر کیا ہے تو وہ شرعاً نافذ اور درست ہے، امام ابوحنیفہؒ کا بھی یہی مذہب ہے۔ امام ابو یوسفؒ کا قول ظاہر الروایت میں یہی ہے اور انھوں نے قول اول سے رجوع کیا ہے جو یہ ہے کہ بغیر ولی کے نکاح منعقد نہیں ہوتا جب کہ اس کا کوئی ولی ہو۔ تیسرا قول یہ ہے کہ اگر کفو میں کیا ہے تو جائز ہے ورنہ نہیں۔ اس سے بھی رجوع کیا اور فرمایا کہ زوج کفو ہو یا نہ ہو، ہر صورت درست ہے، امام محمدؒ کے نزدیک یہ نکاح ولی کی اجازت

۱۔ الدر المختار علی الشامی کراچی ص ۵۵ ج ۳ مطبوعہ زکریا ص ۵۵ ج ۱ باب الولی،

۲۔ الدر المختار علی الشامی زکریا ص ۹۸/۴، باب الولی مطلب یصح تولیة الصغیر الخ،

بحر کوئٹہ ص ۲۵ ج ۳ باب الأولیاء والاكفاء،

پر موقوف رہتا ہے پھر ان سے بھی شیخین کے قول کی طرف جو کہ ظاہر الروایۃ ہے رجوع مروی ہے۔ لہذا ظاہر الروایۃ میں ہمارے ائمہ ثلاثہ کا قول متفق علیہ یہی ہے کہ نکاح درست اور نافذ ہے پھر اس متفق علیہ قول کے خلاف فتویٰ دینا شرعاً درست نہیں۔ مبسوط میں بعض علماء کا قول نقل کیا ہے، معلوم نہیں کہ وہ حنفی ہیں یا غیر حنفی جیسے کہ آئندہ قول اصحاب ظواہر کا درجہ ہے۔ پھر یہ کہ اس پر نہ کسی کا فتویٰ نقل کیا ہے نہ اس کو کسی دلیل سے مبرہن کیا ہے۔ ایسے قول پر فتویٰ دینا قواعد افتاء کے خلاف ہے۔ کما صرح بہ ابن عابدین فی عقود رسم المفتی۔ نفذ نکاح حرۃ مکلفۃ بلاولی و هذا عند ابی حنیفۃ و ابی یوسف فی ظاہر الروایۃ و کان ابو یوسف اولاً یقول انه لا ینعقد الا بولی اذا کان لها ولی ثم رجع وقال ان کان الزوج کفواً لها جاز والا فلا ثم رجع وقال جاز سواء کان الزوج کفواً لها او لم یکن وعند محمد و ینعقد موقوفاً علی اجازۃ الولی سواء کان الزوج کفواً لها او لم یکن ویروی رجوعه الی قولہما ۱۷ تبیین الحقائق ص ۱۷ ج ۲ ان ما اتفق علیہ اصحابنا فی الروایۃ الظاہرۃ یفتی بہ قطعاً وان الحکم و الفتی بالقول المرجوح جہل و خرق للإجماع۔ درمختار۔ مذهب الحنفیۃ المنع عن المرجوح حتی لنفسه لکون المرجوع صار منسوخاً۔ شامی ص ۵ ج ۱۔ فقط واللہ تعالیٰ اعلم

حررہ العبد محمد عفا اللہ عنہ معین مفتی مدرسہ مظاہر علوم سہارنپور ۱۲/۱۲/۱۳۶۲ھ

الجواب صحیح: سعید احمد غفرلہ..... صحیح: عبداللطیف

۱۔ ان الواجب علی من اراد ان یعمل لنفسه أو یفتی غیرہ أن یتبع القول الذی رجحه علماء مذهبہ فلا یجوز لہ العمل او الافتاء بالمرجوح، رسم المفتی ص ۲۵، مطبوعہ سعیدیہ سہارنپور،

۲۔ زیلعی ص ۱۷ ج ۲ باب الأولیاء والأکفاء مکتبہ امدادیہ پاکستان، بحر کوئٹہ ص ۱۰ ج ۳ باب الأولیاء والأکفاء، بدائع زکریا ص ۱۳ ج ۲ فصل واما ولایۃ النذب۔

۳۔ شامی کراچی ص ۷۴ ج ۱ مطلب لا یجوز العمل بالضعیف حتی لنفسه عندنا،

بالغہ کا نکاح بغیر ولی کی اجازت کے

سوال:- (۱) ایک بالغ لڑکی نے اپنے کفو اور خاندان کے بالغ لڑکے سے بغیر اپنے ولی کی اجازت کے نکاح کر لیا کیا ایسی صورت میں ولی کو حق فسخ ہے یا نہیں؟

(۲) فسخ کی صورت کیا ہوگی؟ کیا قاضی یا کسی مسلمان حاکم کے یہاں دعویٰ کر کے یا پنچایت میں معاملہ رکھ کر نکاح فسخ کر دیا جائے گا۔ یا خود ولی کے کہنے سے فسخ ہو سکتا ہے کہ ولی کھدے فسخت بینکما اور وہ فسخ ہو جائے۔

الجواب حامداً ومصلیاً!

(۱) اگر مہر مثل پر نکاح کیا ہے تو ولی کو حق فسخ حاصل نہیں۔ نفذ نکاح حرۃ مکلفۃ بلا ولی وله الاعتراض فی غیر الکفو وروی الحسن عن الامام عدم جوازه وعليه فتویٰ قاضیخان وهذا اصح واحوط والمختار للفتویٰ فی زماننا الخ. مجمع الأنهر

(۲) فسخ کا حق نہیں۔ فقط واللہ سبحانہ تعالیٰ اعلم

حررہ العبد محمود گنگوہی عفا اللہ عنہ ۱۹/ ذی قعدہ ۱۳۷۰ھ

الجواب صحیح: سعید احمد غفرلہ مفتی مظاہر علوم سہارنپور

بالغہ کا نکاح بغیر ولی کے اور نابالغ کے ولی کی طلاق

سوال:- مسماۃ رمضانوں بنت تہو بیوہ ہو گئی تھی۔ عدت ختم ہونے پر اس کے والد نے

۱۔ مجمع الأنهر ص ۴۹۰ ج ۱، باب الأولیاء والأکفاء، مطبوعہ دارالکتب العلمیۃ بیروت، الدر المختار مع الشامی کراچی ص ۵۶ ج ۳، باب الولی، النہر الفائق ص ۲۰۲ ج ۲، باب الأولیاء والأکفاء، مطبوعہ عباس احمد الباز مکہ مکرمہ،

اس کے دیور مسمیٰ جماعت علی سے نکاح کر دیا اور پھر اس لڑکی سے والد نے کہہ دیا کہ تمہارا نکاح مسمیٰ جماعت علی سے کر دیا جو کہ نابالغ تھا۔ یعنی اس وقت جماعت علی کی عمر دس برس کی تھی اور لڑکی بالغ تھی۔ تو لڑکی نے اس بات پر اظہار ناراضگی کیا اور انکار کیا۔ اب تین سال کے بعد لڑکی کے والد نے جماعت علی کے والد سے کہہ دیا کہ اپنی بہو کو لیجا تو تین طلاق دیدی ہے اور پہلے بھی کہہ دیا تھا کہ اپنی لڑکی کو جہاں چاہو نکاح کر دو۔ اب بھی کہتا ہوں کہ تم اپنی لڑکی کو جہاں چاہو نکاح کر دو اور لڑکی خود بھی جانا نہیں چاہتی ہے اور لڑکا اب بھی نابالغ ہے۔ یعنی تیرہ سال کی عمر ہے۔ اب سوال یہ ہے کہ وہ لڑکی دوسری جگہ نکاح کر سکتی ہے یا نہیں؟

الجواب حامداً ومصلیاً!

باپ کو جبراً بغیر اس کی مرضی کے نکاح کرنے کا حق نہیں۔ پس اگر نکاح کی خبر پا کر لڑکی نے اس نکاح کو رد کر دیا تھا تو رد ہو گیا تھا۔ اب طلاق کی ضرورت نہیں دوسری جگہ نکاح کرنا درست ہے اگر اس نکاح کو رد نہیں کیا تھا بلکہ اجازت دیدی تھی تو وہ صحیح ہو گیا تھا اب جب تک لڑکا بالغ ہو کر طلاق نہ دے دوسری جگہ نکاح درست نہیں لڑکے کے باپ کو شرعاً لڑکے کی بیوی کو طلاق دینے کا حق حاصل نہیں یہ طلاق بالکل بیکار ہے۔ فقط واللہ تعالیٰ اعلم

حررہ العبد محمود گنگوہی عفا اللہ عنہ

معین مفتی مدرسہ مظاہر علوم سہارنپور

الجواب صحیح: سعید احمد غفرلہ

صحیح: عبد اللطیف مدرسہ مظاہر علوم ۲/ ذی الحجہ ۱۴۵۵ھ

۱۔ ولا تجبر البالغة البکر علی النکاح الخ الدر المختار علی الشامی نعمانیہ ص ۲۹۸، ج ۲، مطبوعہ کراچی ص ۵۸ ج ۳، باب الولی، فإن فعل ذالک فالنکاح موقوف علی اجازتها فان اجازته جاز وإن ردتہ بطل، ہندیہ کوئٹہ ص ۲۸۷، ج ۱، الباب الرابع فی الاولیاء، بحر کوئٹہ ص ۱۱۰ ج ۳، باب الاولیاء،

بالغہ پر ولایت

سوال:- زید کے ایک لڑکی ہے جس کا رشتہ زید نے اپنی زندگی میں خالد سے کر دیا ہے زید کا ایک چھوٹا بھائی بکر ہے زید بکر سے سخت ناراض تھا زید کا انتقال ہو گیا اب بکر چاہتا ہے کہ زید کی لڑکی کا نکاح میرے لڑکے سے ہو اور زید کی بیوی اور لڑکی اس سے رضامند نہیں۔ کیونکہ وہ لڑکا نالائق اور بدچلن ہے زید کی بیوی اور لڑکی خالد سے نکاح کرنے میں رضامند ہیں کیونکہ زید اپنی زندگی میں خالد سے رشتہ کر چکا تھا اب زید کی لڑکی بالغ ہے وہ اپنی مرضی کے موافق بغیر اجازت اپنے چچا صاحب کے خالد سے نکاح کر سکتی ہے یا نہیں؟ جب کہ لڑکی بالغ اور خود مختار ہے۔

الجواب حامداً ومصلیاً!

جب لڑکی بالغہ ہے تو اس کا چچا بلا اس کی رضامندی کے ہرگز اس کا نکاح نہیں کر سکتا جس جگہ لڑکی کے باپ نے لڑکی کا رشتہ اپنی زندگی میں کیا تھا اگر وہاں لڑکی کی بغیر رضامندی اپنی چچا کے اپنا نکاح کر لے گی تو شرعاً یہ نکاح معتبر ہوگا اور چچا کو شرعاً اعتراض کا حق حاصل نہ ہوگا۔ بشرطیکہ وہ نکاح کفو یعنی اپنی برادری میں ہو اور مہر مثل سے کم پر نہ ہو۔ و نفذ نکاح حرة مکلفة بلا رضاء ولی الخ. ولا تجبر البالغة البکر علی النکاح^۱ اھ در مختار باب الولی، فقط واللہ سبحانہ تعالیٰ اعلم

حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور ۱۲/۴/۱۴۲۲ھ

الجواب صحیح: سعید احمد غفرلہ

صحیح: عبداللطیف مدرسہ مظاہر علوم سہارنپور ۲۰/ربیع الثانی ۱۴۲۲ھ

۱۔ در مختار علی الشامی نعمانیہ ۲/۲۹۸، شامی کراچی ص ۵۸/۳، باب الولی، ہندیہ کوئٹہ ص ۲۸۷/۱، الباب الرابع فی الاولیاء، بحر کوئٹہ ص ۱۰۹، ۱۱۰/۳، باب الاولیاء والاکفاء.

نابالغہ کا نکاح ولی نہ کرے تو کون کرے؟

سوال :- ایک نابالغہ لڑکی کے نکاح کی چند وجوہ سے نانی کو ضرورت پیش آئی کہ ولی لڑکی کا حقیقی چچا ہے جو عرصہ دراز سے صریح دشمن ہے جب نانی نے اجازت طلب کی تو اس نے کہا کہ ہم سے کوئی تعلق نہیں ہم نہیں جانتے، علاوہ ازیں ایک اور دور کے رشتہ کے چچا ہیں اور ماں کو ایسی صورت میں یا غیر حقیقی چچا کی طرف ولایت یا اختیار اجازت منتقل ہوگا یا نہیں؟ یا کوئی ایسی صورت نکل سکتی ہے کہ نابالغہ ہونے کی صورت میں نکاح ہو سکے؟ جب کہ چچا کا یہ قول ہے۔

الجواب حامداً ومصلیاً!

صورت مسئلہ میں جب لڑکی کا حقیقی چچا اس لڑکی کے نکاح کرنے کا منکر ہے اور نکاح کی ضرورت محسوس ہوتی ہے تو اس کے نکاح کرنے کی یہ صورت ہے کہ کسی مسلمان با اختیار حاکم کے یہاں درخواست دی جاوے اور وہ حاکم اس لڑکی کا نکاح اپنی طرف سے کر دے۔

شامی^۱ ص ۴۳۳ ج ۲ عن المنتقی اذا كان للصغيرة قاب امتنع عن تزويجها لا تنتقل الولاية الى الجد بل يزوجه القاضي (الى) واما ما في الخلاصة والبرازية من انها تنتقل الى الابعد بعض الاقرب فالمراد بالابعد القاضي لانه اخر الاولياء الخ. صورت مذکورہ میں ماں یا غیر حقیقی چچا کو خود اس لڑکی کے نکاح کرنے کا حق شرعاً حاصل نہیں۔ فقط واللہ تعالیٰ اعلم

حررہ العبد محمود عفی عنہ ۳/۳/۵۲ھ

صحیح: بندہ عبد الرحمن غفرلہ

صحیح: عبد اللطیف عفا اللہ عنہ مدرسہ مظاہر علوم سہارنپور

۱۔ شامی کراچی ص ۸۲ ج ۳، مطلب لا یصح تولیة الصغير شیخا علی خیرات (باب الولی، مجمع الأنهر ص ۴۹۹ ج ۱، باب الاولیاء والاكفاء، دار الکتب العلمیة بیروت، النهر الفائق ص ۲۱۶ ج ۲، باب الاولیاء والاكفاء، طبع مکة مکرمہ،

نکاح صغیر بغیر ولی

سوال:- ایک نابالغ لڑکا ہے مگر عاقل ہے اگر نکاح کے وقت اس سے ایجاب و قبول بغیر ولایت باپ کے کیا جائے تو نکاح منعقد ہوگا یا نہیں ایسے کئی نکاح ہو رہے ہیں؟

الجواب حامداً ومصلیاً!

اس کا ایجاب و قبول بغیر ولی کے کافی نہیں بلکہ وہ ولی شرعی کی اجازت پر موقوف رہتا ہے۔ الولی شرط نکاح صغیر^۱ درمختار ص ۲۵۸ ج ۲ صغیرۃ زوجت نفسہا من کف ولاولی لها ولا قاضی فی ذالک الموضع ینعقد و یتوقف علی اجازتہا بعد بلوغہا واذا زوجت الصغیرۃ نفسہا فاجاز الاخ الولی جازولہا الخیار اذا بلغت ۱۷ عالمگیری^۲ ص ۲۸۶ ج ۲۔ فقط واللہ سبحانہ تعالیٰ اعلم
حررہ العبد محمود گنگوہی عفا اللہ عنہ
معین مفتی مدرسہ مظاہر علوم سہارنپور
صحیح: عبداللطیف مدرسہ مظاہر علوم سہارنپور ۱۷/ صفر ۱۴۳۳ھ
الجواب صحیح: سعید احمد غفرلہ

غیر ولی کا کیا ہوا نکاح

سوال:- مسمی سلامت علی نے اپنی زوجہ مسماۃ ہندہ وایک دختر حقیقی مسماۃ اختر کی کو مکمل

۱۔ درمختار علی الشامی نعمانیۃ ص ۲۹۲ ج ۲ باب الولی۔

۲۔ عالمگیری مجیدی کانپور ص ۱۰ ج ۲۔ مطبوعہ دارالکتاب دیوبند ص ۲۸۶ ج ۱ الباب الرابع فی الاولیاء، الدر مع الشامی زکریا ص ۱۹۸ ج ۴ باب الولی، مطلب یصح تولیۃ الصغیر الخ، بحر کوئٹہ ص ۱۲۵ ج ۳ باب الاولیاء والا کفاء۔

قطع کر کے دوسرے موضع میں سکونت اختیار کر لی اور عرصہ دراز تک دونوں زوجین اپنی اپنی جائے سکونت پر بالکل اجنبی کی طرح رہتے رہے جب جانبین میں موافقت کی امید بالکل قطع ہو چکی تو ہندہ نے اپنا نکاح ثانی مسمیٰ کرامت علی سے کر لیا اور خوب محبت و پیار سے رہتے سہتے رہے نکاح کے بعد سلامت علی نے نہ دختر کو لیجانے کا قصد کیا اور نہ زوجہ کا دھیان دل پر لایا، ایک روز ہندہ نے اپنے خاوند کرامت علی سے کہا کہ مسماۃ اختر کی نکاح مسمیٰ اصغر علی سے موضع ساہا میں کر دو، خاوند صاحب نے اختر کی بلا اجازت پوشیدہ طریقہ سے اپنے رشتہ دار مسمیٰ حشمت علی سے کر دیا اور معاً رخصت بھی کر دیا، ان ایام میں اختر کی سن نابالغہ میں تھی جب یہ تمام دعا بازی ہندہ کو معلوم ہوئی تو وہ خاوند پر بہت خفا ہوئی اور فوراً اپنی دختر کو اپنے پاس بلوایا بعدہ ساہا سال تک رخصتی کا نام تک نہ لیا یہاں تک کہ اختر کی جوان ہو گئی اور اختر کی والدہ حقیقی فوت ہو گیا بعد میں ہندہ نے سینہ سپر ہو کر اپنے شوہر کی رضامندی کے خلاف اور حشمت علی کے طلاق دیئے بغیر صرف اپنی و اختر کی رضامندی سے اسے سابق پسند کردہ لڑکے اصغر علی سے نکاح ثانی کر دیا اور حشمت علی کو صاف جواب دے دیا وہ محروم ہو کر بیٹھ گیا، فی الحال دونوں اختر کی و اصغر علی ایک مکان میں خاوند و بیوی کی طرح رہتے سہتے ہیں اب بعض لاعلم اشخاص یہ کہتے ہیں کہ جو نکاح اول کیا تھا وہی صحیح ہو گیا تھا نکاح ثانی نہیں ہوا اور بعض کہتے ہیں کہ نکاح ثانی صحیح ہوا ہے کیونکہ یہ اختر کی و اصغر کی والدہ کی رضامندی سے ہوا ہے، حضور والا سلیس اردو میں تحریر فرماویں کہ یہ عورت کون سے خاوند کو حلال ہے اور کس کو حرام ہے بینوا و تو جو روا۔

الجواب حامداً و مصلیاً!

اگر سلامت علی نے ہندہ کو طلاق دیدی تھی اور ہندہ نے عدت گزار کر کرامت علی سے نکاح کیا تھا تب تو یہ نکاح صحیح ہے اور اگر طلاق نہیں دی تو یہ نکاح صحیح نہیں ہوا، سلامت علی کے انتقال کے بعد عدت وفات گزار کر دوبارہ نکاح کرنا چاہئے اور اگر سلامت علی نے ہندہ

کو طلاق تو دیدی تھی لیکن عدت پوری ہونے سے پہلے ہندہ نے کرامت علی سے نکاح کیا ہے تب بھی صحیح نہیں ہوا، عدت طلاق گزار کر دوبارہ کرنا چاہئے یہ حکم تو ہندہ کا ہے۔^۱

اور ہندہ کی لڑکی اختری کا یہ حکم ہے کہ اس کا پہلا نکاح جو کرامت علی نے کیا تھا وہ ہندہ کے پہلے شوہر یعنی اختری کے والد سلامت علی کی اجازت پر موقوف تھا اگر اس نے اجازت دیدی تھی تو نافذ ہو گیا تھا پھر اختری کو جو اس کی والدہ نے بلا لیا تھا اور پھر رخصت نہیں کیا بلکہ اس کے جوان ہونے پر دوبارہ اصغر علی سے نکاح کر دیا یہ ناجائز رہا یہ نکاح درست نہیں ہوا۔ حشمت علی کے گھر اس کو بھیجنا ضروری ہے اور اگر اختری کے والد سلامت علی نے اس کے نکاح کی اجازت نہیں دی تھی بلکہ رد کر دیا تھا تو وہ رد ہو گیا تھا اب حشمت علی کو کوئی حق نہیں رہا اختری کے بالغ ہونے پر جو اس کی رضامندی سے اس کی والدہ نے اصغر علی سے دوبارہ نکاح کیا ہے وہ صحیح اور نافذ ہو گیا۔^۲ فقط واللہ سبحانہ تعالیٰ اعلم

حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور ۲۵/۸/۵۶ھ

صحیح: عبداللطیف ناظم مدرسہ مظاہر علوم یکم رمضان ۱۴۲۶ھ

الجواب صحیح: سعید احمد غفرلہ

۱۔ أما نکاح منکوحۃ الغیر ومعتدته فالدخول فیہ لا یوجب العدة إن علم أنها للغیر لأنه لم یقل احد بجوازه فلم ینعقد اصلاً، شامی زکریا ص ۲۷۴ باب المهر مطلب فی النکاح الفاسد ہندیہ کوئٹہ ص ۲۸۰ ج ۱ الباب الثالث فی المحرمات، القسم السادس، تاتارخانیہ کراچی ص ۳ ج ۳ کتاب النکاح الفصل الثامن.

۲۔ وقف تزویج فضولی من احد الجانبین أو فضولیین من الجانبین علی الإجازة أی اجازة من له العقد فان اجاز ینفذ والا لا، مجمع الأنهر ص ۵۰۶ ج ۱ باب الأولیاء فصل فی تزویج الفضولی الخ سبب الأنهر ص ۵۰۵ ج ۱ مطبوعہ دار الکتب العلمیہ بیروت.

۳۔ ونفذ نکاح حرة مکلفة بلاولی الخ مجمع الانهر ص ۴۹۰ ج ۱ باب الاولیاء والا کفاء. مطبوعہ دارالکتب العلمیہ. بیروت، الدر المختار مع الشامی کراچی ص ۵۶ ج ۳ باب الولی، النهر الفائق ص ۲۰۲ ج ۲، باب الاولیاء والا کفاء طبع مکة مکرمہ،

اپنے بچہ کا نکاح بغیر اپنے باپ کی اجازت کے

سوال:- ماں باپ کی اجازت لئے بغیر کوئی شخص اپنی لڑکی یا لڑکے کی شادی کسی سے نہیں کرتا۔ لیکن اگر لڑکے کے ماں باپ کبھی راضی نہ ہوں کیونکہ ابھی بڑے بھائی بغیر شادی کے بیٹھے ہیں تو وہ خود بھی کر سکتا ہے یا نہیں؟

الجواب حامداً ومصلیاً!

بہتر طریقہ تو یہی ہے کہ جب سر پر بڑے موجود ہیں تو ان کے مشورہ سے ہی اپنی لڑکی اور لڑکے کا نکاح کرنا چاہئے۔ لیکن نابالغ کے والد کو ولایت نکاح حاصل ہے۔ اگر مصلحت کا تقاضا ہو تو ہر شخص اپنے لڑکے اور لڑکی کا نکاح بغیر اپنے والد سے دریافت کئے بھی کر سکتا ہے۔ اگر مصلحت کا تقاضا ہو تو چھوٹے لڑکے کی شادی بڑے لڑکے سے پہلے بھی کرنا درست ہے اور جس کو خود ضرورت ہو وہ معصیت سے بچنے کیلئے خود بھی اپنی شادی کر سکتا ہے۔ اگرچہ والدین نہ کریں۔ فقط واللہ تعالیٰ اعلم

حررہ العبد محمود عفی عنہ دارالعلوم دیوبند ۲۰/۱۰/۱۴۵۸ھ

الجواب صحیح: بندہ محمد نظام الدین عفی عنہ دارالعلوم دیوبند

- ۱۔ الولی فی النکاح العصبۃ وهو من یتصل بالمیت بلا توسط أنثی علی ترتیب الارث والحجب درمختار علی رد المحتار ص ۱۱۳ ج ۲ مطبوعہ نعمانیہ الشامیہ کراچی ص ۶ ج ۳ مطلب فی فرق النکاح۔ باب الولی، مجمع الأنهر ص ۹۷ باب الأولیاء والاكفاء، دار الکتب العلمیۃ بیروت، تاتارخانیۃ کراچی ص ۹ ج ۳ الفصل الحادی عشر فی معرفۃ الأولیاء۔
- ۲۔ شرح السنۃ ص ۳۵، ج ۶، رقم الحدیث ۲۴۵۵، باب الطاعة فی المعروف، کتاب الإمارة والقضاء، مطبوعہ بیروت، مشکوٰۃ شریف ص ۳۲۱، ج ۲، کتاب الإمارة، الفصل الثانی، مطبوعہ یاسر ندیم دیوبند،

کیا بغیر باپ کی اجازت کے نکاح کرنا نافرمانی ہے؟

سوال:- ایک بالغ لڑکا غیر شادی شدہ ایک لڑکی سے عقد کرنا چاہتا ہے مگر وہاں پر والد صاحب نے اس لئے شادی کرنے سے انکار کیا کہ کچھ ان ابن ہوگئی ہے حالانکہ پہلے وہیں رشتہ کیا تھا۔ دوسری جگہ جہاں لڑکے کو آٹھ ہزار روپے دینے کا وعدہ کیا گیا تھا بات کر لی۔ لڑکے نے ان آٹھ ہزار روپیوں کو ٹھکرا کر پہلی جگہ اپنی مرضی سے شادی کر لی۔ جب کہ والد صاحب سے اصرار و ضد کی وجہ سے ناراضگی ہوگئی۔ تو مذکورہ صورت میں لڑکا والد کا نافرمان ہوگا کہ نہیں۔ اگر نہیں تو کیوں اور اگر ہوگا تو کیوں؟ تحریر فرمائیں۔

الجواب حامداً ومصلیاً!

آٹھ ہزار روپے لڑکے کے لئے شرط قرار دینا غلط ہے۔ ناجائز ہے۔ ناجائز کام میں والد کی اطاعت نہیں، اگر لڑکے نے اس غلط روپے سے بچنے کے لئے اپنی شادی خود کر لی تو وہ نافرمان نہیں ہوا۔ لا طاعة لمخلوق فی معصیة الخالق (الحديث) فقط واللہ تعالیٰ اعلم
املاء العبد محمود وغفرلہ

دارالعلوم دیوبند ۲۴/۴/۱۴۰۶ھ

لڑکی نے اپنا ایجاب و قبول خود کر لیا

سوال:- (۱) ایک لڑکی بالغہ عاقلہ نے برضا و رغبت حسب منشاء باپ کے گھر سے ہم

۱۔ شرح السنة ص ۳۵ ج ۶ رقم الحديث ۲۴۵۵ باب الطاعة فی المعروف، کتاب الإمارة والقضاء، مطبوعه بیروت، مشکوة شریف ص ۳۲۱، ج ۲، کتاب الإمارة، الفصل الثانی، مطبوعه یاسر ندیم دیوبند،

کفو پھوپھی زاد بھائی کے ساتھ آ کر ایک مولوی اور اسکی بیوی اور مولوی صاحب کا ایک بالغ لڑکا اور نکاح کے والدین اور ایک بالغ بھائی اور منکوحہ کی دادی کے سامنے مہر متعینہ پر ایجاب و قبول کر لیا۔ اب دریافت طلب امر یہ ہے کہ ایسے ہی ایجاب و قبول سے دونوں کا نکاح شرعاً منعقد ہو جائے گا؟

(۲) بلا اجازت ولی ایجاب و قبول ہو جانے میں ولی چاہتا ہے کہ حدیث ”ایما امرأة يتزوج بغير اذن ولی فنکاحها باطل باطل باطل“ پر عمل کر کے نکاح فسخ و باطل کر سکتا ہے؟

(۳) اگر موافق مذہب حنفیہ دونوں کا نکاح منعقد ہو گیا تو ”وعند محمد یعتقد النکاح موقوفاً (ای باجازه الولی)“ جب کہ نکاح ہو جانا اجازت ولی پر موقوف رہتا ہے۔ تو ولی اجازت نہ دے کر اس بالغہ عاقلہ لڑکی کا نکاح دوسری کسی کے ساتھ کر دینا شرعاً جائز ہے؟ حالانکہ صاحب ہدایہ نے ویروی رجوع محمد الی قولہما قول ابی حنیفہ و ابی یوسفؒ۔

(۴) اگر امام ابو یوسفؒ کے مذہب کے موافق کوئی گنجائش نہیں ہے تو امام شافعیؒ و امام مالکؒ کے مذہب کے موافق نکاح فسخ و باطل کرنے کی کوئی صورت بن سکتی ہے؟

(۵) خود منکوحہ اور ولی منکوحہ مذہب حنفیہ کے مقلد ہیں اور منکوحہ بروقت نکاح مذہب حنفیہ کے مقلد رہے۔ اب ولی اپنی ضد کو برقرار رکھنے کی غرض سے صرف اس مسئلہ کے بارے میں امام شافعیؒ کا مقلد بن کر یعنی تبدیلی مذہب کر کے اس عاقلہ بالغہ لڑکی کا نکاح کسی دوسرے کے ساتھ کر دینا جائز ہے؟

(۶) تبدیلی مذہب کسی خاص غرض سے جائز ہے یا نہیں؟

الجواب حامداً ومصلیاً!

(۱) یہ نکاح شرعاً منعقد ہو جائے گا، لیکن جس لڑکی کے سر پر باپ موجود ہو اس کو ایسا

اقدام کرنا مناسب نہیں۔ ”نفذ نکاح حرة مکلفة بلارضی ولی“ (درمختار)^۱
 (۲) جب یہ نکاح کفو میں مہر مثل پر ہوا ہے تو ولی کو اس کے فسخ کرانے کا اختیار نہیں۔
 غیر کفو میں ہوتا تو حکم کچھ اور ہوتا۔

اراد بالنفاذ الصحة وترتب الاحکام من طلاق وتوارث وغيرهما لا للزوم اذ
 هو اخص منها لانه ما لا يمكن نقضه وهذا يمكن رفعه، اذا كان من غير كفوء.
 واما حديث ايما امرأة نكحت نفسها بغير اذن وليها فنكاحها باطل فنكاحها باطل
 فنكاحها باطل، وحسنه الترمذی وحديث لانكاح الابولى رواه ابوداؤد وغيره
 فمعارض بقوله صلى الله عليه وسلم ”الايم احق بنفسها من وليها“ رواه مسلم
 وابوداؤد والترمذی والنسائی ومالك فى المؤطا والايم من لا زوج لها بکرا اولافانه
 ليس للولى الامباشرة العقد اذا رضيت وقد جعلها احق منه به ويترجح هذا بقوة السند
 والاتفاق على صحته بخلاف الحديثين الاوليين فانهما ضعيفان او حسان او يجمع
 بالتخصيص او بان النفى للكمال الخ. شامی ص ۲۹۶ ج ۲
 (۳) ولی کو اختیار نہیں کہ اس نکاح کی اجازت نہ دے کر دوسری جگہ اس کا نکاح
 کر دے۔ یہ نکاح اجازت پر موقوف نہیں رہا۔^۲

۱..... الدرالمختار على هامش ردالمحتار زكريا ص ۵۵ ج ۴ اول باب الولی، مجمع الأنهر
 ص ۴۹۰ ج ۱ باب الاولياء والاكفاء، دار الكتب العلمية بيروت، النهر الفائق ص ۲۰۲ ج ۲
 باب الاولياء والاكفاء، طبع مكة المكرمة.

۲ شامی زكريا ص ۵۵ ج ۴ اول باب الولی، فتح القدير ص ۲۵۹ ج ۳ باب الاولياء
 والاكفاء، دار الفكر بيروت.

۳ نفذ نکاح حرة مکلفة بلا ولی وهذا عند أبی حنيفة وأبى يوسف فى ظاهر الرواية وعند محمد
 ينعقد موقوفا على اجازة الولی سواء كان الزوج كفأها أو لم يكن ويروى رجوعه إلى قولهما، تبين
 الحقائق ص ۱۷۷ ج ۲ باب الاولياء والاكفاء، امداديه ملتان، بحر کوئٹہ ص ۱۰۰ ج ۳ باب الاولياء
 والاكفاء، النهر الفائق ص ۲۰۲ ج ۲ باب الاولياء والاكفاء، مكة المكرمة.

(۴) ان کا مسلک مختار مجھ کو معلوم نہیں۔ حنفی کو اس مسئلہ میں کسی دوسرے مسلک پر عمل کرنے کی اجازت نہیں۔

(۵) اس کا جواب ۳/۴ میں آ گیا۔

(۶) جس مجتہد کے مذہب کو حق تصور کر کے اختیار کیا ہے، اس کے مذہب کو بلا مجبوری چھوڑ کر دوسرے مجتہد کے مذہب کو اختیار کرنا درست نہیں۔ وفي الفتح قالوا المنتقل من مذهب الى مذهب باجتهاد وبرهان اثم يستوجب التعزير فبلا اجتهاد وبرهان اولی انتھی (حموی ص ۲۵۶)^۱

ليس للعامی ان يتحول من مذهب الى مذهب ويستوى فيه الحنفی والشافعی وقيل لمن انتقل الى مذهب الشافعی ليزوج له اخاف ان يموت مسلوب الايمان لاهانتہ بالدين لجيفة قدرة (قنية ص ۱۵۵)^۲

الرجوع من التقليد بعد العمل باطل اتفاقاً وهو المختار^۳ ۱۵ در مختار ص ۵۱ ج ۱. فقط واللہ تعالیٰ اعلم

حررہ العبد محمود غفرلہ دارالعلوم دیوبند ۲/۵/۱۴۲۲ھ
الجواب صحیح: بندہ نظام الدین عفی عنہ دارالعلوم دیوبند

والد کی مرضی کے بغیر بالغ لڑکے کا نکاح

سوال:- زید (بالغ) نے بغیر والد کی رضامندی کے ہندہ (بالغہ) سے نکاح کر لیا ہے۔ گواہان وقاضی و نکاح رسید سب کچھ موجود ہے۔ اب چونکہ والد ناراض ہیں۔ اس لئے

۱۔ حموی شرح اشباہ ص ۱ ج ۲ الفن الثانی، کتاب الحدود، طبع کراچی۔
۲۔ الدر المختار علی هامش رد المختار ص ۷۵، ج ۱، مطلب فی حکم التقليد والرجوع عنہ، مطبوعہ کراچی،

مسئلہ دریافت طلب ہے۔

یہ سوال سائل نے ۷/۷۶ صفحات پر پھیلا دیا ہے۔ رسید نکاح بھی موجود ہے۔ اسی کی پشت پر مفتی صاحب نے یہ جواب لکھا ہے۔

الجواب حامداً ومصلیاً!

اگر واقعات اسی طرح ہیں تو یہ نہایت خود غرضی، فریب دہی، جعل سازی ہے۔ خدائے پاک کے نزدیک مذموم و فتنج ہے۔ شریف معاشرہ کے نزدیک ناپسند اور موجب غضب ہے اور لائق ملامت و نفرت ہے اور رجسٹر نکاح پر غلط اندراج پر قانونی گرفت بھی ہو سکتی ہے۔ لیکن لڑکا ماشاء اللہ عاقل بالغ ہے، برسرِ روزگار ہے، حالات و واقعات سے واقف ہے، اپنے والد کی اس عقد سے نارضا مندی کو بھی جانتا ہے، اس سے بھی یقیناً کوتاہی ہوئی کہ اس نے بغیر والد کی موجودگی و اجازت کے عقد نکاح کو قبول کر لیا جب اس نے قبول کر لیا اور چند لوگوں کی موجودگی میں قبول کیا ہے جو کہ لڑکی سے بھی واقف تھے اگرچہ معلوم نہیں تھے تو نکاح صحیح و لازم ہو گیا۔ والد کی عدم موجودگی باعث تنسیخ نکاح نہیں بن سکتی۔ ہکذا فی کتب الفقہ البحر رد المحتار. والخانیة والہندیۃ وغیرہ۔ اب مصالح کا تقاضا یہ ہے کہ تین سال سے زائد گزر چکنے کے بعد اس قصہ کو نہ اٹھایا جائے بلکہ لڑکے کی زندگی درست و خوشگوار بنانے کی کوشش کی جائے۔ اس اعتراض کا موقع بھی نہ دیا جائے کہ تین سال تک اس عقد کو کیوں

۱۔ وینعقد بايجاب وقبول وشرط حضور شاهدين حرين مکلفين سامعين قولهما (در مختار) ینعقد ای النکاح ای یثبت ویحصل انعقاده بالایجاب والقبول فإن کان الشهود یعرفونها کفی ذکر اسمها، شامی زکریا ص ۶۸ تا ۹۱ ج ۲ کتاب النکاح، بحر کراچی ص ۸۱ تا ۸۸ کتاب النکاح خانیة علی هامش الہندیۃ کوئٹہ ص ۳۲۱ ج ۱ کتاب النکاح، الباب الاول، الفصل الاول، ہندیہ کوئٹہ ص ۲۶۷ ج ۱ کتاب النکاح، الباب الاول،

برداشت کیا گیا جب کہ یہ آپ کے نزدیک ناجائز تھا۔ فقط واللہ تعالیٰ اعلم

حررہ العبد محمود غفرلہ

دارالعلوم دیوبند ۲۶/۹/۹۴ھ

بالغہ کو بہکا کر لے جا کر اس سے نکاح کرنا

سوال :- آج کل پنجاب میں یہ مرض عام پھیل گیا ہے کہ عموماً کنواری لڑکیاں محض فساق سے خفیہ ناجائز تعلقات پیدا کر لیتی ہیں، کئی دنوں کے بعد وہ فساق ان کو والدین کے گھر سے کوئی موقع پا کر لے بھاگتے ہیں اور کسی اور علاقہ میں جا کر کے نکاح کر لیتے ہیں۔ کیونکہ امام ابوحنیفہؒ کے نزدیک باکرہ کا نکاح بغیر اجازت ولی جائز ہے جس سے فساق نے ناجائز نفع اٹھانا شروع کر دیا ہے جس کی وجہ سے فساد برپا ہو رہا ہے۔ کیا آج کل انسداد فتنہ کے واسطے امام شافعیؒ کے قول عدم جواز نکاح باکرہ بغیر رضاء ولی پر فتویٰ نہیں دیا جاسکتا اور اس پر عمل جائز نہیں، جب کہ دیگر ائمہ بھی امام شافعیؒ کے متفق ہیں۔

الجواب حامداً ومصلیاً!

اس مرض کا علاج یہ نہیں کہ امام ابوحنیفہؒ کے مذہب کو ترک کر دیا جائے بلکہ یہ ہے کہ بعد بلوغ لڑکیوں کی شادی میں اپنے رواج یا قومی مصالح یا ذاتی منافع کی بنا پر تاخیر نہ کی جاوے، نیز شادی سے قبل لڑکی سے استیذان کیا جاوے تاکہ اس کی رضا و عدم رضا کا بھی اندازہ ہو جائے۔ یہ علاج مذہب امام ابوحنیفہؒ کے موافق اور احادیث سے ثابت ہے۔ دیگر ائمہ بھی اسی میں متفق ہیں۔ جب کہ متفق علیہ اور مسنون طریقہ موجود ہے پھر مذہب کو چھوڑنے کی

۱۔ من بلغت إبتنه اثنتی عشرة سنة ولم يزوجها فاصابت إثمًا فائم ذالک علیہ، الحدیث مشکوٰۃ ص ۲۷۱ ج ۱، باب الولی فی النکاح، یاسر ندیم دیوبند، (حاشیہ: ۱۲۲ گلی صفحہ پر)

اجازت کیسے ہو سکتی ہے۔ دوسرے امام کے قول پر فتویٰ دینا اس مسئلہ میں درست نہیں۔
نوٹ:- اگر بالغ لڑکی غیر کفو میں اپنا نکاح خود کرے تو امام صاحب کے ایک قول کے مطابق اس کا نکاح ہی درست نہیں ہوتا اور یہی قول مفتی بہ بھی ہے۔ فقط واللہ تعالیٰ اعلم

حررہ العبد محمود عفا اللہ عنہ

الجواب صحیح: سعید احمد غفرلہ

صحیح: عبداللطیف ۲۶/۱۱/۱۳۶۲ھ

میرا نکاح والدین ایک جگہ چاہتے ہیں میں دوسری جگہ، کیا ہو؟

سوال:- اگر میں شادی نہ کروں تو گناہ ہے۔ میرا یہ مقصد نہیں کہ میں گناہ کی زندگی بسر کروں یعنی میں اپنے آپ کو قابو میں رکھوں کیا پھر بھی مجھے گناہ ہوگا؟

(حاشیہ صفحہ گذشتہ) ۲ لا تنکح البکر حتی تستأذن، مشکوٰۃ شریف ص ۲۷۰ باب الولی فی النکاح، یاسر ندیم دیوبند، فإن استأذنها هوأی الولی وهو السنة (قوله وهو السنة) بأن يقول لها قبل النکاح فلان یخطبک أو یدکرک فسکت وإن زوجها بغير استئمار فقد اخطأ السنة وتوقف علی رضاها ”بحر“ الدر مع الرد کراچی ص ۵۸ ج ۳ باب الولی، بحر کوئٹہ ص ۱۳ ج ۳ باب الاولیاء والا کفاء،
(حاشیہ صفحہ ۵۸) ۱ اما انتقال غیره (أی المجتهد) من غیر دلیل بل لما یرغب من عرض الدنیا وشهرتها فهو المذموم الأثم المستوجب للتادیب والتعزیر، شامی کراچی ص ۸۰ ج ۴ کتاب الحدود، مطلب فیما إذا ارتحل إلى غیر مذهبه.
۲ فنفذ نکاح حرة مکلفة بلا رضا ولی وله أی للولی الاعتراض فی غیر الکفو و یرقی بعدم جوازه أصلا وهو المختار للفتویٰ لفساد الزمان الدر کراچی ص ۵۷ ج ۳ مطبوعه زکریا ص ۱۵۷ ج ۴ باب الولی، مجمع الأنهر ص ۲۹۰ ج ۱ باب الأولیاء والا کفاء، دار الکتب العلمیة بیروت، النهر الفائق ص ۲۰۲ ج ۲ باب الاولیاء والا کفاء، مطبوعه عباس احمد الباز مکة مکرمه.

میں اپنی پسند کی شادی کرنا چاہتا ہوں میرے والدین راضی نہیں ہوتے، وہ کسی اور جگہ کرنا چاہتے ہیں۔ اگر ان سے انکار کر دوں تو میں گنہگار ہوں گا، جب کہ اسلام میں لڑکا لڑکی کی مرضی کے بغیر شادی نہیں کرنا چاہئے۔

الجواب حامداً ومصلیاً!

اعتدال کے وقت نکاح کرنا سنت ہے۔ قدرت اور ضرورت کے باوجود جو شخص نکاح نہیں کرتا وہ اس سنت سے محروم ہے۔ غلبہ جذبات کے وقت نکاح کرنا واجب ہے۔ اگر ادائے حقوق پر قدرت نہ ہو، ظلم کا خطرہ ہو تو نکاح کرنا منع ہے۔^۱ اس لئے سب کا حال یکساں نہیں۔

شریعت میں ایک ہدایت تو اولاد کے لئے ہے، وہ یہ کہ والدین کی اطاعت کریں،^۲ اگر والدین کا حکم ہو کہ اپنی بیوی سے الگ ہو جائے تب بھی اطاعت چاہئے،^۳ ایک ہدایت والدین کے لئے ہے کہ جب اولاد بڑی ہو جائے تو اس کی طبیعت کے خلاف اس پر جبر نہ کیا

۱۔ ویكون واجباً عند التوقان فإن تیقن الزنا إلابه فرض..... ویكون سنة مؤكدة حال الاعتدال أى القدرة على وطؤ ومهر ونفقة ومكروها لخوف الجور فإن تیقنه حرم ذالك الدرعلى الرد كراچی ص ۷۷ ج ۳ مطبوعه زكريا ص ۶۳ ج ۲ كتاب النكاح، بحر كوئته ص ۸۰ ج ۳ كتاب النكاح، مجمع الأنهر ص ۶۷ ج ۱ كتاب النكاح، دار الكتب العلمية بيروت.

۲۔ وقضى ربك أن لا تعبدوا إلا إياه وبالوالدين احساناً، سورة اسراء آیت ۲۳، إن طاعتهما أى ابوين فرض عين، شامی زكريا ص ۲۰۲ ج ۶ كتاب الجهاد، مطلب طاعة الوالدين فرض عين، فتح القدير ص ۴۴۲ ج ۵ كتاب السير مطبوعه دار الفكر بيروت، بحر كوئته ص ۷۲ ج ۵ كتاب السير.

۳۔ عن ابن عمر قال كانت تحتی امرأة احبها وكان عمر یكرهها فقال لی طلقها وابیت فاتی عمر رسول الله صلى الله عليه وسلم فذكر ذلك له فقال لی رسول الله صلى الله عليه وسلم طلقها، مشکوة ص ۴۲۱، باب البر والصلة، طبع یاسر ندیم دیوبند.

جائے ہاں مشورہ دیدیا جائے۔ پس اگر اولاد اور ماں باپ اپنے اپنے متعلق ہدایت پر عمل کرے تو صحیح زندگی گزرے، کوئی خلفشار نہ ہو، مگر مشکل یہ ہے کہ اولاد نے تو وہ ہدایت یاد کی جو والدین کے حق میں تھی اور والدین نے وہ ہدایت کہ جو اولاد کے حق میں تھی اپنے اپنے متعلق ہدایت کو ہر ایک نے فراموش کر دیا جس کی وجہ سے سکون ختم ہو گیا۔ بہر حال اگر آپ والدین کی رضامندی کو اپنی خواہش پر مقدم رکھیں تو بہت بڑی سعادت ہے، اس کی برکت سے زندگی بھی خوشگوار ہوگی۔ اگر اس پر قدرت نہ ہو تو لا یُکلف اللہ نفساً الاّ وسعها^۱

فقط واللہ تعالیٰ اعلم

حررہ العبد محمود غفرلہ دارالعلوم دیوبند

جو شخص شرعی باپ نہیں وہ ولی بھی نہیں

سوال:- ایک عورت اپنا خاوند چھوڑ کر دوسرے کے یہاں رہنے لگی اس کے پاس ایک لڑکی اس کے اپنے خاوند کی بھی ہے اور اس کا نکاح نہیں ہوا۔ اس کے نکاح کو میاں جی انکار کرتے ہیں گاؤں کے لوگ ناراض ہیں تو اس کا نکاح جائز ہے یا نہیں؟

الجواب حامداً ومصلیاً!

اگر وہ لڑکی نابالغہ ہے تو اس کا ولی اس کا والد ہے بغیر اس کی اجازت کے اس کا نکاح درست نہیں۔ جس شخص کے پاس اس کی والدہ ناجائز طریقے پر رہتی ہے وہ ولی شرعی نہیں اس

۱۔ لا تجبر بکر بالغة علی النکاح، بحر کوئٹہ ۱۱۰ ج ۳ باب الاولیاء والاکفاء، مجمع الأنهر ص ۴۹۰ ج ۱ کتاب النکاح، طبع دار الکتب العلمیۃ بیروت، فلا یجبر حر بالغ بالأولی، سبک الأنهر ص ۴۹۰.

۲۔ سورہ بقرہ آیت: ۲۸۶، ترجمہ:- اللہ تعالیٰ کسی شخص کو مکلف نہیں بناتا مگر اسی کا جو اس کی طاقت میں ہو۔ (از بیان القرآن)

کا باپ نہیں اس کو اس کے نکاح کرنے کا حق نہیں اور اس عورت کو دوسرے شخص کے پاس رہنا حرام ہے۔^۱ فقط واللہ سبحانہ تعالیٰ اعلم

حررہ العبد محمود گنگوہی عفی عنہ

دارالعلوم دیوبند

رہیہ کے نکاح کی ولایت

سوال:- خالد نے ایک ایسی عورت سے نکاح کیا ہے جو اپنے ساتھ ایک نابالغہ لڑکی لائی جو پہلے شوہر سے ہے۔ اب خالد نے اس نابالغہ صغیرہ کا نکاح کر دیا ہے تو بالغ ہونے کے بعد اس لڑکی کو فسخ نکاح کا حق ہے یا نہیں؟ اگر نابالغہ تو ہے لیکن صغیرہ نہیں ہے ہوشیار ہے تو اس کا کیا حکم ہے؟

الجواب حامداً ومصلیاً!

خالد کو اپنی اس بیوی کی نابالغہ لڑکی پر ولایت نکاح حاصل نہیں جو کہ اس کے پہلے شوہر سے ہے ولو كان الصغير والصغيرة في حجر رجل يعولهما كالمثلث ونحوه فانه

۱۔ الولی فی النکاح العصبۃ وهو من یتصل بالمیت بلا توسط أنثی علی ترتیب الارث والحجب، الدر مع الرد کراچی ص ۷۶ ج ۳ باب الولی، مجمع الأنهر ص ۹۷ ج ۱ باب الاولیاء والاكفاء، دار الکتب العلمیۃ بیروت، تاتارخانیۃ کراچی ص ۱۹ ج ۳ الفصل الحادی عشر فی معرفۃ الأولیاء.

۲۔ أما نکاح منکوحۃ الغیر ومعتدته لم یقل احد بجوازه فلم ینعقد اصلاً ولهذا ینبغی الحد مع العلم بالحرمة لانه زنی شامی زکریا ص ۷۴ ج ۲ باب المهر، مطلب فی النکاح الفاسد، بحر کوئٹہ ص ۱۳۹ ج ۲ باب العدة، النهر الفائق ص ۸۰ ج ۲ باب العدة، مکة مکرمہ،

لا یملک تزویجہما کذا فی فتاویٰ قاضی خاں عالمگیریہ^۱ ص ۲۹۲،
ج ۲۔ لہذا لڑکی بالغہ ہونے پر اگر اس سے ناخوشی ظاہر کر دے اور کہہ دے کہ مجھے یہ منظور نہیں
تو اس نکاح کا کوئی اثر باقی نہیں رہے گا بلکہ کالعدم ہو جائے گا اور اس کے لئے عدالت یا
پنچایت کی بھی ضرورت نہیں ہوگی۔ فقط واللہ تعالیٰ اعلم

حررہ العبد محمود عفی عنہ مفتی دارالعلوم دیوبند ۱۳/۹/۸۵ھ

الجواب صحیح: بندہ محمد نظام الدین عفی عنہ

مفتی دارالعلوم دیوبند ۱۶/۹/۸۵ھ

شافیہ کے قول پر فتویٰ

سوال:- امام شافعیؒ کے نزدیک بغیر ولی کے نکاح نہیں ہوتا اور ہمارے علاقہ میں ایسا
ہوتا چلا آ رہا ہے جو علماء ندوہ سے فارغ ہو کر آئے ہیں انھوں نے ایسے نکاحوں کی ممانعت
کی۔ البتہ امام ابوحنیفہؒ کے نزدیک ہو جاتا ہے۔ مگر جن لڑکیوں نے فرار ہو کر بغیر ولی کے اپنا
نکاح کر لیا ہے۔ صاحب اولاد بھی ہیں۔ ان کے بارے میں امام شافعیؒ کے نزدیک کیا حکم
ہے؟ نکاح ہو سکتا ہے یا نہیں؟ جواب امام شافعیؒ کے حوالہ سے تحریر کریں ہمارے علاقہ میں
دنیاوی علم بہت ہے اور دینی کم۔ اس لئے ایسے نکاح کثیر تعداد میں ہوتے ہیں۔

۱۔ ہندیہ کوئٹہ ص ۲۸۴ ج ۱ الباب الرابع فی الاولیاء، تاتارخانیہ کراچی ص ۲۵ ج ۳
الفصل الحادی عشر فی معرفۃ الاولیاء، محیط برہانی ص ۵۷ ج ۴ الفصل التاسع فی معرفۃ
الاولیاء، طبع مجلس علمی گجرات۔

۲۔ وقف تزویج فضولی علی الاجازۃ اى اجازۃ من له العقد فان اجاز ینفذ والا لا، مجمع
الأنهر ص ۵۰۶ ج ۱ باب الاولیاء، فصل فی تزویج الفضولی، سبب الأنهر ص ۵۰۵ ج ۱
مطبوعہ دار الکتب العلمیۃ بیروت۔

الجواب حامداً ومصلیاً!

اتنا تو آپ کو بھی معلوم ہے کہ حضرت امام شافعیؒ کے نزدیک بغیر ولی کے نکاح درست نہیں ہوتا۔ پھر ایسے نکاح اور ایسے نکاح سے اولاد کا حکم جو کچھ دریافت کرنا ہو علماء شافعیہ ہی سے دریافت کیا جائے، بمبئی جامع مسجد سے بھی حکم مذہب شافعیہ کا معلوم ہو سکتا ہے آپ کے مقامی علماء شافعیہ اگر خود نہ بتائیں تو بمبئی سے دریافت کر لیں۔ فقط واللہ تعالیٰ اعلم

املاء العبد محمود وغفرلہ

دارالعلوم دیوبند ۷/۷/۱۴۰۶ھ

ولایت نکاح بعوض مہر دیدینا

سوال:- ایک شخص اپنی عورت کو طلاق دیتا ہے اور عوض مہر اپنی نابالغہ لڑکیوں کا جو کہ اس عورت سے ہیں والدہ دختران کو ولایت کلی دیتا ہے اور اپنا حق ولایت کلیہ سلب کرتا ہے، یعنی جہاں والدہ دختران کی مرضی ہو نکاح بلا اجازت و رضامندی والد کر دے تو والدہ مذکورہ کا کوئی حق رکاوٹ نہ ہو اور عورت مذکورہ کی طرف سے نشوز بالکل نہ ہو بلکہ خاوند برضامندی خوش اس کو طلاق دے کر یہ اختیارات کلیہ دینا چاہتا ہے کیا شرعاً وہ عورت کلیہ اتنی اختیارات کی حقیقی مالک منصور ہو سکتی ہے، یا وقت نکاح پھر والد کی اجازت کی ضرورت ہے اور اگر خاوند دوسرا نکاح کرتا ہے اور عورت سابقہ کو طلاق نہ بلکہ عوض مہر یہ اختیارات کلی اپنی دختران کا جو مذکورہ سابقہ کے لطن سے نابالغہ ہیں، اپنی منکوحہ سابقہ کو دینا چاہے کیا وہ ان اختیارات کی مالک

۱۔ نفذ نکاح حرة مكلفة بلا ولی وقال مالک والشافعی لا ینفذ بعارة النساء اصلاً، تبیین

الحقائق ص ۱۷ ج ۲ باب الاولیاء والاكفاء، امدادیہ ملتان، بدائع زکریا ص ۵۱۳ ج ۲

فصل وأما ولاية النذب،

شرعاً ہو سکتی ہے یا نہ اور خاوند سبب افلاس اداء مہر سے قاصر ہے اور والدہ حقیقی شرعاً ولی ہو سکتی ہے یا نہیں؟

الجواب حامداً ومصلیاً!

عورت اگر اپنا مہر ساقط کر دے تو ساقط ہو جاتا ہے، کیونکہ وہ حق عورت ہے ”وان حطت عنه من مہرھا صح الحط لأن المہر حقھا او الحط یلاقیہ حالة البقاء ہدایہ ج ۲ ص ۳۰۵“ لیکن مہر کے عوض میں ولایت اور اختیارات شرعیہ کی بیع نہیں ہو سکتی کیونکہ ولایت مثل میتہ و دم کے ہیں مال نہیں اور صحت بیع کے لئے طرفین میں مال ہونا ضروری ہے، ”وکذا بیع المیتة والدم والحر باطل لانھا لیست اموالاً، ہدایہ، ج ۳ ص ۵۳۲“ البتہ اگر زوج چاہے تو زوجہ کو اپنی طرف سے لڑکیوں کے نکاح کی اجازت بطور وکالت دے سکتا ہے۔ ”ومن شرط الوكالة أن یكون المؤکل ممن یملک التصرف ویلزمہ الاحکام لان الوکیل یملک التصرف من جهة المؤکل فلا بد ان یكون المؤکل مالکاً لیملکہ من غیرہ ہدایہ، ج ۳ ص ۱۷۸“ مگر اس وکالت کی وجہ سے اختیار زوج سلب نہیں ہوگا، بلکہ اگر بلا رضا مندی زوجہ اگر زوج خود کسی جگہ

۱۔ ہدایہ ج ۲ ص ۳۲۵، باب المہر یاسر ندیم اینڈ کمپنی، مجمع الأنہر ص ۵۱۲، ج ۱، باب المہر، دار الکتب العلمیۃ بیروت، تبیین الحقائق ص ۱۲۱ ج ۲، باب المہر، مطبوعہ امدادیہ ملتان،

۲۔ ہدایہ، ج ۳ ص ۲۹ باب البیع الفاسد، مجمع الأنہر ص ۷۷ ج ۳ باب البیع الفاسد، دار الکتب العلمیۃ بیروت، ہندیہ کوئٹہ ص ۲ ج ۳ کتاب البیوع، الباب الاول۔

۳۔ ہدایہ ج ۳، ص ۱۷۹، کتاب الوكالة، مطبوعہ یاسر ندیم اینڈ کمپنی دیوبند، مجمع الأنہر ص ۳۰۶ ج ۳، اول کتاب الوكالة، دار الکتب العلمیۃ بیروت، ہندیہ کوئٹہ ص ۵۶۱، ج ۳، کتاب الوكالة الباب الاول،

لڑکیوں کا نکاح کر دے تو صحیح ہے اور وکالت باطل ہو جائے گی، ”من وکل آخر بشئ ثم تصرف بنفسه فيما وکل به بطلت الوکالت، ہدایہ ج ۳ ص ۱۹۹“ اگر زوجہ نے بغیر اجازت زوج اپنی لڑکیوں کا نکاح کر دیا تو اجازت زوج پر موقوف رہے گا، ”وان زوج الصغیر او الصغیر ابعد الاولیاء فان کان الاقرب حاضراً وهو من اهل الولاية توقف نکاح الابعد علی اجازتہ عالمگیری ج ۲ ص ۲۹۳“ اگر زوج لڑکیوں کا نکاح کرنے سے عاجز ہے تو زوجہ خود نکاح کر سکتی ہے ”اجمعوا ان الاقرب اذا عضل تنتقل الولاية الى الابعد کذا فی الخلاصة عالمگیری، ج ۲ ص ۲۹۳ الحاصل شوہر کے بعض مہر زوجہ کو لڑکیوں کی ولایت دینے سے جو کہ مذکور فی السؤال ہے عورت اختیارات کلیہ کی شرعاً مالک نہیں بن سکتی اور اختیارات شوہر شرعاً سلب نہیں ہو سکتے، شوہر طلاق دے کر عورت کو اختیارات کا مالک بنائے یا بغیر طلاق دیئے جواب یکساں ہے۔ فقط واللہ تعالیٰ اعلم

املاء العبد محمود غفرلہ دارالعلوم دیوبند ۱۴۰۶ھ
الجواب صحیح بندہ عبد الرحمن غفرلہ ۲۰ ذیقعدہ ۱۴۰۵ھ

- ۱۔ ہدایہ ج ۳ ص ۲۰۰، باب عزل الوکیل، مطبوعہ یاسر ندیم اینڈ کمپنی، مجمع الأنهر ص ۳۴۰، ج ۳، باب عزل الوکیل، دار الکتب العلمیۃ بیروت، ہندیہ کوئٹہ ص ۶۳۶، ج ۳، کتاب الوکالۃ، الباب التاسع، شامی کراچی ص ۸۲، ج ۳، باب الولی، مجمع الأنهر ص ۲۹۹، ج ۱، باب الاولیاء والاكفاء، دار الکتب العلمیۃ بیروت،
- ۲۔ عالمگیری ج ۱، ص ۲۸۵، الباب الرابع فی الاولیاء، مطبوعہ زکریا دیوبند، سبب الأنهر ص ۲۹۹، ج ۱، باب الاولیاء، دار الکتب العلمیۃ بیروت، الدر مع الشامی کراچی ص ۸۱، ج ۳، باب الولی.
- ۳۔ عالمگیری ج ۱ ص ۲۸۵، الباب الرابع فی الاولیاء، مطبوعہ زکریا دیوبند، شامی کراچی ص ۸۲، ج ۳، باب الولی، مجمع الأنهر ص ۲۹۹ ج ۱ باب الاولیاء والاكفاء، مطبوعہ دارالکتب العلمیۃ بیروت،

ولایت مجنون

سوال:- لڑکی کا نام سیکھنا ہے اور لڑکے کا باپ باؤلا ہے اور لڑکی کی ماں محنت کرتی ہے اور اپنے بچوں کو پالتی ہے جس وقت لڑکی کا نکاح ہوا تھا اس وقت لڑکی کی عمر چار یا پانچ سال کی تھی لہذا ہم یہ چاہتے ہیں کہ یہ نکاح شرع کی رو سے جائز ہے یا نہیں کیونکہ لڑکی بھی چاہتی ہے کہ وہاں نہ جاؤں کیونکہ ۵/۷ آدمی اکٹھا ہوئے اور انھوں نے لڑکی سے کہا تو لڑکی نے جواب دیدیا کہ میں اس گھر میں نہیں جاتی اگر تم زیادتی کرو گے تو ہم کنوئیں میں گر کر مر جائیں گے اس لئے یہ فتویٰ طلب ہے کہ یہ جائز ہے۔ یا نہیں؟

الجواب حامداً ومصلیاً!

اگر نکاح کے وقت لڑکی کا باپ باؤلا نہیں تھا بلکہ ہوش میں تھا تو وہ نکاح صحیح اور لازم ہو گیا اس کو فسخ کرانے کا اختیار نہیں! جب تک شوہر طلاق نہ دے دوسری جگہ نکاح نہیں ہو سکتا۔ اگر لڑکی کا باپ نکاح کے وقت باؤلا تھا اور اسی حالت میں اس نے نکاح کیا ہے تو یہ نکاح اس کی والدہ کی اجازت پر موقوف تھا اگر والدہ نے اجازت دیدی تو صحیح ہو گیا تھا۔ اگر والدہ نے اس سے ناراضی ظاہر کر کے انکار کر دیا تھا تو وہ صحیح نہیں ہوا۔ اب لڑکی کو اختیار ہے کہ جہاں چاہے برادری میں اپنا

۱۔ للولی نکاح المجنونة والصغير والصغيرة ولو ثيباً فإن كان أباً أو جداً لزم العقد فليس لها خيار الفسخ بعد الافاقة ولا لها بعد البلوغ، مجمع الأنهر ص ۴۹۲ ج ۱ باب الاولياء، بيروت، الدر مع الشامی کراچی ص ۶۲ ج ۳ باب الولی، محیط برہانی ص ۵۸ ج ۴ الفصل التاسع فی معرفة الأولياء، طبع مجلس علمی.

۲۔ وإن زوج الصغير أو الصغيرة أبعد الاولياء فإن كان الاقرب حاضراً وإن لم يكن من أهل الولاية بان كان صغيراً أو كبيراً أو مجنوناً جاز، محیط ص ۵۶ ج ۴ الفصل التاسع فی معرفة الأولياء، مجلس علمی، تاتارخانیہ کراچی ص ۲۳ ج ۳ الفصل الحادی عشر فی معرفة الاولياء، ہندیہ کوئٹہ ص ۲۸۵ ج ۱ الباب الرابع فی الاولياء.

نکاح کر لے۔ اگر والدہ نے نکاح کی اجازت دیدی تھی تو اگرچہ اس وقت نکاح صحیح ہو گیا مگر لڑکی کو اختیار بلوغ حاصل ہے یعنی جب بالغ ہونے کے آثار دیکھے فوراً دو آدمیوں کو گواہ بنائے اور کہہ دے کہ میں اس وقت بالغ ہوئی ہوں اور اس نکاح سے راضی نہیں ہوں اور پھر کسی مسلمان حاکم کی عدالت میں دعویٰ کر کے نکاح فسخ کرا لے اگر وقت بلوغ نکاح سے ناراضی ظاہر نہیں کی تو پھر یہ اختیار حاصل نہیں ہے۔ اگر لڑکی جانا نہیں چاہتی تو کسی صورت سے طلاق لے لے۔ فقط واللہ تعالیٰ اعلم

حررہ العبد محمود گنگوہی عفا اللہ عنہ

معین مفتی مدرسہ مظاہر علوم سہارنپور ۲۷/۲/۶۱ھ

درست ہے: عبداللطیف مدرسہ مظاہر علوم سہارنپور ۲۸/صفر ۶۱ھ

الجواب صحیح: سعید احمد غفرلہ

نکاح سے متعلق ماں کی وصیت کا حکم

سوال:- زید کی بیوی نے اپنی نابالغ لڑکی کے نکاح کے متعلق حالت تندرستی میں زید سے دریافت کیا کہ کیا تمہارا ارادہ عمر کے یہاں کرنے کا ہے؟ زید نے کہا جو تمہارا ارادہ ہے وہی میرا بھی ارادہ ہے، زید کی بیوی نے کہا میں اس سے ناراض ہوں اس کے بعد زید کی بیوی نے بوقت مرگ محض ایک عاقلہ بالغہ سے وصیت کی کہ لڑکی مذکورہ کی شادی عمر کے یہاں نہ کی جاوے اگر ایسا کیا گیا تو میں حشر میں دامن گیر ہوں گی۔ اب اگر زید لڑکی مذکورہ کی شادی عمر

۱۔ إذا بلغت وهي عالمة بالنكاح أو علمت به بعد بلوغها فلا بد من الفسخ في حال البلوغ أو العلم فلو سكت ولو قليلاً بطل خيارها، شامی کراچی ص ۷۴ ج ۳ مطلب فی فرق النکاح، باب الولی، بحر کوئٹہ ص ۲۲ ج ۳ باب الاولیاء والاكفاء، النهر الفائق ص ۲۱۲ ج ۲ باب الاولیاء، طبع مکة مکرمہ.

کے یہاں کر دے تو جائز ہے یا نہیں؟ جب کہ زید سے عمر کی قرابت قریبہ ہے۔

الجواب حامداً ومصلیاً!

شرعاً اس وصیت کا کوئی اعتبار نہیں زید کو اس لڑکی پر جس قسم کی ولایت کا حق پہلے حاصل تھا ویسے ہی اب بھی ہے یعنی باپ ہونے کی حیثیت سے جس طرح بیوی کی زندگی میں اپنے اختیار سے بیوی کی مرضی کے خلاف نکاح کرنے کا مجاز تھا اسی طرح اب بھی ہے! اگر وہ لڑکی زید کی نہیں بلکہ اس کی بیوی کی کسی دوسرے شوہر سے ہے اور زید کا اس سے کوئی رشتہ عصبت کا نہیں تو زید کو اس کی ولایت نہ پہلے حاصل تھی نہ اب حاصل ہے۔^۱ فقط واللہ تعالیٰ اعلم

حررہ العبد محمود گنگوہی عفا اللہ عنہ

معین مفتی مدرسہ مظاہر علوم سہارنپور

والد اگر فاجر شرابی کی بیٹی سے نکاح کرنے پر مجبور کریں

سوال:- زید کے والدین نے زید کا پیام بغیر زید کے علم و اطلاع کے ایک فاجر شرابی کی لڑکی سے کر دیا، یعنی ابھی شادی نہیں ہوئی صرف ابتدائی بات چیت حسب رواج بالکل طے

۱۔ الولی فی النکاح العصبۃ بنفسہ بلا توسط انثی علی ترتیب الارث والحجب الخ،

الدرالمختار علی الشامی زکریا ص ۹۱-۹۰، ج ۴، باب الولی، مجمع الأنهر ص ۴۹۷،

ج ۱، باب الأولیاء والاکفاء، مطبوعہ دار الکتب العلمیۃ بیروت، بحر کوئٹہ ص ۱۱۸،

ج ۳، باب الأولیاء والاکفاء،

۲۔ لو کان الصغیر والصغیرۃ فی حجر رجل یعولهما کالمملکت ونحوہ فإنہ لا یملک

تزویجہما، ہندیہ کوئٹہ ص ۲۸۴ ج ۱ الباب الرابع فی الأولیاء، تاتارخانیۃ کراچی ص ۲۵،

ج ۳، الفصل الحادی عشر فی معرفۃ الأولیاء، محیط برہانی ص ۵۷ ج ۴ الفصل التاسع فی

معرفۃ الأولیاء مطبوعہ گجرات.

ہوگئی ہے جس کی مدت تقریباً تین سال ہو چکی ہے۔ بات چیت طے ہونے کے بعد زید کو معلوم ہوا تو زید نے ناراضگی کا اظہار کیا کہ ان کی ذرائع آمدنی حلال نہیں۔ اس لئے اس جگہ مجھے شادی کرنے سے انکار ہے۔ مگر زید کے والدین وہیں پر شادی کرنے پر مجبور کر رہے ہیں۔ اب زید کو کیا صورت اختیار کرنی چاہئے کہ پورا پورا شریعت پر عمل ہو سکے؟

الجواب حامداً ومصلیاً!

اگر والدین مجبور کر رہے ہیں کسی دوسری جگہ پر رضامند نہیں ہیں تو مجبوراً شادی کر لے۔ شراب کی آمدنی سے پورا پرہیز کرے۔ لڑکی کے والدین کو مشورہ دیا جائے کہ وہ کہیں سے حلال آمدنی قرض لے کر اس سے شادی کے مصارف پورے کریں۔ فقط واللہ تعالیٰ اعلم
حررہ العبد محمود غفرلہ

دارالعلوم دیوبند ۱۹/۵/۸۹ھ

عمورت کا اپنا نکاح خود کرنا

سوال:- ایک بالغہ عاقلہ حنفیہ نے کفو میں بلا رضامندی ولی کے شادی کی۔ نکاح ہوا یا نہیں؟ زیدیوں کہتا ہے کہ نکاح نہیں ہوا اصلاً، اور یوں تاویل کرتے ہیں کہ اگرچہ امام صاحب کا اصل اصول یہ ہے کہ عاقلہ بالغہ خود مختار ہے، لہذا پورا حق حاصل ہوگا اور اگر نابالغہ ہو تو اجازت ولی پر موقوف ہوگا لانکاح الابولی یا وہ فنکا حھا باطل باطل باطل کی رو سے جو کہ امام شافعی کا استدلال ہے۔ امام صاحب نے دونوں پر عمل کیا اور امام شافعی نے

۱..... آكل الربا وكاسب الحرام اهدى اليه او اضافه وغالب ماله حرام لا يقبل ولا ياكل مالم يخبره ان ذلك المال اصله حلال ورثه او استقرضه الخ. عالمگیری کوئٹہ ص ۳۴۳ ج ۵
الباب الثاني عشر في الهدايا والضيافات. كتاب الكراهية،

ایک کو چھوڑ دیا اور امین میں جو اختلاف ہے وہ ایک دوسرے کی تردید میں ہے، ورنہ حدیث تو دونوں ہیں اور حدیث ای امرأة نکحت بنفسها فنکاحها باطل باطل باطل میں ”امرأة“ کہتے ہیں باندی کو، جاریہ کو۔ چھوٹی بچی کو تو امرأة نہیں کہتے۔ اس لئے اس حدیث کی رو سے تاویل کی گنجائش ہے اور سونی صد نکاح نہیں ہوا۔ دریافت طلب امریہ ہے کہ یہ تاویل درست ہے یا نہیں؟ اگر ہے تو اس حدیث کا کیا جواب ہوگا؟ جو امام محمدؒ کا اصل اصول ہے، نیز کیا اس کی اجازت کلی نہیں ملتی جو احناف کے یہاں عمل کرنا دشوار ہو اور دوسرے مذاہب میں سہولت ہو تو اس پر عمل کیا جائے، اس لئے کہ حدیث سب صحیح ہیں۔

سلیمان محمد قاسم ابووی ٹرانسوال ساؤتھ افریقہ

الجواب حامداً ومصلیاً!

حنفیہ کے نزدیک بلاشبہ درست ہو گیا۔ فلا تعصلوہن ان ینکحن ازواجہن! عورت اگر اپنا نکاح کرنا چاہے تو ولی کو روکنے کا حق نہیں۔ البتہ اگر غیر کفو میں کرے تو اس کا حکم دوسرا ہے، اس پر فنکاحها باطل محمول ہے۔ سہولت مذہب حنفی میں موجود ہے، کہیں اور تلاش کرنے کی ضرورت نہیں۔ فتح القدیرؒ احکام القرآنؒ بدائع الصنائعؒ وغیرہ میں دلیل موجود ہے۔

فقط واللہ تعالیٰ اعلم

حررہ العبد محمود غفرلہ دارالعلوم دیوبند ۱۴/۹/۱۳۹۵ھ

۱۔ سورہ بقرہ آیت نمبر ۲۳۲،

ترجمہ:- پھر وہ عورتیں اپنی میعاد بھی پوری کر چکیں تو تم ان کو اس امر سے مت روکو کہ وہ اپنے شوہروں سے نکاح کر لیں۔ (از بیان القرآن)

۲۔ والجواب أما الآية فمعناها الحقيقي النهی عن منعهن عن مباشرة النكاح هذا هو حقيقة لا تمنعوهن أن ینکحن ازواجہن إذا أريد بالنكاح العقد ویوافقها قوله تعالیٰ حتی تنکح زوجاً غیرہ لانه حقيقة اسناد الفعل إلى الفاعل (باقی حاشیہ اگلے صفحہ پر)

شاردا ایکٹ کے خلاف نکاح کا حکم

سوال:- شاردا ایکٹ قانون کے نکاح شرعاً کیسے ہیں؟

الجواب حامداً ومصلیاً!

جو نکاح شاردا ایکٹ کی مخالفت میں اولیاء نے شریعت کے موافق کئے ہیں وہ جائز اور نافذ ہیں اگر ایسا نکاح باپ دادا نے کیا ہے تو وہ لازم ہے اس میں کسی قسم کا اختیار باقی نہیں اگر باپ دادا کے علاوہ کسی اور شرعی ولی نے کیا ہے تو اس میں اختیار بلوغ حاصل ہے یعنی لڑکا لڑکی اگر بالغ ہوتے ہی فوراً اس نکاح کو رد کر دے تو حاکم مسلم باختیار کی عدالت میں مقدمہ پیش کر کے اس نکاح کو فسخ کرایا جاسکتا ہے۔ ولہما خيار الفسخ بالبلوغ فی غیر الاب والجد بشرط القضاء زیلعی^۱ ص ۱۲۲ ج ۲ فقط واللہ سبحانہ تعالیٰ اعلم

حررہ العبد محمود عفی عنہ معین مفتی مدرسہ مظاہر علوم سہارنپور

(حاشیہ صفحہ گذشتہ)..... واما الحديث المذكور وما بمعناه من الاحاديث فمعارضة بقوله صلى الله عليه وسلم الأيم احق بنفسها من وليها وما رووا حكم المعارضة والترجيح أو طريقة الجمع فعلى الاول يترجح هذا بقوة السند وعدم الاختلاف في صحته بخلاف الحديثين فانهما أما ضعيفان الخ، فتح القدير ص ۵۸-۵۹ ج ۳ باب الاولياء، دار الفكر بيروت. ۳ احكام القرآن للجصاص ص ۱۰ ج ۱ باب النكاح بغير ولي، ذكر الاختلاف في ذلك مطبوعه دار الكتاب العربي بيروت.

۴ بدائع الصنائع كراچی ص ۲۲۸ ج ۲ كتاب النكاح، فصل وأما ولاية النذب. (حاشیہ صفحہ ۷۱) ۱ زیلعی شرح كنز ص ۱۲۲ ج ۲ باب الأولياء والأكفاء، مطبوعه امدادیہ ملتان پاکستان، ملتقى الأبحر على هامش مجمع الأنهر ص ۴۹۴ ج ۱ باب الأولياء والأكفاء، مطبوعه دار الكتب العلمية بيروت، در مختار على الشامي ۶۹ ج ۳ باب الولي، مطلب مهم: هل للعصبة تزويج الصغير الخ، مطبوعه دار الفكر بيروت

ولی سے جبراً اجازت نکاح

سوال:- (۱) ایک لڑکی کے نکاح کی یہ صورت ہوئی جب کہ وہ نابالغ تھی اس کے ولی کا بائیکاٹ کیا گیا اور اس پر جھوٹے معاملہ کا دعویٰ کر دیا گیا عدالت میں وہ بہت پریشان ہوا اور چند آدمیوں نے اس کو پکڑ کر زبردستی نکاح کی اجازت لے لی یہ اجازت باپ سے لی۔

(۲) کیا اس صورت میں لڑکی کا نکاح ہو گیا یا نہیں؟

(۳) کیا یہ عورت اپنا نکاح کسی دوسرے شخص سے اپنی مرضی سے کر سکتی ہے یا نہیں؟

(۴) بالغ ہونے پر لڑکی نے نکاح سے انکار کر دیا تھا؟

الجواب حامداً ومصلیاً!

(۲،۱) صورت مسئلہ میں وہ نکاح صحیح ہو گیا۔ زوجہا اولیاء ہا وہم مکرہون

جواز النکاح بدائع ص ۱۸۵ ج ۷،

(۳) جب تک شوہر اس عورت کو طلاق نہ دے یا خلع وغیرہ کے ذریعہ سے شرعی طریق

سے جدائی نہ ہو جائے اس عورت کا دوسری جگہ نکاح جائز نہیں ہے۔

۱۔ بدائع ص ۱۸۵ ج ۷ مطبوعہ ایچ، ایم سعید کمپنی کراچی (کتاب الاکراہ) فصل فی

حکم ما يقع علیہ الاکراہ، شامی کراچی ص ۲۱ ج ۳ کتاب النکاح قبیل مطلب الخصاص

کبیر فی العلم الخ، عالمگیری ص ۴۵ ج ۵ کتاب الاکراہ الباب الثانی فیما یحل للمکرہ،

مطبوعہ کوئٹہ۔

۲۔ لا یجوز للرجل أن یتزوج زوجة غیرہ الخ عالمگیری ص ۲۸۰ ج ۱ کتاب النکاح

السادس، القسم السادس المحرمات التي یتعلق بها حق الغیر، مطبوعہ کوئٹہ، بدائع زکریا

ص ۵۴۸ ج ۲ کتاب النکاح فصل ومنها ان لا تكون منکوحۃ الغیر، زیلعی ص ۱۰۱ ج ۲

فصل فی المحرمات، مطبوعہ امدادیہ ملتان۔

(۴) جب کہ باپ نے نکاح کی اجازت دی تھی (اگرچہ جبراً ہی دی تھی) تو عورت کو بالغ ہونے پر اس کے فسخ کا کوئی اختیار حاصل نہیں ہے فقط واللہ اعلم بالصواب
حررہ العبد محمود گنگوہی عفی عنہ
صحیح : عبداللطیف ۱۹/ ذی قعدہ ۱۳۵۳ھ

۱۔ وللولیٰ إنکاح الصغیر والصغیرۃ جبراً ولزم النکاح ای بلا توقف علی اجازة احد وبلا ثبوت خیار فی تزویج الاب والجد الخ در مختار مع الشامی زکریا ص ۱۷۱ ج ۲ باب الولی، مجمع الأنهر ص ۲۹۴ ج ۱ باب الأولیاء والأکفاء، مطبوعه دار الکتب العلمیة بیروت، بحر ص ۲۰ ج ۳ مطبوعه سعید کراچی،

فصل دوم: نکاح کیلئے عورت سے اجازت لینا

نکاح کی اجازت لینے کا طریقہ

سوال:- اصولی طریقہ دلہن سے اجازت حاصل کرنے کا کیا ہے۔ (۲) اجنبی گواہوں کا جازت لینے کے لئے عورتوں کے مجمع میں جانا شرعاً کیسا ہے۔ (۳) یہاں پر تو نکاح سے دو گھنٹہ قبل لڑکی کا ولی یا نامزد کردہ وکیل مع دو گواہوں کے اندر جاتا ہے اور عورتیں دو گھنٹہ تک پریشان کرتی ہیں پھر لڑکی سے کہلاتی ہیں کہ ہاں کہہ دو۔ اس رسم کے بارے میں کیا حکم ہے؟

الجواب حامداً ومصلیاً!

بالغہ لڑکی کا ولی (باپ) خود لڑکی کو اطلاع کر دے کہ میں فلاں لڑکے سے اتنے مہر کے عوض تیرا نکاح کرتا ہوں پھر اتنی دیر ٹھہر جائے کہ اگر لڑکی ہاں نہیں کا کوئی جواب دینا چاہے تو دے سکے اس پر اصرار نہ کرے کہ جواب دے بلکہ خاموشی بھی کافی ہے^۱۔ پھر مجمع میں چاہے خود اس کی طرف سے ایجاب و قبول کر لے۔ یا قاضی یا نکاح خواں کو وکیل بنا دے اور وہ ایجاب و قبول کرے۔ شرعاً تو اتنا کر لینا کافی ہے۔ اور جو طریقہ رائج ہے وہ کچھ رسم کی پابندی ہے کچھ قانونی رعایت ہے۔ اجنبی گواہوں کا جا کر اجازت لینا شرم و غیرت کے خلاف ہے۔ اس کو نیز دیگر خرافات کو حسن تدبیر

۱۔ فان استاذ نهاهو أى الولى أو وكيله أو رسول له أو زوجها وليها وأخبرها رسول له أو فضولى عدل فسكتت عن رده..... فهو اذن الدرالمختار على ردالمحتار كراچی ص ۵۹ ج ۳ باب الولی، وقدم المصنف مسألة الاستئذان قبل العقد لأنه السنة قال فى المحيط والسنة ان يستأمر البكر وليها قبل النكاح بان يقول أن فلانا يخطبك أو يذكرک فسکت الخ البحر الرائق ص ۱۳ ج ۳ کتاب النکاح، باب الأولياء والأکفاء، مطبوعه الماجديه کوئٹہ، زیلعی ص ۱۸ ج ۲ باب الأولياء والأکفاء مطبوعه امدادیہ ملتان.

سے روکنا چاہئے۔ فقط واللہ تعالیٰ اعلم

حررہ العبد محمود عفی عنہ دارالعلوم دیوبند
الجواب صحیح: بندہ نظام الدین دارالعلوم دیوبند

بالغہ سے نکاح کی اجازت لینے کا طریقہ

سوال:- کیا لڑکی سے اختیار نفس لینے کا ضروریات نکاح سے ہے، اگر یہ اختیار نہ لیا جائے تو نکاح درست ہوگا یا نہیں؟ یہاں پر یہ رواج ہے کہ نکاح کے وقت شاہدین اور وکیل تین مرتبہ لڑکے لڑکی کے پاس آتے جاتے ہیں، اور تعداد مہر میں کمی کراتے ہیں، تیسری مرتبہ میں خواہ کتنا ہی مہر ہو، اور لڑکے کی حیثیت اس قابل ہو یا نہ ہو مہر مقرر کر کے نکاح ہو جاتا ہے، اختیار نفس نہیں لیا جاتا، ایک تعلیم یافتہ صاحب کے گھر میں نکاح میں شریک تھا، لڑکی بالغ تھی، وکیل شاہدین نے جا کر لڑکی سے دریافت کیا فلاں لڑکے سے تمہارا نکاح کر رہے ہیں، تم اپنا مہر بتلاؤ، اس کی ماں نے مہر بتلایا، شاہدین نے لڑکے سے مرضی طلب کی اس نے انکار کر دیا، دوسری مرتبہ گئے، مہر میں نصف کمی ہوگئی، جب لڑکے سے دریافت کیا گیا تو اس نے رضامندی ظاہر کر دی، حالانکہ وہ تعداد رقم بھی اس کی طاقت سے باہر تھی، پس نکاح پڑھا دیا گیا، قاضی نے لڑکے سے نکاح قبول کر کے خطبہ پڑھ دیا، لڑکی سے ایجاب نہیں کرایا گیا تھا نہ اختیار نفس ہی لیا گیا تھا، کیا یہ نکاح جائز ہو یا نہیں؟

الجواب حامداً ومصلیاً!

لڑکی اگر بالغہ ہو اور اس کا ولی اس سے کہے کہ میں تمہارا نکاح فلاں لڑکے سے اتنے پر کرتا ہوں تم کو منظور ہے اسکے جواب میں لڑکی اگر کہہ دے کہ منظور ہے یا صرف ہاں کر دے یا خاموش رہے تو اتنا ہی کافی ہے، یہی اختیار نفس بھی ہے، نہ وکیل کی ضرورت نہ گواہوں کی، پھر گواہوں کے

۲ اذْعُ إِلَى سَبِيلِ رَبِّكَ بِالْحُكْمَةِ وَالْمَوْعِظَةِ الْحَسَنَةِ وَجَادِلْهُمْ بِالَّتِي هِيَ أَحْسَنُ الْاَيَةِ، سورہ نحل آیت ۱۲۵، وفي الهندية الثالث الشفقة على المأمور فيأمره باللين والشفقة الخ هندیہ کوئٹہ ص ۵۳ ج ۵ کتاب الکراهية، الباب السابع عشر في الغناء واللغو وسائر المعاصي والامر بالمعروف.

سامنے ولی خود یا اس کی اجازت سے قاضی لڑکے سے کہے کہ میں نے فلاں کی فلاں لڑکی کا نکاح تم سے اتنے مہر پر کیا، تم نے اس کو قبول کیا ہے تو وہ جواب میں کہہ دے کہ میں نے قبول کیا تو یہ نکاح منعقد صحیح ہو جائیگا۔^۱ اگر ولی خود لڑکی سے اجازت طلب نہ کرے بلکہ کسی کو اپنی طرف سے اسکے پاس اجازت لینے کیلئے بھیج دے اور وہ جا کر اس طرح لڑکی سے کہیکہ تمہارے والد نے مجھے بھیجا ہے وہ تمہارا نکاح فلاں لڑکے سے اتنے مہر پر کرنا چاہتے ہیں، اسلئے میں تمہارے پاس انکی طرف سے اجازت لینے کیلئے آیا ہوں تم کو یہ نکاح منظور ہے اس پر لڑکی منظوری کی اجازت دیدے یا خاموش رہے تب بھی گواہوں کے سامنے ایجاب و قبول کر دینے سے نکاح منعقد ہو جائیگا، جو صورت آپ نے لکھی ہے، اس صورت سے بھی نکاح درست ہو گیا، کوئی فکر اور شبہ نہ کریں۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۲۴/۵/۹۰ھ

استیذان پر کسی اور کا اقرار کر لینا اور اذن کی صورتیں

سوال:- زید کا عقد ہندہ کے ساتھ ہوا۔ چند دنوں کے بعد ہندہ نے یہ اقرار کیا کہ قاضی کے پوچھنے پر میں نے (ہاں) نہیں کہا تھا بلکہ محلہ کی فلاں عورت نے کہہ دیا تھا۔ لیکن میں اس عقد پر راضی تھی اور اب بھی ہوں، اس وقت محض شرم کی بناء پر نہیں کہا تھا۔ یہ واضح رہے کہ آج کل عام ابتلاء اس میں ہے۔ تو دریافت طلب امر یہ ہے کہ یہ عقد درست ہو یا نہیں؟ اگر نہیں تو اعادہ میں کیا پھر بار اول کی طرح اعلان کی حاجت ہے یا محض دو تین آدمیوں کے سامنے کر دینا کافی ہے۔ اگر خلوت کے بعد اس صورت کا علم ہو تو اس کا کیا حکم ہے؟ اب تو نکاح کے علی الاعلان اعادہ میں

۱۔ وینعقد بالایجاب والقبول الخ، ہدایہ ص ۳۰۵ ج ۲، کتاب النکاح، مطبوعہ تہانوی دیوبند، بحر کوئٹہ ص ۸۱ ج ۳ کتاب النکاح، زیلعی ص ۹۶ ج ۲، کتاب النکاح مطبوعہ امدادیہ ملتان،

۲۔ فان استاذنها هو أى الولی أو وکیلہ أو رسولہ أو زوجها ولیہا و اخبرها رسولہ أو فضولی عدل فسکت أو ضحکت فهو اذن۔ الدر المختار علی الشامی کراچی ص ۵۸ ج ۳ باب الولی، عالمگیری کوئٹہ ص ۲۸۷ ج ۱ کتاب النکاح، الباب الرابع فی الأولیاء، زیلعی ص ۱۱۸ ج ۲ کتاب النکاح، باب الأولیاء والأکفاء، مطبوعہ امدادیہ ملتان۔

رسوائی بھی ہے۔ اور اگر ہندہ نے ہنس دیا ہو یا رو دیا ہو تو اس کا کیا حکم ہے؟ لیکن بوجہ پردہ کے قاضی کو ان سب باتوں کا علم نہیں ہے۔

الجواب حامداً ومصلیاً!

اگر ہندہ بوقت عقد نابالغہ تھی تب تو اس کی رضا و عدم رضا کا صراحۃً بھی کچھ اعتبار نہیں بلکہ اس کے عقد کا اختیار من کل الوجوہ ولی کو ہے۔ اگر وہ بوقت عقد بالغہ تھی تو اس کی دو صورتیں ہیں، باکرہ تھی یا ثیبہ، اول صورت میں اس کا سکوت، تبسم، بلا استہزاء ہنسنا، بلا صوت رونا۔ یہ جملہ امور صریح اذن کے حکم میں ہیں بشرطیکہ مستاذن ولی ہو یا اس کا وکیل ہو یا اس کا رسول ہو۔ یہی حکم اس وقت ہے جبکہ ولی نے بغیر استیذان نکاح کر کے خود اس کو اطلاع کر دی ہو یا اس کے رسول یا کسی غیر شخص نے بشرطیکہ وہ عادل ہو اطلاع کی ہو۔ اگر مستاذن ولی اقرب اور اس کے رسول کے علاوہ کوئی اور شخص ہو مثلاً ولی ابعد ہو یا اجنبی، تو سکوت کافی نہیں، بلکہ صریح قول یا کوئی ایسا فعل جو کہ رضا پر دلالت کرنے میں بمنزلہ قول کے ہو ضروری ہے جیسے مہر اور نفقہ کا طلب کرنا اور ہمبستری پر قدرت دینا۔ ثانی صورت میں یعنی جبکہ وہ ثیبہ ہو تب بھی سکوت کافی نہیں ہوتا، بلکہ قول یا بمنزلہ قول ہونا ضروری ہے۔ اگر کسی وجہ سے تجدید عقد کی ضرورت پیش آئے تو دو گواہوں کی موجودگی میں کافی ہے۔ فان استاذنھا هوای الولی وهو السنة او وکیلہ اور سولہ او زوجھا ولیھا واخبرھا رسولہ او فضولی عدل فسکت عن ردہ مختارۃً او ضحکت غیر مستهزئۃً او تبسمت او بکت بلا صوت فھو اذن فان استاذنھا غیر الاقرب کالاجنبی او ولی بعید فلا عبرۃ لسکوتھا بل لابد من القول کالثیب البالغۃ او ماھوفی معناه من فعل یدل علی الرضی

۱۔ وللولی إنکاح الصغیر والصغیرۃ جبراً ولو ثیباً ولزم النکاح وفی الشامیۃ أی بلا توقف علی إجازۃ أحد وبلا ثبوت خیار فی تزویج الأب والجد، الدر المختار علی الشامی کراچی ص ۲۵-۲۶ ج ۳ کتاب النکاح، عالمگیری کوئٹہ ص ۲۸۵ ج ۱ کتاب النکاح، الباب الرابع فی الأولیاء، زیلعی ص ۲۱ ج ۲ باب الأولیاء والا کفاء، مطبوعہ امدادیہ ملتان.

کطلب مهرها ونفقتها وتمکینھا من الوطی ودخولہ بها برضاھا وقبول التهنئة الخ
درمختار^۱ مختصراً۔ فقط واللہ تعالیٰ اعلم

حررہ العبد محمود عفا اللہ عنہ معین مفتی مظاہر علوم سہارنپور
الجواب صحیح: سعید احمد غفرلہ..... صحیح عبد اللطیف

اجازت نکاح میں دل کی خواہش کا اعتبار ہے یا زبان کا

سوال:- ایک قوم مثلاً راجپوت رائٹز وغیرہ جو کہ نکاح بیوہ بیاہ کرنا برا جانتے ہیں اور بسبب
جہالت کے عورتیں بھی اپنے منہ سے نکاح کی اجازت نہیں دیتیں بلکہ وہ وقت نکاح لوگوں کے
سامنے انکار کر دیتی ہیں۔ یعنی ظاہراً صاف انکار کرتی ہیں مگر دل میں خواہش یقیناً ہوتی ہے اس
حالت میں کہ ظاہراً انکار کرتی ہو تو نکاح جائز ہو سکتا ہے یا نہیں؟

الجواب حامداً ومصلیاً!

بیوہ کے نکاح کو عار سمجھنا سخت جہالت ہے۔ عورتوں کو مسائل سمجھا کر جہاں تک ہو سکے اس
رواج کو توڑنا چاہئے۔ جو عورت زبان سے انکار کرتی ہے اور دل میں نکاح کی خواہش رکھتی ہے تو
شرعاً اس کی زبان کا اعتبار ہوگا۔ پھر اگر نکاح ہونے پر اس نے زبان سے انکار کیا تو وہ نکاح صحیح
نہیں ہوا۔ اگر انکار نہیں کیا بلکہ خاموش رہی اور شوہر کے ساتھ راضی ہو گئی تو نکاح صحیح ہو گیا۔

الولی اذا زوج الثیب فرضیت بقلبھا ولم تظهر الرضا بلسانھا کان لها ان ترد
لان المعتر فیھا الرضا باللسان او الفعل الذی یدل علی الرضا نحو التمكن من
الوطی وطلب المهر وقبول المهر اه شامی^۲ ص ۴۶۶ ج ۲۔ فقط واللہ سبحانہ تعالیٰ اعلم

حررہ العبد محمود گنگوہی عفا اللہ عنہ مفتی مظاہر علوم سہارنپور ۲۲/۱/۶۱

الجواب صحیح: سعید احمد غفرلہ، صحیح عبد اللطیف مدرسہ مظاہر علوم سہارنپور

۱۔ الدر علی الرد ص ۶۳ تا ۶۸ ج ۳، (باب الولی) مکتبہ کراچی، ذیلی ص ۱۱۸ ج ۲ (بقیہ اگلے صفحہ پر)

اجازت نکاح بالفعل

سوال:- ایک نابالغ لڑکی جس کے ماں باپ دادا انتقال کر چکے ہیں صرف ایک چچا موجود ہیں وہ اپنے نانا کے یہاں رہتی تھی۔ بالغ ہونے کے بعد اس کے نانا نے اس کا نکاح کر دیا لیکن لڑکی سے نکاح کرتے وقت نہ اجازت لی گئی اور نہ اسے اس کی اطلاع دی گئی اور اگر دریافت کیا بھی جاتا شرم و حیاء کی وجہ سے شاید اس کا جواب بھی نہ دیتی۔ چونکہ اس اطراف میں اس کو بہت معیوب سمجھا جاتا ہے ہاں اس کو یونہی اپنے نکاح کی اطلاع ہو گئی تھی اور وہ اس پر بالکل راضی تھی مگر زبان سے نہ اس نے اپنی رضا کا اظہار کیا اور نہ کسی شخص نے اس سے دریافت کرنے کی زحمت گوارا کی اس صورت میں اس کا نکاح منعقد ہو گیا کہ نہیں اگر نہیں ہوا تو اب تک میاں بیوی کے جو تعلقات تھے وہ کیسے تھے۔ کیا اس لاعلمی کی وجہ سے وہ ناجائز تعلقات کے مؤاخذہ سے بچ جائیں گے۔ بینوا تو جروا۔

الجواب حامداً ومصلیاً!

اگر لڑکی نے نہ زبان سے اجازت دی نہ زبان سے رد کیا بلکہ مباشرت کے وقت رضا متحقق ہو گئی تو یہ نکاح نافذ اور لازم ہو گیا بشرطیکہ کوئی اور مانع موجود نہ ہو۔ کیونکہ رضا جس طرح قول سے ثابت ہو جاتی ہے اسی طرح فعل سے بھی۔ اذ اثبت الرضاء بالقول یثبت بالتمکین من الوطی بالاولیٰ۔ شامی^۱۔ فقط واللہ تعالیٰ اعلم

العبد محمود غفرلہ دارالعلوم دیوبند

(گزشتہ صفحہ کا بقیہ) کتاب النکاح، باب الأولیاء والأکفاء، مطبوعہ امدادیہ ملتان، بحر کوئٹہ ص ۱۱۳ ج ۳ کتاب النکاح، باب الأولیاء والأکفاء۔

۲۔ شامی کراچی ص ۶۲ ج ۳ باب الولی، بحر کوئٹہ ص ۱۱۵ ج ۳ باب الأولیاء والأکفاء، ہدایہ ص ۳۱۴ ج ۲ باب الأولیاء والأکفاء، مطبوعہ تھانوی دیوبند۔

(صفحہ ہذا) ۱۔ شامی زکریا ص ۱۶۵ ج ۲ باب الولی، بحر ص ۱۱۴ ج ۳ باب الأولیاء والأکفاء، مطبوعہ الماجدیہ کوئٹہ، مجمع الأنهر ص ۴۹۲ ج ۱ باب الأولیاء والأکفاء، مطبوعہ، دار الکتب العلمیہ بیروت۔

ولی سے اجازت کی ایک صورت

سوال:- بکرنے مولوی عمر سے کچھ نا اتفاقی کی وجہ سے اپنے لڑکے سے کہا کہ مولوی صاحب سے کہہ دو میری لڑکی کا نکاح پڑھا دیں۔ یہ اجازت معتبر یہ ہے یا نہیں؟

الجواب حامداً ومصلیاً!

اس طرح اجازت بھی معتبر ہے۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۱۰/۲/۹۴ھ

استیذان ولی کے لئے گواہوں کی ضرورت نہیں

سوال:- ہمارے یہاں شادیوں میں دولہا والے کی جانب سے دو شاہد رضامندی دولہن کی سننے کے لئے وکیل کے ساتھ عورتوں کے مجمع میں جاتے ہیں اور والدین کی جانب سے مہینوں پیشتر نسبت طے شدہ ہوتی ہے دولہا اور دولہن کی جانب سے کبھی انکار کا موقع اب تک نہیں آیا اب سوال یہ ہے کہ بذات خود باپ لڑکی کی جانب سے وکیل رہے اور نکاح کی مجلس میں نکاح پڑھانے والے سے اپنی ایجاب پیش کر دے تو اس حالت میں بغیر شاہدوں کے نکاح ہو جائے گا؟ مزید سنا گیا ہے کہ باپ بذات خود وکیل ہو تو شاہدوں کی ضرورت نہیں رہتی لہذا تفصیلی جواب مرحمت فرمائیں۔

الجواب حامداً ومصلیاً!

باپ اپنی لڑکی سے کہہ دے کہ فلاں لڑکے سے اتنے مہر پر میں تمہارا نکاح کرتا ہوں تم کو منظور ہے اس پر اگر لڑکی صاف اجازت دیدے یا خاموش رہے یعنی عدم رضا ظاہر نہ کرے تو بس اتنی بات

۱۔ وحکم رسول الولی کالولی لأنه قائم مقامہ الخ بحر ص ۱۱۲ ج ۳ باب الأولیاء والأکفاء، مطبوعہ الماجدیہ کوئٹہ، المحيط البرہانی ص ۷۵ ج ۴ الفصل الحادی عشر فی نکاح الأبکار۔

کافی ہے! اس کے لئے شاہدوں کی ضرورت نہیں! پھر باپ جب مجمع میں ایجاب و قبول کرائے۔ یا اس کی اجازت سے قاضی ایجاب و قبول کرائے تو نکاح بلا تکلف صحیح ہو جائے گا۔ فقط واللہ تعالیٰ اعلم
حررہ العبد محمود گنگوہی عفا اللہ عنہ

کس کس کے استیذان پر سکوت اذن ہے

سوال:- ایک مقام پر نکاح کے وقت لڑکی کے پاس گواہ اور وکیل بن کر چند آدمی استیذان کے واسطے گئے مگر وہ لڑکی خاموش رہی اور ان لوگوں نے اس کا نکاح پڑھوا دیا یہ سمجھتے ہوئے کہ استیذان ان کے وقت لڑکی کی خاموشی اجازت شمار کی جاتی ہے اسمیں ذیل کی صورتوں کو واضح فرمایا جائے:

(۱) استیذان ان کے وقت کنسی عورت کی خاموشی اذن قرار دی جاتی ہے بیوہ کی یا کنواری کی؟

(۲) اس معاملہ میں نابالغ لڑکی کا کیا حکم ہے؟

(۳) استیذان ان کے وقت عورت کی خاموشی اذن سمجھی جاتی ہے وہ کن کن اولیاء کے استیذان

کے وقت سمجھی جاتی ہے؟

(۴) اولیا کی تفصیل بیان فرما کر بیان فرمایا جائے کہ ولی اقرب کون کون ہوتے ہیں اور ولی

بعد کون کون ہوتے ہیں؟

(۵) اگر بھائی تایا چچا کے استیذان ان کے وقت عورت خاموش رہی تھی تو اس کی خاموشی رضاء

سمجھی جائے گی یا نہیں اور ایسا نکاح شرعاً منعقد ہوگا یا نہیں؟

۱..... فان استاذنها هو أى الولى أو وكيله أو رسوله أو زوجها وليها وأخبرها رسولها أو فضولى عدل فسكتت أو ضحكت غير مستهزئة أو تبسمت أو بكت بلا صوت فهو اذن الدرالمختار على الشامى كراچى ص ۵۹ ج ۳، مطبوعه نعمانيه ص ۲۹۹ ج ۲، باب الولى، عالمگیری كوئٹہ ص ۲۸۷ ج ۱، كتاب النكاح، الباب الرابع فى الأولياء، زيلعى ص ۱۱۸ ج ۲، كتاب النكاح، باب الأولياء والأقضاء، مطبوعه امداديه ملتان،

۱..... ان الشهادة تشترط فى الموقوف عند العقد لا عند الاجارة، البحر الرائق كوئٹہ ص ۳۸۸/۳، كتاب النكاح، شامى زكريا ص ۸۷، ۸۹/۴، كتاب النكاح، قبيل مطلب الخصاف كبير فى العلم، عالمگیری كوئٹہ ص ۲۹۴/۱، كتاب النكاح، الباب السادس فى الوكالة بالنكاح،

(۶) بعض جگہ یہ دستور ہے کہ اول لڑکے سے ایجاب و قبول کرایا جاتا ہے۔ اور اس کے بعد شکر پر پاپکے چاولوں پر کچھ قرآن مجید کی آیات پڑھ کر لڑکی کے پاس بھیج دیتے ہیں جس سے اس کو یہ اطلاع دینا مقصود ہوتا ہے کہ تیرا نکاح ہو گیا۔

اس وقت یا اس سے قبل لڑکی سے کچھ نہیں کہا جاتا، یعنی اس سے اجازت کے واسطے اس کے پاس کوئی نہیں جاتا۔ جملہ جوابات مزین بالدلایل الشرعیہ فرما کر واپس فرمائیں۔

الجواب حامداً ومصلیاً!

(۱) کنواری کی ۱۔

(۲) اقرار انکار سب کا حکم ایک سا ہے یعنی کوئی اعتبار نہیں ۲۔

(۳) جس کو اختیار اجبار ہے اس کا وکیل ہو یا رسول ہو ۳۔

(۴) ولی عصبہ بنفسہ ہے بہ ترتیب میراث و حجب الولی فی النکاح العصبۃ بنفسہ بلا توسط انشی علی ترتیب الارث والحجب فیقدم ابن المجنونة علی ابیہا لانه یحبہ حجب نقصانہ هذا عندهما خلافاً لمحمد حیث قدم الاب. وفي الهندية عن الطحاوی ان الأفضل ان یامر الاب الابن بالنکاح حتی یجوز بلا خلاف و ابن الابن

۱۔ فإن استأذن الولی البکر فسکت أو ضحکت أو بکت بلا صوت فهو إذن ومع الصوت رد مجمع الأنهر ص ۴۹۰ ج ۱ باب الأولیاء والأکفاء، مطبوعه دار الکتب العلمیة بیروت، بحر ص ۱۱۱ ج ۳ مطبوعه الماجدیہ کوئٹہ، شامی زکریا ص ۵۹ ج ۴ باب الولی.

۲۔ وللولی إنکاح الصغیر والصغیرة جبراً ولو ثیباً ولزم النکاح، الدر المختار علی الشامی زکریا ص ۱۶۹-۱۷۱ ج ۴، باب الولی، البحر ص ۱۱۸ ج ۳، باب الأولیاء والاکفاء، مطبوعه الماجدیہ کوئٹہ، مجمع الأنهر ص ۴۹۴ ج ۱ باب الأولیاء، مطبوعه دار الکتب العلمیة بیروت،

۳۔ فإن استأذن الولی او وکیلہ أو رسولہ قبل النکاح أو بعده فسکت أو ضحکت أو بکت بلا صوت فهو إذن، سبب الأنهر ص ۴۹۰ ج ۱ باب الأولیاء والاکفاء، دار الکتب العلمیة بیروت، در مختار مع الشامی زکریا ص ۵۹ ج ۴ باب الولی، البحر الرائق ص ۱۱۲ ج ۳ باب الأولیاء والاکفاء، مطبوعه الماجدیہ کوئٹہ،

کالا بن ثم یقدم الاب ثم ابوه ثم الاخ الشقیق ثم الاب ثم ابن الاخ الشقیق ثم لاب
ثم العم الشقیق ثم لاب ثم ابنه کذلک ثم عم الاب کذلک ثم ابنه کذلک ثم عم
الجد کذلک ثم ابنه کذلک، کل هؤلاء لهم اجبار الصغیرین و کذا الکبیرین اذا جئناهم
المعتق ولوانشی ثم ابنه وان سفل ثم عصبه من النسب علی ترتیبهم، بحر عن الفتح
وغیره اھ رد المحتار شامی بقدر الحاجة ص ۲۸۰ ج ۲
اس میں ثم کے ذریعہ ولی قریب و بعید کی ترتیب بھی بیان کر دی۔

(۵) اس سے قریب کوئی ولی موجود ہے اور انہوں نے بغیر وکالت و رسالت کے استیذان کیا
ہے تو کنواری کا سکوت معتبر نہیں۔ فان استاذن غیر الاقرب فلا عبرة لسکوتھا بل
لابد من القول کالثیب او ماہوفی معناه اھ در مختار ص ۲۶۵ ج ۲۔
بلکہ قول یا کوئی ایسا فعل جو رضامندی پر دلالت کرے قول کے مثل فعل ہو سکے جیسے طلب مہر
ونفقہ اور تمکین و طی وغیرہ ضروری ہے۔

(۶) یہ محض رسم و خلاف سنت ہے اس کو ترک کر کے سنت پر عمل کرنا چاہئے۔ یعنی قبل از نکاح
استیذان کیا جاوے قولہ وهو السنة بان تقول لها قبل النکاح فلان یخطبک
او یدکرک فسکت وان زوجها بغیر استئمار فقد اخطأ السنة وتوقف علی
رضاھا۔ بحر عن المحيط اھ در مختار ص ۲۶۱ ج ۲۔ فقط واللہ تعالیٰ اعلم
حررہ العبد محمود عفا اللہ عنہ معین مفتی مظاہر علوم سہارنپور
الجواب صحیح: سعید احمد غفرلہ، صحیح: عبد اللطیف ۵۹/۱۲/۲۱ھ

۱..... شامی کراچی ص ۷۶ ج ۳ باب الولی، مطلب فی فرق النکاح، بحر ص ۱۱۹ ج ۳ باب الأولیاء
والأکفاء، مطبوعہ الماجدیہ کوئٹہ، سبب الأنهر ص ۲۹۷ ج ۱، باب الاولیاء، دارالکتب العلمیہ بیروت.
۲..... الدر المختار علی الشامی کراچی ص ۲۲/۳، باب الولی، الدر المنتقى ص ۲۹۲/۱، باب الأولیاء
والأکفاء، دارالکتب العلمیہ بیروت، ہدایہ ص ۳۱۴/۲، باب الاولیاء، مطبوعہ تھانوی دیوبند،
۳..... شامی کراچی ص ۵۸ ج ۳ و شامی نعمانیہ ص ۲۹۸ ج ۲. باب الولی، البحر الرائق ص ۱۱۳ ج ۳
باب الأولیاء والأکفاء، مطبوعہ الماجدیہ کوئٹہ.

غیر ولی کے استنیز ان میں سکوت اذن نہیں

سوال :- ہندہ بالغہ اور مطلقہ ہے عدت گزر جانے کے بعد ایک دور کے رشتہ کے چچا سے نکاح ہوا۔ یہ بالغہ ہندہ قبل نکاح اس چچا کے ساتھ نکاح سے قبل راضی نہ تھی ہندہ کا ولی سواء اس کی ماں اور ماموں کے کوئی نہ تھا زید نے بغیر اجازت ہندہ کی ماں اور ماموں کے ولی ہو کر محمد سمیر کو وکیل بنایا اور دو گواہ بھیجے جب وکیل سمیر نے لڑکی ہندہ سے اذن طلب کی تو اس نے سکوت اختیار کیا تین مرتبہ پوچھا اس نے جواب نہیں دیا ملا جی نے نکاح پڑھا دیا لڑکی کہتی ہے کہ اجبار شریعت کہاں جائز رکھتی ہے۔ میں نکاح ہونے سے قبل راضی نہ تھی اور جس وقت سمیر میرے پاس آیا میں نے اس کو اپنی طرف سے وکیل نہیں بنایا حتیٰ کہ اس سے بات بھی نہیں کی۔ پھر میرا نکاح کہاں ہوا۔ اس واقعہ کو ایک مولوی صاحب کے سامنے پیش کیا مولوی صاحب نے رد المحتار علی الدر المختار شرح تنویر الابصار ص ۳۰۹ مصری مطبوعہ ۱۳۳۲ھ کی دلیل پر فان استاذ نہا غیر الاقرب کا جنبی او ولی بعید فلا عبرة لسکوتها بل لا بد منه القول وایضافی الہدایۃ ص ۲۹۴ فی المطبع المجتبائی الواقع فی الدہلی قال و ان فعل هذا غیر الولی لم یکن رضاحتی' تتکلم به پہلے نکاح کو عدم الجواز کا فتویٰ دے کر ہندہ کا دوسرے کے ساتھ نکاح کرادیا۔ دونوں میں کون صحیح ہوگا جلد از جلد ارسال فرماویں۔

الجواب حامداً ومصلیاً!

پہلا نکاح حسب تحریر مولوی صاحب ناجائز ہوا یعنی منعقد نہیں ہوا پھر اگر دوسرا نکاح ہندہ کی اجازت سے ہو تو وہ درست ہے۔^۱ فقط واللہ تعالیٰ اعلم

حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور ۸/۳/۶۷ھ

الجواب صحیح: سعید احمد غفرلہ مفتی مدرسہ مظاہر علوم سہارنپور ۹/صفر/۶۷ھ

۱۔ فان استاذ نہا غیر الاقرب کا جنبی او ولی بعید فلا عبرة لسکوتها بل لا بد منه القول الخ الدر المختار علی الشامی زکریا ص ۶۴ ج ۴ باب الولی، مجمع الأنہر ص ۹۲ ج ۱ (بقیہ اگلے صفحہ پر)

لڑکی کا نکاح بغیر اسکی اجازت کے

سوال:- زید نے اپنی بالغ لڑکی کا نکاح لڑکی کی عدم موجودگی میں جبکہ وہ گاؤں سے سو میل دور تھی بکر سے کر دیا۔ لڑکی کو جب اس کا علم ہوا تو اس نے برجستہ کہا میں تو یہاں ہوں میرا نکاح وہاں کیسے ہو گیا ہے تو نکاح ہو گیا یا نہیں اگر لڑکی کے گھر پہونچنے پر اس کے والد اس سے رضامندی کی اجازت لے لیں تو نکاح درست ہو گا یا نہیں؟

الجواب حامداً ومصلیاً!

اگر نکاح کی خبر سن کر برجستہ بطور فرط مسرت یہ کہا کہ میں تو یہاں ہوں میرا نکاح وہاں کیسے ہو گیا۔ یعنی اس پر خوشی کا اظہار کیا تو وہ نکاح لازم ہو گیا۔ اب نہ تجدید نکاح کی ضرورت ہے نہ دوسری جگہ نکاح کرنے کی اجازت ہے۔ بس پہلا نکاح کافی اور صحیح ہے۔ اگر بطور ناراضی وغصہ کے فقرہ مذکور کہا ہے اور اس نکاح کو نا منظور کر دیا ہے تو وہ نکاح بیکار اور کالعدم ہو گیا اب اگر اس لڑکے سے عقد منظور ہے تو بھی لڑکی کی اجازت سے دوبارہ نکاح کیا جائے دوسری جگہ منظور ہے تب بھی اجازت سے کیا جائے^۱۔ فقط واللہ تعالیٰ اعلم

حررہ العبد محمود عفی عنہ دارالعلوم دیوبند ۱۲/۷/۸۷ھ

الجواب صحیح: بندہ محمد نظام الدین عفی عنہ

(گزشتہ صفحہ کا بقیہ) باب الأولیاء والأکفاء، مطبوعہ دار الکتب العلمیۃ بیروت، ہدایہ ص ۳۱۴ ج ۲،

باب الاولیاء، مطبوعہ یاسر ندیم دیوبند،

۲۔ وکلت رجلاً بالتزویج فتزوجها أو زوجها فضولی فأجازت جاز الخ بدائع زکریا ص ۵۱۳ ج ۲ کتاب النکاح، باب ولایۃ النذب، عالمگیری کوئٹہ ص ۲۸۷ ج ۱ الباب الرابع فی الأولیاء،

(صفحہ ہذا) ۱۔ فإن استأذن الولی البکر البالغۃ فسکت أی البکر البالغۃ أو ضحکت بلا استہزاء فلو ضحکت مستہزئۃ لم یکن إذناً علی ما قالہ السرخسی، أو بکت بلا صوت فهو إذن ومع الصوت رد، مجمع الأنہر ص ۲۹۰ ج ۱ کتاب النکاح، باب الأولیاء والأکفاء، مطبوعہ دار الکتب العلمیۃ بیروت، شامی کراچی ص ۵۹ ج ۳ باب الولی، عالمگیری کوئٹہ ص ۲۸۸ ج ۱ الباب الرابع فی الاولیاء. (حاشیہ ۲ اگلے صفحہ پر)

لڑکی کا نکاح کی اجازت دینے کے بعد انکار

سوال:- زید کی لڑکی زینب کا نکاح عمر سے ہوا، لیکن نکاح کے وقت کسی بھی ذریعہ سے زینب کی مرضی دریافت نہیں کی گئی بلکہ زید ہی نے مجلس نکاح میں اس کی طرف سے قبول کر لیا۔ زید کا کہنا ہے کہ ایک روز قبل میں نے اپنی بیٹی سے دریافت کیا تھا تو وہ عمر سے نکاح پر راضی تھی، لیکن زینب کا کہنا یہ ہے کہ میں نے کبھی آمادگی ظاہر نہیں کی اور زینب کو جس وقت اس نکاح کی اطلاع پہونچی اس نے فوراً ہی اعلان کر دیا کہ میں اس نکاح پر راضی نہیں۔ اب یہ مسئلہ ایک مقامی عالم صاحب سے جو قاضی بھی ہیں دریافت کیا گیا تو انہوں نے فرمایا نکاح نہیں ہوا۔ لہذا جناب والا فتویٰ صادر فرمائیں۔ واضح رہے کہ زینب کی عمر ۱۶ سال ہے۔

الجواب حامداً ومصلیاً!

اگر لڑکی کنواری ہے اور باپ نے اس سے نکاح کے لئے کہا کہ فلاں لڑکے سے تیرا نکاح کرنا چاہتا ہوں۔ تجھے منظور ہے؟ اس پر لڑکی نے آمادگی ظاہر نہیں کی، جیسا کہ اس کا بیان ہے، مگر انکار بھی نہیں کیا بلکہ خاموش رہی تو یہ بھی اس کی طرف سے اجازت ہے۔ اب پھر اس کا انکار کرنا بیکار ہے۔ یہ اجازت دو روز قبل بھی لینا کافی ہے۔ عین وقت پر لینا ضروری نہیں۔ ہاں اگر اجازت لینے پر خاموش رہنے کے بعد ایجاب و قبول سے پہلے کہہ دیتی کہ میں اجازت نہیں دیتی تو باپ کو حق نہ رہتا۔ یا اگر باپ نے بالکل اس سے کہا ہی نہ ہوا اور خود ہی نکاح پڑھوا دیا ہو، تو یہ نکاح لڑکی کی

(گزشتہ صفحہ کا بقیہ حاشیہ) ۲ لا تجر البکر البالغة علی النکاح لانقطاع الولاية الدر المختار علی الشامی کراچی ص ۵۸ ج ۳ (باب الولی) ہدایہ ص ۳۱۴ ج ۲ باب الأولیاء والأکفاء، مطبوعہ تھانوی دیوبند، مجمع الأنهر ص ۴۹۰ ج ۱ باب الأولیاء الخ، دار الکتب العلمیہ بیروت.

(صفحہ ۱) ۱ فان استاذنها هو أى الولی فسکتت فهو اذن الدر المختار علی الشامی کراچی ص ۵۸ ج ۳ باب الولی، عالمگیری ص ۲۸۷ ج ۱ الباب الرابع فی الأولیاء، مطبوعہ کوئٹہ، مجمع الأنهر ص ۴۹۰ ج ۱، باب الاولیاء، مطبوعہ دار الکتب العلمیہ بیروت،

اجازت پر موقوف ہوگا۔ خبر پانے پر لڑکی نا منظور کر دے تو فوراً ختم ہو جائے گا۔ فقط واللہ تعالیٰ اعلم
حررہ العبد محمود غفرلہ دارالعلوم دیوبند ۱۸/۱۱/۹۲ھ

نکاح بالغہ بلا اجازت

سوال:- میرے والد حقیقی محمد اسماعیل نے میری شادی میری مرضی کے خلاف مسلمی خدا بخش ولد میاں خیر الدین کے ساتھ کر دی میں کنواری اور بالغہ ہوں، مجھے اس نکاح کے متعلق کچھ خبر نہیں دی گئی اور نہ ہی میرے والد یا کسی نے مجھ سے اجازت لی اور نہ ہی ایجاب و قبول کرایا گیا، چنانچہ خدا بخش مذکور فاسق فاجر زانی بے روزگار اور معمر ہے، نیز تاحال میں سسرال یعنی خدا بخش کے گھر بھی نہیں گئی، میں نہ تو رضا مند تھی اور نہ ہوں نکاح معرض تحریر میں آچکا ہے جو منجانب خدا بخش ہے میرے مشاہدہ سے نہ نکاح نامہ گزرا اور نہ گزارا گیا میں خواندہ بھی ہوں، ولی، وکیل اور شہدان امور متذکرہ بالا کو تسلیم کرتے ہیں پس درخواست ہے کہ بوضاحت فرما دیا جائے کہ آیا نکاح درست ہے یا نہیں۔

نوٹ:- عام طور پر لڑکی کی خاموشی کو اس پر دال کیا جاتا ہے کہ لڑکی رضا مند ہے مگر یہاں تو اتنی تکلیف بھی نہیں کی گئی کہ لڑکی کے پاس جائیں اور ایجاب و قبول کا تذکرہ کریں نہ کوئی میرے پاس آیا اور نہ مجھ سے پوچھا گیا میں کسی حالت میں بھی خدا بخش مذکور کی زوجیت قبول کرنے کو تیار نہیں۔
تصدیق: میں اس بات کی بحیثیت ولی کے تصدیق کرتا ہوں کہ واقعی لڑکی کی اجازت نہیں طلب کی گئی۔ العبد محمد اسماعیل ولد رحیم۔

بخدمت علمائے دین و مفتیان شرع متین۔ السلام علیکم ورحمۃ اللہ وبرکاتہ

۱۔ وان زوجها بغیر استئمار فقد اخطأ السنة وتوقف علی رضاها الخ شامی زکریا ص ۵۹ ج ۴ باب الولی، البحر الرائق ص ۱۱۳ ج ۳، باب الأولیاء والأکفاء، مطبوعه الماجدیہ، کوئٹہ عالمگیری ص ۲۸۷ ج ۱ الباب الرابع فی الأولیاء، مطبوعه کوئٹہ۔

گزارش ہے کہ بندہ در معاملہ و درخواست متعلقہ نکاح مسماۃ غلام بتول دختر محمد اسماعیل حسب ذیل عرض کرتا ہے اول یہ کہ جو درخواست مسماۃ غلام بتول مذکور کی طرف سے علماء کرام کی خدمت میں ہے کہ اس کا مضمون درست ہے، بات یہ کہ غلام بتول مذکور کے نکاح نامہ پر میرے دستخط بذریعہ وکیل کے ہیں جو کہ میں نے بذریعہ والد غلام بتول یعنی محمد اسماعیل کے کہنے پر وکیل بنا کر دستخط کئے خود میں نے غلام بتول سے اجازت حاصل نہیں کی اور نہ ہی بعد میں ایجاب و قبول کرایا گیا لہذا ملتمس ہوں کہ درخواست جو کہ مسماۃ غلام بتول نے گزاری ہے وہ بالکل درست ہے۔ العبد حاجی قادر بخش ولد میاں پیر، المرقوم ۲۸ اکتوبر ۱۹۳۶ء

جو کہ درخواست غلام بتول دختر محمد اسماعیل کی طرف سے علماء کی خدمت میں ہے اس درخواست کا مضمون درست ہے کیونکہ میری موجودگی میں دختر محمد اسماعیل سے بذریعہ وکیل و گواہان جن میں سے میں بھی موجود تھا دختر محمد اسماعیل سے نہ اجازت حاصل کی گئی ہے اور نہ ایجاب و قبول کرایا گیا تھا حالانکہ دختر محمد اسماعیل بالغہ تھی۔ میری گواہی شرعی کاغذ پر ضرور ہے مگر وہ تکمیل حق ہی کے واسطے ہے۔ میرا بیان حلفیہ ہے۔ العبد رحمۃ اللہ ولد میاں خیر الدین

الجواب حامداً ومصلیاً!

جو کنواری بالغہ ہو اسپر کسی کو ولایت اجبار حاصل نہیں یعنی کوئی شخص باپ وغیرہ اس کا نکاح جبراً بلا اسکی رضامندی نہیں کر سکتا، اگر کسی نے ایسا کیا بھی تو یہ نکاح اس بالغہ کی اجازت پر موقوف رہے گا۔ پس اگر بوقت نکاح اجازت نہیں لی گئی اور بلا اجازت نکاح کر دیا گیا ہے۔ تو یہ نکاح تمہاری اجازت پر موقوف ہے اگر تم نے اجازت دے دی تو جائز ہو گیا اگر اجازت نہیں دی بلکہ رد کر دیا اس طرح پر کہ میں اس نکاح سے رضامند نہیں۔ میں نے اس نکاح کو رد کر دیا تو نکاح رد ہو گیا اب

۱۔ لا يجوز نكاح أحد علی بالغۃ صحیحۃ العقل من أب أو سلطان بغير اذنہا بکرا کانت أو ثیباً فان فعل ذلک فالنکاح موقوف علی اجازتہا فإن اجازتہ جاز وإن ردّته بطل کذا فی السراج الوہاج، عالمگیری کوئٹہ، ص ۲۸۷ ج ۱ الباب الرابع فی الأولیاء، البحر الرائق ص ۱۱۳ ج ۳ باب الأولیاء والأکفاء، مطبوعہ الماجدیہ کوئٹہ، شامی زکریا ص ۵۹ ج ۴ باب الولی،

تمہارے والد کو تمہاری مرضی کے خلاف کسی جگہ نکاح کرنے کا حق نہیں ولا تجبر البکر البالغة علی النکاح لا نقطاع الولاية بالبلوغ ۱۵ در مختار ص ۳۶۱۔ واللہ تعالیٰ اعلم
حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور
الجواب صحیح: سعید احمد غفرلہ، عبداللطیف یکم رمضان

بالغہ کا نکاح اس کی اجازت سے کیا جائے

سوال:- ایک عورت مسماۃ نور بیگم کا نکاح مسلمی نورو کے ساتھ نور بیگم کے والدین کر دیتے ہیں لیکن کچھ عرصہ کے بعد نورو اپنی زوجہ نور بیگم کو طلاق دے کر علیحدہ کر دیتا ہے نور بیگم اپنے والد نھو کے یہاں آ جاتی ہے عدت گزارنے کے بعد نور بیگم کا والد نھو نور بیگم کا نکاح دوسری جگہ مسلمی عبدل کے ساتھ کر دیتا ہے عبدل کے ساتھ حمل قرار پاتا ہے لیکن جب کہ حمل چار ماہ کا ہو چکتا ہے تو عبدل اور نور بیگم (میاں بیوی) میں سخت تنازع ہوتا ہے اور نور بیگم اپنے والد نھو کے گھر آ جاتی ہے اور نھو کے یہاں ہی نور بیگم کے لڑکی پیدا ہو جاتی ہے جب لڑکی ڈھائی سال کی ہو چکی ہے تو نھو اپنی لڑکی نور بیگم کو اس کے پہلے خاوند نورو کے یہاں بلا نکاح بٹھا دیتا ہے چونکہ نور بیگم کے دوسرے خاوند عبدل نے طلاق نہیں دی تھی اسی طرح سے بلا نکاح مسماۃ نور بیگم نورو کے یہاں پندرہ سولہ سال رہتی ہے اور نہ ہی نور بیگم کے دوسرے خاوند عبدل نے اب تک طلاق دی ہے عرصہ پندرہ سال میں نورو سے چار بچے ہو چکے ہیں جو کہ شرعی احکام کے مطابق حرام کے ہیں اور برادری ہماری ان سے سخت خلاف ہے لیکن اب وہ لڑکی جو کہ عبدل سے ہے سولہ سال کی ہے نیز بالغہ ہے لڑکی کا نانا نھو اب لڑکی کی شادی کرنا چاہتا ہے لیکن لڑکی کا والد عبدل جھگڑا ڈالتا ہے کہ میری لڑکی مجھے دیدی جاوے میں نکاح کی اجازت نہیں دیتا، لڑکی بالغ ہے کیا لڑکی کے نکاح میں جب کہ وہ بالغ ہے اس کے والد عبدل کی اجازت واجب ہے یا نہیں۔ (لڑکی کا نانا عبدل کو لڑکی اس وجہ سے نہیں دیتا کہ

۱۔ الدر المختار کراچی ص ۵۸ ج ۳ باب الولی، ہدایہ ص ۲۱۲ ج ۲ باب الأولیاء والأکفاء، مطبوعہ تھانوی دیوبند، مجمع الأنهر ص ۴۹۰ ج ۱ باب الأولیاء والأکفاء، مطبوعہ دار الکتب العلمیۃ بیروت۔

کہیں وہ اس کو ویسے ہی فروخت نہ کر دے) دوسری بات اشد ضروری ہے کہ چوں کہ مسماۃ نور بیگم نورو کے یہاں بلا نکاح رہ رہی ہے اور نور بیگم اپنی والدہ کے مرجانے کی وجہ سے اپنے والد نھو کی روٹی پکا کر دیتی ہے اب نھو اپنی دھیوتی کی شادی بجائے مسماۃ نور بیگم کے یہاں ہونے کے اپنے مکان پر اپنی کمائی سے کرنا چاہتا ہے چونکہ برادری سخت خلاف ہے اس لئے شادی میں شریک ہونا نہیں چاہتی کہ یہ اپنی لڑکی جو حرام کا رہے اس کی پکائی ہوئی روٹی کھاتا ہے شرعاً کیا حکم ہے اس کے یہاں کھانا کھانا جائز ہے یا نہیں؟

الجواب حامداً ومصلیاً!

بالغہ لڑکی اگر اپنی برادری میں اپنا نکاح مہر مثل پر خود کرے تو وہ صحیح اور نافذ ہو جاتا ہے اجازت والد پر موقوف نہیں رہتا اور والد کو شرعاً اجازت نہیں کہ بالغ لڑکی کا نکاح بغیر اس کی اجازت کے کسی جگہ کر دے لڑکی بالغہ کی رضا مندی ہر حالت میں ضروری ہے۔^۱

بغیر نکاح عورت کو اپنے گھر رکھنا اور عورت کو رہنا حرام ہے^۲ نھو کے ذمہ واجب ہے کہ اپنی لڑکی کو اس حرام کاری سے روکے^۳ اگر وہ باوجود قدرت کے نہیں روکتا یا اس کے اس فعل سے خوش

۱۔ فنفذ نکاح حرة مكلفة بلا رضا ولی وله ای للولی الاعتراض فی غیر الكفو، در مختار علی الشامی زکریا ص ۱۵۵ ج ۲ باب الولی، البحر الرائق ص ۱۰۹ ج ۳ باب الأولیاء والأکفاء، مطبوعه الماجدیہ کوئٹہ، ہدایہ ص ۳۱۳ ج ۲ باب فی الأولیاء الخ، مطبوعه تھانوی دیوبند.

۲۔ ولا تجبر البالغة البکر علی النکاح لانقطاع الولاية بالبلوغ الخ در مختار علی الشامی زکریا ص ۱۵۹ ج ۲ باب الولی، ہدایہ ص ۳۱۴ ج ۲ باب فی الاولیاء والأکفاء، مطبوعه یاسر ندیم دیوبند، البحر الرائق ص ۱۱۰ ج ۳، باب الاولیاء، مطبوعه الماجدیہ کوئٹہ.

۳۔ الخلوۃ بالأجنبیۃ حرام، الدر المختار علی الشامی زکریا ص ۵۲۹ ج ۹ کتاب الحظر والاباحۃ، فصل فی النظر والمس،

۴۔ عن أبی سعید الخدری عن رسول اللہ صلی اللہ علیہ وسلم قال من رأى منکم منكراً فیلغیرہ بیدہ، فإن لم یستطع فبلسانہ، فإن لم یستطع فبقلبہ وذلك أضعف الأیمان، رواه مسلم، مشکوۃ شریف ص ۴۳۶ باب الأمر بالمعروف، مطبوعه یاسر ندیم دیوبند.

ہے تو تنہو سے بھی ترک تعلق کرنا چاہئے اور جہاں تک ہو سکے تنہو اور اس کی لڑکی پر اور اس شخص پر جس کے گھر میں بغیر نکاح رہتی ہے۔ روک دیا جائے تاکہ حرام کاری بند ہو جائے۔^۱
فقط واللہ تعالیٰ اعلم

حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور
الجواب صحیح: سعید احمد غفرلہ..... صحیح: عبداللطیف ۲۵ شوال ۱۴۵۵ھ

بالغہ کا نکاح بغیر اس کی اجازت کے

سوال:- کسی بالغہ لڑکی کی شادی بلا رضا مندی اس کے اور اس کی والدہ کے کی جائے یعنی صرف والدہ اپنے بیٹے کی خاطر اس مذکورہ بالا لڑکی کا بیٹہ دے کر اپنے لڑکے کی شادی یعنی نکاح کرے اور وہ مذکور لڑکا مذکورہ والدہ کے دو لڑکوں کا سوتیلہ بھائی و بیٹا ہو اور نکاح کے صرف والد ہی ذمہ دار ہوں اور لڑکی اور والدہ لڑکی کو نکاح ہونے کے وقت بالکل پوچھا نہ گیا ہو یہاں تک کہ لڑکی اور والدہ لڑکی کو مطلق علم نہ ہو کہ نکاح کس وقت بلکہ کب ہوا اور مہر کیا مقرر ہوا ہے۔ لڑکی کو پس گھنٹہ بعد معلوم ہوا کہ میرا نکاح کر دیا گیا ہے اور دو روز کے بعد یہ معلوم ہوا کہ میرا مہر اتنا مقرر ہوا ہے اب چھ ماہ کے بعد لڑکی کو سسرال بھیجا گیا وہاں لڑکی نے بائیس روز گزارے جس میں سوائے لڑائی نا اتفاقی کے ہر دو فریقین اپنی زوجہ خاوند میں اور کچھ نہ ہوا، اور خاوند کی بیوی سے زبردستی ایک دفعہ صحبت ہوئی ہے سو مہربانی کر کے بموجب شرع اصول حقانی اس مسئلہ کا حل تحریر فرما کر مشکور فرمائیں۔ کہ آیا یہ نکاح ہوا ہے یا نہیں۔ کیونکہ اب لڑکی ایک سال سے اپنے والدین کے گھر میں مقیم ہے سسرال جانے سے قطعی انکار کرتی ہے بلکہ یہ کہتی ہے کہ اگر زبردستی بھیجا گیا تو میں خودکشی کر لوں گی۔ فقط والسلام مہربانی فرما کر اس کا غد کی پشت پر جواب ارسال فرما کر مشکور فرمائیں۔

۱۔ ہو دلیل علی وجوب ہجران من ظہرت معصیتہ فلا یسلم علیہ الان یقلع وتظہر توبتہ، المفہم شرح مسلم ص ۹۸ ج ۷ کتاب الرقاق. باب یہجر من ظہرت الخ. مطبوعہ دار ابن کثیر بیروت، مرقاة شرح مشکوٰۃ ص ۷۱۶ ج ۲ کتاب الآداب، باب ما ینہی عنہ من التہاجر والتقاطع واتباع العورات، الفصل الاول، مطبوعہ اصح المطابع ممبئی،

الجواب حامدًا ومصلیاً!

اگر لڑکی نے والد کے کئے ہوئے نکاح کو اطلاع پانے پر رد نہیں کیا بلکہ قبول کر لیا یا خاموش ہوگئی، مہر کی خبر پانے پر بھی رد نہیں کیا بلکہ چپ ہوگئی اور سرسرا ل جاتے وقت بھی نکاح سے ناراضی ظاہر نہیں کی تو شرعاً وہ نکاح لازم اور نافذ ہو گیا اب لڑکی اس کو فسخ نہیں کر سکتی اگر شوہر سے نباہ دشوار ہے طبیعتوں میں اختلاف ہے یا شوہر پریشان کرتا ہے حقوق ادا نہیں کرتا تو چاہئے کہ کسی طرح سے شوہر سے طلاق حاصل کر لی جاوے یا خلع کر لیا جائے اسکے بعد عدت گزار کر دوسری جگہ نکاح درست ہوگا، یا حقوق ادا نہ کرنے کی صورت میں حاکم مسلم با اختیار کی عدالت میں مقدمہ پیش کیا جائے اور وہ شوہر سے کہے کہ تم اپنی زوجہ کے حقوق ادا کرو یا طلاق دے دو ورنہ ہم تفریق کر دیں گے اگر وہ کسی بات کو اختیار کر لے تو بہتر ہے ورنہ حاکم مسلم تفریق کر دے اس کے بعد

۱۔ فان استاذنها هو أى الولی وهو السنة أو وكيله أو رسولہ أو زوجها وليها واخبرها رسولہ أو فضولی عدل فسكتت..... فهو اذن (قوله فهو السنة) بأن يقول لها قبل النكاح فلان يخطبك أو يذكرک فسكتت وان زوجها بغیر استثمار فقد أخطأ السنة شامی کراچی ص ۵۸/۳، باب الولی، عالمگیری کوئٹہ ص ۲۸۷/۱، الباب الرابع فی الأولیاء، مجمع الأنهر ص ۴۹۰/۱، باب الأولیاء، دار الکتب العلمیة بیروت.

۲۔ وان تشاق الزوجان وخافا ان لا یقیما حدود اللہ فلا بأس بأن تفتدی نفسها منه بمالٍ یخلعها به فإذا فعل ذلك وقع بالخلع تطليقةً بآئنةً ولزمها المال، هدايه ص ۴۰۴/۲، کتاب الطلاق، باب الخلع، مطبوعه تہانوی دیوبند، عالمگیری کوئٹہ ص ۴۸۸ ج ۱ الباب الثامن فی الخلع، الفصل الاول، شامی کراچی ص ۴۴۱ ج ۳ باب الخلع.

۳۔ قال اللہ تعالیٰ (فإمساک بمعروف أو تسریح بإحسان) أمر عزوجل بالإمساک بالمعروف وقد عجز عن الإمساک بالمعروف لأن ذلك یأفء حقها فی الوطء والنفقة، فتعین علیہ التسریح فإن فعل وإلا ناب القاضی منا به فی التسریح وهو التفريق، بدائع الصنائع ص ۶۴۳ ج ۲ کتاب النکاح، واما ما یبطل به الخيار، مطبوعه زکریا دیوبند.

۴۔ وإذا طلق الرج امرأته طلاقاً بائناً أو رجعیاً أو وقعت الفرقة بینهما بغیر طلاق وهی حرة ممن تحيض فعدتها ثلاثة اقراء إلى قوله والفرقة إذا كانت بغیر طلاق فهی فی معنی الطلاق لأن العدة وجبت للتعرف عن براءة الرحم فی الفرقة الطاریة علی النکاح وهذا یتحقق فیها، هدايه ص ۴۲۲ ج ۲، باب العدة، مطبوعه تہانوی دیوبند، شامی زکریا ص ۱۸۲ ج ۵ کتاب الطلاق، باب العدة.

عدت طلاق تین حیض گزار کر دوسری جگہ نکاح جائز ہوگا لیکن اگر وہ پریشان نہیں کرتا اور حقوق کی ادائیگی میں کوتاہی نہیں کرتا تو پھر ایسی کارروائی کرنا ناجائز ہے عورت کے ذمہ واجب ہے کہ شوہر کی اطاعت کرے اگر نکاح سے ناراضی تھی تو خبر پانے پر کیوں انکار نہیں کر دیتا تھا گو باپ کو چاہئے تھا کہ نکاح سے پہلے لڑکی کو اطلاع کر دیتا لیکن اس صورت میں بھی نکاح لازم ہے۔ فقط واللہ تعالیٰ اعلم

حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور ۹/۷/۱۴۲۵ھ

الجواب صحیح: سعید احمد غفرلہ..... صحیح: عبداللطیف ۱۴/رجب ۱۴۲۵ھ

بیوہ کا نکاح بلا اذن صریح

سوال:- عام طور پر بیوہ بالغہ سے نکاح کی اجازت باللسان لینے کا دستور نہیں ہے اکثر بیوہ کی سسرال والے یعنی جیٹھ سسر وغیرہ سمجھتے ہیں کہ ہمارا حق ہے چاہے جہاں اس کا نکاح کریں یا بیٹھا رہنے دیں۔ چنانچہ زبانی پوچھنا تو کیا اس سے ذکر تک نہیں کیا جاتا، دیور، جیٹھ وغیرہ اپنی اجازت سے نکاح پڑھا دیتے ہیں اکثر بیوہ کا دل اس جگہ نہیں چاہتا مگر انکار کی صراحت نہ ہونے کے باعث دل کی ناراضگی کے ساتھ شوہر کے یہاں رخصت کر دینے پر چلی جاتی ہے۔ ایک واقعہ ایسا ہی ہوا بالغہ بیوہ کا نکاح بغیر اجازت لسانی اور رضامندی کے جیٹھ نے اپنی اجازت سے نکاح پڑھوا دیا بیوہ کو جدید شوہر کے یہاں جانا پڑا مگر عرف کے سبب وہ بیوہ اس کو نکاح سمجھتی رہی اور وہاں سے علیحدہ ہونے اور نکل بھاگنے کا موقع دیکھتی رہی۔ اب کسی بہانہ سے وہ اپنے بھائی کے یہاں چلی آئی ہے اور اپنی مرضی کے مطابق اپنے ہم کفو میں اپنی اجازت سے نکاح کرنا چاہتی ہے اور قرائن سے پتہ چلتا ہے کہ وہ بغیر اجازت والے جیٹھ کے کئے ہوئے نکاح سے ناراض تھی اور اس نکاح کے گواہ بھی یہ کہتے ہیں کہ ہمارے سامنے بیوہ سے نہیں پوچھا گیا بلکہ صرف بیوہ کے جیٹھ نے یہ کہہ دیا کہ میں نے اس سے اجازت لے لی ہے تم نکاح پڑھاؤ اب دریافت طلب یہ ہے کہ رواج کی وجہ سے خود بیوہ کو بھی یہ نہیں معلوم کہ بغیر میری اجازت لسانی کے نکاح نہیں ہوتا، اور نکاح کا ذکر

سن کر انکار لسانی بھی ممکن نہیں، البتہ ناراضگی اور بیزاری اس نکاح سے اب تک ہے اگر شرعاً اس بیوہ کو اپنی مرضی کے موافق نکاح کرنے کی اجازت ہو تو جیٹھ کے کئے ہوئے نکاح پر کوئی فتنہ بھی نہیں ہے نہ وہ درج رجسٹر ہے کہ عدالتی کارروائی کا خطرہ ہو۔

الجواب حامداً ومصلیاً!

بالغہ عورت پر کسی کو ولایت اجبار حاصل نہیں تھی یعنی کوئی شرعی ولی باپ بھائی وغیرہ جبراً بغیر اس کی مرضی کے نکاح نہیں کر سکتا۔ چہ جائیکہ جیٹھ۔ اگر کر دے تو اس کی اجازت پر موقوف رہے گا۔ بیوہ کے نکاح کے لئے بھی اس کی رضامندی ضروری ہے خواہ زبان سے رضامندی کا اظہار کرے خواہ کوئی اور فعل ایسا کرے جس سے اس کی رضامندی ظاہر ہو جائے مثلاً مہر کا مطالبہ کرے یا قبضہ کرے یا نفقہ کا مطالبہ کرے یا قبول کرے یا مبارکباد کو قبول کرے اور فقہاء نے جماع پر قدرت دینے کو بھی علامت رضا لکھا ہے پس اگر صورتِ مسئلہ میں بیوہ مذکورہ نے اس شوہر کو جس کے ساتھ جیٹھ نے نکاح کیا تھا اپنے اوپر جماع کی قدرت دیدی اور صحبت سے منع نہیں کیا یا اور کوئی چیز علامت رضامندی کی پائی گئی تو شرعاً یہ نکاح نافذ ہو گیا اب دوسری جگہ اس کو نکاح کرنا جائز نہیں! اور اگر کوئی علامت رضامندی نہیں پائی گئی اور شوہر کو اپنے اوپر قابو نہیں دیا یعنی شوہر نے صحبت نہیں کی یا جبراً اور زبردستی صحبت کی اور شوہر کے گھر جانے سے انکار کرتی تھی لیکن زبردستی اس کو بھیجا گیا تو شرعاً یہ نکاح لازم نہیں ہوا اب دوسری جگہ نکاح درست ہے۔ ولا تجبر البالغة البکر علی النکاح فان استاذنها غیر الاقرب فلا عبرة لسکوتها بل لا بد من القول کالثیب البالغة لا فرق بینہما الا فی السکوت لان رضاهما یکون بالدلالة کما ذکرہ بقولہ او ما هو فی معناه من فعل یدل علی الرضا کطلب مہرہا ونفقتہا وتمکینہا

۱۔ لا يجوز للرجل أن يتزوج زوجة غيره وكذلك المعتدة، عالمگیری کوئٹہ ص ۲۸۰ ج ۱ الباب الثالث القسم السادس، المحرمات التي يتعلق بها حق الغير، الدر المختار علی الشامی زکریا ص ۱۰۰ ج ۲ کتاب النکاح فصل فی المحرمات، بدائع زکریا ص ۵۲۸ ج ۲ کتاب النکاح ومنها ان لا تكون منكوحه الغير.

من الوطئ ودخوله بها برضاها وقبول التهنئة والضحك سروراً ونحو ذلك
كقبول المهر والظاهر انه مثله قبول النفقة اه درمختار و شامی^۱ مختصراً ج ۲
ص ۲۶۹ . فقط واللہ تعالیٰ اعلم

حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور

الجواب صحیح: سعید احمد غفرلہ مفتی مدرسہ مظاہر علوم ۱۲/۵/۱۳۵۵ھ

صحیح: عبداللطیف مدرسہ مظاہر علوم سہارنپور ۱۳/۵/۱۳۵۵ھ

نکاح کی اجازت تحریراً کا شوہر مدعی ہے عورت منکر تو کیا حکم ہے؟

سوال:- ایک شخص کہتا ہے کہ مجھے فلاں عورت نے اجازت دی ہے کہ تم جا کر مجھ سے نکاح کرلو۔ اور میں نے جا کر دو گواہوں کے سامنے نکاح کر لیا۔ نیز کہتا ہے کہ اس نے مجھے اجازت کی تحریر دی ہے اور دستخط بھی کر دیئے ہیں۔ مگر عورت ہر چیز سے انکار کرتی ہے کہ میں نے نہ اسے زبانی نکاح کرنے کی اجازت دی ہے اور نہ ہی کوئی تحریر لکھ کر کے دی ہے، یہ شخص جھوٹا ہے۔ دریافت طلب یہ ہے کہ اس صورت میں کس کا قول معتبر ہوگا؟

الجواب حامداً ومصلیاً!

اگر اس شخص کے پاس گواہ موجود ہیں اور وہ شرعاً مقبول الشہادۃ ہیں، جن کے سامنے عورت نے زبانی اجازت دی ہے یا تحریر لکھی ہے تب تو ان کی گواہی معتبر ہے اور نکاح صحیح ہے۔ اگر گواہ موجود نہیں یا وہ مقبول الشہادۃ نہیں تو عورت کا قول معتبر ہوگا مگر قسم کے ساتھ اور یہ نکاح معتبر نہیں ہوگا۔ ہکذا يفهم عما ذكره في الدر المختار ص ۲۶۷ ج ۲ قال الزوج للبكر ا لبالغة بلغك النكاح فسكتت وقالت رددت النكاح ولا بينة لهما على ذلك ولم

۱۔ الدر المختار مع الشامی زکریا ص ۱۶۵. ۱۵۹. ج ۲ باب الولی، ہدایہ ص ۳۱۲ ج ۲ باب الأولیاء والأکفاء، مطبوعہ تہانوی دیوبند، مجمع الأنہر ص ۴۹۰ ج ۱، باب الاولیاء، دار الکتب العلمیۃ بیروت،

يكن دخل بها طوعاً في الاصح فالقول قولها بيمينها على المفتي به وتقبل بينته على سكوتها اه قوله فالقول قولها لانه يدعى لزوم العقد وملك البضع والمرأة تدفعه فكانت منكراً اه رد المحتار^۱ - فقط واللہ تعالیٰ اعلم

حررہ العبد محمد عفا اللہ عنہ معین مفتی مظاہر علوم سہارنپور ۲۶/۱۲/۱۳۶۲ھ

الجواب صحیح: سعید احمد غفرلہ..... صحیح: عبد اللطیف

لڑکی کے انکار کے باوجود اس کا نکاح پڑھ دینا

سوال:- ایک لڑکی جس کی شادی ہو چکی ہے اس کی عمر ۲۲ سال ہے وہ اپنے ماں باپ کے یہاں تھی جب کہ اس کا شوہر انتقال کر گیا۔ اس اطلاع کے ملنے پر وہ سسرال آئی، جہاں پر اس نے اپنے شوہر کی مہر بخشی اور عدت کے دن پورے کئے۔ عدت پوری ہونے کے بعد اس لڑکی کو اس کے ایک دیور جس کی عمر ۱۶ سال ہے اور وہ شادی شدہ ہے نکاح کرنے پر مجبور کیا لیکن اس نے صاف انکار کر دیا۔ مجبور کرنے والے لڑکی کے سسرال والے ہی تھے۔ لڑکی کا منشاء شوہر کے چچا زاد بھائی سے نکاح کرنے کا تھا۔ لیکن ان آدمیوں نے لڑکی کی کوئی بات نہیں سنی اور امام صاحب سے کہا کہ رجسٹر لاکرز بردستی لڑکی کا انگوٹھا لگو اور اسی دن رات کے ۹ بجے انھوں نے اور آدمیوں کو جمع کیا کہ ہمارے نکاح میں سب ہی کو جمع ہونا ہے۔ ایک وکیل دو گواہ لڑکی سے نکاح کی اجازت لینے کے لئے آئے جو کہ اس لڑکی کے جیٹھ وغیرہ لگتے تھے انھوں نے لڑکی سے اجازت مانگی، لیکن لڑکی نے صاف انکار کر دیا، وکیل اور گواہوں نے یہی بات آ کر تمام آدمیوں میں بتلائی کہ وہ صاف انکار کرتی ہے۔ اس پر لڑکی کے سسر نے کہا کہ دوسرے آدمی کو بھیجیو یہ آدمی جھوٹ بولتے ہیں۔ تین آدمی اور بھیجے گئے، لیکن لڑکی نے صاف انکار کر دیا۔ واپسی پر ان آدمیوں نے وہی سب

۱۔ الدر مع الرد کراچی ص ۶۳ ج ۳ باب الولی، ہدایہ مع فتح القدیر ص ۲۷۲ ج ۳ باب الأولیاء والأکفاء، مطبوعہ دار الفکر بیروت، النہر الفائق ص ۲۰۷ ج ۲ باب الأولیاء والأکفاء، مطبوعہ دار الکتب العلمیۃ بیروت.

کے سامنے بتلادیا۔ اس کے بعد پرانے بزرگ ۸۰/۹۰ سال کی عمر کے بھیجے گئے، ان کے سامنے لڑکی شرم کی وجہ سے بول نہ سکی اور کوئی جواب نہیں دیا بلکہ رونے لگی۔ یہی بات انھوں نے آکر سب کے سامنے بتلائی کہ لڑکی رو رہی ہے کچھ بول نہیں رہی ہے۔ امام صاحب نے کہا کہ چپ رہنے پر اور رونے پر نکاح جائز ہے۔

آپ یہ مسئلہ بتائیں کہ لڑکی جن آدمیوں سے بولتی تھی ان سے اس نے کہا کہ خدا کے واسطے میرے باپ یا بھائی کو بلوادو، جیسا وہ کہیں گے ویسا ہی کروں گی۔ کسی نے بھی اس بات پر عمل نہیں کیا اور امام صاحب نے اس لڑکی کا نکاح اس کے شادی شدہ دیور سے پڑھادیا۔

دریافت طلب امر یہ ہے کہ یہ نکاح جائز ہو یا ناجائز؟ امام صاحب اور لڑکے والے اور صرف ۸۰/۹۰ سال کے ایک بزرگ کہتے ہیں کہ یہ نکاح جائز ہوا، امام صاحب جنھوں نے یہ نکاح پڑھایا ہے تاش و شطرنج کھیلتے ہیں۔ یہ نکاح مسجد میں پڑھایا گیا ہے۔ یہ تمام حالات حلف سے کہتی ہوں برائے کرم مطلع فرمائیں کہ یہ نکاح جائز ہے یا ناجائز؟

الجواب حامداً ومصلیاً!

جس بالغ لڑکی کی شادی ہوگئی، شوہر کے ساتھ رہ چکی پھر بیوہ ہوگئی تو بعد عدت اس کے نکاح کے لئے اس کی اجازت ضروری ہے، بغیر اس کی اجازت کے اس کے نکاح کا کسی کو حق حاصل نہیں۔ اگر اجازت لی جائے تو اس کے جواب میں اس کا خاموش رہنا اجازت شمار نہیں ہوگا، یعنی اس کا ولی اس کا باپ اس سے پوچھے تب بھی خاموشی کافی نہیں۔

اگر کوئی آدمی جو کہ نہ ولی ہے نہ ولی کا قائم مقام پوچھے تو کسی حال میں بھی خاموشی کو اجازت قرار نہیں دیا جائے گا۔ صورتِ مسئلہ میں دریافت کرنے والے نہ ولی ہیں نہ ولی کے قائم مقام

۱۔ فإن ستاذنها غير الأقرب كأجنبي أو ولي بعيد فلا عبرة لسكوتها بل لابد من القول كالثيب البالغة لافرق بينهما إلا في السكوت (قوله إلا في السكوت) حيث يكون سكوت البكر البالغة إذنا في حق الولي الأقرب ولا يكون إذنا في الثيب البالغة مطلقاً شامی کراچی ص ۲۲۳ باب الولی، بحر کوئٹہ ص ۱۱۵ ج ۳ باب الاولیاء، النهر الفائق ص ۲۰۵ ج ۲ باب الاولیاء، طبع مکہ مکرمہ۔

ہیں بلکہ محض اجنبی ہیں، ان کے دریافت کرنے میں خاموشی کو اجازت شمار کرنا بالکل غلط اور مسئلہ سے ناواقفیت پر مبنی ہے۔ علاوہ ازیں یہاں تو لڑکی پہلے دو مرتبہ صاف انکار کر چکی ہے، پھر بوڑھے آدمیوں کے دریافت کرنے پر رو رہی ہے تو اس کو اجازت کیسے قرار دیا جاسکتا ہے۔ یہ نکاح فضولی ہوا، یعنی ایجاب و قبول کے بعد لڑکی نے رضامندی ظاہر کر دی تو صحیح ہو گیا اگرچہ پہلے انکار کر چکی تھی اگر رضامندی ظاہر نہیں کی بلکہ کہہ دیا کہ مجھے یہ نکاح منظور نہیں تو جب ہی ختم ہو گیا، شرعاً اس نکاح کی کوئی حیثیت باقی نہیں رہی۔ اس لڑکی کو پورا اختیار ہے دوسری جگہ نکاح کر لے۔

اگر نہ رضامندی ظاہر کی نہ اس کو نا منظور کیا بلکہ اب تک خاموش ہے تو اب بھی نا منظور کر سکتی ہے۔ لے جو لوگ لڑکی پر ظلم کر رہے ہیں۔ وہ سخت مجرم ہیں ان کو خدا سے ڈرنا چاہئے، سخت وبال کی چیز ہے۔ فقط واللہ تعالیٰ اعلم

حررہ العبد محمود غفرلہ

دارالعلوم دیوبند ۲۸/۳/۹۱ھ

عورت کی طرف سے اجازت نکاح کا سننا

سوال:- ایک بالغہ عورت کا نکاح ایک وکیل دو شاہد کو لے کر ایک مولوی صاحب نے پڑھا دیا۔ نکاح کے بعد دو شاہدوں میں سے ایک سے پوچھا گیا کہ تم نے نکاح کے وقت عورت کے منہ سے اذن سنا ہے اس نے جواب دیا کہ میں نے عورت کے منہ سے کوئی لفظ اذن کا نہیں سنا۔ اس پر ایک عالم نے کہا کہ یہ نکاح شرعاً معتبر نہ ہوگا۔ اس پر ایک شادی شدہ شخص نے اس عالم کو گالیاں دیں۔ اب دریافت طلب امر یہ ہے کہ نکاح شرعاً معتبر ہوگا یا نہیں؟ جس شخص نے عالم صاحب کو گالی دی اس پر شرعاً کیا حکم وارد ہوتا ہے؟ اور اگر کوئی شخص شریعت کے کسی مسئلہ کا انکار کرے تو اس کو شرعاً کیا کہا جاتا ہے؟

۲. وقف تزویج فضولی علی الاجازة أى اجازة من له العقد فإن اجاز والا، مجمع الانهر مختصراً ص ۵۰۶ ج ۱ فصل فی تزویج الفضولی، طبع دار الکتب العلمیة بیروت، سکتب الأنهر ص ۵۰۵ ج ۱ دار الکتب العلمیة بیروت، النهر الفائق ص ۲۲۶ ج ۲ باب الاولیاء، فصل فی الوكالة، طبع مکة مکرمہ،

الجواب حامداً ومصلیاً!

اگر نکاح کا ایجاب وقبول گواہوں کے سامنے ہوا اور عورت نے اس کو نا منظور نہیں کیا تو یہ نکاح صحیح ہو گیا اگرچہ وکیل کے دریافت کرنے پر گواہوں نے عورت سے اجازت کو نہ سنا ہو۔ وہ اجازت کے گواہ ہیں ایجاب وقبول کے گواہ نہیں۔ عورت کی طرف سے جس نے (قاضی نے) ایجاب کیا اور مرد نے اس کو قبول کیا، اس کو تو سننے والے موجود ہیں۔ بس یہ کافی ہے۔ عالم کے علم کا احترام لازم ہے، ان کو کیا کسی معمولی انسان کو بھی گالی دینے کی اجازت نہیں۔ جس نے گالی دی ہے اس کو لازم ہے کہ وہ اپنی غلطی پر نادم ہو کر معافی طلب کرے۔ فقط واللہ سبحانہ تعالیٰ

حررہ العبد محمود غفرلہ دارالعلوم دیوبند ۶/۶/۱۳۹۶ھ

نامحرم وکیل یا گواہوں کا اجازت کے لئے لڑکی کے پاس جانا

سوال:- مجموعہ ادعیہ ماثورہ ۳۵۳ء از مولانا ابرار الحق صاحب ہردوئی میں تحریر ہے کہ نکاح کی اجازت لینے کے لئے وکیل اور اس کے گواہ کا محرم ہونا ضروری ہے اور گواہ اجازت کا درجہ استحباب کا ہے لہذا اگر گواہ محرم نہ ہوں تو اذن پر گواہ بنانا ترک کرنا ضروری ہے۔ کیا حقیقت میں لڑکی سے اجازت نکاح لینے کے لئے وکیل و گواہ کا محرم ہونا ضروری ہے اور اگر محرم گواہ نہ ہو تو لڑکی سے اجازت صرف محرم وکیل لے اور گواہ غیر محرم نہ بنائے۔ یہ حکم احتیاطی اور تقویٰ کے طور پر ہے یا بالکل ضروری اور لازم ہے۔ اگر کوئی بھی محرم نہیں تو پھر وکیل غیر محرم ہو سکے گا یا نہیں؟

الجواب حامداً ومصلیاً!

جب لڑکی بالغہ ہو اور اس کا ولی موجود ہو تو خود لڑکی سے اجازت لے لے یعنی اس سے

۱۔ و شرط حضور شاہدین مکلفین سامعین قولہما معال الخ۔ الدر المختار علی الشامی زکریا ص ۸۷ ج ۲ کتاب النکاح، ہدایہ ص ۳۰۶ ج ۲ کتاب النکاح، مطبوعہ یاسر ندیم دیوبند، مجمع الأنهر ص ۴۷۲ ج ۱، کتاب النکاح، دار الکتب العلمیہ بیروت،

۲۔ سباب المسلم فسوق۔ مشکوٰۃ شریف ص ۴۱۱ باب حفظ اللسان والغیبة والشتیم۔

کہدے کہ میں فلاں لڑکے سے اتنے مہر پر تمہارا نکاح کرتا ہوں تم کو منظور ہے۔ اس پر اگر لڑکی اجازت دیدے یا خاموش رہے تو بس اتنا کافی ہے اس کے لئے نہ گواہ کی ضرورت ہے نہ وکیل کی۔ اگر ولی موجود نہ ہو تو لڑکی اپنے کسی محرم کو وکیل بنادے اس کے لئے بھی کوئی گواہ ضروری نہیں اگر کوئی محرم ابھی موجود نہ ہو تو وہ غیر محرم کو بھی بذریعہ تحریر یا زبانی پس پردہ سے وکیل بنادے تب بھی کافی ہے۔ یا خود لڑکے ہی کو وکیل بنادے کہ آپ میرا نکاح اپنے سے کر لیں خواہ زبانی یا بذریعہ تحریر، یہ سب صورتیں درست ہیں۔ قابل لحاظ بہر صورت یہ چیز ہے کہ نامحرم وکیل بن کر یا گواہ بن کر لڑکی کے پاس بے پردہ نہ جائے۔ غالباً مقصد کلام (ادعیہ ماثرہ کا) یہی ہے اس میں لفظ ضروری ہے اس حکم کی وضاحت کردی کہ لازم ہے۔ اما الشهادة على التوكيل بالنكاح فليست بشرط لصحته اه رد المحتار^۴ ج ۲۷۲۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند

۱۔ فان استأذنها هو أى الولی فسکت أو ضحكت أو تبسمت أو بكت بلا صوت فهو إذن، در مختار مع الشامی زکریا ص ۱۵۹-۱۶۰ باب الولی، البحر کوئٹہ ص ۱۱۱ ج ۳ باب الاولیاء والاكفاء، النهر الفائق ص ۲۰۳ ج ۲ باب الاولیاء والاكفاء، مکہ مکرمہ۔

۲۔ یصح التوكيل بالنكاح امرأة وكلت رجلاً بأن يزوجه من نفسه فقال زوجته فلانة من نفسی يجوز وإن لم تقل قبلت، ہندیہ کوئٹہ ص ۲۹۴-۲۹۵ ج ۱ الباب السادس فی الوكالة بالنكاح، تاتارخانیہ کراچی ص ۷۴ ج ۳ کتاب النكاح، الوكالة بالنكاح، محیط برہانی ص ۴۸ ج ۲ الفصل الثامن الوكالة فی النكاح، طبع مجلس علمی گجرات۔

۳۔ الثانية وجوب ستر الوجه للنساء إذا خيف الفتنة، احكام القرآن للعلامة محمد شفیع ص ۱۶۱ ج ۳ سورة احزاب آیت ۵۹ طبع کراچی، روح المعانی ص ۸۹ ج ۲ سورة احزاب آیت ۵۹ مطبوعہ مصطفائیہ دیوبند۔

۴۔ شامی کراچی ص ۲۱ ج ۳ کتاب النكاح، بحر کوئٹہ ص ۸۹ ج ۳ کتاب النكاح، ہندیہ کوئٹہ ص ۲۹۴ ج ۱ الباب السادس فی الوكالة بالنكاح۔

فصل سوم: خیار بلوغ کا بیان

خیار بلوغ

سوال:- جہاں پر حکومت غیر مسلم ہو اور شرعی باختیار قاضی کی جگہ غیر مسلم اور غیر شرعی حاکم ہو تو حالت موجودہ میں کیا صورت ہوگی، یعنی زید کا نکاح بزمانہ نابالغی ایک نابالغ لڑکی کے ساتھ اس لڑکی کے بھائی نے باپ کے انتقال کے بعد کر دیا۔ لڑکی نے بوقت بلوغ اس نکاح سے بیزاری کا اعلان کر دیا اور اسکی اطلاع شوہر اور اس کے والدین کو کر دی گئی لڑکی اس نکاح سے کسی صورت میں رضامند نہیں وہ بموجب استحقاق شرع شریف عقد دوسری جگہ کرنا چاہتی ہے لہذا اس بارے میں کیا صورت ہوگی؟

الجواب حامداً ومصلیاً!

اگر لڑکی نے فوراً بوقت بلوغ اس نکاح سے ناراضی ظاہر کر دی اور شوہر کے یہاں جانے کے لئے رضامند نہیں تو اس کو چاہئے کہ اس مقدمہ کو کسی مسلمان حاکم عادل باختیار کے یہاں پیش کرے اور وہ حاکم اس نکاح کو فسخ کر دے بغیر حاکم مسلم کے فسخ کئے فسخ نہ ہوگا اور جب فسخ کر دے تو وہ عورت دوسری جگہ نکاح کر سکتی ہے وان زوجها غیر الاب والجد فلکل واحد منهما الخيار اذا بلغ ان شاء اقام علی النکاح وان شاء فسخ یشرط فیہ القضاء ھدایہ ص ۲۹ ج ۲۔

اگر اس جگہ حاکم مسلم باختیار نہ ہو تو دوسری جگہ جہاں حاکم مسلم ہو وہاں نکاح فسخ کرانا چاہئے اور چونکہ شوہر کے ساتھ جماع یا خلوت صحیحہ کی نوبت نہیں آئی اس لئے عدت واجب نہ ہوگی فسخ کے بعد فوراً دوسری جگہ نکاح کر سکتی ہے۔ فقط واللہ سبحانہ تعالیٰ اعلم

حررہ العبد محمود گنگوہی عفا اللہ عنہ مدرسہ مظاہر علوم سہارنپور

الجواب صحیح: سعید احمد مفتی مدرسہ مظاہر علوم سہارنپور..... صحیح: بندہ عبد الرحمن غفرلہ

۱۔ ھدایہ ص ۲۹ ج ۲ باب الأولیاء والاکفاء مطبوعہ دار الکتب دیوبند، در مختار علی الشامی زکریا ص ۳۷ ج ۲ باب الولی، البحر الرائق ص ۱۲۰ ج ۳ باب الأولیاء والاکفاء مطبوعہ الماجدیہ کوئٹہ۔

۲۔ وفي الخزانة، أربع من النساء لا عدة عليهن، المطلقة قبل الدخول، (بقية اگلے صفحہ پر)

صغیرہ کے لئے خیار بلوغ

سوال:- زید نے ایک ہندہ عورت جس کے ساتھ اس کی شیر خوار لڑکی صفیہ تھی نکاح کیا اور صفیہ شیر خوار کی پرورش بھی کرتا رہا اور پھر بصورت نابالغی زید نے صفیہ کا نکاح بھی کر دیا زید صفیہ کے خاندان سے بھی نہیں بلکہ ہندہ اپنے آپ کو نو مسلم ظاہر کرتی ہے صفیہ نابالغہ کو بھی زید نے اس کے سسرال میں بھیج دیا۔ وہاں فتنہ و فساد ہوتا رہا۔ صفیہ کا خاوند کبھی صفیہ کو گھر سے نکال دیتا رہا کبھی صفیہ خود سسرال سے نکل آتی رہی اب صفیہ بالغہ ہے اس کے خاوند نے اب اس کو گھر سے نکال دیا ہے اب صفیہ اور اس کی والدہ کے خاوند کا ارادہ کسی جگہ نکاح کر دینے کا ہے وہ کہتے ہیں کہ صفیہ نابالغہ کا نکاح اس کی والدہ کے خاوند کا کیا ہوا سریسے صحیح ہی نہیں ہوا۔ عالمگیری جلد دوم ص ۱۳ کے حوالہ سے یہ عبارت پیش کرتے ہیں ولو کان الصغیر والصغیرۃ فی حجر رجل یعولہما کالمملکت ونحوہ فانہ لایملک تزویجہما کذا فی فتاویٰ قاضی خاں بینوا تو جروا عند اللہ اجراً عظیماً۔

الجواب حامداً ومصلیاً!

یہ نکاح فضولی کا ہے اس کا حکم یہ ہے کہ ولی شرعی کی اجازت پر موقوف ہے اگر اس لڑکی کا کوئی ولی عصبہ موجود نہیں تو اس کی ماں ولی ہے اگر ماں نے اجازت دیدی تو جائز ہو گیا اگر ماں نے اجازت

(گزشتہ صفحہ کا بقیہ) تاتارخانیہ کراچی ص ۵۷ ج ۲ کتاب الطلاق الفصل الثامن والعشرون فی العدة، عالمگیری کوئٹہ ص ۵۲۶ ج ۱ الباب الثالث عشر فی العدة، کتاب الطلاق۔

(صفحہ ہذا) ۱۔ ہندیہ ص ۲۸۴ ج ۱ الباب الرابع فی الاولیاء مطبوعہ دار الکتاب دیوبند۔

۲۔ وإن زوج الصغیر أو الصغیرۃ أبعد الأولیاء فأقرب حاضراً وهو من الولاية توقف نکاح الأبعد علی إجازته الخ عالمگیری کوئٹہ ص ۲۸۵ ج ۱ کتاب النکاح الباب الرابع فی الأولیاء، المحيط البرہانی ص ۵۶ ج ۲ کتاب النکاح الفصل التاسع فی معرفة الأولیاء مطبوعہ دابھیل، الدر المختار علی الشامی کراچی ص ۸۱ ج ۳ باب الولی۔ (حاشیہ ۳۱ ص ۸۱ صفحہ پر)

نہیں دی بلکہ رد کر دیا تو رد ہو گیا اور اس صورت میں کسی طلاق یا تفریق کی ضرورت نہیں اور پہلی صورت میں یعنی جب کہ ماں نے اجازت دے دی ہو تو لڑکی کو خیار بلوغ حاصل تھا یعنی اگر بالغہ ہوتے ہی فوراً لڑکی نے اس نکاح سے ناراضی ظاہر کر دی تو حاکم مسلم با اختیار کی عدالت سے تفریق کرا سکتی ہے اور اگر بالغہ ہوتے ہی فوراً ظہار ناراضی نہیں کیا تو اب فسخ نہیں کرا سکتی تا وقتیکہ شوہر طلاق نہ دے یا کسی دوسرے شرعی طریق پر خلع وغیرہ کے ذریعہ سے جدائی نہ ہو اور پھر عدت نہ گزر جائے تو دوسری جگہ نکاح درست نہ ہوگا ولہما خیار الفسخ بالبلوغ فی غیر الاب و الجد بشرط القضاء ای للصغیر والصغیرۃ اذا بلغا وقد زوجا ان یفسخا عقد النکاح الصادر من ولی غیر اب ولا جد بشرط قضاء القاضی بالفرقة ۱۷ بحر ص ۱۲۰ ج ۳۔ فقط واللہ سبحانہ تعالیٰ اعلم۔

حررہ العبد محمود گنگوہی عفا اللہ عنہ

معین مفتی مدرسہ مظاہر علوم سہارنپور ۱۱/۱/۱۴۵۵ھ

الجواب صحیح: سعید احمد غفرلہ..... صحیح: عبد اللطیف ۹/ذی قعدہ ۱۴۵۵ھ

بلوغت کے ڈیڑھ سال بعد خیار بلوغ

سوال:- (۱) کیا نابالغ لڑکی بالغ ہونے کے ۱۸ سال بعد اپنا نکاح فسخ کرا سکتی ہے؟ لڑکا

(گذشتہ صفحہ کا بقیہ) ۳۔ ویجب أن یعلم بان الولی من كان أهل الميراث الی قوله بعدها یحتاج الی معرفة ترتیبهم، فنقول، أقرب الأولیاء الی المرأة الابن الی ما قال ثم عصبة مولی العتاقة ثم الام الخ المحيط البرہانی ص ۵۵ ج ۴ کتاب النکاح الفصل التاسع فی معرفة الأولیاء مطبوعہ ڈابھیل، تاتارخانیة ص ۹ ج ۳ الفصل الحادی عشر فی معرفة الأولیاء، مطبوعہ کراچی، شامی کراچی ص ۸۷ ج ۳ کتاب النکاح باب الولی.

(صفحہ ۱۸۱) ۱۔ البحر الرائق ص ۱۲۰ ج ۳، باب الاولیاء والأکفاء (مکتبہ کوئٹہ پاکستان) الدر المختار علی الشامی زکریا ص ۷۳ ج ۴ باب الولی، ہدایہ ص ۷۳ ج ۲ باب الاولیاء والأکفاء، مطبوعہ دار الکتاب دیوبند.

لڑکی کو بالغ ہونے سے پہلے طلاق دینے پر رضامند تھا۔ اب طلاق نہیں دیتا نہ لڑکی کو بلاتا ہے۔ نکاح نابالغی کی حالت میں ہوا تھا۔

(۲) کیا اس لڑکی کا نکاح ثانی بعد طلاق فوراً چند دن بعد ہو سکتا ہے جب کہ شوہر کے گھر تک نہ گئی ہو۔

الجواب حامداً ومصلیاً!

اگر باپ دادا کے علاوہ کسی اور نے اس کا نکاح کر دیا تھا تو بالغ ہوتے ہی فوراً اس نکاح کو نا منظور کر کے اور اس پر گواہ بنا کر موافق شرع حاکم مسلم سے فسخ کرانے کا اختیار حاصل ہوتا ہے۔ اگر آثارِ بلوغ ظاہر ہوتے ہی فوراً نا منظور نہیں کیا بلکہ خاموشی اختیار کی تو اب اہم سال بعد خیارِ بلوغ باقی نہیں رہا! اب اگر لڑکا رخصتی کرانا اور آباد کرانا نہیں چاہتا تو بہتر یہ ہے کہ لڑکی طلاق مہر کے عوض لے لے کر اس میں کامیابی نہ ہو تو حاکم مسلم با اختیار کی عدالت میں مقدمہ پیش کرے کہ فلاں شخص میرا شوہر ہے اور میرے حقوق ادا نہیں کرتا مجھے نکاح ثانی کی اجازت دی جائے، اگر حاکم کے نزدیک یہ ثابت ہو جائے تو شوہر کو حاضر عدالت کر کے کہے کہ تم اپنی بیوی کو رخصت کرنا اس کے حقوق ادا کرو یا طلاق دیدو ورنہ ہم تفریق کر دیں گے، پھر اگر شوہر کوئی صورت اختیار نہ کرے تو حاکم مسلم با اختیار خود تفریق کر دے۔ یہ تفریق طلاق کے حکم میں ہوگی۔ اس کے بعد دوسری جگہ

۱۔ وان كان المزوج غیرهما ای غیر الاب وابیه لایصح النکاح من غیر کفوا وبغین فاحش اصلاً وان كان من کفو وبمهر المثل صح ولكن لهما ای لصغير وصغيرة خيار الفسخ بالبلوغ او العلم بالنکاح بعده الخ. درمختار علی ردالمحتار ص ۳۰۶ ج ۲ نعمانیة الدرالمختار کراچی ص ۲۹ ج ۳ باب الولی، البحر الرائق ص ۲۰ ج ۳ مطبوعه الماجدیہ کوئٹہ، ہدایہ مع فتح القدیر ص ۲۷۷ ج ۳ مطبوعه دار الفکر بیروت.

۲۔ وان تشاق الزوجان وخافا ان لا یقیما حدود اللہ فلا بأس بأن تفتدی نفسها منه بمالٍ یخلعها به فإذا فعل ذلك وقع بالخلع تطلیقة بائنة ولزمها المال، ہدایہ ص ۴۰۴ ج ۲ کتاب الطلاق باب الخلع، مطبوعه تہانوی دیوبند، عالمگیری کوئٹہ ص ۴۸۸ ج ۱ الباب الثامن فی الخلع الفصل الأول، شامی کراچی ص ۴۴۱ ج ۳ باب الخلع.

نکاح درست ہوگا۔ اگر حاکم مسلم با اختیار نہ ہو یا وہ شریعت کے موافق فیصلہ نہ کرے تو چند دیندار مسلمانوں کی ایک جماعت بھی بطور پنچایت یہ سب کام کر سکتی ہے اور اس جماعت میں کم از کم ایک فہیم و معاملہ شناس معتبر عالم کی شرکت بھی ضروری ہے۔ رسالہ الحیلۃ الناجزۃ کا مطالعہ بھی بغور کر لیا جائے اس میں تفصیل مذکور ہے۔

اگر نکاح باپ نے کیا تھا یا باپ کے نہ ہونے کی وجہ سے دادا نے کیا تھا تب بھی خیار بلوغ حاصل نہیں^۱ لیکن ادائے حقوق نہ کرنے کی صورت میں طریقہ مذکور پر فسخ کرانے کا حق حاصل ہے۔ (۲) جب کہ شوہر سے تنہائی نہیں ہوئی اور شوہر نے طلاق دیدی یا خیار بلوغ کی وجہ سے فسخ کر لیا یا حقوق ادا نہ کرنے کی وجہ سے فسخ کر لیا جس کی تفصیل (۱) میں گذری تو عدت واجب نہیں، طلاق یا فسخ کے بعد جب بھی دل چاہے دوسرا نکاح ہو سکتا ہے^۲۔
فقط واللہ تعالیٰ اعلم

حررہ العبد محمود غنی عنہ، دارالعلوم دیوبند ۱۶/۱۵/۸۷ھ

الجواب صحیح: بندہ محمد نظام الدین غنی عنہ، ۱۶/۱۸/۸۷ھ

۱۔ ملاحظہ ہو الحیلۃ الناجزۃ ص ۲۸ تنبیہات ضروریہ متعلق جماعت مسلمین، ص ۶۲، حکم زوجہ متعنت، مطبوعہ اعزازیہ دیوبند۔

۲۔ بخلاف ما اذا زوجہما الاب والجد فانه لا خيار لهما بعد بلوغهما، البحر الرائق ص ۲۰ ج ۳ باب الأولیاء والأکفاء، مطبوعہ الماجدیہ کوئٹہ، شامی کراچی ص ۶۷-۶۹ ج ۳ باب الولی، النہر الفائق ص ۲۰۹ ج ۲ باب الأولیاء الخ دار الکتب العلمیۃ بیروت۔

۳۔ ثم طلقتموهن من قبل ان تمسوهن فما لکم علیہن من عدة تعتدونها الآية۔ سورة احزاب آیت: ۴۹ والفرقة بلا طلاق كالفرقة بخيار العتق والبلوغ الى ما قال إن فرق (القاضی) قبل الدخول لا تجب العدة، تاتارخانیۃ کراچی ص ۵۳ ج ۴، الفصل الثامن والعشرون فی العدة، وفي الخزنة أربع من النساء لا عدة علیہن، المطلقة قبل الدخول، تاتارخانیۃ کراچی ص ۵۷ ج ۴، الفصل الثامن والعشرون فی العدة، عالمگیری کوئٹہ ص ۵۲۶ ج ۱ الباب الثالث عشر فی العدة۔

ترجمہ:- پھر تم ان کو قبل ہاتھ لگانے کے طلاق دے دو تو تمہاری ان پر کوئی عدت نہیں جس کو تم شمار کرنے لگو (بیان القرآن)

نابالغہ کا جبراً نکاح اور خیارِ بلوغ کی تفصیل

سوال:- ہندہ کا نکاح نابالغہ ہونے کی حالت میں ایسی صورت میں کیا گیا کہ اس کے ولی شرعی ناراض تھے۔ ہندہ کی خالہ نے ہندہ کا نکاح بلا اس کی مرضی کے جبراً کر دیا، لیکن ہندہ برابر انکار ہی کرتی رہی۔ جب رخصتی کا وقت آیا تو اس وقت بھی ہندہ نے انکار کر دیا اور ناراضگی کی وجہ سے اس کی رخصتی ملتوی کر دی گئی۔ چنانچہ ہندہ آج تک یعنی عرصہ تقریباً چھ سال کا ہو چکا اور اس شخص کے یہاں جانے سے انکار کرتی ہے۔ عرصہ چھ سال سے وہ لوگ جہاں ہندہ کا نکاح ہوا تھا ہندہ کے طالب ہیں۔ چونکہ ہندہ کی خالہ اپنی طرف سے وہاں بھیجنا چاہتی تھی مگر ہندہ جانے سے انکار کرتی رہی۔ سوال یہ ہے کہ ہندہ کا یہ نکاح شریعت کے مطابق ہے کہ نہیں؟ جب کہ محض ہندہ کی خالہ نے اپنے ارادہ سے بلا اس کی مرضی کے کر دیا تھا اور نہ ہی کوئی ہندہ کے نکاح کے شاہد ہیں، محض اس کی خالہ اور خالو ہی ہندہ کو اس شخص کے یہاں بھیجنا چاہتے ہیں۔ اب ایسی صورت میں ہندہ اپنا نکاح دوسری جگہ کر سکتی ہے یا نہیں؟ نکاح کے وقت محض ہندہ کی والدہ موجود تھی، لیکن ہندہ کی والدہ کی بھی مرضی نہیں تھی کہ یہ نکاح کیا جائے، اب ایسی صورت میں ہندہ اپنا نکاح دوسری جگہ کر سکتی ہے یا نہیں؟ (نوٹ) ہندہ کے والد کا پہلے انتقال ہو چکا تھا۔

الجواب حامداً ومصلیاً!

اگر وقت نکاح والدہ نے اس کو منظور نہیں کیا بلکہ نامنظور کر دیا تھا تو یہ نکاح اس وقت ختم ہو گیا تھا۔ اگر والدہ خاموش رہی اور لڑکی نے بالغہ ہونے پر اس کو نامنظور کر دیا تب بھی بیکار ہو گیا۔ اب لڑکی کی اجازت سے دوسری جگہ نکاح کر دیا جائے۔ یہ اس وقت ہے جب کہ لڑکی کا کوئی ولی عصبہ

۱۔ فإن لم یکن عصبۃ فالولاية للام، إلی قوله فلو زوج الأب بعد حال قیام الأقرب، توقف علی إجازته الدر المختار علی الشامی کراچی ص ۷۸-۸۱ ج ۳ کتاب النکاح باب الولی، عالمگیری کوئٹہ ص ۲۸۴-۲۸۵ ج ۱ الباب الرابع فی الأولیاء، المحيط ص ۵۵ ج ۴ کتاب النکاح الفصل التاسع فی معرفة الأولیاء، مطبوعہ ذابھیل.

موجود نہ ہو، ورنہ اس کی منظوری اور نامنظوری پر موقوف رہے گا البتہ بالغہ ہونے پر لڑکی کو خیار بلوغ حاصل ہوگا۔ یعنی اگر ولی عصبہ نے منظور نہیں کیا تھا تو بیکار ہو گیا تھا۔ اگر منظور کر لیا تھا تو درست ہو گیا تھا۔ پھر اگر آثار بلوغ ظاہر ہوتے ہی لڑکی نے فوراً دو گواہوں کے سامنے اس نکاح سے ناراضگی ظاہر کر دی تھی تو حاکم مسلم یا مسلم کمیٹی کے ذریعہ سے فسخ کرانے کا اس کو اختیار حاصل ہوگا۔ پھر فسخ کے بعد نکاح ثانی کی اجازت ہے۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۲۴/۴/۸۷ھ

باپ کے کئے ہوئے نکاح میں خیار بلوغ نہیں

سوال:- زید نے اپنی نابالغ لڑکی کا نکاح کر دیا تھا ابھی تک رخصتی نہیں ہوئی تھی کہ لڑکا نابالغ دوسری شادی کر رہا ہے اور اس لڑکی کی رخصتی نہیں کراتا۔ کیا لڑکی بالغ ہونے پر اپنا نکاح خود فسخ کر سکتی ہے یا نہیں؟

الجواب حامداً ومصلیاً!

ابھی لڑکا اور لڑکی دونوں نابالغ ہیں۔ رخصتی کی کیا ضرورت ہے۔ باپ نے جو نکاح حالت نابالغی میں کر دیا وہ لازم اور صحیح ہو گیا اور لڑکا اور لڑکی فسخ نہیں کر سکتے۔ بالغ ہونے پر اگر لڑکا رخصتی نہ کرادے تو مسئلہ دریافت کر لیا جائے۔ ولہما خيار الفسخ بالبلوغ فی غیر الاب والجد بشرط القضاء. (بحر ص ۱۲۰ ج ۳) فقط واللہ تعالیٰ اعلم

حررہ العبد محمود غفرلہ ۳۰/۳/۸۸ھ

۱۔ وهو ای الولی شرط صحة نکاح صغیر الدر المختار کراچی ص ۵۵ ج ۳ (باب الولی)
 ۲۔ ولہما خيار الفسخ بالبلوغ فی غیر الأب والجد بشرط القضاء ای للصغیر والصغیرۃ اذا بلغا وقد زوجا
 أن یفسخا عقد النکاح الصادر من ولی غیر اب ولا جد بشرط قضاء القاضی بالفرقة البحر الرائق
 ص ۲۰ ج ۳ باب الأولیاء والأکفاء، مطبوعہ الماجدیہ کوئٹہ، الدر المختار زکریا ص ۷۳ ج ۱ باب
 الولی، ہدایہ ص ۷۳ ج ۲ باب الأولیاء والأکفاء مطبوعہ دار الکتاب دیوبند. (بقیہ اگلے صفحہ پر)

باپ کے کئے ہوئے نکاح میں خیار بلوغ

سوال:- ہندہ کا نکاح اس کے والدین نے زید سے کر دیا۔ ہندہ نے بالغ ہو کر زید کے یہاں جانے سے انکار کر دیا۔ ہندہ نکاح کے بعد سے اب تک زید کے یہاں نہیں گئی اور نہ اب کسی طرح جانے پر رضامند ہے اب ایسی صورت میں شرع کا کیا حکم ہے؟

الجواب حامداً ومصلیاً!

اس صورت میں لڑکی کو خیار بلوغ حاصل نہیں والد کے کئے ہوئے نکاح کو فسخ نہیں کر سکتی۔ جب تک زید طلاق نہ دے دوسرا نکاح نہیں ہو سکتا ہے۔ وللولی انکاح الصغیر والصغیرة ولو ثیباً ولزم النکاح ای بلا توقف علی اجازة احد وبلا ثبوت خیار فی تزویج الاب والجد

۱۷ شامی ص ۴۶۹ ج ۲۔ فقط واللہ سبحانہ تعالیٰ اعلم

حررہ العبد محمد وغفرلہ

باپ کا کیا ہوا نکاح بعد بلوغ فسخ نہیں ہو سکتا

سوال:- میرے ایک رشتہ دار نے اپنی دختر کی شادی عرصہ تقریباً گیارہ سال گذر اوجب کہ لڑکی کی عمر ۱۰/۹ سال کی تھی ایک لڑکے کے ساتھ کر دی تھی۔ جب سے اب تک نہ تو وہ لڑکی اپنے شوہر کے گھر میں آباد ہوئی ہے اور نہ اب تک اس نے اپنے شوہر کو اپنی آنکھ سے دیکھا ہے اور نہ ابھی اس کے شوہر نے اپنی بیوی کو کسی قسم کا کھانا خرچہ وغیرہ دیا ہے کیوں کہ وہ لڑکا بذات خود شرابی اور زانی اور بدمعاش ہے اور لڑکی نہایت ہی ٹھیک چلن شریف اور پڑھی لکھی ہوئی ہے اب جب کہ

(گذشتہ صفحہ کا بقیہ) ۳ النہر الفائق ص ۲۰۹ ج ۲ باب الأولیاء والأکفاء، مطبوعہ دار الکتب العلمیۃ بیروت، ہدایۃ مع فتح القدیر ص ۲۷۷ ج ۳ باب الأولیاء والأکفاء، مطبوعہ دار الفکر بیروت۔

(صفحہ ہذا) ۱ شامی کراچی ص ۲۶ ج ۳ باب الولی، الدر المنتقى ص ۴۹۴ ج ۱ باب الأولیاء والأکفاء، دار الکتب العلمیۃ بیروت، بحر ص ۲۰ ج ۳ باب الأولیاء الخ مطبوعہ الماجدیہ کوئٹہ۔

لڑکی کو ہوش آئی تو اس کے شوہر کی بدچلنی و برائی کی وجہ سے بالکل نفرت پیدا ہو گئی ہے اور وہ اس کے گھر میں آباد ہونا بالکل نہیں چاہتی والدین کے ہر چند زور دینے پر بھی وہ بجائے اپنے شوہر کے گھر میں آباد ہونے کے زہر کھالینا چھٹبھتی ہے یا والدین کے گھر اپنا منہ کالا کرنے پر ترجیح دے رہی ہے لہذا اے بزرگوار صاحب ہماری مشکل کشائی میں حضور سے صرف اتنا معلوم کرنا چاہتا ہوں کہ آیا کوئی ایسا مسئلہ بھی ہے کہ ان کا نکاح فسخ ہو جائے کیونکہ وہ لڑکا طلاق دینے سے انکار کرتا ہے اور لڑکی اس کے گھر میں آباد ہونے سے انکار کرتی ہے ہم لوگوں کی جان زحمت میں ہے بلکہ کھانا پینا بھی حرام ہو گیا ہے۔

الجواب حامداً ومصلیاً!

صورت مسئلہ میں چونکہ خود باپ نے نکاح کیا ہے اس لئے لڑکی کو بعد بلوغ اس کے فسخ کرنے کا حق نہیں ہے۔ باپ دادا کے علاوہ اگر کوئی اور ولی نابالغی کی حالت میں نکاح کر دے تو اس میں خیار بلوغ حاصل ہوتا ہے یعنی اگر بالغ ہوتے ہی فوراً دو گواہوں کے سامنے اس نکاح سے ناراضی ظاہر کر دے تو اس کے بعد حاکم مسلم باختیار کے ذریعہ سے نکاح کو فسخ کرایا جاسکتا ہے! لیکن یہاں پر خود باپ نے نکاح کیا ہے۔ ایسی حالت میں نکاح کے فسخ کرانے کا حق حاصل نہیں۔ اب جب تک شوہر طلاق نہ دے لڑکی کا دوسری جگہ نکاح نہیں ہو سکتا اگر کسی طرح سمجھا کر یا لالچ دلا کر یا ڈرا کر رضامندی سے یا زور ڈال کر شوہر سے طلاق حاصل کر لی جائے گی تو پھر لڑکی کا نکاح دوسرے سے درست ہوگا۔ یا خلع کر لیا جائے یعنی لڑکی اپنے حقوق مہر وغیرہ ساقط

۱۔ وللولیٰ إنکاح الصغیر والصغیرۃ جبراً ولو ثیباً ولزم النکاح ان کان الولیٰ أباً أو جدّاً وإن کان المزوج غیرهما لا یصح النکاح من غیر کف، او بغبن فاحش اصلاً وإن کانت من کفء وبمہر المثل صح ولہما أى لصغیر وصغیرۃ اختیار الفسخ بالبلوغ أو العلم بالنکاح بعدہ بشرط القضاء للفسخ، تنویر الابصار مع الدر المختار زکریا ص ۱۶۹-۱۷۰ ج ۴ باب الولی، بحر ص ۱۲۰ ج ۳ باب الأولیاء الخ مطبوعہ الماجدیہ کوئٹہ، الدر المنتقى ص ۴۹۲ ج ۱ باب الأولیاء والا کفاء مطبوعہ دار الکتب العلمیۃ بیروت.

کردے خواہ لڑکی کی طرف سے کچھ روپیہ دے کر شوہر سے خلع کر لیا جائے۔ بغیر اس کے دوسری جگہ لڑکی کا نکاح درست نہیں ہو سکتا۔ فقط واللہ سبحانہ تعالیٰ اعلم
حررہ العبد محمود گنگوہی عفا اللہ عنہ

معین مفتی مدرسہ مظاہر علوم سہارنپور ۲۴/۱۱/۱۴۲۹ھ

الجواب صحیح: سعید احمد غفرلہ..... صحیح: عبداللطیف ۲۴ محرم ۱۴۲۹ھ مظاہر علوم سہارنپور

باپ کے کئے ہوئے نکاح میں شرط کے خلاف ہونے پر بھی خیارِ بلوغ حاصل نہیں

سوال:- زید نے اپنی نابالغ لڑکی کا نکاح عمر کے لڑکے کے ساتھ اس شرط پر کیا کہ عمر اپنی لڑکی کا نکاح میرے لڑکے کے ساتھ کر دے یا کسی اور رشتہ دار کی لڑکی سے کر دے اور زید کی لڑکی کی عمر اس وقت تین سال کی تھی، تو زید کی لڑکی نے بالغ ہونے پر فوراً انکار کر دیا اور عمر نے بھی زید کی لڑکی کی شادی کو انکار کر دیا تو آیا زید کی لڑکی کا نکاح ٹوٹ گیا یا نہیں؟

الجواب حامداً ومصلیاً!

باپ نے جب اپنی نابالغ لڑکی کا نکاح کر دیا تو وہ صحیح اور پختہ ہو گیا۔ بالغ ہونے پر لڑکی کو اس کے فسخ کر دینے کا اختیار نہیں ہے۔ عمر کے شرط پورا نہ کرنے کی وجہ سے اس نکاح پر کوئی اثر نہیں پڑا۔

۱۔ وإن تشاق الزوجان وخافا أن لا يقيما حدود الله فلا بأس بأن تفتدى نفسها منه بمال يخلعا فإذا فعل ذلك وقع بالخلع تطليقة بائنة ولزمها المال الخ هداية ص ۴۰۲ ج ۲ باب الخلع، مطبوعه تھانوی دیوبند، عالمگیری ص ۲۸۸ ج ۱ الباب الثانی فی الخلع، مطبوعه کوئٹہ، تاتارخانیة ص ۴۵۳ ج ۳ الفصل السادس عشر فی الخلع مطبوعه کراچی.

۲۔ اذا زوجهما الأب والجد فانه لا خيار لهما بعد بلوغهما لأنهما كاملا الرأي وافرا لشفقة فيلزم العقد بمباشرتهما الخ بحر ص ۲۰ ج ۱ مطبوعه الماجديه کوئٹہ، شامی زکریا ص ۱۷۰ ج ۲ باب الولی، الدر المنتقى ص ۲۹۴ ج ۱ باب الاولیاء والأکفاء، مطبوعه دار الكتب العلمية بیروت.

یہ نکاح باطل نہیں ہوا۔ وهو (ای النکاح) لا یبطل بالشرط الفاسد بل یبطل الشرط ویصح (النکاح) اھ شامی^۱ فقط واللہ تعالیٰ اعلم

حررہ العبد محمد وغفرلہ دارالعلوم دیوبند ۱۸/۱۲/۹۴ھ

باپ نے نکاح کر دیا تو حق فسخ نہیں

سوال:- مسماۃ وہاب نوری کا عقد اس کے والد نے یونس لوہار سے کر دیا۔ اس بات کو تین سال ہو گئے والدہ کا انتقال ہو چکا ہے۔ آج مسماۃ نوری کو وہ عقد نامنظور ہے۔ وجہ یہ بیان کرتی ہے کہ میں کسی اور جگہ نکاح کرونگی یونس لوہار مجھے پسند نہیں۔ سوال یہ ہے کہ کیا مسماۃ مذکورہ اپنے باپ کے کئے نکاح کو کسی وقت بھی کالعدم کرانے یا کرنے کی مجاز ہے یا نہیں؟ فقط

الجواب حامداً ومصلیاً!

سوال سے یہ معلوم نہیں ہو سکا کہ مسماۃ وہاب نوری کا جس وقت اس کے والد نے عقد کیا تھا تو اس وقت مسماۃ کی عمر کیا تھی؟ وہ بالغہ تھی یا نابالغہ ایک شق کو متعین کر کے لکھا جاتا ہے۔ وہ یہ کہ اگر مسماۃ وہاب نوری وقت عقد بالغہ تھی اور والد نے اس سے دریافت کیا کہ میں تمہارا عقد فلاں شخص سے کرتا ہوں، تم کو منظور ہے۔ اس پر مسماۃ نے اگر اجازت دیدی یا خاموش رہی انکار نہیں کیا۔ یا والد نے دریافت ہی نہیں کیا بلکہ بغیر مسماۃ سے دریافت کئے اس کا عقد یونس لوہار سے کر دیا اور مسماۃ نے اس عقد کی خبر معلوم ہونے پر اس کو رد نہیں کیا بلکہ خاموش رہی تو ان سب صورتوں میں نکاح لازم اور صحیح ہو گیا اب مسماۃ وہاب نوری محض شوہر نا پسند ہونے پر والد کے کئے ہوئے نکاح کو فسخ کرانے کا اختیار نہیں رکھتی اور بغیر یونس سے طلاق حاصل کئے اس کو دوسری جگہ نکاح کرنا

۱۔ کذا فی الدر المختار کراچی ص ۵۳ ج ۳ فصل فی المحرمات۔ مطلب لزواج الولی امتہ۔ ہدایہ ص ۱۳ ج ۲ کتاب النکاح قبیل باب فی الأولیاء والأکفاء، مطبوعہ تھانوی دیوبند، زیلعی ص ۱۵ ج ۲ فصل فی المحرمات، مطبوعہ امدادیہ ملتان۔

ہرگز جائز نہیں۔ ولاتجبر البالغة البکر علی النکاح لانقطاع الولاية بالبلوغ فان استاذنها هوای الولی وهو السنة او وکیلہ اور رسولہ اور زوجها ولیہا واخبرها رسولہ فسکت عن ردہ مختارة فهو اذن ان علمت بالزوج اھد در مختار فقط واللہ تعالیٰ اعلم

حررہ العبد محمود عفی عنہ مدرسہ دارالعلوم دیوبند ۱۱/ ۸/ ۱۲۸۵ھ

الجواب صحیح: بندہ محمد نظام الدین عفی عنہ دارالعلوم دیوبند

اپنی نابالغہ لڑکی کا نکاح کر دینے کے بعد بالغ ہونے پر دوسری جگہ نکاح کر دینا

سوال:- خلاصہ سوال یہ ہے کہ مسمیٰ انوار نے اپنی نابالغ لڑکیوں کا عقد کر دیا تھا، لیکن آٹے سانٹے کی وجہ سے لڑکیاں جب بالغ ہو گئیں تو کلکٹر سے اجازت لے کر اور رقم لے کر دوسری جگہ نکاح کر دیا۔ پھر تقریباً تین چار سال بعد جب کہ ان کے دو بچے بھی پیدا ہو چکے تھے برادری کے لوگوں نے جمع ہو کر جہاں پہلے نکاح ہوا تھا وہیں پر بھیجوا دی اور ہر سہ فریقین پر جرمانہ کیا اور سزا بھی دی۔ اب دریافت طلب یہ ہے کہ انوار کی دونوں لڑکیاں کس کے لئے جائز ہیں؟

الجواب حامداً ومصلیاً!

جب انوار اپنی دونوں نابالغ لڑکیوں کا خود نکاح کر چکا تھا تو وہ صحیح اور لازم ہو گیا تھا، پھر ان کے بالغ ہونے پر کلکٹر سے بلاوجہ شرعی اجازت لے کر دوسری جگہ نکاح کر دیا وہ غلط اور گناہ کیا دوسرا

۱۔ الدر المختار کراچی ص ۵۸ ج ۳ باب الولی، بحر ص ۱۱۰-۱۱۱ ج ۳ باب الأولیاء والأکفاء مطبوعہ الماجدیہ کوئٹہ، مجمع الأنهر ص ۴۹۰ ج ۱ باب الأولیاء والأکفاء مطبوعہ دار الکتب العلمیہ بیروت۔
۲۔ وللولیٰ إنکاح الصغیر والصغیرۃ جبراً ولو ثیباً ولزم النکاح، الدر المختار زکریا ص ۷۰ ج ۲ باب الولی، الدر المنتقى ص ۴۹۲ ج ۱ باب الأولیاء والأکفاء مطبوعہ دار الکتب العلمیہ بیروت، بحر ص ۲۰ ج ۳ باب الأولیاء والأکفاء، مطبوعہ الماجدیہ کوئٹہ۔

نکاح ہرگز درست نہیں ہوا۔ برادری کو اس وقت لازم تھا کہ اس دوسرے نکاح کی پوری مخالفت کرتی، اب وہاں سے علیحدہ کر کے پہلی جگہ دونوں کو بھجوا دیا یہ ٹھیک کیا۔ سب کو اپنی اپنی غلط حرکت پر توبہ واستغفار لازم ہے۔ فقط واللہ تعالیٰ اعلم

حررہ العبد محمود وغفرلہ دارالعلوم دیوبند ۱۲/۸/۱۳۸۸ھ

الجواب صحیح: بندہ نظام الدین عفی عنہ دارالعلوم دیوبند

چچا کے کئے ہوئے نکاح میں خیارِ بلوغ

سوال:- امام الدین نے اپنی نابالغہ بھتیجی کا نکاح گل احمد کے ساتھ کر دیا۔ اس وقت منکوحہ کی عمر ساڑھے گیارہ سال کی تھی۔ اب جب کہ وہ ۲۱ سال کی ہے تو اس نے تیخ نکاح کا دعویٰ دائر کر دیا ہے کہ چچا کا نکاح کردہ چونکہ میری مرضی کے خلاف ہے۔ لہذا عدالت خیارِ بلوغ کے دفعہ کے تحت مجھے دوسری جگہ نکاح کی اجازت دے اور پہلے نکاح کو کالعدم قرار دیدے۔

لڑکی نے عدالت میں دعویٰ دائر کرنے سے پہلے کسی اجلاس یا شریعت یا قاضی کے سامنے کوئی درخواست وغیرہ نہیں دی ہے اور بلوغت کی حالت میں ۲۱ سال تک جتنا عرصہ گزرا ہے بالکل خاموش رہی ہے۔ کیا یہ نکاح مذکورہ صورت میں قابلِ فسخ ہے یا نہیں؟

۱۔ لایجوز للرجل أن يتزوج زوجة غيره وكذلك المعتدة الهندية ص ۲۸۰ ج ۱ القسم السادس المحرمات التي يتعلق بها حق الغير، تاتارخانيه ص ۴ ج ۳ كتاب النكاح الفصل الثامن في بيان ما يجوز من الانكحة وما لا يجوز مطبوعه كراچی، زيلعي ص ۱۰۱ ج ۲ فصل في المحرمات مطبوعه امداديه ملتان.

۲۔ واتفقوا على أن التوبة من جميع المعاصي واجبة وانها واجبة على الفور، روح المعاني ص ۲۳۶ ج ۵ الجزء الثامن والعشرون، سورة تحريم آیت ۸، مطبوعه دار الفكر بيروت، نووی علی المسلم ص ۳۵۴ ج ۲ كتاب التوبة مطبوعه رشديه دهلي، المفهم شرح المسلم ص ۲۷ ج ۷ كتاب الاذكار، باب تجديد الاستغفار، مطبوعه دار صادر بيروت.

الجواب حامداً ومصلیاً!

اگر یتیمہ کا دادا یا بھائی موجود نہیں تو چچا کو ولایت نکاح حاصل تھی۔ چچا نے جو نکاح کیا وہ منعقد ہو گیا۔ یتیمہ کو خیار بلوغ حاصل تھا۔ اگر وہ آثار بلوغ ظاہر ہوتے ہی فوراً اس نکاح سے ناراضگی ظاہر کر کے اس پر گواہ بنا لیتی تو اس کو بذریعہ عدالت مسلمہ اس نکاح کو فسخ کرانے کا حق ہوتا۔ لیکن اگر اس نے بالغہ ہونے پر خاموشی اختیار کی، نکاح کو رد اور نامنظور نہیں کیا تو وہ نکاح پختہ اور لازم ہو گیا اور فسخ کرانے کا حق ختم اور کالعدم ہو گیا۔ اب اس کو چاہئے کہ اسی شوہر کے مکان پر آباد ہوئے۔ بلوغ کی علامت حیض ہے یا پھر پوری پندرہ سال کی عمر پوری ہونے پر بلوغ کا حکم ہو جاتا ہے۔ فقط واللہ تعالیٰ اعلم۔

حررہ العبد محمود غفرلہ دارالعلوم دیوبند ۲۲/۱/۸۸ھ

الجواب صحیح: بندہ محمد نظام الدین دارالعلوم دیوبند

شوہر کی بد اخلاقی کی وجہ سے نابالغہ کو خیار بلوغ

سوال:- محمد شفیع و مسماۃ عنایت بی کا نکاح بوجہ ان کی نابالغیت کے ان کے ولیوں نے اپنی اجازت سے تقریباً بارہ برس کا عرصہ ہوتا ہے کر دیا تھا۔ وقت نکاح محمد شفیع کی عمر آٹھ سال اور مسماۃ

۱۔ ثم يقدم الأب ثم ابوه ثم الأخ الشقيق الى قوله ثم العم الشقيق، شامی زکریا ص ۹۲ ج ۲ باب الولی، قبیل مطلب لا یصح تولیة الصغیر الخ، المحيط ص ۵۵ ج ۲ الفصل التاسع فی معرفة الأولیاء مطبوعہ ڈابھیل، تاتارخانیہ ص ۹ ج ۳ الفصل الحادی عشر فی معرفة الأولیاء مطبوعہ کراچی۔

۲۔ إذا بلغت وهی عالمة بالنکاح أو علمت به بعد بلوغها فلا بد من الفسخ فی حال البلوغ أو العلم فلو سکتت ولو قليلاً بطل خيارها شامی کراچی ص ۴۷ ج ۳ مطلب فی فرق النکاح (باب الولی)، باب الأولیاء والأکفاء مطبوعہ الماجدیہ کوئٹہ، المحيط ص ۵۸ ج ۲ الفصل التاسع فی معرفة الأولیاء مطبوعہ ڈابھیل۔

۳۔ والجارية بالاحتلام والحیض والحبل فان لم یوجد فیهما شیء فحتی یتم لكل منهما خمس عشرة سنة به یفتی، شامی زکریا ص ۲۲۶ ج ۹ کتاب الحجر، فصل بلوغ الغلام بالاحتلام، هداية ص ۳۵۷ ج ۲ فصل فی حد البلوغ مطبوعہ دیوبند، مجمع الأنهر ص ۶۰ ج ۱ کتاب الحجر، بیروت۔

کی عمر چار سال تھی۔ لیکن چونکہ محمد شفیع کی اخلاقی حالت اس قسم کی ہو گئی ہے جو شریعت کے بالکل متضاد ہے۔ مثلاً ڈاڑھی منڈانا، شراب پینا، نماز کا بالکلیہ نہ پڑھنا وغیرہ، گویا کہ محمد شفیع کا چال چلن نہایت خراب ہے، جس کی وجہ سے مسماۃ عنایت بی کو اپنی جان و ایمان و عصمت کے ضائع ہونے کا اندیشہ ہے، بلکہ یقین ہے۔ بایں وجہ مسماۃ عنایت بی محمد شفیع کے یہاں جانا ہی نہیں چاہتی، بلکہ اگر اس کو زبردستی بھیج بھی دیا جائے تو اس کا خودکشی کر لینا یقینی ہے اور مسماۃ عنایت بی نکاح کے وقت سے اس وقت تک غیر مدخول بہا ہے کیونکہ محمد شفیع کے یہاں اب تک نہ گئی ہے اور نہ خلوت صحیحہ ثابت ہوئی لہذا دریافت طلب امر یہ ہے کہ شرع شریف میں مسئلہ مذکورہ کے لئے ایسی کوئی صورت ہو سکتی ہے کہ مسماۃ عنایت بی و محمد شفیع کے درمیان تفریق کر دی جائے، جب کہ محمد شفیع نہ طلاق کے لئے رضا مند ہے اور نہ خلع کرنے کے لئے۔ بینوا توجروا

الجواب حامداً ومصلیاً!

اگر نکاح مسماۃ بی کے باپ یا دادا نے کیا ہے تب تو وہ فسخ نہیں ہو سکتا بلکہ وہ لازم ہو چکا ہے۔ اب جب تک محمد شفیع طلاق نہ دے دوسری جگہ ہرگز ہرگز نکاح جائز نہیں، یا اس کے یہاں جائے یا اس سے طلاق حاصل کرے خواہ سمجھا کر یا لالچ دلا کر یا ڈرا کر جس صورت سے بھی ہو، یا خلع کرے اور کوئی صورت نہیں، اگر باپ دادا کے علاوہ کسی اور نے نکاح کیا ہے تو اس میں خیار بلوغ حاصل ہے۔ وہ یہ ہے کہ اگر آثار بلوغ ظاہر ہوتے ہی فوراً اس نکاح سے عدم رضا کا کم از کم دو گواہوں کے سامنے اظہار کر دیا ہے تو حاکم مسلم با اختیار کی عدالت میں مقدمہ پیش کر کے اپنا نکاح فسخ کرا لے۔ للصغیر والصغيرة اذا بلغا وقد زوجا ان یفسخا عقد النکاح الصادر من ولی غیر اب ولا جد بشرط قضاء القاضی بالفرقة بخلاف ما اذا زوجهما الاب والجد فانه لا خیالهما بعد بلوغهما۔ بحر ص ۱۲۰ ج ۳۔ فقط واللہ سبحانہ تعالیٰ اعلم

حررہ العبد محمود گنگوہی عفا اللہ عنہ، معین مفتی مدرسہ مظاہر علوم سہارنپور ۲۶/۲/۶۰ھ

الجواب صحیح: سعید احمد غفرلہ

(حاشیہ اگلے صفحہ پر ملاحظہ فرمائیں)

علامات بلوغ

سوال:- شرع میں بالغ ہونے کی کیا علامتیں مانی گئی ہیں؟

الجواب حامداً ومصلیاً!

لڑکے میں بلوغ کی علامتیں تین ہیں۔ احتلام، انزال، احبال اور لڑکی میں بھی تین ہیں۔ حیض، احتلام، حبل۔

اگر ان علامات میں سے کوئی علامت نہ پائی جائے تو ہر دو کو پندرہ سال پورے ہونے پر بقول مفتی بہ بالغ کہا جائے گا کذا فی تبیین الحقائق ص ۴۰۳۔ فقط واللہ سبحانہ تعالیٰ اعلم

حررہ العبد محمود عفا اللہ عنہ معین مفتی مدرسہ مظاہر علوم سہارنپور ۱۵/۵/۱۴۳۵ھ

الجواب صحیح: سعید احمد غفرلہ

صحیح: عبداللطیف ۶/ جمادی الاول ۱۴۳۵ھ

علامت بلوغ اور اجازت نکاح

نابالغہ کا نکاح جس کی عمر بارہ تیرہ برس ہو، ہو سکتا ہے یا نہیں؟ اور یہ عمر سن بلوغ ہے یا نہیں؟

(گزشتہ صفحہ کا حاشیہ) ۱۔ (باب الأولیاء والاكفاء) مطبوعہ كوئٹہ پاکستان، شامی كراچی ص ۶۷-۶۹ باب الولی، النهر الفائق ص ۲۰۹ ج ۲ باب الأولیاء والاكفاء، مطبوعہ دار الكتب العلمیة بیروت. (صفحہ ہذا) ۱۔ بلوغ الغلام بالإحتلال والاحبال والانزال والافحتی یتیم له ثمانی عشرة سنة والجاریة بالحیض والاحتلام والحبل والافحتی یتیم لها سبع عشرة سنة ویفتی بالبلوغ فیہما بخمس عشرة سنة زیلعی ص ۲۰۳ ج ۵ فصل فی البلوغ، کتاب الحجر، مطبوعہ امدادیہ ملتان، در مختار مع الشامی زکریا ص ۲۲۵ ج ۹ کتاب الحجر فصل بلوغ الغلام بالاحتلام الخ، بحر ص ۸۲ ج ۸ کتاب الحجر، فصل فی حد البلوغ، مطبوعہ الماجدیہ کوئٹہ، مجمع الأنهر ص ۶۰ ج ۴ کتاب الحجر فصل فی احکام البلوغ، دار الكتب العلمیة بیروت، ہدایہ ۳۵۷ ج ۴ کتاب الحجر، فصل فی حد البلوغ مطبوعہ تھانوی دیوبند.

الجواب حامداً ومصلیاً!

اگر اس عمر میں اس کو حیض آنا شروع ہو گیا تو وہ بالغہ ہے^۱ اور خود اس کی اجازت سے اس کا نکاح درست ہے^۲ اگر غیر خاندان میں کیا جاوے تو ولی کی اجازت بھی ضروری ہے^۳ اگر ابھی اس کو حیض آنا شروع نہیں ہوا تو وہ نابالغہ ہے، ولی کی اجازت سے اس کا نکاح درست ہے۔ تنہا اس لڑکی کی اجازت پر نکاح کرنے سے ولی کی اجازت پر موقوف رہے گی^۴ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۲/۱۲/۱۴۲۸ھ

الجواب صحیح: بندہ نظام الدین عفی عنہ دارالعلوم دیوبند

الجواب صحیح: سید احمد علی سعید نائب مفتی دارالعلوم دیوبند

مدت بلوغ

سوال:- شرع شریف میں نابالغ کس عمر تک خیال کیا جاتا ہے؟

۱۔ والجارية بالاحتلام والحیض والحبل فان لم يوجد فيهما شيء فحتى يتم لكل منهما خمس عشرة سنة به يفتى وادنى مدته له اثنتا عشرة ولها تسع سنين، الدر المختار على الشامی زکریا ص ۲۲۶ ج ۹ کتاب الحجر، فصل بلوغ الغلام بالاحتلام، البحر الرائق ص ۸۴ ج ۸ کتاب الحجر فصل فی حد البلوغ، مطبوعه الماجديه کوئٹہ، سكب الانهر ص ۶۰ ج ۴ کتاب الحجر، فصل فی احکام البلوغ، دار الکتب العلمیہ بیروت.

۲۔ ولا تجبر البالغة البکر علی النکاح لانقطاع الولاية بالبلوغ، الدر المختار زکریا ص ۱۵۹ ج ۴ باب الولی عنایہ علی فتح القدیر ص ۲۶۰ ج ۳ باب الأولیاء والأکفاء، مطبوعه دار الفکر بیروت، بحر ص ۱۰ ج ۳ باب الأولیاء والأکفاء مطبوعه الماجديه کوئٹہ.

۳۔ وله ای للولی إذا كان عصبة الاعتراض فی غیر الکفء، الدر المختار زکریا ص ۱۵۶ ج ۴ باب الولی، هدايه مع فتح القدیر ص ۲۵۸ ج ۳ باب الأولیاء الخ، مطبوعه دار الفکر بیروت، بحر ص ۱۰ ج ۳ باب الأولیاء الخ مطبوعه الماجديه کوئٹہ.

۴۔ وهو أى الولی شرط صحة نکاح صغیر ومجنون ورقیق، الدر المختار زکریا ص ۱۵۵ ج ۴ باب الولی، البحر الرائق ص ۱۱۸ ج ۳ باب الأولیاء والأکفاء مطبوعه الماجديه کوئٹہ وإذا زوجت الصغیره نفسها فاجاز للولی الاخ جاز الخ عالمگیری کوئٹہ ص ۲۸۶ ج ۱ الباب الرابع فی الاولیاء.

الجواب حامداً ومصلیاً!

اگر علامات بلوغ احتلام و انزال وغیرہ متحقق نہ ہوں تو پندرہ سال کا لڑکا شرعاً بالغ شمار ہوگا۔
فان لم يوجد فيهما شيئاً منها فحتى يتم لكل منهما خمس عشرة سنة وبه يفتى در مختار^۱
ص ۱۹۹ ج ۲ - فقط واللہ سبحانہ تعالیٰ اعلم

حررہ العبد محمود گنگوہی معین مفتی مدرسہ مظاہر علوم سہارنپور ۱/۱۷/۱۴۲۲ھ
صحیح: عبد اللطیف مدرسہ مظاہر علوم سہارنپور ۸/محرم الحرام ۱۷/۱۴۲۲ھ

حد بلوغ

سوال:- لڑکا کتنے سال پر بالغ ہو جاتا ہے اور موئے زریناف اور ڈاڑھی مونچھ آنا علامت بلوغ ہے یا نہیں؟

الجواب حامداً ومصلیاً!

ڈاڑھی مونچھ موئے زریناف علامت بلوغ نہیں۔ بلکہ انزال، احتلام، اِحبال علامت بلوغ ہیں۔ اگر یہ علامات ظاہر نہ ہوں تو پندرہ سال پورے ہونے پر بلوغ کا حکم دیا جائے گا۔^۲
فقط واللہ سبحانہ تعالیٰ اعلم

حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور
الجواب صحیح: سعید احمد غفرلہ مفتی مدرسہ

صحیح: عبد اللطیف مدرسہ مظاہر علوم سہارنپور ۲/۹/۱۴۲۲ھ

۱۔ الدر المختار نعمانیہ ص ۹۷ ج ۳ فصل بلوغ الغلام (کتاب الحجر)، ہدایہ ص ۳۵۷ ج ۴ کتاب الحجر فصل فی حد البلوغ، مطبوعہ تھانوی دیوبند، مجمع الأنہر ص ۶۰ ج ۴ کتاب الحجر، فصل فی احکام البلوغ، مطبوعہ دار الکتب العلمیہ بیروت۔

۲۔ فصل، بلوغ الغلام بالاحتلام والاحبال والانزال..... فان لم يوجد فيهما شئ فحتى يتم لكل منهما خمس عشرة سنة به يفتى الدر المختار ص ۹۷ ج ۵ کتاب الحجر مکتبہ نعمانیہ و مطبوعہ زکریا ص ۲۲۵ ج ۹، زیلعی ص ۲۰۳ ج ۵ فصل فی البلوغ، مطبوعہ امدادیہ ملتان، مجمع الأنہر ص ۶۰ ج ۴ کتاب الحجر، فصل فی احکام البلوغ، مطبوعہ دار الکتب العلمیہ بیروت۔

حد بلوغ

سوال:- مسلمانوں میں لڑکا اور لڑکی کس عمر میں بالغ سمجھے جاتے ہیں عمر معصومیت کب ختم ہوتی ہے؟

الجواب حامداً ومصلیاً!

پندرہ سال پورے ہونے پر لڑکا اور لڑکی دونوں کے لئے بلوغ کا حکم شرعاً کر دیا جائیگا اگر اس سے پہلے علامت بلوغ ظاہر ہو جائیں تو اسی وقت سے بلوغ کا حکم کر دیا جائیگا پندرہ سال پورے ہوں یا نہ ہوں لڑکی میں عامۃً نو سال سے پہلے اور لڑکے میں عامۃً بارہ سال سے پہلے علامات بلوغ ظاہر نہیں ہوتیں! فقط واللہ تعالیٰ اعلم

حررہ العبد محمود غفرلہ دارالعلوم دیوبند ۱۹/۷/۸۷ھ
الجواب صحیح: بندہ محمد نظام الدین عفی عنہ دارالعلوم دیوبند

حد بلوغ

سوال:- زید کہتا ہے کہ بارہ سال کا لڑکا بالغ ہو جاتا ہے۔ شرعاً اس کا قول صحیح ہے یا نہیں۔ حکم شرعی اس بارے میں کیا ہے؟

الجواب حامداً ومصلیاً!

لڑکے کے بلوغ کی ادنیٰ مدت بارہ سال ہے بس اگر بارہ سال کا لڑکا کہے کہ میں بالغ ہوں

۱۔ فإن لم يوجد فيهما شيء فحتى يتم لكل منهما خمس عشرة سنة به يفتى لقصر أعمار أهل زماننا وأدنى مدته له اثنتا عشرة سنة ولها تسع سنين هو المختار الدر المختار نعمانية ص ۹۷ ج ۵ ومطبوعه زكريا ص ۲۲۵ ج ۹ (كتاب الحجر) (فصل بلوغ الغلام)، سكب الأنهر على مجمع الأنهر ص ۶۰ ج ۲ كتاب الحجر، فصل في حد البلوغ، دار الكتب العلمية بيروت، البحر الرائق ص ۸۴ ج ۸ كتاب الحجر، فصل في حد البلوغ، مطبوعه الماجديه كوئٹہ.

شرعاً اس کا قول معتبر ہے اگر لڑکا نہ کہے نیز کوئی علامت بھی اس میں ظاہر نہ ہو تو پندرہ سال پورا ہونے پر اس کو بالغ کہہ دیا جائے گا۔ کذا فی الدر المختار^۱ فقط واللہ سبحانہ تعالیٰ اعلم
حررہ العبد محمود گنگوہی عفا اللہ عنہ

معین مفتی مدرسہ مظاہر علوم سہارنپور ۵/۳/۱۴۲۵ھ

الجواب صحیح: سعید احمد غفرلہ

صحیح: عبداللطیف

۱۔ فإن لم يوجد فيهما شيء فحتى يتم لكل منهما خمس عشرة سنة به يفتى الدر المختار نعمانية ص ۹۷ ج ۵ فصل بلوغ الغلام (كتاب الحجر) ومطبوعه زكريا ص ۲۲۵ ج ۹، عالمگیری كوئٹہ ص ۶۱ ج ۵ كتاب الحجر، الفصل الثاني في معرفة حد البلوغ، تبين الحقائق ص ۲۰۳ ج ۵ كتاب الحجر، فصل في البلوغ، مطبوعه امداديه ملتان.

فصل چہارم :- وکالت نکاح کا بیان

نکاح میں شخص واحد کا اصیل اور وکیل ہونا

سوال :- رشید کی عمر ۵۰ سال اور انیسن خاتون بیوہ کی عمر تقریباً ۴۵ سال ہے شوہر کے انتقال کو تقریباً ۲۰ سال ہو گئے۔ رشید نے انیسن سے نکاح کرنے کو کہا وہ راضی ہو گئی اور کہا کہ نکاح تم کر لو۔ زید نے نکاح پڑھایا۔ نکاح پڑھانے والا اور وکیل نمازی نہیں۔ عمر بحیثیت گواہ ہے وہ بھی نمازی نہیں۔ نکاح انیسن کی عدم موجودگی میں ہوا۔ بعد میں رشید نے انیسن سے کہا کہ تمہارے کہنے کے مطابق ہم نے نکاح کر لیا ہے اور انیسن نے بھی قبول کر لیا تو کیا یہ نکاح جائز ہوا؟ کیا اس کو بیع فضولی پر قیاس کر سکتے ہیں؟

الجواب حامداً ومصلیاً!

جب کہ انیسن نے رشید کو نکاح کی اجازت دیدی کہ تم نکاح کر لو تو رشید اسکی طرف سے وکیل اور اپنی طرف سے اصیل ہو گیا، زید اور عمر دونوں گواہ ہو گئے، جب رشید نے ان دونوں کے سامنے انیسن کو قبول کر لیا تو یہ نکاح منعقد ہو گیا، نفس تو وکیل بھی کافی تھی، نکاح میں شخص واحد اصیل اور وکیل ہو سکتا ہے، پھر انیسن نے اسکی تنفیذ بھی کردی تو بالکل ہی بلا تردد لازم و نافذ ہو گیا۔ فقط واللہ اعلم
حررہ العبد محمود غفرلہ دارالعلوم دیوبند

وکالت نامہ نکاح

سوال :- (نقل وکالت نامہ) دفتر قضاء تشریعت حیدرآباد آندھرا پردیش میں

۱۔ ویتولی طرفی النکاح واحد..... أو اصیلاً من جانب و وکیلاً أو ولیاً من آخر شامی کراچی ص ۹۶ ج ۳ باب الکفاءة، مطلب فی الوکیل والفضولی فی النکاح، النهر الفائق ص ۲۲۵ ج ۲ باب الاولیاء والاکفاء، فصل فی الوکالة، طبع مکه مکرمه، بحر کراچی ص ۱۳۶ ج ۳ باب الاولیاء والاکفاء، فصل لابن العم ان یزوج بنت عمه الخ.

سردار حامد حسین خاں شاکر ولد میر منور علی خاں صاحب عمر ۲۷ سال پیشہ طالب علم ساکن بالٹی مور میاری لمیٹیڈ اسٹیٹ امریکہ بٹات عقل و ہوش و حواس بلا جبر و اکراہ برضا و رغبت خود لکھ دیتا ہوں، اس بات پر کہ میں بعض مجبوریوں کی بناء پر حیدر آباد حاضر نہیں ہو سکتا اور اس لئے اپنے جانب سے اپنے حقیقی والد میر منور علی خاں صاحب ابن میر غلام محمد خاں صاحب مرحوم کو ولی مقرر کرتا ہوں تاکہ وہ میرے غیاب میں مراسم عقد انجام دے سکیں۔ میرا عقد مسماۃ ثریا نفیس بنت محمد رفیع الدین صاحب مرحوم سے بمعاضہ گیارہ ہزار سکہ ہند مہر مؤجل طے پایا ہے اور میرے غیاب میں سارے مراسم تکمیل میرے والد انجام دیں گے جو میرے لئے منظور و قبول ہے۔ لہذا یہ چند کلمے بطور امانت نامہ کے لکھ دیئے ہیں، تاکہ آئندہ سند رہے۔ اور وقت ضرورت کام آئے سردار حامد حسین خاں۔

دستخط سالم محبوب

مذکورہ وکالت نامہ یا اجازت نامہ میں حسب ذیل امور قابل غور ہیں۔

- (۱) وکالت نامہ یا اجازت نامہ حکومت امریکہ کا مصدقہ نہیں ہے۔
- (۲) عاقد نے اجازت نامہ کے ذریعہ زر مہر سکہ ہند میں قبول کیا ہے۔ برخلاف اس کے نکاح نامہ میں عاقد کی مرضی کے خلاف سکہ رائج الوقت لکھا گیا۔
- (۳) عقد نکاح کی اہم شرط دو گواہوں کے روبرو ایجاب و قبول لازمی ہے۔ عاقد نے ایک مرد گواہ اور ایک عورت گواہ سے مواجہ میں مہر و عاقدہ کو قبول کیا ہے، حالانکہ احکام ربانی کی رو سے ایک مرد اور عورت گواہان کی موجودگی میں قبولیت لازمی تھی۔ براہ کرم شریعت کے احکام کی روشنی میں فتویٰ دیا جائے کہ یہ عقد نکاح شرعاً جائز ہے یا نہیں؟
- (۴) عاقدہ بغیر کسی کارروائی کے نکاح ثانی کر سکتی ہے یا نہیں؟

الجواب حامداً ومصلیاً!

وکالت نامہ کے لئے کسی حکومت کا مصدقہ ہونا ضروری نہیں، صرف اتنا کافی ہے۔ سردار حامد

حسین خاں شا کر صاحب کو اس سے انکار نہ ہو۔ نکاح ہندوستان میں ہوا وہیں پر سکھ رائج الوقت لکھا گیا۔ اس لئے کوئی فرق نہیں ہوا وکالت نامہ پر جو گواہ ہیں وہ عقدِ نکاح کے گواہ نہیں بلکہ وکالت کے گواہ ہیں۔ نفس وکالت کے لئے گواہوں کا ہونا شرط بھی نہیں ہے نکاح کے گواہ وہ ہیں جن کی موجودگی میں میر منور علی خاں نے ایجاب و قبول کیا اور قاری النکاح سید محبوب حسین نے جب ان سے قبول کرایا دو گواہوں کے نام سوال میں بھی درج ہیں (۱) محمد رئیس الدین صاحب (۲) احمد علی الدین صاحب ان کی موجودگی میں نکاح پڑھا گیا لہذا

(۱) یہ عقد نکاح شرعاً جائز ہو گیا ہے

(۲) عاقدہ کا نکاح موجودہ حالت میں کسی دوسری جگہ نہیں ہو سکتا جب تک شوہر سے طلاق حاصل نہ کی جائے یا شرعی قاعدہ سے تفریق نہ کرائی جائے۔ فقط واللہ سبحانہ تعالیٰ اعلم
حررہ العبد محمود غفرلہ دارالعلوم دیوبند

توکیل نکاح کے لئے شہادت ضروری نہیں

سوال:- کسی اجتماع میں ایک لڑکی کا ولی آ کر مقرر سے کہتا ہے کہ میری لڑکی کا نکاح اس شخص سے اتنے مہر پر کر دیجئے۔ سینکڑوں ہزاروں کے مجمع میں واعظ صاحب لڑکے سے خطبہ

۱۔ ولا يشترط الاشهاد على التوكيل البحر الرائق كوئٹہ ص ۸۹ ج ۳ کتاب النکاح، شامی کراچی ص ۲۱ ج ۳ کتاب النکاح، قبیل مطلب الخصاف کبیر فی العلم، عالمگیری دار الکتاب ص ۲۹۴ ج ۱، الباب السادس فی الوكالة بالنکاح.

۲۔ وينعقد متلبساً بإيجاب و قبول و شرط حضور شاهدين حرين او حر و حرتين الدر علی الرد ص ۲۲ ج ۳ کتاب النکاح، مجمع الأنهر ص ۲۶۷، ۲۷۷ ج ۱ کتاب النکاح، مطبوعه دار الكتب العلمية بيروت، تبیین الحقائق ص ۹۸ ج ۲ کتاب النکاح، مطبوعه امدادیہ ملتان.

۳۔ لا يجوز للرجل أن يتزوج زوجة غيره وكذلك المعتدة كذا في السراج الوهاج الهندية ص ۲۸۰ ج ۱ القسم السادس، المحرمات التي تتعلق بها حق الغير، شامی زکریا ص ۲۷۷ ج ۲ باب المهر، مطلب فی النکاح الفاسد، قاضیخان علی الهندیہ کوئٹہ ص ۳۶۶ ج ۱ باب فی المحرمات.

مسنونہ کے بعد کہتے ہیں بآواز بلند فلانہ بنت فلاں کا نکاح میں نے تم سے پانچ ہزار مہر پر کیا۔ تم نے اس کو اپنے نکاح میں قبول کیا۔ لڑکا اقرار کرتا ہے کہ میں نے اس کو اپنے نکاح میں قبول کیا۔ ہزاروں کا مجمع اس ایجاب و قبول کو سنتا ہے۔ کیا اس قدر ایجاب و قبول کافی ہے اور بغیر کراہت کے جائز ہے۔ یا ناکح کا ولی سے یہ پوچھنا کہ تم نے لڑکی سے اجازت لی کہ نہیں اور اس کی شرعی اجازت کے گواہ کون کون ہیں اور ان گواہوں سے بھی پوچھا جائے کہ کیا تمہارے سامنے لڑکی نے اجازت دی ہے۔ کیا گواہوں کی اس گواہی کے بغیر نکاح نہ ہوگا؟

الجواب حامداً ومصلیاً!

اگر ولی نے لڑکی سے بالغہ ہونے کی حالت میں نکاح کی اجازت لی ہے اور اس نے اجازت دیدی یا سکوت کیا۔ پھر ولی نے ایجاب و قبول کے لئے اپنی طرف سے مقرر صاحب کو وکیل بنادیا اور وکیل نے ایجاب و قبول کرادیا جس کے گواہ موجود ہیں تو یہ نکاح درست ہو گیا۔ اگر ولی نے پہلے اجازت نہیں لی اور نکاح کے بعد لڑکی کو خبر کر دی لڑکی نے اس کو نا منظور نہیں کیا تب بھی نکاح صحیح ہو گیا۔ ولی جب لڑکی سے اجازت لے تو اس کے لئے گواہوں کی ضرورت نہیں۔ نہ وکیل کے لئے اس کو دریافت کرنا ضروری ہے کہ تم نے کس کے سامنے اجازت لی گواہ لاؤ۔ کذا فی ردالمحتار اما الشهادة على التوكيل بالنكاح فليست بشرط لصحته ص ۲۷۲ ج ۲ شامیٰ فقط واللہ تعالیٰ اعلم

املاء العبد محمود غفرلہ دارالعلوم دیوبند ۱۵/۷/۱۴۰۶ھ

کیا قادیانی نکاح کا وکیل ہو سکتا ہے؟

سوال:- ہمارے اطراف میں نکاح کی مجلس اس طرح منعقد ہوتی ہے کہ لڑکی کا باپ یا چچا

۱..... شامی کراچی ص ۲۱ ج ۳ کتاب النکاح، قبیل مطلب الخصاص کبیر فی العلم الخ البحر الرائق ص ۸۸ ج ۳ کتاب النکاح، مطبوعہ الماجدیہ کوئٹہ، عالمگیری ص ۲۹۴ ج ۱ الباب السادس فی الوكالة بالنکاح الخ، مطبوعہ کوئٹہ.

نانا وغیرہ میں سے کوئی ایک دو گواہوں کو لیکر لڑکی کے پاس جاتا ہے اور لڑکی سے یوں کہتا ہے کہ میں تمہارا وکیل بن کر فلاں کا لڑکا فلاں سے مبلغ اتنے مہر میں ان دو گواہوں کے روبرو نکاح کر دوں۔ جب لڑکی ہاں کہہ دیتی ہے تو یہ وکیل اور دونوں گواہ مجلس میں آتے ہیں بعدہ محلہ کا پیش امام خطبہ نکاح پڑھتا ہے اور وکیل سے کہتا ہے یوں کہو میں نے اپنی وکالت سے فلاں کی لڑکی فلاں کو مبلغ اتنے مہر میں ان دو گواہوں اور حاضرین مجلس کے سامنے تمہارے عقد میں دیا، تم نے قبول کیا۔ تو وہ لڑکا کہتا ہے کہ میں نے قبول کیا۔ صورتِ بالا پیش نظر رکھتے ہوئے اگر لڑکی کا نانا قادیانی مذہب کا ہے، وہ وکالت کرتا ہے اور دونوں گواہ مسلمان اہل سنت والجماعت ہیں وہ قادیانی ایجاب و قبول کرتا ہے تو ایسی صورت میں نکاح ہو گیا یا نہیں؟ واضح ہو کہ بہشتی زیور میں ہے کہ کوئی کافر کسی مسلمان کا ولی نہیں بن سکتا ہے؟ لہذا برائے مہربانی اس صورت پر نظر فرما کر جواب سے مطلع فرمائیے۔

الجواب حامداً ومصلیاً!

ولی اور وکیل میں فرق ہے نکاح میں وکیل کا کام صرف الفاظ کی تعبیر تک رہتا ہے اصل ایجاب و قبول زوجین کا ہوتا ہے بیان کردہ صورت میں نکاح منعقد ہو گیا، قادیانی کی وکالت بیکار گئی۔ اگر لڑکی کی طرف سے اصالت یا وکالت یا دلالت کسی کا ایجاب نہ بھی تسلیم کیا جاوے تب بھی اس نکاح پر لڑکی کا راضی ہونا اور اس کے لوازمات کو بجالانا یہ اجازت فعلی ہے جو کہ شرعاً معتبر ہے۔

فقط واللہ تعالیٰ اعلم

حررہ العبد محمود غفرلہ دارالعلوم دیوبند

الجواب صحیح: بندہ محمد نظام الدین عفی عنہ دارالعلوم دیوبند

۱۔ ان الوکیل فی النکاح سفیر ومعبّر ينقل عبارة الموکل فإذا کان الموکل حاضراً کان مباشراً لأن العبارة تنتقل إليه شامی کراچی ص ۲۲ ج ۳ مطلب فی عطف الخاص علی العام (کتاب النکاح)، زیلعی ص ۱۰۰ ج ۲ کتاب النکاح، قبیل فصل فی المحرمات، مطبوعہ امدادیہ ملتان، بحر کوئٹہ ص ۹۱ ج ۳ کتاب النکاح، فتح القدیر ص ۲۰۶ ج ۳ کتاب النکاح، دار الفکر بیروت۔
۲۔ ومن الرضا دلالة فی جانبها وتمکینه من الوطاء وطلب الواجب من النفقة الخ (بقیہ اگلے صفحہ پر)

قادیانی کی وکالت سے نکاح

سوال:- ایک شخص اہل سنت والجماعت میں سے ہے، اس نے اپنی لڑکی کا نکاح بھی اہل سنت والجماعت میں کیا۔ لیکن اپنی لڑکی کے نکاح کا وکیل ایک قادیانی کو بنادیا۔ دریافت طلب یہ ہے کہ اس قادیانی کی وکالت بالنکاح صحیح ہے یا نہیں؟ بصورت ثانی نکاح درست ہے یا نہیں؟

الجواب حامداً ومصلیاً!

اگر لڑکی نابالغہ تھی اور مجلس عقد میں اس کا باپ موجود ہے، اس کی موجودگی میں قادیانی نے ایجاب و قبول کرایا تو عاقد باپ ہی کو قرار دیا جائے گا اور قادیانی کی وکالت بیکار ہے اور نکاح صحیح ہو گیا اور اگر لڑکی بالغہ تھی اور لڑکی کی رضامندی سے عقد کرایا تو بھی نکاح ہو گیا۔

فقط واللہ تعالیٰ اعلم

حررہ العبد محمود غفرلہ دارالعلوم دیوبند ۱۵/۱۱/۸۸ھ

الجواب صحیح: بندہ نظام الدین عفی عنہ دارالعلوم دیوبند ۱۵/۱۱/۸۸ھ

لڑکی کا لڑکے کو وکیل نکاح بنانا

سوال:- (۱) ہندہ زید کو جو کہ عاقلہ بالغہ ہے۔ یہ الفاظ کہتی ہے۔ کہ میں مسماۃ فلانی بھر ۱۶ سال بالغہ تم مسمیٰ فلاں کو اجازت اپنی رضا و خوشی سے دیتی ہوں کہ روبرو گواہان میرا نکاح اپنے

(گذشتہ صفحہ کا بقیہ) شامی کراچی ص ۷۵ ج ۳ باب الولی، مطلب فی فرق النکاح، مجمع الأنهر ص ۲۹۲ ج ۱ باب الأولیاء والأکفاء مطبوعہ دار الکتب العلمیۃ بیروت۔

(صفحہ ہذا) ۱۔ امر رجلا ان یتزوج صغیرتہ فزوجہا عند رجل وامرأتین والاب حاضر صح لأن يجعل عاقداً حکماً ولو زوج بنته البالغة بمحضر شاهد واحد جاز ان كانت حاضرة لأنها تجعل عاقدة وإن لم تكن حاضرة لا یكون العقد نافذاً بل موقوفاً علی اجازتها الخ شامی کراچی ص ۲۵، ۲۴ ج ۳ کتاب النکاح، مطلب فی عطف الخاص علی العام، فتح القدیر ص ۲۰۶ ج ۳ کتاب النکاح، مطبوعہ دار الفکر بیروت، بحر کوئٹہ ص ۹۱ ج ۳ کتاب النکاح۔

ساتھ کر لو۔ زید نے بعنیہ یہی الفاظ کاغذ پر تحریر کئے ہندہ نے جو کہ کتب بہشتی زیور وغیرہ کی تعلیم یافتہ ہے۔ پڑھ کر دستخط کر دیئے اور ایک پرچہ میں زید نے یہ الفاظ تحریر کئے کہ مسماۃ فلانی دختر فلاں سکنہ فلاں کیا تم کو منظور ہے کہ میں مسمیٰ فلاں بن فلاں سکنہ فلاں تیرا نکاح بعوض اتنے روپیہ مہر پر اپنے ساتھ روبرو گواہاں کر لوں۔ تو ہندہ نے یہ الفاظ تحریر کئے۔

۷۸۶

میں دل سے راضی ہوں۔ فلانی بقلم خود

اس کے بعد زید نے ہندہ کے والد والدہ و دادا کے نام سے واقف اور ہندہ کے والد کے ملنے والے عاقل بالغ مردوں کے روبرو ہندہ کے زبانی کہے ہوئے الفاظ سنائے اور تحریر میں بھی دکھائے شاہدوں نے خود پڑھا بعدہ زید نے کہا کہ میں نے تمہارے روبرو فلانی بنت فلاں کا نکاح اپنے ساتھ کیا اور قبول کیا یہ نکاح صحیح ہے یا نہیں؟

توکیل و اجازت نکاح کے بعد دستخط سے مکر جانا

سوال:- (۲) اسی ہندہ نے ۲ شوال ۱۳۶۲ھ کی شب کو انھیں دو شاہدوں کے روبرو جسٹر نکاح خوانی سرکاری پرانگوٹھا اپنی رضا سے لگا دیا۔ بعد ازاں جب ورثاء ہندہ کو واقعہ معلوم ہوتا ہے۔ تو حلفیہ بیان کرتی ہے کہ نہ میرا انگوٹھا ہے نہ کسی کاغذ پر دستخط کئے ہیں اور نہ نکاح کی اجازت دی ہے تو کیا اس صورت میں اس کا انکار عند الاحناف معتبر ہے یا نہیں؟ بینوا تو جروا

الجواب حامداً ومصلیاً!

(۱) یہ نکاح شرعاً صحیح ہوگا بشرطیکہ زید ہندہ کا کفو ہو اور نکاح مہر مثل پر ہوا ہو۔

۱۔ (قوله فی غیر الکفء) أى فی تزویجها نفسها من غیر الکفء وكذا له الاعتراض فی تزویجها نفسها بأقل من مهر مثلها حتى يتم مهر المثل أو يفرق القاضي، شامی کراچی ص ۵۶ ج ۳ باب الولی، تاتارخانیة کراچی ص ۳۱ ج ۳ الفصل الحادی عشر فی معرفة الأولياء، مسألة النکاح بغير الولی، المحيط ص ۶۱ ج ۳ الفصل التاسع فی معرفة الأولياء، مطبوعه ذابھیل۔

(۲) جب شرعی گواہ موجود ہیں کہ ہندہ نے ہمارے سامنے رجسٹر نکاح خوانی پر دستخط کئے اور اس نکاح پر رضامندی ظاہر کر دی تو اب اس کا انکار شرعاً معتبر نہیں۔

امراة وکلت رجلا بان يزوجهها من نفسه فقال زوجت فلانة من نفسي يجوز وان لم تقل قبلت كذا في الخلاصة ص ۹۵ ج ۱ ینعقد النکاح بالکتاب کما ینعقد بالخطاب وصورتہ ان یکتب الیہا یخطبہا فاذا بلغها الکتاب احضرت الشهود وقرأت علیہم وقالت زوجت نفسي منه اوتقول ان فلانا کتب الی یخطبني فاشهدوا انی زوجت نفسي منه اما لولم تقل بحضرتهم سوى زوجت نفسي من فلان لا ینعقد لان سماع الشطرين شرط صحة النکاح وباسماعهم الکتاب او التعبير عنه منها قد سمعوا الشطرين بخلاف ما اذا انتفيا قال في المصنفی هذا ای الخلاف اذا کان الکتاب بلفظ التزوج اما اذا کان بلفظ الامر کقوله زوجي نفسك مني لا يشترط اعلامها الشهود بما في الکتاب لانها تتولي طرفي العقد بحکم الوكالة. ۱۷ رد المحتار ص ۱۰۹ ج ۲. فقط واللہ تعالیٰ اعلم

حررہ العبد محمود گنگوہی عفا اللہ عنہ مفتی مدرسہ مظاہر علوم سہارنپور ۱۳/۲/۶۳ھ

صحیح: عبد اللطیف سہارنپور ۱۴/ صفر ۶۳ھ

الجواب صحیح: سعید احمد مفتی مدرسہ مظاہر علوم سہارنپور ۱۳/ صفر ۶۳ھ

اجازت و دستخط کے بعد انکار

سوال:- ایک عاقلہ بالغہ عورت اپنے ایک رشتہ دار کو جس کو وہ چچا کہتی ہے کہ چچا جی میرا نکاح فلاں سے کرادو کیونکہ والدین کی طرف سے اس کے ساتھ میری نسبت کی ہوئی ہے اب غیر جگہ جہاں میں منظور نہیں کرتی بطمع زر کرنا چاہتے ہیں اس گفتگو کے تقریباً ۴-۳۰ گھنٹہ بعد مسماة

۱۔ عالمگیری ص ۲۹۵ ج ۱ الباب السادس فی الوكالة بالنکاح الخ مطبوعہ کوئٹہ، خلاصة الفتاوى ص ۳۰ ج ۲ الفصل الحادی عشر فی الوكالة بالنکاح، مطبوعہ لاہور، شامی کراچی ص ۹۸ ج ۳ باب الأکفاء.

۲۔ شامی کراچی ص ۱۲ ج ۳، کتاب النکاح، مطلب التزوج بارسال کتاب، المحيط البرهانی ص ۸۳ ج ۲ الفصل الثانی عشر فی النکاح بالکتاب الخ، مطبوعہ ڈابھیل، تاتارخانیة ص ۵۴ ج ۳ الفصل الرابع عشر فی النکاح بالکتاب الخ، مطبوعہ کراچی،

کے منسوب جس کے ساتھ وہ جہاں نکاح رکھتی ہے وہ اس کے پاس جاتا ہے اور اس حالت میں کہ وہ دونوں ہیں اور کوئی نہیں مسماۃ اس کو کہتی ہے کہ میں بخوشی اجازت دیتی ہوں کہ روبرو دو گواہوں کے نکاح کر لو اور یہی الفاظ مرد تحریر کرتا ہے اور عورت دستخط کر دیتی ہے اور ایک پرچہ پر تحریر کرتا ہے کہ فلانی کیا فلاں سے ۵۰ روپے حق مہر میں منظور ہے تو روبرو دو گواہوں کے اپنے ساتھ نکاح کر لو جس کے نیچے وہ تحریر کرتی ہے۔ فلانی دل سے راضی ہوں۔ اس کے بعد مسماۃ کے چچا کو جس کو وہ بیچا کہتی ہے اور ایک دوسرے شخص کے سامنے اس نے دونوں کا غز دھلا دئے اور کہا میں اپنا نکاح کرتا ہوں ۵۵ روپے بدمہر ہیں اور قبول کرتا ہوں۔ تینوں مسماۃ کے گھر چلے گئے اور ناکح نے اندراج رجسٹر کر لیا اور شاہدین نے پوچھا تو اس نے کہا ہاں میں نے اجازت دی ہے۔ مسماۃ نے نشان انگوٹھا لگا دیا اور شاہدین نے دستخط کر دیئے مگر جب مسماۃ کے ورثاء کو علم ہوا تو اس نے انکار کر دیا کہ میں نے ہرگز اجازت نہیں دی اور نہ دستخط کئے آیا یہ انکار معتبر ہے یا نہیں۔ ناکح شرعاً کیا کر سکتا ہے تھوڑی دیر کے بعد چچا اور دوسرے شخص نے پوچھا کہ نشان وغیرہ تم نے کیا؟ اس نے ہاں کہا۔

الجواب حامداً ومصلیاً!

صورت مسئلہ میں جب کہ مسماۃ نے دو گواہوں کے سامنے اجازت و رضا مندی کا اقرار کیا اور رجسٹر نکاح خوانی پر خود دستخط کئے ہیں تو شرعاً نکاح صحیح ہو گیا۔ اب انکار سے کچھ نہیں ہوتا بلکہ وہ گواہ عادل نہ ہوں اور شرعاً مرد و الشہادۃ ہوں تو ان کی گواہی سے قضاء نکاح کا ثبوت نہیں ہوگا

۱۔ ینعقد النکاح بالکتاب کما ینعقد بالخطاب وصورته ان یکتب الیہا یخطبہا فإذا بلغها الکتاب أحضرت الشہود وقرأتہ علیہم وقالت زوجت نفسی منه او تقول إن فلاناً کتب الی یخطبنی فاشہدوا انی زوجت نفسی منه الخ شامی کراچی ص ۱۲ ج ۳ کتاب النکاح، مطلب التزوج بارسال الکتاب، المحيط البرہانی ص ۸۳ ج ۴ الفصل الثانی عشر فی النکاح بالکتاب، مطبوعہ ڈابھیل، تاتارخانیۃ ص ۵۴ ج ۳ الفصل الرابع عشر الخ، مطبوعہ کراچی۔

۲۔ ولو فاسقین اعلم ان النکاح له حکمان حکم الانعقاد وحکم الاظهار (بقیہ اگلے صفحہ پر)

اور مسماۃ کا انکار اس وقت معتبر ہوگا۔ فقط واللہ سبحانہ تعالیٰ اعلم

حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور ۲۵ جمادی الثانی ۱۴۳۳ھ

صحیح: عبد اللطیف غفرلہ

الجواب صحیح: سعید احمد غفرلہ

سکران کی طرف سے اجازت نکاح

سوال:- زید ایک شرابی کبابی آدمی تھا۔ اس کے یہاں کچھ مساکین کو کھلانے کی تقریب میں کافی چہل پہل تھی۔ اس میں زید کے بھائی عمر نے زید کو بہلا پھسلا کر الگ تھلگ لے جا کر شراب پلائی۔ پھر عمر کے چند ساتھی اس جگہ آئے اور ایک پڑھے لکھے شخص کو لے کر آئے۔ زید پی کر مست تھا تو زید سے زید کی نابالغ لڑکی ہندہ کے نکاح کی اجازت اپنے لڑکے بکر سے مانگی۔ زید نے اجازت دی یا نہیں دی بلکہ یوں ہی ہو گیا۔ ہو گیا کہا واللہ اعلم، اس جگہ جہاں عمر کے چند ساتھی آئے تھے نکاح پڑھا دیا گیا۔ نکاح کے بعد زید کو ہوش آیا اور معلوم ہوا کہ اس کی لڑکی ہندہ کا نکاح عمر کے لڑکے بکر کے ساتھ ہو گیا۔ زید یہ سنکر بھونچکا ہو گیا اور کہا مجھے کچھ معلوم نہیں میں نے کوئی اجازت دی یا نہیں؟ تو دریافت طلب امر یہ ہے کہ یہ نکاح شرعاً جائز ہو یا نہیں زید نے صاف کہا اور کہتا چلا آ رہا ہے کہ میں نے کوئی اجازت نہیں دی ہے۔ مجھے معلوم نہیں کیا کہلوا یا گیا ہے۔

مذکورہ بالا منکوحہ غیر موطوءہ کا شوہر کافی عرصہ سے پاگل ہے۔ عام طور پر رنگا بند کمرہ میں رہتا ہے۔ تقریباً چار سال کی مدت اس طرح گزر گئی۔ اب طلاق دینے یا خلع کرنے کا حق اس کے

(گزشتہ صفحہ کا حاشیہ) فالاول ما ذکرہ والثانی انما یکون عند التجاحد فلا یقبل فی الإظهار الا شهادة من تقبل شهادته فی سائر الأحکام كما فی شرح الطحاوی فلذا نعقد بحضور الفاسقین والأعمیین والمحدودین فی قذف وإن لم یتوبا وابنی العاقدین وإن لم یقبل أدائهم عند القاضی الخ شامی کراچی ص ۲۳ ج ۳ کتاب النکاح، قبیل مطلب فی عطف الخاص علی العام، بحر ص ۸۹ ج ۳ کتاب النکاح، مطبوعہ کوئٹہ۔

باپ کو ہے یا نہیں؟ لڑکی اپنا رشتہ کسی اور سے کر سکتی ہے یا نہیں؟ لڑکی تو پہلے ہی سے حالتِ صحت میں ناراض تھی۔ اب کس طرح راضی ہو سکتی ہے۔ صدر شرعی پنچایت نے کہا کہ ہم کو تنسیخِ نکاح کا حق نہیں ہے۔ آخر اس قسم کی منکوحہ کی زندگی کس طرح بسر ہو، کیا طلاق خود پڑ جائے گی۔ صاف لکھیں اور جنون کی جتنی قسمیں ہوں سب کے احکام الگ الگ تحریر فرمائیں مذکورہ شوہر کا باپ لڑکی کا کوئی بھائی نہ ہونے کی وجہ سے سب جائیداد کے بدلہ خلع چاہے تو لڑکی کی شادی کس طرح ہو؟

الجواب حامداً ومصلیاً!

اگر شراب کے نشہ میں لڑکی کے باپ سے اجازت لی اور نکاح پڑھا دیا گیا تو اس سے شرعاً وہ نکاح لازم نہیں ہوا۔ بلکہ اگر لڑکی بالغہ ہے تو یہ نکاح شرعاً اس کی اجازت پر موقوف ہے معلوم ہونے پر لڑکی نے اس کو نا منظور کر دیا تو وہ جب ہی ختم ہو گیا۔ اگر لڑکی نابالغہ ہے تو یہ نکاح اس کے ولی (باپ) کی اجازت پر موقوف ہے۔ وہ نشہ ختم ہونے پر جب اپنے ہوش میں آیا اس وقت اس کو نا منظور کر دیا تو جب ہی ختم ہو گیا۔ اب لڑکی کا نکاح خود اس کی اجازت و رائے سے دوسری مناسب جگہ کر دیا جائے۔ فسخ کرانے کی ضرورت نہیں۔ لہذا جنون کی قسمیں اور سب کی علامات اور سب کے احکام کا سوال بے محل ہے۔ فقط واللہ تعالیٰ اعلم

حررہ العبد محمود غفرلہ ۲۲/۷/۱۴۰۶ھ

۱۔ إن كان الولی المزوج بنفسه بغین أباً أو جدّاً لم یعرف منهما سوء الاختار مجاناً وفسقاً وإن عرف لا یصح النکاح اتفاقاً وکذا لو کان سکران فزوجها من فاسق، الدر علی الرد ص ۶۷-۶۸ ج ۳ کراچی، باب الولی، البحر الرائق ص ۱۳۶ ج ۳ فصل فی الأكفاء، مطبوعه سعید کراچی، قاضی خان علی الہندیہ ص ۳۵۲ ج ۱ فصل فی الکفاء، مطبوعه کوئٹہ.

۲۔ ولا تجبر البالغة البکر علی النکاح وفی ردالمحتار، وإن زوجها بغیر استثمار فقد أخطأ السنة وتوقف علی رضاها بحر عن المحيط، الدر المختار مع الشامی کراچی ص ۵۸ ج ۳ کتاب النکاح، باب الولی، عالمگیری کوئٹہ ص ۲۸۷ ج ۱ الباب الرابع فی الاولیاء، البحر الرائق ص ۱۰ ج ۳ باب الاولیاء الخ، مطبوعه سعید کراچی.

۳۔ وإن زوج الصغیر أو الصغیرة أبعد الاولیاء فإن کان الأقرب حاضراً (بقیہ اگلے صفحہ پر)

نکاح غائب کی صورت

سوال:- (۱) زاہد امریکہ میں ہے اور زاہدہ افریقہ میں ہے زاہد امریکہ میں رہتے ہوئے زاہدہ کی عدم موجودگی میں زاہدہ سے نکاح کرنا چاہتا ہے۔ مجلس نکاح کیسے قائم کی جائے اور جواز کی کیا صورت ہے؟

(۲) دوسرا مسئلہ اس کے برعکس ہے یعنی محمودہ امریکہ میں ہے اور محمود افریقہ میں ہے۔ مجلس نکاح کہاں پر قائم ہوگی؟ ایجاب و قبول کی طرفین میں کیا شکل ہوگی؟

الجواب حامداً ومصلیاً!

(۱) زاہد زبانی یا تحریری کسی کو اپنا وکیل بنا دے کہ وہ زاہدہ کو اس کے لئے قبول کرے پھر ایک محفل منعقد کی جائے جس میں زاہدہ یا اس کا ولی یا وکیل موجود ہو اس میں زاہدہ کی طرف سے ایجاب ہو اور زاہد کا وکیل زاہد کے لئے قبول کرے۔ پس نکاح منعقد ہو جائے گا۔ حاضرین مجلس گواہ ہوں گے۔ شامی^۱ اور خانیہ^۲ میں تفصیل مذکور ہے۔

(۲) اس کی بھی یہی صورت ہے جو (۱) میں ہے خواہ شوہر کے مقام پر ہو اور زوجہ کی طرف سے وکیل ہو یا اس کا عکس ہو۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۲۰/۳/۹۳ھ

(گزشتہ صفحہ کا حاشیہ) وهو من أهل الولاية توقف نكاح الأبعد على إجازته، المحيط ص ۵۶ ج ۴ الفصل التاسع في معرفة الأولياء، مطبوعه ڈابھیل، شامی کراچی ص ۸۱ ج ۳ باب الولی، عالمگیری کوئٹہ ص ۲۸۵ ج ۱ الباب الرابع في الأولياء.

(صفحہ ہذا) ۱۔ وشرط حضور شاهدين حرين مكلفين سامعين قولهما معاً وفي الشامية: وإن كانت غائبة ولم يسمعوا كلامها بأن عقد لها وكيلا فان كان الشهود يعرفونها كفى ذكر اسمها ففي الخانية قال الإمام ابن الفضل إن كان الزوج حاضراً مشاركاً إليه جاز ولو غائباً فلا مالم يذكر اسمه واسم أبيه وجده الخ شامی زکریا ص ۹۰ ج ۴ کتاب النکاح، مطلب الخصاف کبیر فی العلم.

۲۔ خانیة علی هامش الهندية ص ۳۲۴ ج ۱ کتاب النکاح، (بقیہ اگلے صفحہ پر)

نکاح فضولی بمین طلاق کی صورت میں

سوال:- زید نے ایک آدمی کو مندرجہ ذیل قسم کھانے پر مجبور کیا کہ میں نے قسم کھائی کہ میں جب بھی شادی کروں تو میری عورت پر طلاق ہوگی اس کے بعد زید نے وہ کام کر لیا۔ چند سال بعد اس نے شادی کر لی اور ایک بچہ بھی پیدا ہو گیا اب ایک شخص کے یاد دلانے پر اسے اپنی قسم یاد آئی جب سے شادی کی ہے اب تک اسے قسم یاد نہیں آئی تھی اب وہ کیا کرے (۱) عورت پر طلاق ہوئی یا نہیں؟ (۲) بچہ کے متعلق کیا حکم ہے؟ (۳) پھر سے اس کے ساتھ زندگی گزارنے کی کیا صورت ہے؟ (۴) اس کے ساتھ اب تک جو میاں بیوی کے تعلقات رکھے اس میں گناہ ہوا یا نہیں؟ (۵) اگر گناہ ہوا تو اس کے کفارہ کی کیا صورت ہوگی۔

الجواب حامداً ومصلیاً!

(۱) طلاق ہوگئی! (۲) شبہۃ العقد کی وجہ سے بچہ ثابت النسب ہے (۳) کوئی فضولی اس کا نکاح کر دے اور یہ خاموش رہے۔ زبان سے قبول نہ کرے بلکہ فعل سے اجازت دیدے۔ مثلاً اس طرح کہ اس کی عدم موجودگی میں فضولی گواہوں کے سامنے اس عورت سے ایجاب وقبول کر لے۔ پھر اس (قسم کھانے والے) سے کہے کہ فلاں عورت کے ساتھ میں نے تمہارا عقد کر دیا ہے اور اتنی رقم مہر معجل مثلاً بیس روپے مقرر کر دیا ہے۔ وہ بیس روپے لاؤ تا کہ تمہاری عورت کو

(گذشتہ صفحہ کا حاشیہ) الباب الأول فیما یتعلق بہ إنعقاد النکاح، الفصل الأول، مطبوعہ دار الکتاب

دیوبند، البحر الرائق مع منحة الخالق ص ۸۸، ۸۹ ج ۳، کتاب النکاح، مطبوعہ کوئٹہ۔

۳ ملاحظہ ہو حوالہ بالا،

(صفحہ ہذا) ۱ کل إمراة اتزوجها فہی طالق وتزوج إمراة بعده طلقت الخ عالمگیری

ص ۲۱۸ کتاب الطلاق، الباب الرابع، الفصل الثانی فی تعلیق الطلاق الخ، مطبوعہ دار الکتاب

دیوبند، خانیا علی ہامش الہندیہ ص ۵۱۲ ج ۱ باب التعلیق، مسائل تعلیق الطلاق بالتزوج، مطبوعہ

ایضاً، البحر الرائق کوئٹہ ص ۱۷ ج ۴ باب التعلیق۔

دیدوں وہ خاموشی سے بیس روپے مہر کے اس کو دیدے بس نکاح ہو گیا۔ (۴) وہ قسم یاد نہ رہنے کی وجہ سے یہ سب کچھ ہوا ہے لہذا توبہ واستغفار کرے اللہ پاک معاف کرے ولا فرق فی وجوب الکفارة بین العاقد والناسی والمکره فی الحلف والحنث اھ ملتقى ص ۵۴۹ وفي لا يتزوج فزوجه فضولي فأجاز بالقول حنث وبالفعل لا يحنث اھ ص ۵۸۳ ويثبت نسب الولد المولود في النكاح الفاسد اھ ہندیہ ص ۳۴۴ جب تک طریق مذکور پر بذریعہ فضولی دوبارہ نکاح نہ ہو جائے دونوں الگ الگ رہیں۔

فقط واللہ تعالیٰ اعلم

حررہ العبد محمود غفرلہ دارالعلوم دیوبند ۲۰/۳/۹۳ھ

بیرون ملک میں مقیم لڑکے کا نکاح کیلئے اپنے والد کو مختار بنانا

سوال:- میں کنیڈا میں بوجہ تعلیم مقیم ہوں۔ میری شادی کے سلسلہ میں والد نے لکھا تو میں نے جواباً لکھا بذریعہ ٹیلی فون نکاح کر دو جب کہ اور بہت سے لڑکوں کے ہوتے ہیں۔ ایک مولوی

۱۔ ملتقى الابحر علی هامش مجمع الأنهر ص ۲۶۴ ج ۲ کتاب الأیمان، مطبوعه دار الكتب العلمية بيروت، در مختار مع الشامی زکریا ص ۴۷۹ ج ۵ کتاب الأیمان، مطلب فی الفرق بین السهو والنسیان، النهر الفائق ص ۵۱ ج ۳ کتاب الأیمان، مطبوعه دار الكتب العلمية بيروت.

۲۔ ملتى الأبحر ص ۳۱۶ ج ۲ باب اليمين فی البیع والشراء والتزوج وغير ذالک، دار الكتب العلمية بيروت، در مختار علی الشامی ص ۶۷۲ ج ۵ باب اليمين فی الضرب والقتل الخ، مطلب : حلف لا يتزوج فزوجه فضولي، مطبوعه زکریا دیوبند، البحر الرائق کوئٹہ ص ۳۴۸ ج ۴ کتاب الأیمان، باب اليمين فی البیع والشراء والتزوج الخ، البحر الرائق ص ۳۷۰ ج ۴ باب اليمين فی الضرب والقتل وغير ذلک، مطبوعه ماجديه کوئٹہ،

۳۔ الہندیہ ص ۳۳۰ ج ۱، الباب الثامن فی النکاح الفاسد وأحكامه، مطبوعه دار الكتاب دیوبند، تاتارخانیہ ص ۱۲ ج ۳ الفصل التاسع فی النکاح الفاسد وأحكامه، مطبوعه کراچی، المحيط البرهانی ص ۶۸ ج ۴ الفصل السابع عشر فی النکاح الفاسد وأحكامه، مطبوعه المجلس العلمی ڈابھیل۔

صاحب کے بتلانے پر کہ مختار نامہ منگالیا جائے تو میں نے ایک بیرسٹر سے مختار نامہ لے کر اور پاکستانی ہائی کمشنر سے تصدیق کرا کر والد کو بھیجوا دیا۔ میں نے اپنے والد صاحب کو لکھا کہ نکاح پڑھنے کے بعد جب اقرار لیویں تو آپ میری طرف سے اقرار کر لیں کہ یہ رشتہ میرے لڑکے کو منظور ہے اور میں اس کا اقرار کرتا ہوں۔ مذہب اور مختار نامہ کی رو سے مولوی صاحب نے نکاح پڑھنے کے بعد چند شہادتوں کے ساتھ میرے والد سے قبولیت کا اقرار لیا اور مجھے ابا جان نے ٹیلی گرام سے مبارکباد دی اور میرے والد صاحب نے بطور مختاری نکاح نامہ پر دستخط کئے۔ میرے گھر میں سے ۱۰ کو کنیڈا پہنچ رہی ہیں۔ میری بیوی کے تایا کہتے پھرتے ہیں کہ یہ نکاح جائز نہیں، کیونکہ لڑکا یہاں نہیں تھا۔ براہ کرم بتلا دیں کہ یہ نکاح جائز ہوا یا نہیں؟

الجواب حامداً ومصلیاً!

جب کہ آپ نے والد صاحب کو اپنی طرف سے مختار بنا دیا، انھوں نے مجلس نکاح میں گواہوں کے سامنے آپ کی طرف سے قبول کیا تو نکاح بلا تکلف درست ہو گیا۔ کوئی شبہ اور تردد نہ کریں۔
فقط واللہ تعالیٰ اعلم

حررہ العبد محمود غفرلہ دارالعلوم دیوبند ۲۶/۲/۹۰ھ

نکاح بذریعہ وکیل یا بذریعہ خط

سوال:- لڑکا اور لڑکی اپنی مرضی سے خفیہ طور پر نکاح کر سکتے ہیں یا نہیں؟ کیا دونوں کا ایک ہی دن نکاح ہونا ضروری ہے یا دو چار دن کا وقفہ ہو سکتا ہے؟ مثلاً ایک کا نکاح پیر کے دن ہو اور دوسرے کا جمعرات کے دن ہوا؟

۱۔ یصح التوکیل بالنکاح الہندیہ ص ۲۹۴ ج ۱ الباب السادس فی الوکالة بالنکاح، ثم النکاح كما یعتقد بهذه الالفاظ بطریق الاصالۃ ینعقد بها بطریق النیابة بالوکالة والرسالة لان تصرف الوکیل یتصرف المؤکل والاصل فی جواز الوکالة فی باب النکاح ما روی أن النجاشی زوج رسول اللہ صلی اللہ علیہ وسلم أم حبیبۃؓ بدائع زکریا ص ۴۸۷ ج ۲ فصل وأما رکن النکاح، ہندیہ کوئٹہ ص ۲۹۴ ج ۱ الباب السادس فی الوکالة بالنکاح، تاتارخانیہ کراچی ص ۷۴ ج ۳ الوکالة بالنکاح،

الجواب حامداً ومصلیاً!

اگر مجلس میں دونوں موجود ہوں یا ایک موجود ہو اور دوسرے کی طرف سے کوئی وکیل موجود ہو تب بھی کافی ہے، دو مجلس کی ضرورت نہیں اور یہی صورت مناسب اور بہتر ہے۔ یا مثلاً لڑکی اپنی طرف سے لڑکے کو وکیل بنادے کہ میرا نکاح اپنے سے اتنے مہر پر کر لیں اور لڑکا گواہوں کے سامنے کہے کہ فلاں لڑکی نے مجھے وکیل بنایا ہے، لہذا اس کا نکاح اپنے سے میں نے کر لیا تب بھی صحیح ہو جائے گا۔ اگر لڑکی نے خط کے ذریعہ ایجاب کیا اور لڑکے نے خط پہنچنے پر گواہوں کے سامنے وہ خط پڑھ کر سنایا اور ان کے سامنے ہی قبول کر لیا، تب بھی صحیح ہو جائے گا۔ دونوں کا نکاح آپس میں ہوا اور پھر دو تین دن کے وقفہ سے ہو، یہ صورت سمجھ میں نہیں آتی۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۲۳/۳/۹۴ھ

لڑکی کا لڑکے کو وکیل نکاح بنانا

سوال:- محمد ابوالکلام اور ہشمت آراء دونوں آپس میں چچا زاد بھائی بہن ہیں اور ان کی خواہش ہے کہ آپس میں دونوں کی شادی ہو جائے اور دونوں بالغ بھی ہیں۔ تو گھر والوں کی طرف سے نکاح کے بارے میں رکاوٹ کی بنا پر ایک دن دونوں تنہائی میں اکٹھے ہوئے اور ہشمت آراء نے ابوالکلام سے کہا کہ میں نے آپ کو اپنا شوہر تسلیم کر لیا اور آپ کو میرے بارے میں کلیۃً اختیار ہے کہ آپ جس وقت جیسے چاہیں میرے بارے میں اقدام کر سکتے ہیں آپ کو میں نے اپنی طرف سے ہر کام کا وکیل

۲۔ امرأة وکلت رجلاً بان یزوجها من نفسه فقال زوجت فلانة من نفسي یجوز، ہندیہ کوئٹہ ص ۲۹۵ / ۱، الباب السادس فی الوكالة بالنکاح، تاتارخانیہ کراچی ص ۳/۷۴ الفصل السادس عشر فی الوكالة بالنکاح، محیط برہانی ص ۴/۸، الفصل الثامن فی الوكالة بالنکاح، طبع مجلس علمی گجرات۔

۱۔ ینعقد النکاح بالکتاب کما ینعقد بالخطاب وصورته: أن یکتب إلیها یخطبها فإذا بلغها الکتاب أحضرت الشهود وقرأته علیهم وقالت زوجت نفسي منه أو تقول إن فلانا کتب إلی یخطبني فاشهدوا أني زوجت نفسي منه، شامی کراچی ص ۲۰ ج ۳ مطلب التزوج بإرسال کتاب۔

بنایا مذکورہ باتوں کی بنا پر وکیل ابوالکلام نے چند دن کے بعد اپنے دو مسلمان بالغ ساتھی کے سامنے یہ واقعہ ذکر کیا۔ ہشمت آرا کی طرف سے وکیل بن کراز خود اس سے نکاح کر لیا۔

الجواب حامداً ومصلیاً!

جب کہ ہشمت آرا نے بالغ ہونے کی حالت میں اپنے چچا زاد بھائی کو نکاح کا اختیار دے کر وکیل بنایا اور اس وکالت پر اس کے چچا زاد بھائی ابوالکلام نے دو گواہوں کی موجودگی میں اس سے اپنا عقد کر لیا اس طرح پر کہ اس کی طرف سے وکیل تھا اور اپنی طرف سے اصیل تو شرعاً نکاح درست ہو گیا۔ فقط واللہ تعالیٰ اعلم

املاء العبد محمود وغفرلہ دارالعلوم دیوبند ۱۴/۶/۱۴۰۰ھ

نانا کو نکاح کا وکیل بنانا

سوال:- مجھ سائلہ کی عمر ۲۳ سال ہے میری کامل پرورش نانا نے کی ہے۔ والدہ کا انتقال ہو چکا ہے۔ میرے والد نے کبھی کوئی ہمدردی مجھ سے نہ کی۔ اب وہ مجھے بلانا چاہتے ہیں۔ مجھے ڈر ہے کہ میری زندگی وہاں پر خوشگوار نہ رہے گی۔ جو شخص (والد) میری والدہ کو نہ رکھ سکے وہ مجھ سے کیا ہمدردی رکھے گا۔ اب میں سائلہ بالغہ ہوں۔ کیا میں اپنے نکاح کی وکالت اپنے نانا صاحب کے سپرد کر سکتی ہوں۔ میں مذہباً شافعی مسلک ہوں۔ امید کہ جواب سے نوازیں گے۔

۱۔ ویتولی طرفی النکاح واحد یایجاب یقوم مقام القبول فی خمس صور کأن کان ولیا او وکیلاً من الجانبین أو أوصیلاً من جانب و وکیلاً أو ولیا من آخر الی قوله کما لو وکلتہ امرأۃ ان یزوجها من نفسه. الدرالمختار علی هامش الشامی کراچی ص ۹۶ ج ۳ مطلب فی الوکیل والفضولی فی النکاح، ہندیہ کوئٹہ ص ۲۹۵ ج ۱ الباب السادس فی الوکالة بالنکاح، محیط برہانی ص ۴۸ ج ۴ الفصل الثامن فی الوکالة بالنکاح، مطبوعہ مجلس علمی گجرات. (بقیہ اگلے صفحہ پر)

الجواب حامداً ومصلیاً!

آپ نانا صاحب کو وکیل بنادیں وہ آپ کا نکاح مناسب جگہ کر دیں گے جس سے آپ کی زندگی خوشگوار گزرے۔ فقط واللہ تعالیٰ اعلم

حررہ العبد محمود عفی عنہ دارالعلوم دیوبند
الجواب صحیح: بندہ نظام الدین عفی عنہ دارالعلوم دیوبند

لڑکا عرب میں لڑکی ہندوستان میں ان کا نکاح

سوال:- لڑکا سعودی عرب میں ہے اور لڑکی انڈیا میں ہے آپ بتائیں نکاح ہوا یا نہیں؟

الجواب حامداً ومصلیاً!

اگر لڑکی نے کسی کو اپنا وکیل بنادیا اور اس نے سعودی عرب میں لڑکے سے ایجاب و قبول کر لیا تو صحیح ہو گیا۔ بلکہ اگر لڑکی خط کے ذریعہ لڑکے کو اپنا وکیل بنادے کہ آپ میرا نکاح اپنے سے کر لیں اور اس نے گواہوں کے سامنے یہ کہا کہ فلاں شخص کی فلاں لڑکی نے مجھے وکیل بنایا ہے میں اسے اپنے نکاح میں قبول کرتا ہوں تو یہ بھی درست ہے۔ فقط واللہ تعالیٰ اعلم

حررہ العبد محمود عفی عنہ دارالعلوم دیوبند

۱۔ ویصح التوکیل بالنکاح۔ عالمگیری کوئٹہ ص ۲۹۴ ج ۱ الباب السادس فی الوکالة بالنکاح، تاتارخانیہ کراچی ص ۶۹ ج ۳، الفصل السادس عشر فی الوکالة بالنکاح، بدائع زکریا ص ۴۸۷، ج ۲، فصل وأما رکن النکاح۔

۲۔ ینعقد النکاح بالکتاب کما ینعقد بالخطاب وصورتہ، ان ینکتب إلیہا یخطبہا فإذا بلغہا الکتاب احضرت الشہود وقرأته علیہم وقالت زوجت نفسی منه او قال أن فلاناً کتب إلی یخطبني فاشہدوا أني زوجت نفسی منه، (شامی زکریا ص ۷۳ ج ۲ مطلب التزوج یارسال کتاب، کتاب النکاح) البحر الرائق ص ۸۴ ج ۳ کتاب النکاح، مطبوعہ الماجدیہ کوئٹہ، فتح القدیر ص ۱۹۷ ج ۳ کتاب النکاح، دار الفکر بیروت۔

فصل پنجم: کفایت کا بیان

مسئلہ کفایت

سوال:- ”کفو“ کے بیان میں صاحب ہدایہ نے اپنی کتاب ص ۳۰۱ پر امام ابو یوسفؒ کا قول نقل کیا ہے جس کا مفہوم یہ ہے کہ ذلیل پیشوں کا کفو میں اعتبار کیا جائے گا اور ذلیل پیشوں میں جو لاہا، حجام، دباغ، کناس کو شمار کیا ہے اور بتایا ہے کہ یہ لوگ صراف و بزاز کے کفو نہیں ہو سکتے اور حاشیہ شرح وقایہ پر بھی عبارت موجود ہے۔ ”الحائک لیس کفواً لبنت الدهقان وان کانت فقیرة“ اب آپ سے پر خلوص گزارش ہے کہ شریعت مطہرہ میں بھی اونچ نیچ ذات پات کا اعتبار ہے تو کیسے جب کہ نبی کریم ﷺ نے اپنی صاحبزادیوں کا نکاح دوسرے قبیلہ میں کیا ہے چنانچہ علامہ شامی وابن ہمام نیز امام اعظمؒ نے ایک روایت میں فرمایا ہے کہ پیشہ کا اعتبار نہیں کیا جائیگا، پس آج تک کتب فقہ میں یہ عبارتیں کیوں مذکور ہیں، یہ الفاظ وحی تو نہیں کہ جن پر تنبیخ کا قلم اٹھانا خروج اسلام کا باعث ہو۔ لہذا جناب عالی سے مؤدبانہ عرض ہے کہ جواب شریعت مطہرہ کی روشنی میں تحریر فرمائیں تاکہ اطمینان اور سکون ہو جائے۔

(نوٹ) اساتذہ کرام بھی اسباق میں بتاتے ہیں کہ یہ باتیں پہلے تھیں، اب نہیں پس فی زمانہ یہ عبارتیں کیوں ہیں؟

الجواب حامداً ومصلیاً!

نفس کفایت کی رعایت وحی خفی (حدیث شریف) میں موجود ہے جیسا کہ ترمذیؒ، حاکمؒ،

۱۔ عن علی بن ابی طالبؓ أن رسول الله صلى الله عليه وسلم قال له يا علي ثلاث لا توخرها الصلوة إذا آتت والجنابة إذا حضرت والایم إذا وجدت لها كفواً، ترمذی شریف ص ۲۰۶ ج ۱ ابوب الجنائز، باب ما جاء فی تعجیل الجنابة، مکتبہ بلال دیوبند۔

۲۔ مستدرک حاکم ص ۱۷۶-۱۷۷ ج ۲ رقم الحدیث ۲۶۸۶ و ۲۶۸۷ کتاب النکاح، دار الکتب العلمیة بیروت۔

ذہبی، السیوطی^۲، ابن ماجہ^۳، بیہقی^۴ نے نقل کیا ہے۔ مزید تفصیلات فقہاء کی استنباط کردہ ہیں۔ جس طرح کہ فقہاء کے استنباط کردہ دیگر مسائل قابل اعتماد ہیں یہ مسئلہ بھی ایسا ہی ہے، حضرت نبی اکرم ﷺ نے اپنی دولڑکیوں کا یکے بعد دیگرے حضرت عثمان رضی اللہ عنہ سے نکاح کیا وہ نسباً کچھ زیادہ دور نہیں۔ چوتھی پانچویں پشت میں اوپر متحد ہو جاتے ہیں^۵ نیز یہ نکاح بذریعہ وحی ہوئے عن ابن عباس رضی اللہ عنہ عن النبی صلی اللہ علیہ وسلم قال ان اللہ تعالیٰ اوحی الی ان ازوج کریمتی من عثمانؓ اھ^۶ المعجم الصغير للطبرانی ص ۸۳ پس سقوط کفایت کے لئے اس سے استدلال صحیح نہیں۔

سب خاندانوں کی معیشت و معاشرت، خو، بو، طور طریقہ یکساں نہیں اگر اس کا لحاظ نہ کیا جائے تو مصالح نکاح کا نظم برقرار رہنا دشوار ہو جاتا ہے مثلاً کوئی ناز پروردہ اونچے خاندان کی لڑکی ہو جس کی خوارک، پوشاک، اعلیٰ قسم کی ہو گھر کا کام کرنے کے لئے خادمہ موجود ہو۔ نہ کبھی اس کو خود کھانا پکانا پڑے، نہ مکان کی صفائی کرنی پڑے، نہ کپڑے دھونے کی نوبت آئے، نہ باہر سے پانی بھر کر لانے کی ضرورت ہو بلکہ سب کام اس کے خادم و ملازم کرتے ہوں اگر اس کی شادی

۱۔ تلخیص الذہبی علی المستدرک حوالہ بالا۔

۲۔ الجامع الصغير للسيوطی ص ۱۳۰ ج ۱ حرف التاء، مطبوعہ دار الکتب العلمیہ بیروت۔

۳۔ ابن ماجہ ص ۱۴۱ ابواب النکاح، باب الکفاء، مطبوعہ اشرفیہ دیوبند۔

۴۔ سنن کبریٰ ص ۱۳۳ ج ۷ کتاب النکاح، باب اعتبار الکفاء، دار المعرفة بیروت۔

۵۔ محمد بن عبد اللہ بن عبد المطلب بن عبد مناف بن قصی الخ، طبقات ابن سعد ص ۵۶ ج ۱ ذکر نسب رسول اللہ صلی اللہ علیہ وسلم، دار الفکر، عثمان بن عفان بن ابی العاص بن أمیة بن عبد شمس بن عبد مناف الخ، طبقات ابن سعد ص ۵۳ ج ۳ طبقات البدریین من المهاجرین، عثمان بن عفان، دار الفکر بیروت۔

۶۔ الروض الدانی الی المعجم الصغير للطبرانی، ص ۲۵۳ ج ۲ رقم الحدیث، باب من اسمه حباب، مطبوعہ بیروت۔ ترجمہ:- نبی اکرم ﷺ نے ارشاد فرمایا کہ اللہ تعالیٰ نے میرے پاس وحی بھیجی کہ میں اپنی بزرگ بیٹی کا نکاح عثمانؓ سے کروں۔ ۱۲

کاشتکار سے ہو جائے جہاں بیل، بھینس وغیرہ بھی ہیں روزانہ ان کا گوبر صاف کرنا، ان کو وقت پر گھاس پانی دینا۔ ڈول رسی لے کر باہر کنویں سے پانی بھر کر سر پر رکھ کر لانا۔ مرد کا کھانا کھیت میں پہنچانا یہ سب کام اس کے ذمہ ہوں تو اس کے لئے ظاہر ہے کہ ناقابل برداشت ہیں اس کی زندگی بد سے بدتر حالت تک پہنچ جائے گی نیز ناواقفیت کی وجہ سے کوئی کام بھی صحیح نہیں کر سکے گی۔ جو کہ شوہر کے لئے بھی مستقل کوفت کا باعث ہے اسی طرح اور دوسرے پیشوں کو قیاس کر لیا جائے اس وجہ سے مسئلہ کفایت کو کلیۃً نظر انداز کرنا بہت سی مصالح کو فوت کرنا ہے جس کا نتیجہ نہایت تلخ ہوگا لڑکی کو برداشت کرتے کرتے ٹی، بی ہو جائے گی لڑکا بات بات پر طلاق کے لئے آمادہ ہوگا۔ سخت زبان استعمال کریگا۔ ہاں بعض دفعہ لڑکے میں کوئی ایسا جوہر بھی ہوتا ہے جس کی وجہ سے کفایت کو نظر انداز بھی کر دیا جاتا ہے اور وہاں لڑکی کی زندگی اس جوہر کی وجہ سے خوشگوار بھی ہو جاتی ہے۔ پریشانی پیش نہیں آتی۔

حاکم کی روایت ہے عن عبد اللہ ابن عمرؓ قال قال رسول اللہ صلی اللہ علیہ وسلم العرب بعضهم اکفاء لبعض والموالی بعضهم اکفاء لبعض الاحثاک او حجامہ نصب الراية میں اس کی تخریج کر کے اس کو منقطع لکھا ہے اعلاء السنن ص ۵۱ میں جواب دیا ہے قلت الانقطاع فی القرون الفاضلة لا یضرنا لاسیما وله شواہد ذکرها الزیلعی بالبسط۔ ابو بکر بزاز کے حوالہ سے ”اقتضاء الصراط المستقیم“ میں حضرت سلمانؓ کا قول نقل کیا ہے بفضلکم یامعشر العرب لتفضیل رسول اللہ صلی اللہ علیہ وسلم ایاکم لاننکح نسائکم۔ اھ (اعلاء السنن ص ۲)

۱۔ اعلاء السنن ص ۷۷ ج ۱۱ فصل فی الکفاۃ۔ مکتبہ امدادیہ مکہ مکرمہ۔ ترجمہ:۔ اے معشر عرب رسول اکرم ﷺ کے تم کو فضیلت دینے کی وجہ سے ہم تم کو فضیلت دیتے ہیں ہم تمہاری عورتوں سے نکاح نہیں کرتے۔

۲۔..... اعلاء السنن ص ۷۷ ج ۱۱ فصل فی الکفاۃ، مطبوعہ اداره القرآن کراچی،

۳۔..... نصب الراية ص ۱۹ ج ۲ فصل فی الکفاۃ۔ مطبوعہ مجلس علمی ڈابھیل گجرات ترجمہ:۔ رسول اکرم ﷺ نے ارشاد فرمایا: اہل عرب بعض بعض کے کفو ہیں جو لاہ اور حجام کے علاوہ۔

کسی مصنف نے اپنی کتاب میں ایک مسئلہ لکھا ہے اگر وہ آپ کے نزدیک غلط ہے تو آپ کو دلائل کی روشنی میں اس کی تغلیط کا حق ہے آپ حاشیہ بھی لکھ سکتے ہیں شرح بھی لکھ سکتے ہیں اس کی تردید پوری قوت کے ساتھ کر سکتے ہیں لیکن دوسرے کی کتاب سے اس مسئلہ کو خارج کرنے کا آپ کو حق نہیں اگر کوئی شخص ایسا کرے گا تو وہ اسلام سے خارج تو نہیں ہوگا البتہ خائن اور مفتری ضرور ہوگا۔ پھر فقہاء کرام کی سب کتابوں سے اس کو خارج کر دینے کا کسی کو حق نہیں۔

فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند

ایضاً

سوال:- (۱) زید کا اس بات پر اصرار ہے کہ برادری کی کوئی شرعی حیثیت نہیں جب کہ سارے مسلمان آپس میں بھائی بھائی ہیں پھر شیخ، سید، مغل، پٹھان اور انصاری کی تخصیص کے کیا معنی؟ دریافت طلب امر یہ ہے کہ سرکارِ مدینہ یا صحابہ کرام، تابعین، تبع تابعین کسی نے بھی اس امتیاز کو ملحوظ رکھا؟

(۲) کیا ان حضرات نے حکم دیا ہے کہ دوسری برادریوں میں رشتہ نہ کیا جائے۔ یا انھوں نے اشارۃً، کنایۃً یہ کہا ہے کہ میں فلاں برادری سے تعلق رکھتا ہوں؟

(۳) کفو غیر کفو کا لحاظ رکھنا ضروری ہے جب کہ اس کی بین شہادتیں موجود ہیں کہ مسلمان لڑکیاں غیر مسلموں سے رشتہ ازدواج منسلک کر رہی ہیں؟

(۴) تلک اور جہیز کے روز افزوں مطالبات کے باعث بہت سے مسلمان گھرانوں کی لڑکیاں اپنی زندگی یونہی گزار رہی ہیں کہ کیا والدین پر یہ فرض نہیں عائد ہوتا کہ وہ کسی دیندار مسلمان کے حوالہ عقد میں اپنی لڑکیاں دیدیں؟

(۵) وہ لوگ جو ذات پات یا برادری میں تفریق کرتے ہیں عند اللہ ماخوذ ہوں گے؟

(۶) زید اپنے احباب کے ساتھ مل کر یہ تحریک چلانا چاہتا ہے کہ اس برادری کے امتیاز کو ختم

کیا جائے کیا اس کا یہ اقدام لائق تحسین ہے یا قابل مذمت؟ براہ کرم اپنے جواب باصواب سے ممنون فرمائیں۔ فقط والسلام

الجواب حامداً ومصلیاً!

(۲۱) یہ ذات برادری کی تخصیص مدارج نجات نہیں لے نہ اس کی وجہ سے ایمانی امتیاز برتنے کی اجازت ہے۔ انما المؤمنون اخوة الآية^۱ اس وجہ سے نماز میں ایک صف میں کھڑے ہونے سے کسی کو منع کر نیک حق نہیں۔ نماز، روزہ، حج سب پر یکساں طریقہ سے لازم ہیں جو شخص جس منصب کا اہل ہوگا۔ علم و فہم، اخلاق، اعمال تجربہ کے اعتبار سے وہ منصب اس کو دیا جائے گا لیکن اس سے بھی انکار نہیں کیا جاسکتا کہ ہر برادری کا ذہن، مزاج، طور طریقہ، عادت، خصلت، رہن سہن یکساں نہیں۔ ان میں تفاوت یقینی اور مشاہدہ ہے۔

شادی کے لئے معاشرت میں توافق بہت قابل رعایت ہے عمر میں بھی توافق کا لحاظ کیا جاتا ہے چنانچہ حضرت ابوبکر صدیق رضی اللہ عنہ نے حضرت فاطمہؓ سے نکاح کا پیغام دیا تو حضرت رسول مقبول ﷺ نے عمر میں توافق نہ ہونے کی وجہ سے عذر فرما دیا۔ مگر یہ شرط لازم نہیں صحت، قوت وغیرہ کی وجہ سے اس کو نظر انداز بھی کر دیا جاتا ہے۔ چنانچہ حضرت علیؓ نے اپنی لڑکی کا عقد حضرت عمرؓ سے کر دیا تھا۔

۱۔ سورۃ حجرات آیت: ۱۰، ترجمہ: مسلمان تو سب بھائی ہیں۔

۲۔ إن اکرمکم عند اللہ اتقاکم، سورۃ حجرات آیت ۱۳، ترجمہ: اللہ کے نزدیک تم سب میں بڑا شریف وہ ہے جو سب سے زیادہ پرہیزگار ہے۔ (بیان القرآن)

۳۔ عن بريدة قال خطب ابو بکر وعمر فاطمة فقال رسول الله صلى الله عليه وسلم انها صغيرة ثم خطبها على فزوجها منه. المراد إنها صغيرة بالنسبة إليهما لكبر سنهما، مرقاة ص ۳۵۰ ج ۱۱ باب مناقب علي طبع امداديه ملتان.

۴۔ أم كلثوم بنت علي ابن ابي طالب خطبها عمر بن الخطاب إلى بيها علي فقال إنها صغيرة فقال عمر زوجها يا أبا الحسن فتزوجها على مهر اربعين ألفاً، أسد الغاية ص ۳۸۷ ج ۶ کتاب النساء الکنی من الصحابیات حرف الکاف، مطبوعه دار الفكر، شامی زکریا ص ۲۰۹ ج ۴ باب الکفائة.

مال کے اعتبار سے بھی توافق دیکھا جاتا ہے چنانچہ حضور اکرم ﷺ سے ایک عورت نے مشورہ کیا کہ فلاں شخص نے پیغام دیا ہے تو ارشاد فرمایا کہ اس کے پاس مال کم ہے (توافق نہیں) مزاج کے اعتبار سے بھی توافق کا لحاظ ہوتا ہے جیسا کہ ایک صاحب کا مزاج سخت تھا ان کے پیغام کو قبول کرنے کا مشورہ نہیں دیا گیا۔ لون و جمال کی بھی رعایت ثابت ہے۔ تجارت، دباغت، زراعت، خیاطت، حجامت حیاکت وغیرہ پیشوں اور مشاغل کے بھی خصوصی اثرات ہوتے ہیں بعض قبائل کے بھی کچھ خواص بیان کئے گئے ہیں کبھی لڑکے میں ایسا علم اور اخلاق کا جوہر بھی ہوتا ہے جس کی وجہ سے دیگر امور کی رعایت نہ کرنے سے مصالح نکاح منظم ہو جاتے ہیں۔ اور توافق نہ ہونے کی وجہ سے شوہر، بیوی دونوں کو ضیق ہوتی ہے لیکن کسی جائز پیشہ اور کسب کی وجہ سے کسی کو حقیر و ذلیل سمجھنا جائز نہیں اور اپنے نسب پر فخر، غرور، اور گھمنڈ کرنا سخت گناہ ہے۔ خدا کی بارگاہ میں ذریعہ قرب، ایمان اور عمل صالح ہے۔

۱۔ فلما حللت ذکرت له ان معاویة ابن ابی سفیان و اباجهم خطبانی فقال رسول اللہ صلی اللہ علیہ وسلم اما ابو جهم فلا یضع عصاه عن عاتقة و اما معاویة فصعلوک لا مال لہوداؤد شریف ص ۳۱۲ ج ۱ کتاب الطلاق، باب فی نفقة المبتوتة، سعد بکڈپو دیوبند.

۲۔ النصيحة أن یراعی الأولیاء المحانسة فی الحسن والجمال، شامی کراچی ص ۹۳ ج ۳ باب الکفاءة، ہندیہ کوئٹھ ص ۲۹۲ ج ۱ الباب الخامس فی الکفاءة، تاتارخانیہ کراچی ص ۲۳ ج ۳ الفصل الخامس عشر فی الکفاءة.

۳۔ والذی یتظهر لی أن شرف النسب أو العلم بجبر نقص الحرفة بل يفوق سائر الحرف فلا یكون نحو العطار العجمی الجاهل کفواً لنحو حلاق عربی أو عالم، شامی زکریا ص ۲۱۵ ج ۲ باب الکفاءة، مجمع الأنهر ص ۵۰۱ ج ۱ فصل فی الکفاءة، بیروت.

۴۔ یا ایہا الناس انا خلقناکم من ذکر و انثی الخ عن ابی ملیکة قال لما کان یوم فتح مکة رقی بلال فاذا علی ظهر الکعبة فقال عتاب ابن أسید الحمد لله الذی قبض أبی حتی لا یری هذا الیوم فأنزل اللہ الایة زجرا لهم عن التفاخر بالانساب والتکاثر بالاموال والازدراء بالفقراء و بین أن الفضل بالتقوی، تفسیر مراغی ص ۱۴۳ ج ۹ سورة حجرات آیت ۱۳، مکتبہ تجاریہ، روح المعانی ص ۶۳ ج ۲۶ طبع مصطفائیہ دیوبند.

(۳) یہ ازدواج نہیں یہ تو حرام کاری ہے کیا مسئلہ کفائت کو ساقط کرتے ہوئے اس کی بھی اجازت مطلوب ہے۔ استغفرا للہ۔ اس حرام کاری کی وجہ مسئلہ کفائت نہیں بلکہ طبعی کمینگی، جہالت، عدم خشیت ہے جو لوگ مسئلہ کفائت کو صحیح طور پر نہ سمجھیں اور اس پر عمل نہ کریں تو یہ خود ان کی کوتاہی ہے۔^۱

(۴) ان غلط اور بیجا پابندیوں کو سب مل کر ختم کر دیں ورنہ دیندار شریف المزاج مسلمان لڑکے تلاش کر کے اپنی لڑکیاں ان کے حوالہ عقد میں دیدیں۔^۲

(۵) اپنی طرف سے تفریق کا کسی کو حق نہیں جو لوگ ایسا کریں گے وہ جوابدہ ہوں گے۔

(۶) جو امتیازات خلاف شرع قائم ہو گئے ہوں ان کے ختم کرنے کی سعی مبارک اقدام ہے مگر اس میں بڑے تدبر اور حکمت کی ضرورت ہے ایسا نہ ہو کہ اس سے بڑا فتنہ قائم ہو جائے۔^۳
فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۲۳/۱۱/۹۲ھ

کفائت کیا غیر اسلامی نظریہ ہے؟

سوال:- (۱) عمر اپنے لڑکے کی شادی زید کی دختر سے کرنا چاہتا ہے۔ عمر قاضی گھرانے کا

۱۔ ولا تنکحوا المشرکین حتی يؤمن ولا تنکحوا المشرکین حتی يؤمنوا، سورۃ بقرہ آیت ۲۲۱
ترجمہ: اور نکاح مت کرو کافر عورتوں کے ساتھ جب تک کہ وہ مسلمان نہ ہو جائیں اور عورتوں کو کافر مردوں کے نکاح میں مت دو جب تک کہ وہ مسلمان نہ ہو جائیں (بیان القرآن)

۲۔ قال رسول اللہ صلی اللہ علیہ وسلم إذا خطب الیکم من ترصون دینہ وخلقہ فزوجہ إن لا تفعلوا تکن فتنۃ فی الارض وفساد عریض، ترمذی شریف ص ۲۰۷ ج ۱ ابواب النکاح، باب ما جاء فی من ترصون دینہ، مکتبہ بلال دیوبند.

۳۔ ادع إلى سبیل ربک بالحکمة والموعظة الحسنة وجادلهم بالتی هی احسن، سورۃ نحل آیت ۱۲۵
ترجمہ: آپ اپنے رب کی راہ کی طرف علم کی باتوں اور اچھی نصیحتوں کے ذریعہ سے بلائیے اور ان کے ساتھ اچھے طریقے سے بحث کیجئے۔ (بیان القرآن)

ہے اور زید کا سلسلہ نسب جناب نبی کریم ﷺ سے ملتا ہے اور عربی النسل ہے۔

(۲) زید بدایونی مسلک کا کٹر حنفی اہل سنت والجماعت ہے اور قادریہ سلسلہ میں مجاز بیعت ہے۔ لیکن کسی کو شرف بیعت کا اہل نہیں سمجھتا تا وقتیکہ وہ تائب ہو کر اِنَّ اَكْرَمَكُمْ عِنْدَ اللّٰهِ اتَّقَاكُمْ پر ایمان نہ لائے اور ذات پات، رنگ و نسل، قوم و وطن کے جاہلی امتیازات کو برانہ سمجھے نیز یہ کہ آنحضور ﷺ ان جاہلی امتیازات کو مٹانے اور نوع انسانی کو امت واحدہ بنانے کیلئے تشریف لائے۔

(۳) زید مصر ہے کہ موجودہ سائنسی دور میں خاص طور پر اسلامی ذہنیت کو فروغ دینے کی اشد ضرورت ہے جب کہ موجودہ اسلامی معاشرہ، عجمی یہودی اور آریائی ذہنیت کا شکار ہے۔ غیر تو غیر اپنوں میں آپسی بیاہ و شادی کے دروازے بند ہیں۔ قوم مسلم کی تباہی و بربادی کے جہاں اور وجوہ ہیں ان میں ایک یہ بھی نہایت اہم ہے۔ آج مسلم سماج امت واحدہ ہونے کے بجائے منتشر و پراگندہ ہے۔

(۴) زید نے آنحضرت ﷺ کے ترتیب دیئے ہوئے خطوط پر اسلامی معاشرہ کو لانے کی کوشش شروع کر دی ہے قولاً و فعلاً دونوں طرح سے، وہ ہندوانہ ذہنیت کے تحت پیشہ کو ذات نہیں سمجھتا۔ ہر پیشہ جائز ہے جس کے ذریعہ اکل حلال حاصل ہو بشرطیکہ پیشہ حرام نہ ہو۔ اس نے بیاہ و شادی کے سلسلہ میں اپنے خاندان کے علاوہ دوسرے مسلم خاندان سے بھی رشتہ ناطہ جوڑا، اس کا کہنا ہے کہ مسلم قوم کو سر بلند رہنے کے لئے ضرورت ہے کہ وہ غیر مسلم امت دعوت کے ان گھرانوں کے افراد سے بھی رشتہ ناطہ جوڑے جو ایمان کے اِنَّ اَكْرَمَكُمْ عِنْدَ اللّٰهِ اتَّقَاكُمْ کے معیار پر پورے اُترتے ہوں اور دو غلہ پن کی ذہنیت کا ڈٹ کر مقابلہ کرے۔

(۵) عمر بھی زید کا ہم خیال ہے، لیکن عمر کی برادری اس کی رائے سے متفق نہیں ہے، کچھ موافق بھی ہیں کچھ مخالف ہیں۔ برادری کے دباؤ کی وجہ سے عمر کشمکش میں مبتلا ہے۔ براہ کرم کلام پاک اور احادیث صحیحہ کی روشنی میں رہنمائی فرمائیں کہ عمر کون سا راستہ اختیار کرے۔

(نوٹ) زید اصول فقہ و اصول دیانت کو لازم و ملزوم سمجھتا ہے، کفایت کی تمام شرائط فقہ فی

الدین کے ساتھ مشروط ہیں، اس طرح دونوں کا مقصد و منشاء بنی نوع انسان کو امت واحدہ بنانا ہے۔ فقط

الجواب حامداً و مصلیاً!

قال الله تبارک و تعالیٰ يَا أَيُّهَا الَّذِينَ آمَنُوا سَخِرَ قَوْمٌ مِّنْ قَوْمٍ عَسَىٰ أَنْ يَكُونُوا خَيْرًا مِّنْهُمْ
وقال الله تعالىٰ وَلَا تَنَابَزُوا بِاللِّقَابِ وَقَالَ اللَّهُ تعالىٰ يَا أَيُّهَا النَّاسُ إِنَّا خَلَقْنَاهُ مِّنْ ذَكَرٍ وَأُنْثَىٰ
وَجَعَلْنَاهُمْ شُعُوبًا وَقَبَائِلَ لِتَعَارَفُوا إِنَّ أَكْرَمَكُمْ عِنْدَ اللَّهِ أَتْقَاهُمْ إِنَّ اللَّهَ عَلِيمٌ خَبِيرٌ (سورة الحجرات)
ان آیات میں ہدایت کی گئی ہے جس کا حاصل یہ ہے کہ ایمان بہت بڑی دولت ہے جس کو یہ مرحمت ہو جائے اس کا مذاق نہ اڑایا جائے۔ اس کو ذلیل نہ کیا جائے، اس کے لئے طعن آمیز القاب نہ تجویز کئے جائیں۔ یہ سب احترام ایمان کا تقاضہ ہے۔ انسان کی نسل ایک مرد ایک عورت سے چلی ہے یعنی تمام نسل انسانی ایک باپ اور ایک ماں کی اولاد ہے، البتہ آگے چل کر ان کے مختلف شعبے اور قبیلے بنادیئے ہیں تاکہ ان میں شناخت ہو سکے۔ ان کے تمدن الگ الگ ہو گئے۔ طبائع جدا جدا ہو گئیں۔ رہن سہن علیحدہ علیحدہ ہو گیا۔ اسی مصلحت سے کفایت کی بھی رعایت کا حکم دیا گیا۔ زوجین میں جب تمدن اور معاشرہ کا اتحاد نہ ہو تو نباہ دشوار ہوتا ہے۔ مصالح نکاح منظم نہیں ہوتیں، زندگی تلخ ہو جاتی ہے، اولاد کی بھی صحیح تربیت نہیں ہوتی اللہ تعالیٰ کی بارگاہ میں جو چیز ذریعہ کرامت اور موجب قربت ہے وہ تقویٰ ہے۔ اس لئے جس کو یہ نعمت نصیب ہو جائے اس میں تمدن و معاشرہ جدا ہونے کے باوجود صبر و تحمل، سخاوت نفس، وسعت حوصلہ، حسن تدبیر، صلاحیت

۱۔ سورة حجرات آیت: ۱۳، پ ۲۶، ترجمہ:- اللہ تبارک و تعالیٰ نے ارشاد فرمایا اے ایمان والو نہ تو مردوں کو مردوں پر ہنسنا چاہئے کیا عجب ہے کہ وہ ان سے بہتر ہوں اور نہ عورتوں کو عورتوں پر ہنسنا چاہئے۔ کیا عجب ہے کہ وہ ان سے بہتر ہوں اور نہ ایک دوسرے کو طعنہ دو اور نہ ایک دوسرے کو برے لقب سے پکارو ایمان لانے کے بعد گناہ کا نام لگنا برا ہے اور اللہ تبارک و تعالیٰ نے فرمایا۔ اے لوگو ہم نے تم کو ایک مرد اور ایک عورت سے پیدا کیا ہے اور تم کو مختلف قومیں اور مختلف خاندان بنایا تاکہ ایک دوسرے کو شناخت کر سکو اللہ کے نزدیک تم سب میں بڑا شریف وہ ہے جو سب سے زیادہ پرہیزگار ہو اللہ خوب جاننے والا پورا خبردار ہے (بیان القرآن)

تربیت کی بنا پر خلاف طبع امور کے برداشت کی طاقت ہوتی ہے اور اوصاف عالیہ کی وجہ سے کفائت کو نظر انداز بھی کر دیا جاتا ہے، اس کی نظیر خیر القرون میں بھی موجود ہے۔ بعد کے طبقات میں بھی اقتداء کیا گیا ہے۔ مگر ظاہر ہے کہ یہ چیز عام نہیں قلیل الوجود ہے۔ جہاں یہ نہ ہو وہاں کفائت کا لحاظ کرنا چاہئے کفائت کا لحاظ خود حدیث شریف میں موجود ہے۔ ارشاد ہے تخیروا لنطفکم وانکحوا الکفاء وانکحوا الیہم اس میں کفائت کی رعایت کا حکم ہے۔ نیز ارشاد ہے ان ربکم واحد وأبائکم واحد فلا فضل لعربی علیٰ عجمی ولا احمر علیٰ اسود الا بالتقویٰ اس میں فرما دیا گیا کہ عربی کو عجمی پر تقویٰ ہی کے ذریعہ فضیلت ہے۔ نیز ارشاد ہے العرب بعضهم اکفاء لبعض والموالیٰ بعضهم اکفاء لبعض یعنی عرب ایک دوسرے کے کفو ہیں اور موالیٰ (غیر عرب) ایک دوسرے کے کفو ہیں۔ یہ سب احادیث جمع الفوائد ص ۲۱۸ ج ۱ میں مذکور ہیں، جو پیشہ آدمی اختیار کرتا ہے جب تک شریعت کی طرف سے اس کی ممانعت نہ ہو اس کو ناجائز اور اس کی کمائی کو حرام نہیں کہا جاسکتا۔ لیکن پیشوں کے خواص و اثرات بھی احادیث میں موجود ہیں ان کا انکار بھی نہیں کیا جاسکتا۔ ان نامناسب اثرات سے تحفظ اور نگہداشت میں کچھ غفلت ہو جائے تو ان کا ظہور بھی ہوتا ہے۔ اس لئے اس کی نفی کلیہً کر دینا بھی غلط ہے اور اس نفی کو یہودیت آرائی ذہنیت قرار دینا بھی صحیح نہیں۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۱۷/۳/۱۳۹۵ھ

ہندوستان میں کفائت

سوال:- ہندوستان میں بین الاقوامی شادی کے بارے میں فقہائے امت کی کیا رائے ہے۔ ”لَاِنَّ الْعَجْمَ ضِيعُوا اِنْ سَابَهُمْ“ کے تحت مولانا عبدالحی صاحب شرح وقایہ کے حاشیہ پر تحریر فرماتے ہیں۔ لان العجم المراد بهم من لم ينتسب الى احدى قبائل العرب وعامته ۱۔ جمع الفوائد ص ۳۳۰ ج ۱ کتاب النکاح، الاولیاء والشہود والاستیذان والكفائة، طبع المکتبة الجامعة مکہ مکرمہ۔

اهل الامصار والقری فی زماننا منهم سواء تکلموا بالعربية او غيرها الامن كان له عنهم نسب معروف کالمنتسبين الى احد الخلفاء او الى الانصار وغيرهم. اس سے تو معلوم ہوتا ہے کہ ہندوستان میں نسب کا خیال کرنا چاہئے۔ اگر انساب کا ہندوستان میں کوئی اعتبار نہیں تو کیا بین الاقوامی شادی کی تحریک چلانے کی اجازت دی جاسکتی ہے؟

الجواب حامداً ومصلیاً!

جو قبائل عرب سے آ کر یہاں آباد ہوئے اور انھوں نے اپنے انساب کو محفوظ رکھا تو ان میں بھی کفایت نسباً معتبر ملحوظ ہے۔ جو قبائل ایسے نہیں ان میں کفایت کی دوسری صورت جہات ملحوظ ہوں گی۔ دیانت حرفت وغیرہ، حرفت میں مدار عار و عدم عار پر ہوگا۔ جیسا کہ شیخ ابن ہمام نے فتح القدیرؒ میں اور ابن نجیمؒ نے بحر میں اور ابن عابدین نے رد المختارؒ میں لکھا ہے کہ بین الاقوامی شادی کا مفہوم تو بظاہر یہ ہے کہ مذہب کی رعایت بھی ختم کر دی جائے۔ ایسا کرنا نصوص قطعیہ صریحہ کے خلاف ہے۔ ولا تنکحوا المشرکات (سورة بقره) الخ، فقط واللہ تعالیٰ اعلم

حررہ العبد محمود غفرلہ دارالعلوم دیوبند

کفایت و مساوات شرافت نسبی

سوال:- ہندوستان میں ذات پات کا وجود عرب کے شعوب و قبائل (جن کا ذکر قرآن

- ۱۔ تعتبر الكفاءة في النكاح نسباً فقريش بعضهم اكفاء بعض وغيرهم من العرب ليسوا كفواً لهم..... وتعتبر في العجم اسلاماً وحرية، مجمع الأنهر ص ۵۰۰ ج ۱ فصل في الكفاءة، دار الكتب العلمية بيروت، الدر مع الشامي كراچی ص ۸۶ ج ۳ باب الكفاءة.
- ۲۔ فتح القدیر ص ۳۰۱ ج ۳ فصل في الكفاءة مطبوعه دار الفكر بيروت
- ۳۔ البحر الرائق کوئٹہ ص ۳۳ ج ۱ فصل في الكفاءة.
- ۴۔ تعتبر في العرب والعجم ديانة وحرفة الدر المختار وفي الفتح: أن الموجب هو استنقاص أهل العرف فيدور معه شامي كراچی ص ۹۰ ج ۳ باب الكفاءة،
- ۵۔ سورة البقرة آیت: ۱۲۱،

پاک میں ہے) سے مماثلت یا مطابقت رکھتا ہے، کیا ہندوستان میں ذات پات کا رواج مساوات اسلامی کی روح کی ضد ہے؟

اگر ذات پات کا امتیاز اشعار اسلامی کے خلاف ہے تو علماء نے اس سلسلہ میں کیا کیا؟ کون سی کتب اس لعنت کے بطلان کیلئے لکھی گئی، عام طور پر کہا جاتا ہے، کہ نام کے ساتھ صدیقی، عثمانی، انصاری، سید، مرزا، خان، شیخ وغیرہ کا اضافہ تعارف کیلئے ہے، اس سے افتخار مقصود نہیں، سوال یہ ہے کہ تعارف کا یہ ذریعہ زمانہ رسالت (ﷺ) میں اور آج عرب ممالک میں کیوں رائج نہیں ہے، عوام کو اصرار ہی کہ ناموں کے ساتھ نسب تعارف کے اضافہ کا ضرور استعمال ہو، یہاں تک کہ نو مسلم حضرات اور پیشہ ور مسلمان بھی اپنے ناموں کے ساتھ کوئی عرف یا امتیاز پسند کر کے شامل کر لیتے ہیں، ایسا کرنا کہاں تک شرعی حیثیت رکھتا ہے، میرا خیال یہ ہے کہ اضافہ تعارف کا ذریعہ ہو یا نہ ہوں، اس ذہنیت کے آئینہ دار ہیں، جو نسبی شرافت کو تقویٰ پر فضیلت دیتی ہے، آپکا کیا خیال ہے اور شرعی حکم کیا ہے؟

الجواب حامداً ومصلیاً!

جس مساوات (کفایت کا ذکر کتب فقہ میں ہے وہ مساوات اسلامی کی روح کی ضد نہیں اور جو ہندوستان میں نو مسلموں نے ترکہ آباء کی حیثیت سے باقی رکھی اور دوسرے ناواقف مسلمانوں میں صحبت کے اثر سے آگئی وہ ضد ہے، علماء اسلام نے ہمیشہ اس کو رد کیا، ”ان اکرمکم عند اللہ اتقاکم“ کی تفسیر میں اس کا ذکر اردو کی تفاسیر میں بھی موجود ہے، غایب النسب، میں اس پر کافی بحث ہے، القول الاسلام، اسی مقصد کے لئے تصنیف کی گئی ہے، سید، صدیقی، فاروقی، انصاری وغیرہ کا لگانا تعارف کے لئے اہل عرب میں بھی موجود تھا، اور اب بھی ہے، کتب حدیث میں اسانید میں بکثرت راویوں کے نام کے ساتھ قبائل کی نسبتیں مذکور ہیں، اسماء رجال میں تحقیقات

۱.....سورة الحجرات آیت ۱۳ / ترجمہ: اللہ کے نزدیک تم سب میں بڑا شریف وہ ہے جو سب سے زیادہ پرہیزگار ہو۔ (بیان القرآن)

۲.....ملاحظہ ہو بیان القرآن ج ۱ / ص ۴۷ / سورة الحجرات.

انساب میں بکری، عمری، انصاری، اموی، خزرجی، اویسی، قریشی وغیرہ الفاظ ملتے ہیں، حتیٰ کہ صحاح ستہ میں یہ الفاظ موجود ہیں۔^۱

البتہ تعارف دوسرے طریق سے بھی ہو سکتا ہے، اور دوسرے طریق بھی عرب و عجم میں شائع ہیں، مگر اس طریق کو بھی ممنوع نہیں کہا جاسکتا، بعض خاندانوں کے ساتھ ایک لقب ہوتا ہے، جو خاندان کے ہر افراد کے لئے مستعمل ہوتا ہے۔

بعض اپنی صفتوں کے ساتھ جیسے قصاب، بھاص، اسکاف، خیاط وغیرہ بعض اپنے عہدوں اور کاموں وکیل، جج، حکیم، ڈاکٹر وغیرہ کے ساتھ مشہور ہوتے ہیں، بعض لوگ کسی ایسے وصف کے ساتھ مشہور ہو جاتے ہیں، جس کو وہ خود پسند نہیں کرتے، بلکہ اس سے ناراض ہوتے ہیں، لیکن رواۃ انساب سے بحث کرنے والے حضرات محض امتیاز کے لئے اس وصف کو ذکر کرنے پر مجبور ہیں، نیز اگر ملک عرب میں امتیاز و تخصیص کے لئے ایک طریقہ رائج ہو، اور شریعت کی طرف سے اس طریق پر مسلمانوں کو مجبور و محصور نہ کر دیا گیا ہو، تو دوسرا طریقہ اختیار کرنا بھی گناہ نہیں، البتہ فخر و تکبر انتہائی مذموم و ممنوع ہے، اور اس امتیاز کی وجہ سے دوسروں کو حقیر و ذلیل سمجھنا ہرگز جائز نہیں، امتیاز نسبی کو نجات کے لئے کافی سمجھنا اور احکام شریعت کی پابندی سے آزاد ہو جانا جہنم میں جانے کے لئے تو کافی ہو سکتا ہے، مگر خدا کے عذاب سے تحفظ کے لئے کافی نہیں ہے!

حضرت نبی اکرم ﷺ نے اپنے اہل خاندان کو نام بنام خطاب فرمایا کہ نبی کی قربت کو اپنے لئے ذریعہ نجات نہ سمجھنا، بلکہ ذریعہ نجات ایمان و عمل صالح ہے، اگر قرابت نسبی کافی ہوتی تو

۱۔ حدثنی خلیفة قال حدثنا محمد بن عبد الله الانصاری الخ بخاری شریف ص ۵۷۰/ کتاب المغازی، باب شہود الملائكة بداراً، باب حدیث ۳۸۵۲

۲۔ ان رسول اللہ ﷺ قال ان اللہ اوحی الی ان تواضعوا حتی لا یفخر احد ولا یتعجب احد علی احد. مشکوٰۃ شریف ص ۲۱۸/ باب المفاخرة والعصیبة الفصل الاول.

۳۔ قال (ای النبی ﷺ) یا معشر قریش اشترو انفسکم لا اغنی عنکم من اللہ شیئاً یا بنی عبد مناف لا اغنی عنکم من اللہ شیئاً یا عباس بن عبد المطلب لا اغنی عنک من اللہ شیئاً (بقیہ اگلے صفحہ پر)

بعض اہل قرابت ابولہب وغیرہ بھی ناجیہ ہوتے، البتہ ایمان و عمل صالح کے ساتھ شرافت نسبی کی سعادت بھی میسر ہو جائے، تو نور علی نور ہے۔ فقط واللہ سبحانہ تعالیٰ اعلم
حررہ العبد محمود غفرلہ

کیا کفایت شرعی چیز نہیں؟

سوال:- ایک عورت نے خود اپنا نکاح کر لیا ہے۔ اس کا کہنا ہے خدا اور رسول کلمہ قرآن سب ایک ہیں۔ ہندوستان میں صرف ۱۷ مسلمان آئے تھے یہاں کے پیشوں سے ذات برادری بن گئی۔ اس کی کوئی اصل نہیں ہے۔ یہ سب کھانے کمانے کے لئے گروہ بنائے ہیں کیونکہ مرد غیر برادری ہے کیا عورت کا کہنا درست ہے؟ فقط

الجواب حامداً ومصلیاً!

عورت کا یہ کہنا تو صحیح ہے کہ مسلمانوں کا خدا اور رسول کلمہ اور قرآن سب ایک ہے۔ لیکن یہ کہنا صحیح نہیں کہ برادری کس چیز کا نام ہے اس کا کوئی اعتبار نہیں۔ حدیث شریف میں نکاح کے متعلق برادری کا اعتبار کیا گیا ہے! اگر عورت اپنے سے کم درجہ کے خاندان میں اپنا نکاح بغیر ولی کی رضامندی کے کرے جس سے اس کے خاندان کو عار لاحق ہو تو وہ نکاح صحیح نہیں ہوگا۔ کتب فقہ شامی، بحر، فتح القدیر وغیرہ میں اس کی تصریح موجود ہے۔ فقط واللہ تعالیٰ اعلم

حررہ العبد محمود گنگوہی عفی عنہ مدرسہ دارالعلوم دیوبند ۲۹/۱۰/۱۴۰۵ھ

الجواب صحیح: بندہ محمد نظام الدین عفی عنہ دارالعلوم دیوبند

(گزشتہ صفحہ کا بقیہ) ویاضفیة عممة رسول الله لا اغنى عنك من الله شيئاً ويا فاطمة بنت محمد سليني ماشئت من مالي لا اغنى عنك من الله شيئاً. مشکوٰۃ شریف، ۴۶۰/باب الانذار والتحذير، الفصل الاول، مطبوعه ياسر ندیم دیوبند.

(صفحہ ۱) عن علی بن ابی طالب أن رسول الله صلى الله عليه وسلم قال له يا علی ثلاث لا تؤخرها الصلوة إذا آنت والجنابة إذا حضرت والأیم إذا وجدت لها كفوءاً، ترمذی شریف ص ۲۰۶ ج ۱ ابواب الجنائز، باب ما جاء فی تعجیل الجنابة، مکتبه بلال دیوبند، (بقیہ آئندہ صفحہ پر)

نداف لڑکی کا نکاح پٹھان سے

سوال:- رشید احمد نداف کی لڑکی شفیعہ بیگم بالغہ کو سلیمان خاں پٹھان لیکر بھاگ گیا اور کہیں جا کر شفیعہ بیگم کی مرضی سے سلیمان خاں نے نکاح کر لیا بغیر والدین کی مرضی کے اور ایک ماہ کے بعد رشید احمد نے بذریعہ پولیس لڑکی کو گرفتار کرا کر اپنی ضمانت پر لے کر اپنے گھر لے آیا۔ بہت آدمی کہتے ہیں کہ نداف کی لڑکی کا نکاح سلیمان سے جائز نہیں ہوا۔ کیونکہ غیر برادری ہے اور بغیر ولی کی اجازت نکاح ہوا۔ غیر برادری ہونے کی وجہ سے نکاح جائز نہیں۔ اس وقت عدالت میں مقدمہ چل رہا ہے۔ سلیمان بھی ضمانت پر ہے اور طلاق دینے کو تیار نہیں۔ ان حالات میں نکاح جائز ہے یا نہیں؟

الجواب حامداً ومصلیاً!

ہندوستانی نسلوں میں نسب کے اعتبار سے کفایت معتبر نہیں لہذا اس نکاح کو غیر معتبر قرار دینے یا فسخ کرانے کے لئے یہ وجہ کافی نہیں ہے^۱ لیکن اگر لڑکی کا والد بہت صالح اور متبع سنت ہے اور جو پٹھان اس لڑکی کو بھگا کر لے گیا وہ آوارہ، بدچلن، فواحش میں مبتلا ہے اور س کی یہ بدچلنی مشہور و معروف ہے اور اس نکاح سے لڑکی کے خاندان کو عار لاحق ہوتی ہے^۲ اور لڑکی نے بغیر والد سے

(گذشتہ صفحہ کا بقیہ حاشیہ) سنن ابن ماجہ ص ۱۴۱ ابواب النکاح، باب الاکفاء، مطبوعہ اشرفیہ دیوبند، جامع صغیر للسيوطی ص ۱۳۰ ج ۱ حرف التاء، مطبوعہ دار الکتب العلمیۃ بیروت۔

۲ فنہذ نکاح حرة مکلفة بلارضاولی وله ای للولی الاعتراض فی غیر الکفوۃ بعدم جوازہ اصلاً وهو المختار للفتویٰ لفساد الزمان الدرالمختار علی الشامی کراچی ص ۵۶ ج ۳ باب الولی

۳ البحر الرائق کوئٹہ ص ۱۱۰ ج ۳ باب الاولیاء والاکفاء۔

۴ فتح القدیر ص ۲۵۹ ج ۳ باب الاولیاء والاکفاء۔ مطبوعہ دارالفکر بیروت۔

(صفحہ ہذا) ۱ والحاصل أن النسب المعتبر هنا خاص بالعرب وأما العجم فلا يعتبر فی حقهم، بحر کوئٹہ ص ۱۳۱ ج ۳ باب الاکفاء، النہر الفائق ص ۲۲۰ ج ۲ فصل فی الکفاءۃ، مکہ مکرمہ، شامی کراچی ص ۸۷ ج ۳ باب الکفاءۃ۔

۲ وتعتبر فی العرب والعجم دیانۃ ای تقویٰ فلیس فاسق کفو الصالحۃ (بقیہ اگلے صفحہ پر)

مشورہ کئے یہ نکاح بہت ہی غلط طریقہ پر بھاگ کر کیا ہے اور والد اس کو منظور کرنے کے لئے تیار نہیں ہے تو یہ نکاح صحیح نہیں ہوا، طلاق کی بھی ضرورت نہیں، لڑکی کو جب ایک حیض آجائے تو اس کی اجازت سے دوسری جگہ نکاح کر دینا درست ہوگا۔^۱ البتہ قانونی تحفظ پہلے کر لیا جائے۔ اور احوط یہی ہے کہ اس نکاح کو باقاعدہ عدالت مسلمہ سے فسخ کر لیا جائے۔^۲ لیکن اگر وہ شخص جس سے لڑکی نے نکاح کر لیا ہے ایسا باوجاہت ہے کہ اس سے نکاح کرنا باعث عار شمار نہیں ہوتا تو یہ نکاح درست ہو گیا اور اس کو فسخ کرانے کا اختیار نہیں ہے۔^۳ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۱۳/۷/۸۹ھ

الجواب صحیح: بندہ نظام الدین عفی عنہ دارالعلوم دیوبند ۱۳/۷/۸۹ھ

(گذشتہ صفحہ کا بقیہ) وفي الفتح أن الموجب هو انتقاص اهل العرف فيدور معه شامي كراچی ص ۹۰ ج ۳ باب الكفاءة، النهر الفائق ص ۲۲۱ ج ۲ فصل في الكفاءة، مكه مكرمه، بحر كوئٹہ ص ۱۳۲ ج ۳ فصل في الاكفاءة.

۱۔ روى الحسن عن الامام أنه إن كان الزوج كفأ نفذ نكاحها وإلا فلم ينعقد أصلاً والمختار للفتوى في زماننا رواية الحسن، بحر كوئٹہ ص ۱۱۰ ج ۳ باب الاولياء، النهر الفائق ص ۲۰۲ ج ۲ باب الاولياء، طبع مكه مكرمه، الدر مع الشامي ص ۵۶-۵۷ ج ۳ باب الولي.

۲۔ ومحل المنكوحه، در مختار، بخلاف عدة الفسخ بحرمة مؤبده أو غير مؤبده كالفسخ بخيار عتق وبلوغ وعدم كفاءة فلا يقع الطلاق فيها، شامي كراچی ص ۲۳۰ ج ۳ كتاب الطلاق، مطلب طلاق الدور، النهر الفائق ص ۳۱۰ ج ۲ اول كتاب الطلاق، مكه مكرمه، بحر كوئٹہ ص ۲۳۷ ج ۳ كتاب الطلاق.

۳۔ والموطوءة بشبهة وأم الولد الحيض للموت وغيره كفرقة أو متاركة لأن عدة هؤلاء لتعرف براءة الرحم وهو بالحيض ولم يكتف بحیضة احتياطاً، الدر مع الرد زكريا ص ۱۹۹ ج ۵ باب العدة، مطلب في النكاح الفاسد والباطل.

۴۔ ولا يكون التفريق بذالك إلا عند القاضي أما بدون فسخ القاضي فلا يفسخ النكاح بينهما وتكون هذه فرقة بغير طلاق، هندیہ كوئٹہ ص ۲۹۲ ج ۱ الباب الخامس في الاكفاءة.

۵۔ ملاحظہ ہو حوالہ ۱۔

برات اور برادری و کفایت

سوال:- قانون اسلام میں برات کا کیا درجہ ہے؟ چونکہ بعض اہل علم بھی اس میں شریک ہوتے ہیں اور اسلام میں برادری کی کیا اصل ہے؟ اچھی طرح تشریح فرمائیں۔ چونکہ مولانا صاحب نے فرمایا کہ قرآن پاک میں ایک آیت ہے جس کا ترجمہ یہ ہے کہ ایک گھر جنتی ہے ایک گھر دوزخی ہے۔ اور حضرات علماء بھی برادریوں سے ہوتے ہیں۔ لہذا بیاہ شادی بھی برادری کے طریقہ پر کرتے ہیں اور برادری کے رواج کو ادا کرتے ہیں۔

الجواب حامداً ومصلیاً!

نکاح ایک عبادت ہے اس کو سنت طریقہ پر ادا کرنا چاہئے اس کا طریقہ یہ ہے کہ چند متعارف و مخصوص لوگوں کو بلا کر ان کے مجمع میں ایجاب و قبول کرادیا جائے۔ مسجد میں ہو تو اور اچھا ہے۔ پھر لڑکی کو دولہا کے مکان پر پہونچا دیا جائے۔ اگر دوسری بستی میں پہونچانا ہو تو حفاظت کی خاطر حسب موقع دولہا اور دولہن کی طرف سے لوگ بھی ہمراہ ہوں تو مناسب ہے۔ پہلے عامۃً بیل گاڑی کا سفر ہوتا تھا اور سامانِ جہیز کے متعلق چورڈاکوؤں کا خطرہ ہوتا تھا، اس لئے اس وقت کے مدبرین نے تجویز کیا تھا کہ ہر گھر سے ایک آدمی ساتھ جائے تاکہ کسی گھر کے مصالح فوت نہ ہوں اور سامان وغیرہ کی حفاظت بھی ہو جائے اور سہولت سے سفر پورا ہو جائے اس مجمع کا نام برات تھا۔ جب وہ لڑکی کے مکان پر آتے تھے اور شادی کے مصالح کے لئے آتے تھے تو ان کو کھانا بھی کھلایا جاتا تھا۔ مستقلاً لڑکی والے کے مکان پر کھانا لازم کرنا جیسا کہ آج کل عام دستور ہو گیا ہے یہ ثابت

۱۔ لیست لنا عبادة شرعت من عهد آدم إلى الآن ثم تستمر في الجنة الا النكاح والايمان ويندب اعلانه وتقديم خطبة وكونه في مسجد يوم الجمعة وينعقد بايجاب وقبول، الدر مع الشامي كراچی ص ۳ تا ۹ ج ۳ اول كتاب النكاح، فتح القدير ص ۱۸۹ ج ۳ كتاب النكاح، دار الفكر بيروت، بحر کوئٹہ ص ۸۰ ج ۳ كتاب النكاح.

نہیں کہ جس شان سے لڑکے والے کھانا کھلاتے ہیں اسی شان سے لڑکی والوں کے یہاں کھانا کھایا جائے۔ اس طریقہ کو ترک کرنا چاہئے۔

نسبی حیثیت سے جدِ اعلیٰ کی اولاد برادری کہلاتی ہے اور نجات کا دار و مدار اس پر نہیں ہے۔ وجعلنکم شعوباً وقبائل لتعارفوا ان اکرمکم عند اللہ اتقاکم^۱ جس آیت کا ترجمہ آپ نے لکھا ہے اس سے برادری مراد نہیں ہے بلکہ مقصود اس سے یہ ہے کہ عقائد و اعمال و اخلاق کی حیثیت سے ایک گروہ جنتی ہے اور ایک گروہ جہنمی، کسی بھی برادری سے اس کا تعلق نسبی ہو، کسی نسبی برادری کو نہ جنتی فرمایا گیا نہ جہنمی، بلکہ جس برادری کا بھی عمل اہل جنت کے مثل ہوگا وہ جنت میں جائے گا اور جس کا عمل اہل جہنم کی طرح ہوگا وہ دوزخ میں جائیگا۔ اَعَاذَنَا اللہ منہ۔

فقط واللہ سبحانہ تعالیٰ اعلم

حررہ العبد محمود وغفرلہ دارالعلوم دیوبند

لڑکی اور ولی کی رضا مندی سے غیر کفو میں نکاح ہوا تو برادری کو ترک تعلق کا حق نہیں

سوال:- زید ایک دیندار اور مالدار شخص ہے اس نے اپنی لڑکی کا نکاح اپنی اور لڑکی کی رضا مندی سے غیر کفو میں کر دیا۔ لڑکا جس سے نکاح کیا وہ بھی دیندار باحیثیت ہے تو کیا غیر کفو میں نکاح کر دینے سے زید کی برادری کو یہ حق ہے کہ وہ زید سے ترک تعلقات کرے؟

۱۔ من اصر علی امر مندوب وجعلہ عزمًا ولم يعمل بالرخصة فقد اصاب منه الشيطان من الاضلال، مرقاة ص ۱۴ ج ۲ باب الدعاء فی التشہد، طبع بمبئی۔

۲۔ سورہ حجرات، آیت: ۲۶، ترجمہ:- اور تم کو مختلف قومیں اور مختلف خاندان بنایا تاکہ ایک دوسرے کو شناخت کر سکو اللہ کے نزدیک تم سب میں بڑا شریف وہ ہے جو سب سے زیادہ پرہیزگار ہو۔ (از بیان القرآن)

۳۔ فریق فی الجنة و فریق فی السعیر، سورہ شوریٰ آیت ۷۔

الجواب حامداً ومصلیاً!

کفایت لڑکی اور اس کے ولی کا حق ہے جب دونوں اپنے اس حق کو ختم کرنے پر رضامند ہوں تو برادری کو ترک تعلقات کرنے کا حق نہیں بلکہ یہ ترک تعلق کی سزا غلط ہے، ظلم ہے مسئلہ کی تفصیل کتب فقہ بحر^۱، عالمگیری^۲، خانہ^۳، رد المحتار وغیرہ میں ہے۔ لڑکے میں بعض دفعہ ایسا جوہر ہوتا ہے کہ اس کی وجہ سے حق کفایت کو ختم کر دینا لڑکی کے حق میں انفع ہوتا ہے^۴ اس کے نظائر سلف صالحین میں موجود ہیں۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۱۰/۹/۱۳۹۷ھ

نکاح کے بعد کفایت زائل ہو جانے میں خیار

سوال:- ایک عالم فاضل اجل کی دختر صغیرہ کا نکاح ہوا ایک صغیر السن لڑکے سے جو اچھے حال و ذات کا تھا اور جس میں امید تھی کہ یہ علم پڑھے گا اور صالح ہوگا اور فسق و فجور سے مجتنب رہے گا مگر سن شعور سے لے کر اب تک چوبیس، پچیس سال کی عمر کو پہنچ چکا ہے، فسق و فجور میں رہا۔ ترک صلوٰۃ عدا، حقہ نوشی، دنگل و تماشا بینی وغیرہ میں منہمک ہے۔ کیا شرعاً ایسے نکاح کے متعلق تنسیخ و فسخ کی صورت ہو سکتی ہے یا نہیں؟

الجواب حامداً ومصلیاً!

بوقت نکاح لڑکا صغیر السن تھا، عیوب مذکورہ اس وقت تو موجود نہیں تھے بلکہ بعد میں پیدا

۱۔ البحر الرائق ص ۱۳۴ ج ۳ (مطبوعہ کوئٹہ) فصل فی الکفایہ

۲۔ عالمگیری ص ۲۹۴ ج ۱ (مطبوعہ کوئٹہ) الباب الخامس فی الکفایہ

۳۔ خانہ کوئٹہ ص ۳۵۴ ج ۱ فصل فی الکفایہ.

۴۔ للمرأة وللأولیاء حق الکفارة، رد المحتار کراچی ص ۸۵ ج ۳ (باب الکفایہ)

۵۔ والذی یظهر لی أن شرف النسب أو العلم یجبر نقص الحرفة بل یفوق سائر الحرف، شامی زکریا ص ۲۱۵ ج ۲ باب الکفایہ، مجمع الأنهر ص ۵۰۱ ج ۱ فصل فی الکفایہ، دار الکتب العلمیۃ بیروت، النهر الفائق ص ۲۲۰ ج ۲ فصل فی الکفایہ، طبع مکہ مکرمہ.

ہوئے ہیں۔ پس ایسے عیوب مذکورہ کی بنا پر شوہر فاسق و فاجر تو ہو گیا جس سے کفایت زائل ہو گئی مگر اس کفایت کے زائل ہونے سے فسخ نکاح کا اختیار نہیں، کیونکہ کفایت بوقت نکاح معتبر ہے بعد میں زائل ہونے سے کچھ نہیں ہوتا۔ اگر بوقت نکاح فسق و فجور لڑکے میں موجود ہوتا تو وہ کفو نہیں تھا اور خیار کفایت حاصل ہوتا اب حاصل نہیں۔ والكفاءة اعتبارها عند ابتداء العقد فلا يضر زوالها بعده فلو كان وقته كفوا ثم فجر لم يفسخ الخ. درمختار. قوله ثم فجر الاولى ان يقول ثم زالت كفاءة ته لان الفجور يقابل الديانة وهي احدى ما يعتبر في الكفاءة الخ ردالمحتار ص ۴۹۸ ج ۲ باب الكفاءة، فقط واللہ تعالیٰ اعلم

حررہ العبد محمد گنگوہی عفا اللہ عنہ، معین مفتی مدرسہ مظاہر علوم سہارنپور ۱۰/۳/۱۴۰۹ھ

حرف میں کفایت

سوال:- ایک شخص کا پیشہ درودگری کا ہے اور سہ پشت سے درودگری کے ہمراہ زراعت اور کھیتی کا کام بھی ان کی پشت میں چلا آتا ہے۔ قانون رائج میں چونکہ کمین ہے وہ اراضیات خرید نہیں سکتا ہے۔ مگر وہ اپنے ہاتھ سے کرتا ہے۔ وہ شخص بغیر اجازت ولی جائز ایک عورت روانی کو نکاح کرتا ہے جو کہ علاقہ پنجاب میں شریف قوم سمجھی جاتی ہے اور مالک اراضیات کے اور زراعت کا کام بھی کرتے ہیں۔ اب قابل دریافت یہ امر ہے کہ نکاح قوم کا درودگر غیر زراعت پیشہ ہے۔ درودگری کا کام بھی کرتا ہے اور زراعت کا کام بھی کرتا ہے اور عورت منکوحہ روانی قوم کی جو کہ زراعت پیشہ ہے اور اس کے اولیاء بھی زراعت کا کام کرتے ہیں۔ کیا نکاح بغیر رضا مندی ولی اس کے ساتھ نکاح کر سکتا ہے۔ حرفت درودگری قلبہ رانی ہے۔ بینوا تو جروا۔

الجواب حامداً ومصلیاً!

صورت مسئلہ میں عورت مرد ہر دو پیشہ زراعت میں مشترک ہیں۔ مرد پیشہ درودگری بھی کرتا

۱۔ الدر مع الرد کراچی ص ۹۲ ج ۳ باب الكفاءة، مجمع الأنهر ص ۵۰۰، ۵۰۱ فصل في الكفاءة، دار الكتب العلمية بيروت، بحر کوئٹہ ص ۳۰ ج ۳ باب الأکفاء.

ہے عورت اس سے خالی ہے پس اگر دونوں عجمی ہیں کہ کسی قبیلہ عرب کی طرف منسوب نہیں تو بظاہر ایک دوسرے کے کفو ہیں کیونکہ عجم میں کفایت حرفت کے اعتبار سے ملحوظ ہوتی ہے۔ اگر دونوں یا ایک کسی قبیلہ عرب کی طرف منسوب ہیں تو اس کے معلوم ہونے پر حکم تحریر کیا جاسکتا ہے واما فی العجم فتعتبر حریۃ واسلاماً ومالاً وحرفۃ فمثل حائک غیر کف لمثل خیاط الخ ومختار ملخصاً۔ فقط واللہ تعالیٰ اعلم

حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور یکم محرم ۱۴۰۹ھ

الجواب صحیح: سعید احمد غفرلہ مفتی مدرسہ مظاہر علوم سہارنپور ۲ محرم ۱۴۰۹ھ

صحیح: عبداللطیف ۲ محرم ۱۴۰۹ھ

خنزیر کے بال کے برش بنانے والے کے گھر رشتہ

سوال:- میرے ایک عزیز کی بہن کا ایک جگہ کانپور میں رشتہ طے ہو گیا ہے لڑکے والے اور خود لڑکا اشیاء کی درآمد برآمد کا کام کرتے ہیں۔ ابھی چند دنوں پیشتر جب شادی کی تاریخ متعین کرنے کے لئے قدم اٹھایا گیا تو معلوم ہوا کہ ان لوگوں کے پاس کہیں باہر سے برش بنوا کر بھیجنے کا آرڈر آیا ہوا ہے اور وہ تیار کر کر باہر بھیج رہے لیکن برش خنزیر کے بالوں کے بنوائے جاتے ہیں اور بھیجے جاتے ہیں۔ یہ معلوم ہو کر لڑکی والے فکر مند ہیں کہ ایسی صورت میں ان لوگوں کا کاروبار درست ہے یا نہیں؟ نیز طے شدہ رشتہ کو باقی رکھا جائے یا ختم کر دیا جائے۔

الجواب حامداً ومصلیاً!

قول صحیح کے مطابق خنزیر کے بال نجس ہیں، ان کی بیچ بھی ناجائز ہے، جیسا کہ کتب فقہ، در مختار، شامیؒ، بحر وغیرہ میں موجود ہے۔ لیکن یہ چیز محتاج تحقیق ہے کہ برش خنزیر کے بال سے بنتے

۱۔ در مختار کراچی علی الشامی ص ۸۵ تا ۹۰ ج ۳ باب الکفایۃ، مجمع الأنهر ص ۵۰۴ باب الأولیاء، فصل فی الکفایۃ، دار الکتب العلمیۃ بیروت، النهر الفائق ص ۲۲۲ ج ۲ فصل فی الکفایۃ، طبع مکہ مکرمہ۔ (بقیہ حاشیہ اگلے صفحہ پر)

ہیں۔ کیوں کہ مجھ سے ایک صاحب نے کہا تھا کہ یہ تو ایک گھاس ہے اس سے بنتے ہیں برش میں بال کے علاوہ دوسری چیزیں بھی ہوتی ہیں جو متقوم ہیں۔ مناسب یہ ہے کہ استخارہ مسنونہ کر لیا جائے۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۶/۵/۱۴۰۱ھ

شیخ اور خاں باہم کفو ہیں

سوال:- شیخ خان کا کفو ہے یا نہیں، اور خان شیخ کا کفو ہے کہ نہیں؟

الجواب حامداً ومصلیاً!

ہندوستان کا شیخ اور خان کفو ہیں۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند

ترک اور انصاری کفو ہیں یا نہیں؟

سوال:- ہماری طرف ایک جھگڑا چل رہا ہے کہ ایک جولا ہے انصاری کی لڑکی نے ایک دوسرے قوم کے آدمی سے نکاح کر لیا ہے۔ وہ آدمی قوم کا ترک ہے۔ اب لڑکے والے کہتے ہیں کہ نکاح درست نہیں ہوا ہے۔ اب انصاری حضرات کہتے ہیں کہ تمہاری قومیت سے ہماری قومیت اعلیٰ ہے۔ اور ترکی حضرات کہتے ہیں کہ ہماری قومیت تمہاری قومیت سے اعلیٰ ہے۔ اب دونوں

(گزشتہ صفحہ کا حاشیہ) ۱۔ وشعر الخنزیر لنجاسة عينه فيبطل بيعه الدر المختار علی رد المحتار نعمانیہ ص ۱۱۳ ج ۴، باب البیع الفاسد، شامی مع الدر المختار کراچی ص ۷۱، ۷۲ ج ۵ مطلب فی التداوی بلبین البنت للرمد قولان۔

۲۔ البحر الرائق ص ۸۰ ج ۶ باب البیع الفاسد، مطبوعہ کوئٹہ۔

(صفحہ ہذا) ۱۔ وأما فی العجم فتعتبر حرية وإسلاماً الدر المختار علی الشامی کراچی ص ۸۷ ج ۳ باب الکفاء، ہندیہ کوئٹہ ص ۲۹۰ ج ۱ الباب الخامس فی الکفاء، مجمع الأنهر ص ۵۰۱ ج ۱ فصل فی الکفاء، بیروت۔

میں جھگڑا چل رہا ہے۔ ہماری طرف ترکی حضرات کھیتی یعنی کاشتکاری کرتے ہیں ان کے یہاں کاشتکاری ہی کا کام ہوا کرتا ہے، تو اس بارے میں مکمل جواب مطلوب ہے۔

الجواب حامداً ومصلیاً!

اما فی العجم فتعتبر حرية واسلاماً الى قوله وحرقة فمثل حائك غير كفو مثل خياط الخ. قال فی الملتقى وشرحه فحائك او حجام او كناس او دباغ او حلاق او بيطار او حداد او صفار غير كفو لسائر الحرف كعطار او بزاز او صواف الى قوله وفي الفتح ان الموجب هو استنقاص اهل العرف فيدور معه وعلى هذا ينبغي ان يكون الحائك كفواً للعطار بالاسكندرية لما هناك من حسن اعتبارها وعدم عدها نقصا البتة اللهم إلا ان يقترن بها حساسة غيرها ۱۷ ردالمحتار ص ۳۳۲ ج ۱۲ اس عبارت سے معلوم ہوا کہ اگر وہاں کے عرف میں یہ شادی موجب عیب و نقص نہیں ہے تو لڑکی کے اولیاء کو اس پر اعتراض کا حق نہیں ہے۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۱/۷/۸۹ھ

بنجارے اور رنگریز کفو ہیں یا نہیں؟

سوال:- بنجارے اور رنگریز باہم کفو ہیں یا نہیں؟

الجواب حامداً ومصلیاً!

اگر یہ عرفاً برابر کے سمجھے جاتے ہوں تو کفو ہیں۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۹/۷/۱۳۹۶ھ

۱۔ ردالمحتار کراچی ص ۹۰ ج ۳ باب الکفاءۃ، بحر کوئٹہ ص ۱۳۳ ج ۳ فصل فی الکفاءۃ، فتح القدیر ص ۳۰۱-۳۰۲ ج ۳ فصل فی الکفاءۃ، دار الفکر.

۲۔ وفي الفتح: أن الموجب هو استنقاص أهل العرف فيدور معه وعلى هذا ينبغي أن يكون الحائك كفوء اللعطار بالأسكندرية لما هناك من حسن اعتبارها وعدم عدها نقصا البتة شامي کراچی ص ۹۰ ج ۳ باب الکفاءۃ، فتح القدیر ص ۳۰۲ ج ۳ فصل فی الکفاءۃ، دار الفکر، (بقیہ آئندہ صفحہ پر)

غیر سید کا سیدہ سے نکاح کرنا

سوال:- کیا سید عورتوں سے دوسرے مسلمانوں کا شادی کرنا حرام ہے؟

الجواب حامداً ومصلیاً!

حرام نہیں!۔ فقط واللہ تعالیٰ اعلم

حررہ العبد محمد وغفرلہ ۳۰/۳/۸۸ھ

سیدہ کا نکاح غیر کفو میں

سوال:- غلام حسین گوجر اپنے لڑکے کا نکاح اپنے سید بہنوئی کی لڑکی سے کرنا چاہتا ہے۔ اس کا بہنوئی بھی راضی ہے کہ میں اپنی لڑکی کا نکاح اپنے سالے کے لڑکے سے کروں گا۔ کشمیری علماء نے فتویٰ دیا ہے کہ یہ بہت برا کیا کہ ایک گوجر نے سید کی لڑکی سے نکاح کرنا چاہا ترک موالاة اور کفر کا فتویٰ دیدیا تو کیا از روئے شرع سید سے نکاح جائز ہے یا نہیں؟ ان علماء کا کفر کا فتویٰ دینا کس حد تک صحیح ہے؟ اور کیا ایسا کرنے والا سخت گنہگار اور کافر ہوتا ہے؟

الجواب حامداً ومصلیاً!

اتنی بات صحیح ہے کہ سید لڑکی کا کفو گوجر نہیں ہے اور غیر کفو میں اگر لڑکی اپنا نکاح خود کر لے تو وہ صحیح نہیں ہوتا۔ لیکن اگر وہ غیر کفو علم و اخلاق و شرافت سے نوازا گیا ہو اور لڑکی کا دل بھی اس کو پسند کرتا ہو تو شرعاً نکاح منعقد صحیح ہو جائے گا۔ ذکر قاضی خاں فی جامعہ قالوا الحسیب کفو

(گذشتہ صفحہ کا حاشیہ) النہر الفائق ص ۳۲۳ ج ۲ فصل فی الکفایۃ، طبع مکہ مکرمہ.

(صفحہ ہذا) ۱۔ نفذ نکاح حرة مکلفة بلارضا ولی وله أى للولی الاعتراض فی غیر الکف ویفتی فی غیر الکف بعدم جوازہ اصلاً (در مختار) وأما إذا لم یکن لها ولی فهو صحیح (إلی قوله) وإنما تحل فی الصورة الرابعة وهی رضا الولی بغير الکف مع علمه بأنه کذاک، شامی زکریا ص ۱۵۵، ۵۶، ۵۷ ج ۲ باب الولی، النہر الفائق ص ۲۰۲ ج ۲ باب الاولیاء، طبع مکہ مکرمہ، بحر کوئٹہ ص ۱۱۰ ج ۳ باب الاولیاء.

لنسیب فالعالم العجمی یكون كفواً للجاهل العربی والعلویة لان شرف العلم فوق شرف النسب والحسب مكارم الاخلاق وفي المحيط عن صدر الاسلام الحسیب الذی له جاء وحشمة ومنصب اه بحر ص ۱۳۴ ج ۳ ولوزوج طفله غیر كفوء وبغین فاحش صح ولم یجز ذلك لغير الاب والجله بحر ص ۱۳۴ ج ۳ فصل فی الکفاء .

جن حضرات نے اس پر کفر کا فتویٰ دیا ہے اس کو بغیر دیکھے کیا لکھا جائے۔ فقط واللہ تعالیٰ اعلم
حررہ العبد محمود غفرلہ دارالعلوم دیوبند ۲۲/۲/۹۴ھ

سیدہ کا نکاح پٹھان سے

سوال :- میری دو خالائیں پٹھان چچا یا تایا کی دختر ہیں۔ بڑی خالہ مرحومہ رفیع الدین کی بیگم اور دوسری خالہ مرحومہ نواب عبدالرزاق کی بیگم۔ رفیع الدین کی بڑی لڑکی سید متین سے بیاہی گئیں، ان کی ایک دختر نفیسہ پروین ہے۔ عبدالرزاق کی دختر نخیال میں رحمت اللہ خاں سے بیاہی گئیں، ان کا ایک صاحبزادہ عزیز اللہ خاں ہے۔ کچھ رشتہ دار عزیز اللہ خاں کا رشتہ نفیسہ سے کرنا چاہتے ہیں اور بعض کی رائے ہے کہ سید کی بیٹی پٹھانوں میں نہیں دیجاتی ہے۔ کیونکہ سید کا مرتبہ بڑا ہے۔ آپ کی کیا رائے ہے؟

الجواب حامداً ومصلیاً!

اگر پٹھان میں اچھی صفات، اعمال صالحہ، اخلاق فاضلہ موجود ہوں اور سید کی لڑکی اور اس کے ولی پسند کریں تو ایسے پٹھان سے شادی کرنا بھی درست ہے۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۲۰/۲/۹۹ھ

۱۔ البحر الرائق ص ۱۳۰ ج ۳ فصل فی الکفاء مکتبہ کوئٹہ پاکستان، شامی کراچی ص ۲۲۰ ج ۲ باب الکفاء، النہر الفائق ص ۲۲۰ ج ۲ فصل فی الکفاء، مکہ مکرمہ.

۲۔ بحر کوئٹہ ص ۱۳۴ ج ۳ باب الکفاء، شامی کراچی ص ۸۵ ج ۳ باب الکفاء، النہر الفائق ص ۲۲۲ ج ۲ فصل فی الکفاء، طبع عباس احمد الباز مکہ مکرمہ. (حاشیہ ۳ اگلے صفحہ پر)

نکاح غیر کفو میں

سوال:- ہندہ بالغہ لڑکی سید یا شیخ اپنے ولی کی عدم موجودگی میں کسی زید جولا ہے یا تیلی وغیرہ کم ذات سے نکاح کر لیتی ہے۔ علم ہونے پر اس نکاح پر ولی ناخوش ہے آیا یہ نکاح درست ہوگا یا نہیں؟

الجواب حامداً ومصلیاً!

سید زادی یا کوئی عالی نسب لڑکی (اگرچہ سید نہ ہو بلکہ صدیقی فاروقی شیوخ میں سے ہو) جب اپنا نکاح غیر کفو میں کر لے یعنی ایسے خاندان کے لڑکے سے کر لے جو نسب کے اعتبار سے اس کے برابر نہ ہو بلکہ کم درجہ ہو تو مفتی بہ قول کے مطابق اس کا نکاح جائز نہیں ہوتا۔ ویفتی فی غیر الکفو بعدم جوازہ اصلاً وهو المختار للفتویٰ اھدر مختار فقط واللہ تعالیٰ اعلم

حررہ العبد محمود عفی عنہ دارالعلوم دیوبند

الجواب صحیح: بندہ محمد نظام الدین عفی عنہ دارالعلوم دیوبند

غیر کفو میں نکاح اور نکاح فاسد میں عدت

سوال:- غیر کفو میں نکاح بدون رضاء اولیاء کے ہوا۔ علماء علاقہ سے دریافت کیا گیا کہ نکاح جائز ہے یا ناجائز۔ اس میں علماء کا آپس میں اختلاف ہے ایک صاحب کہتے ہیں کہ زوج

(گزشتہ صفحہ کا حاشیہ) ۳ قالوا الحسیب کفو للنسب فالعالم العجمی یكون کفواً للجاهل العربی والعلویۃ لان شرف العلم فوق شرف النسب والحسب مکارم الأخلاق وفي المحيط عن صدر الاسلام الحسیب الذی له جاه وحشمة ومنصب. البحر الرائق کوئٹہ ص ۱۳۰ ج ۳ فصل فی الکفاء، شامی کراچی ص ۹۲ ج ۳ باب الکفاء، النہر الفائق ص ۲۲۰ ج ۲ فصل فی الکفاء، مطبوعہ مکہ مکرمہ۔ (صفحہ ہذا) ۱ درمختار علی ردالمحتار نعمانیہ ص ۲۹۷ ج ۲ مطبوعہ وکراچی ص ۹۵۷ ج ۳ باب الولی، مجمع الأنہر ص ۴۹۰ ج ۱ باب الأولیاء، دار الکتب العلمیۃ بیروت، النہر الفائق ص ۲۰۲ ج ۲ باب الأولیاء، طبع مکہ مکرمہ۔

غیر کفو میں بدون رضاء اولیاء کے جس جگہ ننگ و عار موجود ہے نکاح باطل ہے اور نکاح ثانی کیلئے عدت نہیں۔ خواہ مدخولہ ہو یا غیر مدخولہ اور دوسرے صاحب کہتے ہیں کہ نکاح باطل ہو یا فاسد مدخولہ میں عدت ہے اور فریق اول کی دلیل یہ ہے نکاح فی غیر الکفو میں باتفاق متون و شروح حدیث نادر حسن ابن زیاد پر فتویٰ ہے اور ظاہر الروایت متروکہ ہے لفساد الزمان۔ جس کا مفاد اور مقتضی یہ ہے کہ نکاح باطل ہے جب نکاح باطل ہو تو باتفاق فقہاء کرام (فلاعدة فی باطل) درمختار، عدت نہیں۔ دوسرا جب نکاح باطل ہو تو زنا ہوا جس میں پھر بھی عدت نہیں ولا تجب العدة علی الزانية وهذا قول ابی حنیفہؒ ومحمدؒ کذا فی الشرح الطحطاوی عالمگیری ص ۹۳۲ ج ۲ اور فریق ثانی فسق بقضاء القاضی کی صورت مد نظر رکھ کر اور ظاہر الروایت پر عمل کرتے ہوئے مدخولہ میں عدت قرار دیتے ہیں حالانکہ فسق وجود نکاح کو مستلزم ہے جب نکاح ہی باطل ہے تو پھر فسق کیسے اور شرہ فسق یعنی عدت کیسے جب کہ علامہ حمویؒ نے شرح اشباہ میں تصریح کر دی ہے الفرق ثلاثة عشر فرقة سبعة منها تحتاج الى القضاء وستة لا. الفرقة بالجب والعنة وبخيار البلوغ وبعدم الكفاءة انتهى بقدر الحاجة. اشباه فن ثانی کتاب النکاح ص ۲۲۶ اور قوله بعدم الكفاءة پر علامہ حمویؒ تحریر فرماتے ہیں کہ (وقول بعدم الكفاءة) یعنی علیٰ قوله من يقول بصحة العقد واما علیٰ قول من يقول بطلانه وهو الصحيح فلا يحتاج الى حكمه بفرقة: حموی شرح اشباہ فن ثانی کتاب النکاح ص ۲۲۶ آں جناب کو تکلیف دی جاتی ہے کہ ہر دو فریق میں سے کس کا قول معتبر اور قابل عمل ہے امید ہے کہ اول فرصت میں جواب بالصواب سے مستفیض فرمائیں گے۔ بینوا وتوجروا ازراولینڈی محلہ شاہ نادر (فقط)

الجواب:- وبیدہ ازمة التحقيق والصواب حامداً ومصلياً!

جب حرہ بالغہ اپنا نکاح خود کرے بغیر رضا مندی اولیاء کے تو اس میں کفایت الزوج شرط ہے ظاہر الروایت کے موافق تو شرط لزوم نکاح ہے اور روایت حسن کے موافق شرط جواز نکاح ہے۔ الکفاءة معتبرة فی ابتداء النکاح للزومه اولصحته من جانبه ای الرجل اه در (قوله للزومه

اولصحتہ) الاول بناء على ظاهر الرواية والثاني على رواية الحسن اه شامی ص ۴۹۰ ج ۲
باب الكفاءة. اگر عورت بغیر رضا مندی اولیاء کے غیر کفو میں (جو کہ موجب عار ہو) نکاح کرے
تو ظاہر الروایت کے موافق نکاح منعقد ہو جاتا ہے۔ لیکن اولیاء کو حق اعتراض باقی رہتا ہے کہ قاضی
کے ذریعہ سے اس کو فسخ کرادیں، بغیر قاضی کے وہ فسخ نہیں ہو سکتا۔ لیکن روایت حسن کے موافق وہ
منعقد ہی نہیں ہوتا ولی موجود نہ ہونے کی صورت میں باتفاق صحیح نافذ ہو جاتا ہے واما اذا لم یکن
لہا ولی فہو صحیح نافذ مطلقاً اتفاقاً۔ درمختار باب الولی ص ۴۵۹ پس اس نکاح کے
جواز میں اختلاف ہوا کہ ظاہر الروایت کے مطابق جائز ہوا۔ روایت حسن کے مطابق
ناجائز اور جس نکاح کے جواز میں علماء کا اختلاف ہو وہ نکاح فاسد ہوتا ہے۔ نیز روایت حسن (مفتی
بہا) کے موافق شرط صحت (کفاءة) مفقود ہے اور جس نکاح میں کوئی شرط مفقود ہو وہ نکاح فاسد
ہوتا ہے اور نکاح فاسد میں مدخلہ پر عدت واجب ہوتی ہے ویجب مہر المثل فی نکاح فاسد
وهو الذی فقد شرطاً من شرائط الصحة کشہود بالوطاء فی القبل لا بغيرہ کالخلوة لحرمة
وطئہا وتجب العدة بالوطاء للخلوة للطلاق اوللموت من وقت التفريق اومتاركة الزوج
اه درمختار ص ۵۴۱ ج ۲ باب المہر

وفی المجتبى کل نکاح اختلف العلماء فی جوازه کالنکاح بلاشہود فالدخل فیہ
یوجب العدة اه بحر باب العدة ص ۴۴ ج ۱ جمع علماء حنفیہ وامام شافعی وامام احمد متفق ہیں کہ
بلاشہادت نکاح صحیح نہیں ہوتا۔ صرف امام مالک کا اختلاف ہے کہ وہ صحت کے قائل ہیں

۱۔ شامی نعمانیہ ص ۳۱۷ ج ۲ باب الكفاءة عناية مع فتح القدير ص ۲۹۱ ج ۳ فصل فی الكفاءة،
دارالفکر بیروت،

۲۔ درمختار علی ردالمحتار نعمانیہ ص ۲۹۸ ج ۲ باب الولی ہندیہ کوئٹہ ص ۲۹۲ ج ۱ الباب
الخامس فی الکفاءة، النہر الفائق ص ۲۰۲ ج ۲ باب الاولیاء، طبع مکہ مکرمہ.

۳۔ الدرالمختار علی الشامی کراچی ص ۱۳۱ ج ۳ مطلب فی النکاح الفاسد باب المہر.

۴۔ البحر الرائق کوئٹہ ص ۴۴ ج ۴ باب العدة.

(گواشاعت کو وہ بھی ضروری کہتے ہیں) ومن ذلك قول الائمة الثلاثة انه لا يصح النكاح
 الابشهادة مع قول مالک انه يصح من غير شهادة الا انه يعتبر فيه الاشاعة وترك التراضي
 بالکتمان حتى لو عقد في السر واشترط كتمان النكاح فسخ عنده واما عند الثلاثة فلا يضر
 کتمانهم مع حضور الشاهدين. ۱ھ میزان الشعرانی ص ۱۱۸ ج ۲ لیکن اس اختلاف کا اعتبار
 کرتے ہوئے بھی حنفیہ عدت کو واجب کہتے ہیں کما مرصورت مسئلہ میں تو حنفیہ کا خود اختلاف ہے
 تو یہاں وجوب عدت کا کیسے انکار کیا جاسکتا ہے۔ فریق اول کا یہ کہنا کہ باتفاق متون و شروح
 روایت نادر حسن بن زیاد پر فتویٰ ہے اور ظاہر الروایت متروک ہے الخ صحیح نہیں کیونکہ بہت سے
 مشائخ نے ظاہر الروایت پر بھی فتویٰ دیا ہے اور دونوں کی تفریعات فقہاء نے علیحدہ علیحدہ بیان کی
 ہیں فاذا فرق القاضي بينهما فان كان بعد الدخول فلها المسمى وعليها العدة ولها النفقة
 فيها والخلوة الصحيحة كالدخول وان كان قبلهما فلامهر لها لان الفرقة ليست من قبله
 هكذا في الخانية وهو تفریع علی انعقاده واما علی المفتی به فینبغی ان یجب الاقل من
 المسمى ومن مهر المثل وان لان نفقة لها في هذه العدة كما لا يخفى، واما تمكينها من
 الوطء فعلى المفتی به هو حرام كما يحرم عليه الوطء لعدم انعقاده واما علی ظاهر الرواية
 ففي الولوالجية ان لها ان تمنع نفسها ۲ھ وفي الخلاصة وكثير من المشائخ افتوا بظاهر
 الرواية انها ليس لها ان تمنع نفسها ۳ھ وهذا يدل علی ان كثيراً من المشائخ افتوا بانعقاده
 فقد اختلف الافتاء بحر^۲ بتغير ص ۱۲۸، وطحطاوی^۳ ص ۳۷ ج ۲ لهذا اس کو نکاح باطل
 کہنا بھی درست نہیں پھر اس کو زنا کہنا (جو حرام قطعی ہے اور اس کا اقرار موجب حد ہے) بالکل

۱۔ میزان الشعرانی ص ۱۱۸ ج ۲ کتاب النکاح، مطبوعہ مصر.

۲۔ البحر الرائق کوئٹہ ص ۲۸ ج ۳ فصل فی الکفای.

۳۔ طحطاوی علی الدر ص ۲۷ ج ۲ باب الوی، دار المعرفة بیروت.

بدیہی البطلان ہے اور انتہائی جرأت ہے (کیونکہ مشائخ جواز زنا کا فتویٰ نہیں دے سکتے فریق ثانی کو ایجاب عدت کے لئے ظاہر الروایت پر جس کو فریق اول نے بالکل متروک قرار دیا ہے) عمل کرنے کی چنداں حاجت نہیں بلکہ روایت حسن بھی (جس کو فریق اول نے بھی تسلیم کیا ہے) کافی ہے، عدت صرف ثمرہ فسخ ہی نہیں بلکہ متارکت وغیرہ کی صورت میں بھی واجب ہوتی ہے۔ ومنہا الفرقۃ فی النکاح الفاسد بتفریق القاضی اوبالمتراکۃ وشرطها الدخول لان النکاح الفاسد يجعل منعقدًا عند الحاجة وهي عند استيفاء المنافع وقد مست الحاجة الى الانعقاد ولوجوب العدة وصيانتها للماء عن الضیاع بثبوت اھ بدائع ص ۱۹۲ ج ۳۔

فقط واللہ سبحانہ تعالیٰ اعلم

حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور
الجواب صحیح: سعید احمد غفرلہ مفتی مدرسہ مظاہر علوم ۱۹/ ذی الحجہ ۱۴۵۶ھ
صحیح: عبداللطیف عفا اللہ عنہ ۲۷/ ذی الحجہ ۱۴۵۶ھ

غیر کفو میں نکاح

سوال:- ایک شخص قوم چندروں کہ اس کے والد کے عزیز اور رشتہ دار تیلی کا کام کرتے ہیں ایک لڑکی بمر ۱۴/۱۵ سالہ قوم سید صحیح النسب اہل سنت والجماعت حنفی المذہب کو چوری سے بوقت نیم شب نکال کر لیجاتا ہے اگر شخص مذکور لڑکی مذکورہ سے نکاح کر لیوے آیا جائز رہ سکتا ہے یا نہیں بطور کفو کے اور شخص مذکور بدچلن بد معاش اور شراب خور ہے اور کوئی ذریعہ معاش نہیں ہے ویسے ہی فارغ پھرتا ہے۔ مینواتو جروا

۱۔ بدائع الصنائع کراچی ص ۱۹۲ ج ۳ کتاب الطلاق فصل وأما عدة الأشهر فنوعان الدر مع الشامی کراچی ص ۵۱۶ تا ۵۲۲ ج ۳ باب العدة، مطلب فی النکاح الفاسد والباطل، النہر الفائق ص ۴۸۳، ۴۸۴ ج ۲ کتاب الطلاق، باب العدة، طبع مکہ مکرمہ.

الجواب حامداً ومصلیاً!

مفتی بہ قول کی بناء پر یہ نکاح صحیح نہیں ہوگا۔ البتہ اگر لڑکی کے اولیاء اس نکاح سے رضامند ہیں یا اس کے کوئی ولی نہیں ہے تو یہ نکاح صحیح ہوگا۔ ویفتیٰ فی غیر الکفو بعدم جوازہ اصلاً وهو المختار للفتویٰ لفساد الزمان در مختار وقال الشامی وهذا اذا كان لها ولی لم یرض به قبل العقد فلا یفید الرضا بعده (بحر) واما اذا لم یکن لها ولی فهو صحیح نافذ مطلقاً اتفاقاً شامی ص ۴۰۹ ج ۲، فقط واللہ تعالیٰ اعلم

حررہ العبد محمود گنگوہی عفا اللہ عنہ

اگر لڑکی نابالغہ ہے تب بھی اس کا کیا ہوا نکاح نافذ نہ ہوگا۔

صحیح: عبداللطیف ۲۹ ربیع الثانی

صحیح: سعید احمد غفرلہ

غیر کفو میں نکاح

سوال:- زید ہاشمی کے انتقال کے بعد اس کی بیوی نے اولاد کی نابالغی کی حالت میں غیر کفو میں نکاح کر لیا، تمام گھر والے اور ماں، بھائی سب اس سے ناراض ہوئے اور سمجھایا پروہ نکاح سے باز نہیں رہی، اس غیر کفو نکاح سے بہت شور مچا، چارہ جوئی تک کی گئی، لیکن سنوائی تک نہیں ہوئی، مزید حالات بہت پیچیدہ اور معاملات غلط صورت اختیار کر گئے، آخر مسماۃ کے ماں، بھائی سب کو وطن چھوڑ کر پاکستان جانا پڑا، زید ہاشمی کا صرف ایک مکان باقی رہ گیا ہے، روپیہ، مالیت اور اور زمین تو غاصبین اور برباد کرنے والوں نے برباد کر دی، جو زید کے یتیم لڑکوں کو پہنچتا، اب اس

۱۔ الدر المختار مع شامی کراچی ص ۵۷ ج ۳ باب الولی، ہندیہ کوئٹہ ص ۲۹۲ ج ۱ الباب الخامس

فی الکفای، النہر الفائق ص ۲۰۲ ج ۲ باب الاولیاء، طبع مکہ مکرمہ۔

۲۔ الولی شرط صحتہ نکاح صغیر لا مکلفۃ، الدر مع الشامی کراچی ص ۵۵ ج ۳ باب الولی، النہر الفائق ص ۲۰۲ ج ۲ باب الاولیاء والکفای، طبع مکہ مکرمہ، بحر کوئٹہ ص ۱۱۰ ج ۳ باب الاولیاء۔

مکان پر بھی دانت ہے، اور لڑکوں کو محروم کر دینا چاہتے ہیں، زید کو اولاد سے مسماۃ کو سخت عداوت ہے، اور دوسرے ناجائز شوہر کی اولاد کو بہت چاہتی ہے، اور وارثوں کے اس مکان میں اپنے ناجائز شوہر کی اولاد کو حصہ دار بنانے کے لئے زید ہاشمی کے مکان کو اپنے نام بتاتی ہے، اور اب تک کوئی ثبوت نہ دے سکی، اب سوال یہ ہے کہ اس صورت میں مسماۃ کا نکاح جو سید مشہور ہے، غیر کفو میں جائز ہو یا نہیں؟

دوسرے یہ کہ حسب تحریر صورت میں مکان زید کی اولاد کو ملنا چاہئے یا دوسرے شوہر کی اولاد کو بھی حصہ پہنچتا ہے، جبکہ ہم نے سنا ہے کہ نکاح بھی اس سے شرعاً نہیں ہوا ہے؟

الجواب حامداً ومصلیاً!

زید ہاشمی مرحوم کے ترکہ سے (خواہ مکان ہو یا کچھ اور) مسماۃ بخت زوجیت آٹھواں حصہ پانے کی حقدار ہے، اگر مہربانی ہو تو اس کی بھی حقدار ہے، مسماۃ کا نکاح ثانی اگر صحیح طریقہ پر بھی تسلیم کیا جائے، اور اس سے اولاد پیدا ہو تو وہ زید ہاشمی کے ترکہ سے حصہ پانے کی بالکل حقدار نہیں، وہ تو قطعاً غیر ہے، البتہ مسماۃ کی جو کچھ ملک ہو خواہ اس کے پہلے شوہر سے یا والدین وغیرہ سے ملی ہو وہ ضرور مسماۃ کی ہے، مکان مذکور کے متعلق مسماۃ کا دعویٰ بغیر ثبوت کے تسلیم نہیں ہوگا، بلکہ وہ زید ہاشمی کا ترکہ ہوگا۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۱۸/۳/۹۴ھ

- ۱۔ اما للزوجات فحالتان الربع الواحدة فصاعداً عند عدم الولد ولد الابن وان سفل والثلث مع الولد وولد الابن الخ سراجی، ص ۱۲۔ فصل فی النساء، طبع یاسر ندیم دیوبند، ہندیہ کوئٹہ ص ۴۵۰ ج ۶ کتاب الفرائض الباب الثانی، الدر مع الشامی کراچی ص ۶۹ ج ۶ کتاب الفرائض۔
- ۲۔ ثم تقدم ديونه التي لها مطالب من جهة العباد، الدر مع الشامی کراچی ص ۶۰ ج ۶ کتاب الفرائض ہندیہ کوئٹہ ص ۴۷ ج ۶ کتاب الفرائض، الباب الاول۔
- ۳۔ ويستحق الارث باحد ثلاثة برحم ونكاح صحيح وولاء، الدر مع الشامی کراچی ص ۶۲ ج ۶ کتاب الفرائض، ہندیہ کوئٹہ ص ۴۷ ج ۶ کتاب الفرائض، الباب الاول۔
- ۴۔ البينة على المدعى الحديث، ترمذی شریف، ج ۱ ص ۲۴۹ (مطبوعہ یاسر ندیم دیوبند) (بقیہ اگلے صفحہ پر)

لڑکی کا نکاح غیر برادری میں

سوال:- (۱) زید چھپائی کا کام کرنے والے چھپا برادری سے تعلق رکھتا ہے۔ یہ برادری عموماً شادی بیاہ رشتہ داری برادری کے لوگوں ہی تک محدود رکھتا ہے مگر اس کے علاوہ بھی خاص مثالیں موجود ہیں۔ زید کی ایک لڑکی بیوہ مطلقہ ہے۔ زید نے اپنی برادری میں دو سال تک بڑی سرگرمی کے ساتھ اس کے لئے رشتہ کی تلاش کی مگر ناکامی ہونے پر ایک دوسری برادری کے مفتی، پرہیزگار، عالم دین لڑکے کے ساتھ رشتہ کرنے کی بات سوچی، چند احباب سے مشورہ و ذکر کیا۔ حضرت مولانا مفتی محمود الحسن صاحب نے بھی معاملات کی نزاکت کو سمجھتے ہوئے اجازت دے دی۔ مگر ابھی رشتہ پختہ بھی نہ ہونے پایا تھا کہ برادری کے چند لوگوں نے شدید رخنہ اندازی اور فتنہ پیدا کرنے کی کوشش کی۔ انھوں نے سر راہ زید کی لڑکی اور ہونے والے داماد اور اس کی برادری کی تحقیر اور تضحیک کرنا شروع کر دیا اور جب انھیں یہ بتلایا گیا کہ شریعت نے دوسری برادری میں نکاح کرنے سے منع نہیں کیا ہے، تو کھل کر گالیوں اور بدتمیزی کا مظاہرہ کیا گیا۔ اس پر بھی بس نہیں کیا گیا اور ایک تحریر جمعیت چھپائی کے نام لکھی گئی جس پر لوگوں کو ورغلا کر اس بات کے انفرادی دستخط کرائے گئے کہ یہ شادی غلط ہو رہی ہے اسے روکنا ضروری ہے۔ ان حالات کو پیش نظر رکھ کر اگر زید اپنی لڑکی کا نکاح دوسری برادری کے لڑکے سے کر دے تو یہ فعل جائز ہو گا یا ناجائز؟

(۲) برادری میں رشتہ نہ ملنے پر لڑکی کا نکاح دوسری برادری کے اور دیندار شخص سے محض برادری کے اختلاف کی وجہ سے نہ کرنے دینا اور لڑکی کو مجبوراً بٹھائے رکھنے پر مجبور کرنا شرعاً کیسا ہے؟

(۳) برادری کے غیر متعلق اشخاص کا اس رشتہ کے بارے میں دوسرے لوگوں کو مخالفت

پر ابھارنا اس فعل کو ناجائز اور غلط بتلانا، ورغلا کر تحریر میں دستخط کروانا اور جو لوگ ان کا ساتھ نہ دیں

(گذشتہ صفحہ کا بقیہ حاشیہ) ابواب الاحکام، باب ماجاء ان البینة علی المدعی الخ، لا یقبل قول الانسان فیما یدعیہ بمجرد دعواه بل یحتاج إلی بینة أو تصدیق المدعی علیہ، مرقاة ص ۵۵ ج ۴ باب الاقضية والشهادات، الفصل الاول، طبع بمبئی.

انہیں گالیوں سے نوازنا اور برادری سے خارج کر دینے کی دھمکی دینا، زید اور زید کی لڑکی اور ہونے والے رشتہ دار اور اس کی برادری کی تحقیر و تضحیک کرنا شریعت کی نگاہ میں کیسا ہے؟

(۴) مندرجہ بالا افعال کی حرکتیں شرعاً کس زمرہ میں آتی ہیں؟ کیا ایسے لوگوں کو نماز میں امامت کے لئے کھڑا کیا جاسکتا ہے؟ کیا ان لوگوں کے پیچھے پڑھی گئی نماز درست ہے؟

الجواب حامداً ومصلیاً!

(۱) لڑکی بھی رضا مند ہو لڑکی کا والد بھی رضا مند ہو تو مصلحت کے پیش نظر اس میں مضائقہ نہیں، بلکہ جائز اور درست ہے۔

(۲) یہ ظلم ہے اس میں مفسد ہیں۔

(۳) یہ غلط کام ہے۔ غلط کام کی اعانت ہے، شرعاً جائز نہیں، اس کا انجام دنیا و آخرت میں برا ہے۔

(۴) مقتدی بھی ایسے ہی ہوں، امام بھی ایسے ہی ہوں تو پھر کیا پوچھنا۔ اللہ تعالیٰ سب کو صحیح راستہ پر چلائے، غلط راستہ سے بچائے۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۶/۶/۱۳۹۶ھ

الجواب صحیح: بندہ نظام الدین عفی عنہ دارالعلوم دیوبند

باپ کا اپنی نابالغہ لڑکی کا نکاح غیر کفو میں کرنا

سوال:- نحمدہ ونصلی علیٰ رسولہ الکریم۔ ایک شخص مسمیٰ زید اپنی نابالغہ لڑکی کا نکاح غیر کفو میں کرتا ہے محض لالچ دنیوی پر ان سے مال لینا چاہتا ہے لڑکی کی صلاح کی بابت کچھ نہیں

۱۔ وانما تحل فی الصورة الرابعة وهی رضا الولی بغیر الکفء مع علمه بانه کذلک، شامی زکریا ص ۵۷ ج ۲ باب الولی، بحر کوئٹہ ص ۱۱۰ ج ۳ باب الاولیاء، النهر الفائق ص ۲۰۲ ج ۲ باب الاولیاء، طبع مکہ مکرمہ۔

۲۔ تعاونوا علی البر والتقوی ولا تعاونوا علی الاثم والعدوان، سورہ مائدہ آیت ۲۔

اور اس کے نشیب و فراز کی طرف خیال نہیں کرتا۔ اب لڑکی بعد بلوغیت اس نکاح اپنے والد کے کئے ہوئے سے متنفر ہے اور اپنے کفو میں خیال رکھتی ہے از دریں صورت علماء دین و مفتیان شرع متین کیا ارشاد فرماتے ہیں۔

الجواب حامداً ومصلیاً!

اگر باپ سئی الاخلاق ہونے کے ساتھ مشہور ہے مثلاً لوگوں میں یہ بات مشہور ہے کہ بہت کم عقل اور بیوقوف ہے کہ اپنے نفع و نقصان کو نہیں سوچتا یا اس قدر لالچی ہے کہ روپیہ کے مقابلہ میں عزت کی بھی پروا نہیں کرتا پھر اس نے اس بات کو جانتے ہوئے نکاح کیا کہ یہ غیر کفو ہے۔ تو ایسی صورت میں لڑکی کو اختیار حاصل ہے کہ حاکم مسلم کے ذریعہ سے اس نکاح کو فسخ کرادے۔ اگر باپ کا سئی الاخلاق سئی الاختیار ہونا مشہور نہیں تو پھر نکاح درست و لازم ہے کیونکہ ممکن ہے کہ باپ کے ذہن میں لڑکی کی کوئی ایسی مصلحت ہو جو اس کفایت سے بڑھ کر ہو۔ لہذا فی رد المحتار فقط واللہ سبحانہ تعالیٰ اعلم حررہ العبد محمود وغفرلہ

بالغہ لڑکی کا نکاح غیر کفو میں

سوال :- ایک لڑکی آگرہ ہوٹل میں نرس کی ٹریننگ کر رہی تھی۔ دورانِ ٹریننگ ایک لڑکا ملا جس نے اپنے آپ کو سی آئی ڈی انسپکٹر بتایا۔ ذات سید بتائی اور بغیر شادی شدہ بتایا۔ لڑکی بھی سید کی تھی۔ پھر اسی دوران نکاح ہو گیا۔ آگرہ میں لڑکی کے والدین کو کوئی اطلاع نہیں۔ پھر لڑکی

۱۔ لزم النکاح ولو بغین فاحش أو بغیر کفء إن کان الولی أبا أو جدّاً لم یعرف منهما سوء الاختیار وإن عرف لا یصح (در مختار) وفي شرح المجموع حتی لو عرف من الأب سوء الاختیار لسفہه أو لطمه لا یجوز، عقده اجماعاً..... والظاهر من حال الصاحی أنه يتأمل أي أنه لو فور شفقتہ بالابوة لا یزوج بنته من غیر کفء أو بغین فاحش إلا لمصلحة تزید علی هذا الضرر، شامی کراچی ص ۶۶-۶۷ ج ۳ باب الولی بحر کوئٹہ ص ۳۵ ج ۱ فصل الکفاء، النهر الفائق ص ۲۲۲ ج ۲ فصل فی الکفاء، مکہ مکرمہ.

کا کہنا ہے کہ مجھے وکیل گواہ بھی معلوم نہیں کہ کون بنا صرف ایک جگہ دستخط کرائے گئے نکاح لڑکے نے کسی غیر آدمی کے گھر پر کرایا۔ لڑکا میرٹھ کا رہنے والا ہے۔ جب لڑکی چھٹی لے کر لڑکے کے گھر پر آئی تب لڑکی کو سب حقیقت معلوم ہوئی کہ دھوکا ہوا ہے۔ لڑکا بلیک کا کام کرتا ہے ذات جولاہا شادی شدہ ہے دو بیویاں ہیں۔ ایک چھوڑ رکھی ہے ایک گھر پر موجود ہے پھر لڑکی لڑکے کو چھوڑ کر مظفرنگر اپنے باپ کے پاس آئی پھر لڑکا مظفرنگر آیا اور لڑکی کے والدین سے کہا کہ لڑکی میرے نکاح میں ہے میرے ساتھ شادی ہوئی ہے۔ لڑکی کے والدین نے کہا کہ بغیر ہماری اجازت نکاح کیسے ہوا۔ وکیل کون بنا نکاح کا کاغذ دکھاؤ۔ ہم تصدیق کریں گے کہ کس نے بغیر ہماری اجازت کے نکاح پڑھایا ہے۔ ابھی تک کاغذ نہیں دکھایا گیا۔ ایسا دھوکہ دیکر بغیر ماں باپ کی اجازت کے نکاح جائز ہے یا نہیں؟ دوسرا نکاح ہو سکتا ہے یا نہیں؟

الجواب حامداً ومصلیاً!

سید کی لڑکی کا جولاہا کفو نہیں! بالغ لڑکی غیر کفو میں نکاح کرے تو بغیر ولی کی اجازت کے مفتی بہ قول پر منعقد نہیں ہوتا۔ لہذا یہ نکاح شرعاً منعقد نہیں ہوا! طلاق کی بھی ضرورت نہیں۔ کسی مناسب جگہ لڑکی کا نکاح کر دیا جائے! فقط واللہ تعالیٰ اعلم

حررہ العبد محمود غفرلہ دارالعلوم دیوبند ۱۲/۱۰/۹۴ھ

۱۔ تعتبر الکفاءة نسبة فقريش اكفاء والعرب اكفاء وهذا في العرب واما في العجم فتعتبر حرية واسلاماً (وأما في العجم) المراد بهم من لم ينتسب إلى احدى قبائل العرب سواء تكلموا بالعربية أو غيرها إلا من كان له منهم نسب معروف كالمسنين إلى احدى الخلفاء الاربعة أو إلى الانصار ونحوهم، الدر مع الشامي كراچی ص ۸۷ ج ۳ باب الکفاءة.

۲۔ فنفذ نكاح حرة مكلفة بالرضا ولی وله ای للولی الاعتراض فی غیر الکفاء ویفتی فی غیر الکفاء بعدم جوازه أصلاً وهو المختار للفتوى لفساد الزمان الدر المختار كراچی ص ۵۶ ج ۳ باب الولی، بحر کوئٹہ ص ۱۱۰ ج ۳ باب الاولیاء، النهر الفائق ص ۲۰۲ ج ۲ باب الاولیاء، طبع مکہ مکرمہ.

۳۔ ومحلہ المنکوحہ (در مختار) بخلاعة الفسخ بحرمة مؤبدة أو غیر مؤبدة كالفسخ بخيار عتق وبلوغ وعدم كفاءة فلا يقع الطلاق فيها، شامي كراچی ص ۲۳۰ ج ۳ كتاب الطلاق، مطلب طلاق الدور النهر الفائق ص ۳۱۰ ج ۲ اول كتاب الطلاق، طبع مکہ مکرمہ، بحر کوئٹہ ص ۲۳۷ ج ۳ كتاب الطلاق.

صالح لڑکی کا نکاح فاسق و فاجر سے کرا دینا

سوال:- ایک بھائی اپنی سوتیلی بہن کو اس کی ماں کے گھر سے فریب دے کر اپنے گھر لے آیا۔ لڑکی کا سوتیل بھائی فاسق فاجر قسم کا ہے اور اس کے سبھی ساتھی بھی اسی قسم کے اشخاص میں سے تھے۔ لڑکی کے بھائی نے زبردستی نشہ کی حالت میں لڑکی کو مار ڈالنے کی دھمکی دیتے ہوئے اس سے نکاح کی زبردستی اجازت لے کر ایک ایسے شخص کے ساتھ نکاح پڑھا دیا جو کہ اس وقت نشہ کی حالت میں تھا۔ لڑکی نے عدالتی طلاق حاصل کر لی ہے۔ آپ اس مسئلہ میں کیا فرماتے ہیں؟

الجواب حامداً ومصلیاً!

اگر لڑکی نیک اور صالح ہے اور جس سے اس کا نکاح کیا گیا وہ فاسق فاجر شرابی ہے شرعاً یہ نکاح ہی منعقد نہیں ہوا، پھر عدالت سے فسخ کر لیا تو قانونی تحفظ بھی ہو گیا۔ فقط واللہ اعلم

املاء العبد محمد وغفرلہ دارالعلوم دیوبند ۱۶/۹/۱۳۹۹ھ

فرار شدہ عورت کے لڑکے سے نکاح

سوال:- عبد الجبار کا وحیداً سے نکاح ہوا تھا۔ کچھ دنوں کے بعد آپس میں نا اتفاقی ہو گئی۔ لڑکی کو زیادہ تکلیف دینے پر لڑکی کے گھر والے آ کر لے گئے۔ پھر لڑکی کی طرف سے طلاق نامہ کا سوال پیدا ہوا، کئی مرتبہ سوال و جواب اور بات چیت ہوئی لیکن لڑکا طلاق دینے کو تیار نہیں ہوا اور نہ لڑکی کو رکھنے پر آمادہ ہوتا تھا، اس کے بعد لڑکا اپنے کام کے سلسلے میں کلکتہ چلا گیا۔ کچھ دنوں بعد لڑکی کا نکاح دوسرے شخص سے ہوا اس نکاح کے متعلق موضع کے کچھ لوگوں کا کہنا ہے کہ خط کے

۱.....فلیس فاسق کفوہ للصالحۃ او فاسقۃ بنت صالح الخ الدرالمختار علی هامش ردالمحتار زکریا ص ۲۱۳ ج ۲ باب الکفایۃ، ویفتی فی غیر الکف بعد م جوازہ اصلاً وهو المختار للفتویٰ لفساد الزمان الخ. الدرالمختار علی هامش ردالمحتار زکریا ص ۱۵۶ ج ۲ باب الولی، بحر کوئٹہ ص ۱۰ ج ۳ باب الاولیاء والاکفایۃ، النهر الفائق ص ۲۰۲ ج ۲ باب الاولیاء، طبع مکہ مکرمہ.

ذریعہ طلاق نامہ آ گیا تھا۔ کچھ لوگوں کہنا ہے کہ نہیں آیا تھا۔ اس کی مکمل صفائی معلوم نہیں ہو پارہی ہے، کیونکہ لڑکی کے والد اور ایک شخص جو اس کام میں شریک تھے انتقال ہو چکا ہے۔ چند مہینوں کے بعد پہلے نکاح والا لڑکا عبد الجبار بھی انتقال کر گیا ہے۔ اس کے بعد وہی لڑکی عدت پوری کر کے اور اس شخص سے (جس سے دوبارہ نکاح ہونا بتایا جاتا ہے) نکاح ہوا، اس کے بعد کئی لڑکے پیدا ہوئے، دوسرے نکاح والا شوہر بھی مر چکا ہے، لیکن عورت ابھی زندہ ہے۔ اس عورت سے جو لڑکے پیدا ہوئے ہیں ان میں کوئی خرابی پائی جائے گی یا نہیں؟ کیوں کہ اس لڑکے اور میری لڑکی سے بات طے ہو چکی ہے۔ بعد طے ہونے کے یہ سب باتیں ان کے موضع سے سننے میں آرہی ہیں۔ تو کیا میں اپنی لڑکی کا نکاح اس لڑکے سے شرعاً کر سکتا ہوں؟

الجواب حامداً ومصلیاً!

اب لڑکوں کے نسب میں بحث کرنا بے محل اور غلط ہے وہ ثابت النسب ہیں! اپنی اور لڑکی کی مرضی سے اپنی لڑکی کا رشتہ آپ ان میں سے جس سے مناسب سمجھیں کر سکتے ہیں۔
فقط واللہ تعالیٰ اعلم

حررہ العبد محمود غفرلہ دارالعلوم دیوبند ۲۵/۴/۹۲ھ

الجواب صحیح: بندہ نظام الدین عفی عنہ دارالعلوم دیوبند ۲۸/۴/۹۲ھ

کیا ولد الزنا غیر ولد الزنا کا کفو ہے

سوال:- یا ایہا الاساتذۃ الکرام والمفتون العظام هل ترون جواز تزوج ولد الزنا مع غیر الولد الزنا فان کان رأیکم فیہ ایجاباً کان اوسلباً فهل لکم فی شفائی بان بینوا ماخذہ وتوضحوا مخارجہ. فقط

۱۔ ومنها ثبوت النسب لكون الدخول امراً باطناً فيقام النكاح مقامه في اثبات النسب ولهذا قال النبي صلى الله عليه وسلم الولد للفراش وللعاهر الحجر وكذا لو تزوج المشرقي بمغربية فجاءت بولد يثبت النسب الخ، بدائع زكريا ص ۶۲۶ ج ۲ حكم النكاح الصحيح وما يترتب عليه من احكام، حاشية الشلبی علی تبیین الحقائق ص ۳۹ ج ۳ باب ثبوت النسب، طبع امدادیہ ملتان.

الجواب حامداً ومصلیاً!

ان کان السؤال عن نفس الجواز فلا إشكال فيه وان كان عن الكفاءة فجوابه يفهم مما قال المحقق في ما علقه على الملتقى لوتزوجته على أنه حر فاذا هو عبد أو على أنه فلان بن فلان فاذا هو لقيط أو ابن زنا أو على أنه سني فظهر أنه بدعي أو على أنه قادر على المهر والنفقة فاذا هو عاجز فانه يثبت لها الخيار وان اشكل عليه ابن عابدين في حاشيته على الدر المختار حيث قال لكن ظهر لي الآن ان ثبوت حق الفسخ لها للتعزير لا لعدم الكفاءة بدليل انه لو ظهر كفوء اثبت لها حق الفسخ لانه غيرها ولا يثبت للأولياء لان التعزير لم يحصل لهم وحقهم في الكفاءة وهي موجودة وعليه فلا يلزم من ثبوت الخيار لها في هذه المسائل ظهوره غير كفوء^١. قلت هذا ممكن لكن فيما لم يثبت فيه التصريح من الفقهاء لعدم الكفاءة واما ما صرحوا فيه بعدم الكفاءة فالتعليل فيه شيان التعزير وعدم الكفاءة قال في الدر المختار^٢ وتعتبر الكفاءة نسباً وديانةً ومالاً بان يقدر على المعجل ونفقة شهر^٣ قال البرازي مجهول النسب لا يكون كفوءاً لمعروف النسب^٤ وسئل شيخ الاسلام عن مجهول النسب هل هو كفوء لامرأة معروفة النسب قال لا كذا في المحيط^٥ هندية والكفاءة حق المرأة وحق الاولياء ولا حقهم فقط دونها كما نص عليه التمرتاشي ورد الشامي مستظهراً لعبارة الذخيرة والظهير قوال بحر^٦. فقط واللّه سبحانه تعالى اعلم حرره العبد محمود گنگوہی عفا اللہ عنہ معین مفتی مدرسہ مظاہر علوم سہارنپور ۲۳/۱۱/۱۴۱۱ھ صحیح: عبداللطیف ۵/ربیع الاول ۱۴۱۱ھ..... الجواب صحیح: سعید احمد غفرلہ

ترجمہ سوال:- حضرات اساتذہ کرام ومفتیان عظام: کیا آپ حضرات ولد الزنا کے نکاح کو غیر ولد الزنا کے ساتھ جائز سمجھتے ہیں؟ پس آپ حضرات کی رائے اس میں خواہ ایجابی ہو یا سلبی (جائز ہو یا ناجائز) مگر کیا میری شفاء آپ حضرات فرمائیں گے کہ اس مسئلہ کے ماخذ کو بیان فرمادیں اور اس کے خارج کو بوضاحت تحریر کریں؟ فقط۔

۱۔ الدر المنتقى في شرح الملتقى ص ۱۴۱ ج ۲ کتاب الطلاق، دار الكتب العلمية بيروت.

۲۔ شامی کراچی ص ۵۰۲ ج ۳ قبیل باب العدة.

۳۔ الدر مع الشامي کراچی ص ۸۶ تا ۹۰ ج ۳ باب الكفاءة. (بقية حاشية الگلے صفحہ پر)

سید کا نکاح غیر کفو میں

سوال:- میں نے اس سے قبل ایک فتویٰ ارسال کیا تھا مگر جواب نہیں آیا۔ سوال یہ ہے کہ ظریفہ دختر عمر بٹ چراسی جس کا اس نے پہلے نکاح کیا تھا اس سے طلاق ملا اور ایک بچہ بھی تھا بچہ ۳/۲ سال کا ہے اور دو ۲ سال تک باپ کے پاس رہی اس نے شادی کا کوئی بندوبست نہیں کیا

(گذشتہ صفحہ کا لقیہ حاشیہ) ۴ بزازیہ ص ۱۱۶ ج ۲ الخامس فی الکفاء، طبع کوئٹہ۔

۵ ہندیہ کوئٹہ ص ۲۹۳ ج ۱ الباب الخامس فی الکفاء۔

۶ شامی کراچی ص ۸۵ ج ۳ باب الکفاء۔

ترجمہ جواب:- اگر سوال نفس جواز (نکاح) کے متعلق ہے تو اس میں تو کوئی اشکال نہیں (جائز ہے) اور اگر سوال کفایت سے متعلق ہے تو اس کا جواب سمجھا جاتا ہے اس عبارت سے جو ”مستقلیٰ“، ”مستقلیٰ“ پر تعلیق میں کہی ہے کہ اگر بیوی سے نکاح کیا تھا اس شرط پر کہ وہ (مرد) حر ہوگا مگر وہ نکلا غلام یا اس شرط پر نکاح منظور کیا تھا کہ وہ فلاں ابن فلاں ہوگا مگر دیکھا تو وہ لقیط یا ابن الزنا تھا یا اس شرط پر منظور کیا تھا کہ وہ اہل سنت سے ہے مگر ظاہر ہوا کہ وہ بدعتی ہے یا اس شرط پر کہ وہ قادر علی المہر یا نفقہ ہوگا۔ لیکن معلوم ہوا کہ وہ عاجز ہے پس (ان تمام صورتوں میں) عورت کے لئے اختیار ہے۔ اگرچہ ابن عابدین رحمہ اللہ نے اپنے حاشیہ علی الدر المختار میں اس پر اشکال کیا ہے اس طریقہ پر کہ وہ فرماتے ہیں۔ لیکن اب مجھ کو ظاہر ہوئی ہے یہ بات کہ حق فسخ کا ثبوت عورت کے لئے بوجہ تعزیر کے ہے نہ بوجہ عدم کفایت کے اس دلیل سے کہ اگر ظاہر ہوگا کفو (تب بھی) عورت کے لئے حق فسخ ثابت ہوگا اس لئے کہ اس شخص نے عورت کو دھوکہ میں مبتلا کیا اور (حق فسخ) اولیاء کے لئے ثابت نہ ہوگا اس لئے کہ تعزیر ان کے لئے حاصل نہیں ہوئی ان کا حق تو محض کفایت کے اعتبار سے ہے اور کفایت موجود ہے اور اسی بناء پر ان مسائل میں عورت کے لئے حق فسخ کے ثابت ہو جانے سے زوجین کا غیر کفو ظاہر ہونا لازم نہیں آتا۔ (رد المحتار)

(از مجیب علام) میں کہتا ہوں یہ (تقریر ابن عابدین) ممکن ہے لیکن اسی موقع پر جہاں فقہاء کرام کی تصریح عدم کفایت میں ثابت نہ ہوتی اور بہر حال جس موقع پر فقہاء نے عدم کفایت کی تصریح فرمادی ہے تو تعلیل اس میں (حق فسخ میں) دو چیزیں ہیں تعزیر اور عدم کفایت۔

در مختار میں کہا ہے اور اعتبار کیا جائیگا کفایت میں نسب کے اعتبار سے دیانت کے اعتبار سے مال کے اعتبار سے بایں صورت کہ وہ شخص قادر ہو مہر مجمل پر اور ایک مہینہ کے نفقہ پر اہ بزازی نے کہا ہے کہ مجہول النسب معروف النسب کا ہم کفو نہیں ہے۔ اھ اور شیخ الاسلام سے سوال کیا گیا کہ کیا مجہول النسب شخص معروف النسب عورت کا ہم کفو ہے فرمایا نہیں اسی طرح محیط میں ہے۔ اھ ہندیہ۔ اور کفایت عورت اور اولیاء دونوں کا حق ہے نہ کہ اولیاء کا فقط۔ اسی طرح ترمذی نے صراحت کی ہے اور علامہ شامی رحمہ اللہ نے اس کو ذخیرہ اور ظہیرہ اور بحر کی عبارت سے استدلال کرتے ہوئے رد کیا ہے۔ فقط

پھر ظریفہ نے اپنی پسند سے عبدالوہاب سید کے ساتھ عدالت اور شرعی نکاح باضابطہ کیا اس کے ساتھ رہی۔ ایک ماہ بعد زید عالم کہتا ہے کہ یہ نکاح نادرست ہے اور کفو اور غیر کفو کا مسئلہ اٹھایا۔ عالم کے گھر میں بھی ایک لڑکی ہے جو کہ گوجری کی لڑکی ہے۔ اگر عبدالوہاب سید اور ظریفہ میں کفو و غیر کفو ہے۔ تو ایک امام اور سید خاندان میں ایک گوجری لڑکی پھر کیسے اس میں بھی کفو اور غیر کفو ہے۔ میں اس وقت بھی غصہ میں ہوں، جب تک کہ جواب نہ مل جائے۔ مجھے خطرہ ہے کہ اگر آپ جلد جواب روانہ نہ کریں تو میں خودکشی کر لوں گا۔ اس وقت مجھے کتابوں کی بھی ضرورت ہے غصہ میں دکھائی نہیں دیتا کہ کیا کروں۔ برائے مہربانی جلد جواب دیں۔

الجواب حامدًا ومصلياً!

آپ نے اس سے پہلے کب سوال بھیجا میرے علم میں نہیں۔ اگر تاریخ مہینہ لکھتے تو رجسٹر میں تلاش کیا جاتا۔ آپ نے اس خط کو لکھتے وقت بھی اپنے غصہ میں ہونے کا اقرار کیا ہے اور خودکشی کی دھمکی بھی دی ہے۔ میرے محترم! بے جا غصہ اس قدرت مصیبت اور خطرناک ہے کہ آدمی کی زندگی کو تباہ کر دیتا ہے، ایمان کو بھی برباد کر دیتا ہے۔ غور تو کیجئے کہ اگر خودکشی کرینگے تو کسی کا کیا بگاڑیں گے۔ مالک حقیقی کی دی ہوئی امانت (جان) کو ضائع اور ہلاک کریں گے جس کی وجہ سے خود بھی سخت عذاب کے مستحق ہوں گے۔ دنیا بھی برباد آخرت بھی برباد۔ انا للہ۔ آپ توبہ کریں۔ مسئلہ کا جواب یہ ہے کہ سید اگر کسی گوجری لڑکی سے نکاح کر لے تو کفایت کی وجہ سے اس نکاح کو ناجائز نہیں کہا جائے گا۔ ہاں سید کی لڑکی اگر بغیر ولی کی اجازت کے کسی گوجر وغیرہ سے نکاح کر لے تو اس کو ناجائز کہا جائے گا۔ کفایت کی رعایت لڑکی کے حق میں ہے۔ یہ شریعت کا مسئلہ ہے فقہ کی کتابوں میں لکھا ہوا ہے۔ فقط واللہ تعالیٰ اعلم

حررہ العبد محمود وغفرلہ دارالعلوم دیوبند ۲۳/۲/۹۴ھ

۱۔ الکفایۃ معتبرۃ من جانبہ لاتعتبر من جانبہا الدر المختار، أن المرأة إذا زوجت نفسها من كفء لزم علی الاولیاء وإن زوجت من غیر كفء لا یلزم أو لا یصح بخلاف جانب الرجل فإنه إذا تزوج بنفسه مکافئۃ له أو لا فإنه صحیح لازم، شامی کراچی ص ۸۴-۸۵ باب الکفایۃ، ہندیہ کوئٹہ ص ۲۹۰ ج ۱ الباب الخامس فی الکفایۃ، بحر کوئٹہ ص ۲۸ ج ۳ فصل فی الکفایۃ.

نومسلم کی کفایت

سوال:- ایک غیر مسلمان ہوا اس نے ترجمہ و مطلب کے ساتھ پورا کلمہ لا الہ الا اللہ محمد رسول اللہ پڑھا، اس کے بارے میں ہمارے یہاں اختلاف پیدا ہو گیا ہے، کچھ لوگ کہتے ہیں کہ یہ شخص مسلمان ہے، ہم اس کو اپنی سوسائٹی کا فرد تصور کریں گے اور اسے وہ سب حقوق دیں گے جو اسلام نے مسلم کو دیا ہے۔

دوسرا گروہ جو اکثریت میں ہے اس کا کہنا ہے کہ جب تک وہ پورا مسلمان نہ ہو لے نماز، روزہ سیکھ کر عمل نہ کرنے لگے تب تک ہم اس کے ساتھ مسلمانوں کا سا معاملہ نہ کریں گے ہم اسے اپنی بیٹی اس وقت تک نہ دیں گے نہ حقہ پانی میں شریک کریں گے۔

سوال یہ ہے کہ یہ شخص مسلمان سمجھا جائے گا، یا نہیں اور یہ کہ اسے مسلم سوسائٹی کا فرد جان کر حقوق دیئے جائیں گے یا نہیں، ممکن ہو تو مختصر دلائل بھی پیش کر دیئے جائیں۔

الجواب حامداً ومصلیاً!

یہ شخص شرعاً مسلمان ہے اس کے جان، مال کی اسی طرح حفاظت کی جائے گی، جس طرح قدیم الاسلام اور پورے دین پر عمل کرنے والے کو جان مال کی حفاظت کا حکم ہے، اسلام کی وجہ سے گزشتہ معاصی معاف ہو گئے، ”اَنَّ اَبَا هُرَيْرَةَ قَالَ رَسُوْلُ اللّٰهِ صَلَّی اللّٰهُ عَلَیْہِ وَاٰلِہٖ وَسَلَّمَ اَمَرْتُ اَنْ اُقَاتِلَ النَّاسَ حَتّٰی یَقُوْلُوْا لَا اِلٰهَ اِلَّا اللّٰهُ فَمَنْ قَالَ لَا اِلٰهَ اِلَّا اللّٰهُ فَقَدْ عَصَمَ مِنْ نَفْسِہٖ وَمَالِہٖ اِلَّا بِحَقِّہٖ وَحِسَابُہٗ عَلٰی اللّٰہِ (کذا فی البخاری، فی کتاب الجہاد)“

۱۔ بخاری شریف ص ۴۱۴ ج ۱ باب دعاء النبی صلی اللہ علیہ وسلم إلى الإسلام، طبع اشرفی دیوبند، مسلم شریف ص ۳۷ ج ۱ کتاب الإیمان، باب الامر بقتال الناس، مکتبہ بلال دیوبند۔

ترجمہ: حضرت ابوہریرہؓ سے مروی ہے کہ رسول اللہ صلی اللہ علیہ وسلم نے ارشاد فرمایا مجھے حکم ہوا ہے کہ لوگوں سے قتال کروں یہاں تک کہ ولا الہ الا اللہ کہیں اور جس شخص نے لا الہ الا اللہ کہا اس نے میری طرف سے اپنے نفس و مال کو محفوظ کر لیا، مگر اس کے حق کے ساتھ اور اس کا حساب اللہ پر ہے۔

محض کلمہ پڑھنے والے کو اگر کسی شخص نے عین جہاد میں قتل کر دیا تو نبی کریم صلی اللہ علیہ وسلم نے اس پر عتاب فرمایا ہے۔ اور معاوضہ قتل کا حکم فرمایا ہے۔ کلمہ ہا بیٹی دینا تو شرعاً اس کی ممانعت نہیں جو شخص مسلمان ہو اور وہ پورے دین پر عمل کرتا ہو اس کا وہ شخص برضاء اولیا کفو بن سکتا ہے جو کہ آج ہی اسلام لایا ہے اور بجز شہادتین کے اس کو دین کا کوئی علم حاصل نہیں، فقہاء نے باب الکفاء ۳ میں اس کو ذکر کیا ہے ایسے شخص کے متعلق یہ رائے قائم کرنا کہ وہ مسلم سوسائٹی کا فرد نہیں ہے، غلط ہے اور تعلیمات اسلام کے خلاف ہے۔ فقط واللہ سبحانہ تعالیٰ اعلم

حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور

والدین کی چوری سے بالغ لڑکے لڑکی کا کفو میں نکاح

سوال :- جو ان لڑکی اور لڑکا اپنی مرضی کامل اور والدین کی چوری سے کیا ایک دوسرے کو باعتبار شریعت قبول کر سکتے ہیں؟ فریقین ایک ہی حسب و نسب سے تعلق رکھتے ہیں، اور حنفی العقائد بھی ہیں۔

۱۔ فی حدیث اسامہ بن زید مرفوعاً ”فَقَالَ يَا أُسَامَةُ أَقْتَلْتَهُ بَعْدَ مَا قَالَ لَا إِلَهَ إِلَّا اللَّهُ“ قَالَ قُلْتُ يَا رَسُولَ اللَّهِ إِنَّمَا كَانَ مُتَعَوِّذًا قَالَ أَقْتَلْتَهُ بَعْدَ مَا قَالَ لَا إِلَهَ إِلَّا اللَّهُ قَالَ فَمَا زَالَ يُكْرِرُهَا عَلَيَّ حَتَّى تَمْنَيْتُ أَنِّي لَمْ أَكُنْ أَسْلَمْتُ قَبْلَ ذَلِكَ الْيَوْمِ (بخاری شریف، ص ۱۰۱، ج ۲، کتاب الدیانات باب قول اللہ تعالیٰ ومن احیاء، طبع اشرفی دیوبند) مسلم شریف ص ۶۸ ج ۱ باب تحریم قتل الکافر بعد قوله لا اله الا الله، طبع بلال دیوبند.

ترجمہ : حضرت اسامہ بن زید صلی اللہ علیہ وسلم کی حدیث مرفوع میں ہے آنحضرت صلی اللہ علیہ وسلم نے ارشاد فرمایا اے اسامہ بن زید صلی اللہ علیہ وسلم کیا تو نے اس کے لالہ الا اللہ کہنے کے بعد اس کو قتل کیا، حضرت اسامہؓ نے کہا یا رسول اللہ صلی اللہ علیہ وسلم اس نے تو جان بچانے کے لئے کہا ہے، آپ نے ارشاد فرمایا کیا تو نے ”لا اله الا اللہ“ کہنے کے بعد قتل کیا ہے؟ اور آپ صلی اللہ علیہ وسلم اس کو بار بار لوٹاتے رہے یہاں تک کہ میں نے تمنا کی کہ کاش میں اس دن سے قبل اسلام نہ لاتا۔

۲۔ نقل ابو عبد اللہ القرطبی فی تفسیرہ انہ امرہ بالدیة (ارشاد الساری، ص ۳۰۶ ج ۹، دار الفکر بیروت).

۳۔ انما تحل فی الصورة الرابعة وهی رضا الولی بغير الکفء مع علمه بانه کذا لک، شامی زکریا ص ۵۷ ج ۲ باب الولی، بحر کوئٹہ ص ۱۱۰ ج ۳ باب الاولیاء، النهر الفائق ص ۲۰۲ ج ۲ باب الاولیاء، طبع مکہ مکرمہ.

الجواب حامداً ومصلیاً!

نکاح کر لیں گے تو شرعاً درست ہو جائیگا، لیکن بڑے سر پر موجود ہوں تو بغیر ان کے مشورہ کے خود اقدام کرنا ان کی ناقدری اور غیر مناسب ہے خاص کر لڑکی کے حق میں۔ فقط واللہ سبحانہ تعالیٰ اعلم
حررہ العبد محمود غفرلہ

نانی کے فاحشہ ہونے کی وجہ سے نواسہ کو حرامی نہیں

کہا جائے گا

سوال:- ایک عورت ہے، ماشاء اللہ دیندار ہے اس کا شوہر بھی دیندار ہے، مگر لوگ بچوں کو اور بچوں کی ماں کو حرام قرار دیتے ہیں اور کہتے ہیں کہ بچوں کی نانی فاحشہ تھی، اس وجہ سے لوگ عورت کا جوڑکا ہے اس کے ساتھ شادی کرنے کو منع کرتے ہیں اور کہتے ہیں کہ حرامی کے ساتھ شادی کرنا حرام ہے، آیا اس حال میں شادی کرنا جائز ہے یا نہیں؟ اگر حرامی لڑکا ہے اور ماشاء اللہ دیندار ہے تو اس کے ساتھ شادی کرنا جائز ہے یا نہیں؟

الجواب حامداً ومصلیاً!

کسی بچہ کو اس کی نانی کے فاحشہ ہونے کی وجہ سے حرامی کہنا حرام اور کبیرہ گناہ ہے۔ اگر قرآن کریم کے مطابق حکومت ہو تو ایسا کہنے والوں کو عبرتناک سزا دی جائے^۱ ایسے بچوں کی

۱۔ ویعقد نکاح الحرة العاقلۃ البالغة برضاها الخ فتح القدیر ص ۲۵۶ ج ۳ باب الاولیاء والاکفاء مطبوعہ دارالفکر بیروت، بحر کوئٹہ ص ۱۰۹ ج ۳ باب الاولیاء، الدر مع الشامی کراچی ص ۵۵ ج ۳ باب الولی.

۲۔ وتعتبر فی العرب والعجم دیانة أى تقویٰ فلیس فاسق کفوًا لصالحۃ الدر المختار کراچی ص ۸۹ ج ۳ باب الکفاء ت، مجمع الأنهر ص ۵۰۳ ج ۱ باب الأولیاء والاکفاء فی الکفاء، دار الکتب العلمیۃ بیروت، تاتارخانیۃ ص ۶۲ ج ۳ الفصل الخامس عشر فی الکفاء، مطبوعہ کراچی.

شادی بالکل درست ہے۔ اگر بالفرض کوئی حرامی ہو بھی تو اس کی بھی شادی جائز ہے۔ خاص کر جب کہ وہ صالح دیندار ہو۔ البتہ صالح لڑکی کی شادی فاسق لڑکے سے نہ کی جائے۔
فقط واللہ تعالیٰ اعلم

حررہ العبد محمود غفرلہ دارالعلوم دیوبند ۱۱/۱۰/۱۳۹۵ھ

۱۔ ومن قذف یا آکل الربا الی ما قال یا حرام زادہ عزرت الخ البحر الرائق ص ۴۲ ج ۵ کتاب الحدود، فصل فی التعزیر، مطبوعہ سعید کراچی، مجمع الأنهر ص ۳۷۳ ج ۲ مطبوعہ دار الکتب العلمیۃ بیروت، عالمگیری ص ۱۶۲ ج ۲ الباب السابع فی حد القذف فی التعزیر.

پاپ ہفتہ: مہر کا بیان

مہر کی حکمت

سوال:- (۱) مہر کی اصل حیثیت کیا ہے؟ اور یہ کیوں فرض قرار پایا؟ اس کی فرضیت میں کیا حکمت ہے؟

(۲) مہر کی حد سے زیادتی یا حد سے زیادہ کمی سے سماج میں کیا خرابی پیدا ہو سکتی ہے؟
(۳) حالات و کیفیات کے لحاظ سے مہر کی تعیین میں تبدیلی مستحب ہوگی یا حدِ مسنون ہی کو مستحب سمجھا جائے گا؟

(۴) نبی کریم ﷺ اور صحابہ کرامؓ کے دور میں درہم کی قیمت چاندی کے بجائے اشیاء کی صورت میں کیا ہوتی تھی؟ مثلاً بکری، اونٹ یا غلہ کتنے درہم میں کتنا حاصل ہوتا تھا؟

الجواب حامداً ومصلیاً!

(۱) حضرت شاہ ولی اللہ صاحب محدث دہلویؒ نے حجۃ اللہ البالغہ ۸۱۸ھ میں اس پر کلام کیا ہے۔ وکان فیہ مصالح منها ان النکاح لا تتم فائدہ الالبان یوطن کل واحد نفسه علی المعاونة الدائمة ویتحقق ذلک من جانب القوی زوال امرها من یدھا ولا جائز ان یشرع زوال امره ایضاً من یدھ والاّ انسداد۔ باب الطلاق۔ وکان اسیرافی یدھا کما انها عانیة بیدھ وکان الاصل ان یكونوا قوامین علی النساء والاجائز ان یجعل امرھما الی القضاة فان مرافعة القضية الیھم فیھا حرج وھم لا یعرفون ما یعرف ھومن خاصة امره فتعین ان یكون بین عینیہ خسارة مال ان اراد فك النظر لئلا یجترئ علی ذلک الاّ عند حاجة لا یجد منها بداً فکان هذا نوعاً من التوطن ایضاً فلا یظهر الاهتمام بالنکاح الاّ بمال یكون عوض البضع فان الناس لماتشاحوا بالاموال شحاً لم یتشاحوا بہ فی غیرھا کان الإهتمام لا یتیم الاّ ببذلھا وبالإهتمام تقرأ عین الاولیاء حین یتملک ھو فلذہ اکباد ھم وبہ یتحقق التمییز بین النکاح والسفاح وھو قوله تعالیٰ ان تبغوا باموالکم محصنین غیر مسافحین۔ ملک العلماء علامہ

۱۔ حجۃ اللہ البالغہ ص ۱۸۱ ج ۲ صفة النکاح، مطبوعہ مصری۔

کاسانیؒ نے بھی بدائع الصنائع میں اس کی حکمت بیان فرمائی ہے۔^۱

(۲) اس پر بھی حضرت شاہ صاحبؒ نے لکھا ہے کہ۔ (اقول) والسرفیما سن ان ینبغی ان یکون المهر ممّا یتشاح به ویكون له بال ینبغی ان لایكون ممّا یتعذر اداءه عادة بحسب ما علیہ قومہ وهذا القدر نصاب صالح حسب ما كان علیہ الناس فی زمانہ صلی اللہ تعالیٰ علیہ وسلم وكذلك اکثر الناس بعده اللّٰهم الاناس اغنياء هم بمنزلة المملوك علی الاسرة وكان اهل الجاهلية یظلمون النساء فی صدقاتهن بمطل او نقص فانزل اللّٰہ تعالیٰ واتوا النساء صدقاتهن نحلة فان طبن لكم الاية حجة اللّٰہ البالغة^۲ ص ۱۱۸، ۱۱۹ ج ۲۔

(۳) شریعت نے اس کی تحدید نہیں کی جتنی مقدار ادا کرنا سہل ہو اور لڑکی کے حالات کے بھی مناسب ہو تجویز کر لیا جائے۔

(۴) وقت اور ضرورت کے لحاظ سے نرخ میں فرق ہوتا رہتا تھا۔ حضرت نبی اکرم ﷺ نے حکیم بن حزام کو ایک دینار دیا کہ قربانی کے لئے ایک بکری خرید لائیں، انھوں نے ایک بکری ایک دینار میں خرید لی پھر اس کو دو دینار میں فروخت کر دیا اور ایک دینار میں پھر ایک بکری خریدی اور وہ مع ایک دینار نفع لا کر پیش کر دیا۔ آپؐ نے برکت کی دعا کی اور بکری قربانی کرنے اور دینار نفع کو صدقہ کر دینے کا حکم فرمایا۔ یہ واقعہ مبسوط ص ۱۳ ج ۱۲ میں مذکور ہے۔ فقط واللہ سبحانہ تعالیٰ اعلم حررہ العبد محمود غفرلہ

۱۔ ولأن ملك النكاح لم يشرع لعينه بل لمقاصد لا حصول لها إلا بالدوام على النكاح والقرار عليه ولا يدوم إلا بوجوب المهر بنفس العقد لما يجرى بين الزوجين من الأسباب التي تحمل الزوج على الطلاق من الوحشة والخشونة فلو لم يجب المهر بنفس العقد لا يبالى الزوج عن إزالة هذا الملك بادنى خشونة إلى ما قال، ولأن مصالح النكاح ومقاصده لا تحصل إلا بالموافقة ولا تحصل الموافقة إلا إذا كانت المرأة عزيزة مكرمة عند الزوج ولا عزة إلا بانسداد طريق الوصول إليها إلا بمال له خطر الخ، بدائع زكريا ص ۵۶۰ ج ۲ فصل ومنها (شرط) المهر.

۲۔ حجة اللّٰہ البالغة ص ۱۱۸-۱۱۹، ج ۲، صفة النكاح ومطبوعه مصری،

۳۔ أن النبی صلی اللّٰہ علیہ وسلم دفع دیناراً إلى حکیم بن حزام لیشتري له شاة للأضحیة (بقیة اگلے صفحہ پر)

مہر کی ادنیٰ مقدار

سوال :- کم از کم مہر کی مقدار کیا ہے؟

الجواب حامداً ومصلیاً!

مہر کی مقدار کم از کم دس درہم چاندی ہے۔ جو موجودہ زمانہ میں ۳^۱/_۴ تولہ چاندی یا اس کی قیمت کے برابر ہے۔ فقط واللہ تعالیٰ اعلم

حررہ العبد محمود غفرلہ

مہر کی کم اور زیادہ مقدار

سوال :- ہمارے یہاں یہ بات شریعت کے عین مطابق سمجھی جا رہی ہے کہ لڑکی کا مہر ۱۱/۲۵/۱۲۵ روپیہ باندھا جائے۔ زیادہ باندھنے والے کو شریعت کا مخالف سمجھا جاتا ہے۔ یہ بات درست ہے یا نہیں؟

الجواب حامداً ومصلیاً!

مہر کی کم سے کم مقدار دس ۱۰ درہم ہے جو کہ تین تولہ کے قریب چاندی ہے۔ جو چیز بھی اس قیمت کی ہو غلہ کپڑا وغیرہ اس کو مہر میں مقرر کرنا درست ہے۔ مہر کی مقدار زیادہ بھی درست ہے اس کے لئے کوئی حد متعین نہیں کی گئی ہے۔ لیکن فخر کے طور پر بہت زیادہ مہر مقرر کرنا ناپسندیدہ ہے۔

(حاشیہ صفحہ گذشتہ) فاشتری شاة ثم باعها بدینارین ثم اشتری شاة بدینار وجاء بالشاة والدینار إلى رسول الله صلى الله عليه وسلم فأخبره بذلك فقال رسول الله صلى الله عليه وسلم بارك الله في صفقتك أما الشاة فضح بها وأما الدينار فتصدق به الخ. المبسوط. ص ۱۳ ج ۱۲ باب الأضحیة. مطبوعه دار الفکر بیروت. (صفحہ ہذا) ۱۔ اقله عشرة دراهم، شامی کراچی ص ۱۰۱ ج ۳ باب المہر، البحر الرائق کوئٹہ ص ۱۲۲، ج ۳، باب المہر، بدائع زکریا ص ۲/۵۶۱، بیان ادنی المہر،

۲۔ وتجب العشرة إن سماها ودونها ويجب الأكثر منها إن سمي الأكثر (ويجب الأكثر) أي بالغاً ما بلغ فالتقدير بالعشرة لمنع النقصان (الدر على الرد ص ۱۰۲ ج ۳ باب المہر مطبوعه کراچی، البحر الرائق کوئٹہ ص ۱۲۲/۳، باب المہر، مجمع الانهر ص ۱/۵۰۹، باب المہر، دارالکتب العلمیہ بیروت،

حضرت عمرؓ نے اس سے منع فرمایا ہے۔ جو لوگ زیادہ مہر مقرر کر لیتے ہیں اور دل میں یہ ہوتا ہے کہ مہر دینا نہیں ہے۔ تو حدیث پاک میں ان کے متعلق بہت سخت الفاظ آئے ہیں۔ لہذا مہر نہ تو اتنا زیادہ ہو جس کے ادا کرنے کی وسعت ہی نہ ہو۔ کوشش کرتا کرتا آدمی تھک جائے اور مہر اس کے حق میں پیر کی زنجیر یا گلے کا طوق بن کر رہ جائے۔ نہ اتنا کم ہو کہ جب بھی کوئی بات خلاف طبع ہوئی طلاق دیکر مہر ہاتھ پر رکھ دیا، بلکہ اتنا ہونا چاہئے کہ اس کی ادائیگی کا شوہر پردباؤ بھی پڑے۔ خاندانوں اور برادری کے اعتبار سے سب کا حال یکساں نہیں۔ مختلف برادریوں میں مہر مثل الگ الگ ہے۔ ہر ایک کے لئے اور ہر خاندان کے لئے ایک ہی مقدار کو مہر مثل تجویز نہیں کیا جاسکتا ہے۔ فقط واللہ تعالیٰ اعلم

حررہ العبد محمود غفرلہ

مہر کی مقدار اور شادی میں امداد کرنا

سوال:- حضرت فاطمہ رضی اللہ تعالیٰ عنہا کا مہر کتنا تھا؟ کیا اتنا ہی رکھنا چاہئے یا استطاعت کے مطابق رکھنا چاہئے؟

ایک متوسط آدمی کو کس طرح شادی کرنا چاہئے؟ شادی میں پلنگ سنوارا جاتا ہے اور اس میں رشتہ دار و دیگر کھانا کھانے والے برتن و دیگر اشیاء دیتے ہیں، کیا یہ درست ہے؟ یا پلنگ باہر نہ رکھا جائے جس کی مرضی ہو وہ آئے اور صاحب خانہ کو پوشیدہ طور پر عنایت کرے؟ تحریر فرمائیں۔

۱۔ عن عمر بن الخطاب رضی اللہ عنہ قال الا لا تغالوا صدقة النساء فإنها لو كانت مكرمة في الدنيا وتقوى عند الله لكان اولكم بها النبي الله صلى الله عليه وسلم الحديث (مشکوٰۃ شریف ص ۲۷۷ ج ۱ باب الصدق) مطبوعہ یاسر ندیم دیوبند۔

۲۔ ایما رجل تزوج امرأة فنوى ان لا يعطيها من صداقها شيئاً مات يوم يموت وهو زان، فيض القدير ص ۱۴۰ ج ۳ رقم الحديث ۲۹۵۲ مطبوعہ دار الفكر بیروت۔

الجواب حامداً ومصلیاً!

مہر فاطمی^۱ ایک سو بتیس (۱۳۲) تولہ کے قریب چاندی ہے۔ اس سے کم، زیادہ بھی تجویز کرنا درست ہے۔ متوسط آدمی کو اتنا مہر رکھنا چاہئے جس کو وہ ادا کر سکے۔ ادا کرنے میں اس پر کچھ بوجھ بھی ہو اور اگر طلاق کی نوبت آجائے تو بیوی اس سے کچھ روز گزارہ بھی کر سکے۔ اس شوہر کو خود بھی سوچنا پڑے کہ اتنا مہر بھی طلاق کے ساتھ دینا ہوگا۔ شادی کا بہتر طریقہ بہشتی زیور میں لمبوجود ہے اس کو دیکھ لیا جائے زیادہ تفصیل چاہئے تو تحفۂ زوجین میں ہے^۲۔ شادی میں پلنگ سنوارنا اور رشتہ داروں سے وصول کرنا غلط طریقہ ہے۔ کوئی امداد کرنا چاہے تو اخلاص کے ساتھ مخفی طریقہ پر امداد کرے۔ فقط واللہ تعالیٰ اعلم

املاء العبد محمود وغفرلہ دارالعلوم دیوبند ۲۹/۷/۱۴۰۶ھ

مہر فاطمی

سوال:- حضرت فاطمہؓ کا مہر جس کو مہر فاطمی کہتے ہیں کتنا تھا؟

الجواب حامداً ومصلیاً!

چار سو (۴۰۰) مثقال تھا^۳ جو کہ ہمارے حساب سے ڈیڑھ سو تولہ چاندی ہے^۴۔

فقط واللہ سبحانہ تعالیٰ اعلم

حررہ العبد محمود وکنو ہی غفرلہ

۱۔ ملاحظہ ہو جواہر الفقہ ص ۴۲۴ ج ۱ باب اوزان شرعیہ بہشتی زیور مع حاشیہ ص ۱۲ ج ۲ بیان مہر

۲۔ بہشتی زیور ص ۲ ج ۲ نکاح کا بیان۔

۳۔ تحفۃ الزوجین ص ۳۸-۳۹ باب اول، مؤلفہ شاہ رفیع الدین صاحب مطبوعہ احمدی دہلی۔

۴۔ ان صدق فاطمہ رضی اللہ تعالیٰ عنہا کان اربع مائۃ مثقال فضۃ (مرقاۃ ص ۴۲۷ ج ۳ باب الصدق، مطبع اصح المطابع بمبئی۔ بر حاشیہ مشکوٰۃ ص ۷۷ باب الصدق شرح الزرقانی علی المواہب اللدنیۃ ص ۶ ج ۲ کتاب المغازی ذکر تزویج علی بفاطمہ رضی اللہ عنہما، مطبوعہ دار المعرفۃ، بیروت۔ (حاشیہ ۵ اگلے صفحہ پر)

مہر شرعی اور مہر فاطمی

سوال:- زید اپنی بیوی کو طلاق دینا چاہتا ہے وہ زمیندار بھی ہے اس کی بیوی غریب گھر کی لڑکی ہے۔ لڑکی دوسرا نکاح کرنا نہیں چاہتی ہے اور مہر شرع محمدی یعنی ساڑھے بتیس روپیہ ہے۔ شرع محمدی مہر کی تعداد زیادہ سے زیادہ کتنی ہے؟ بتلایا جائے۔ عین نوازش ہوگی۔

الجواب حامداً ومصلیاً!

شرع محمدی مہر کی مقدار ساڑھے بتیس ۳۲ روپیہ اگر وہاں کا عرف ہے تو صحیح ہے یعنی جب لوگ شرع محمدی مہر بولتے ہیں تو اس سے ساڑھے بتیس روپیہ ہی مراد لیتے ہیں، تو بس اتنی ہی تعداد لازم ہوگی اس سے زیادہ کے مطالبہ کا حق نہیں ہے۔ اگر یہ عرف نہ ہو تو مہر فاطمی مراد ہوگا۔ شریعت نے زیادہ کی تعداد مقرر نہیں کی یہ طرفین کی رضامندی پر ہے لیکن حیثیت سے زیادہ مہر مقرر نہیں کرنا چاہئے جس کو ادا نہ کر سکے، حضرت عمرؓ کی حدیث میں اس کی ممانعت آئی ہے۔
فقط واللہ تعالیٰ اعلم

حررہ العبد محمود غفرلہ دارالعلوم دیوبند ۱۹/۷/۱۳۸۵ھ

(گزشتہ صفحہ کا بقیہ حاشیہ) ۵۔ ملاحظہ ہو جواہر الفقہ رسالہ اوزان شرعیہ ص ۴۲۲ ج ۱ فتاویٰ رحیمیہ ص ۴۳۵ ج ۶۔ معاشرتی مسائل ص ۱۵۳ از مولانا برہان الدین صاحب۔

(صفحہ ہذا) ۱۔ وتجب العشرة إن سماها أو دونها ويجب الأكثر منها إن سَمِيَ الأكثر، شامی کراچی ص ۱۰۲ ج ۳ باب المہر، مجمع الأنهر ص ۵۰۹ ج ۱ باب المہر مطبوعہ دار الکتب العلمیہ بیروت، ہدایہ مع فتح القدیر، ص ۳۲۱ ج ۳ باب المہر مطبوعہ دار الفکر بیروت۔ یہ اس وقت کی بات ہے جب چاندی کا روپیہ رائج تھا۔ اس زمانہ میں جو روپیہ رائج ہے اس کے اعتبار سے یہ مقدار کافی نہیں اس لئے کہ مہر کی اقل مقدار دس درہم (تقریباً ساڑھے تین تولہ چاندی) ہے اس لئے بازار میں ساڑھے تین تولہ چاندی کی جو قیمت ہو کم از کم وہ مہر ہوگا اس سے کم مقرر کرنا درست نہ ہوگا۔

۲۔ عن عمر بن الخطاب رضی اللہ عنہ قال الا لاتغالوا صدقة النساء فانها لو كانت مكرمة في الدنيا وتقوى عند الله لكان اوليكم بها نبی صلی اللہ علیہ وسلم۔ (مشکوٰۃ شریف ص ۲۷۷ ج ۱ باب الصداق، مطبوعہ یاسر ندیم دیوبند،

مہر فاطمی کی ترجیح مہر مثل پر

سوال:- زید اپنی لڑکی کا نکاح ایک فارغ التحصیل لڑکے سے مہر فاطمی پر کرنا چاہتا ہے جب کہ یہاں پر مہر مثل کا دستور ۵/ ہزار ۷/ ہزار کا ہے جب کہ سب راضی بھی ہیں لڑکی اور لڑکا بھی راضی ہے تو مہر فاطمی پر نکاح درست ہوگا یا نہیں؟

الجواب حامداً ومصلیاً!

جب بالغ لڑکی اور اس کے اولیاء رضا مند ہیں تو مہر مثل کی پابندی لازم نہیں، خاص کر جب کہ لڑکا عالم دین بھی ہے تو مہر فاطمی کی سنت کا احیاء باعث اجر بھی ہے۔ فقط واللہ تعالیٰ اعلم
حررہ العبد محمود غفرلہ دارالعلوم دیوبند ۲۱/ ۹۷ھ

مہر فاطمی کی مقدار

سوال:- مہر فاطمی کی مقدار فی زمانہ کیا ہے؟

الجواب حامداً ومصلیاً!

ازواج مطہراتؑ کے مہر ساڑھے بارہ اوقیہ چاندی کے برابر تھے کذا فی مشکوٰۃؒ۔ حضرت فاطمہؑ کا مہر بھی اتنا ہی تھا۔ ایک اوقیہ چالیس درہم کا ہوتا ہے۔ پس پانچ سو درہم ہوئے جس کی (گذشتہ صفحہ کا بقیہ حاشیہ) ترجمہ: حضرت عمر بن خطاب رضی اللہ عنہ نے فرمایا عورتوں کے مہر میں بیجا زیادتی نہ کرو اگر یہ دنیا میں عزت کی چیز اور اللہ کے نزدیک تقویٰ کا باعث ہوتی تو اللہ کے نبی ﷺ اس کے زیادہ حقدار تھے کہ وہ مہر زیادہ سے زیادہ رکھتے۔

۱۔ يستحب كون الصداق خمسمائة درهم النووی علی المسلم ص ۵۸ ج ۱ باب الصداق، مطبوعہ بلال دیوبند۔ مہر فاطمی کافی و موجب برکت ہے، اصلاح الرسوم ص ۵۴۔

۲۔ فی حدیث عمرؓ ما علمت رسول اللہ صلی اللہ علیہ وسلم نکح شیئاً من نسائه ولا نکح شیئاً من بناته علی اکثر من اثنی عشر اوقیہ رواہ احمد (مشکوٰۃ شریف ص ۲۷۷ ج ۱ باب الصداق ترجمہ:- حضرت عمر رضی اللہ تعالیٰ عنہ کی حدیث میں ہے وہ فرماتے ہیں میں نہیں جانتا کہ آنحضرت ﷺ نے اپنی ازواج مطہرات رضی اللہ عنہن میں سے کسی سے اپنا نکاح یا اپنی صاحبزادیوں میں سے کسی کا نکاح بارہ اوقیہ سے زیادہ (مہر) پر کیا ہو۔

مقدار تقریباً ۱۳۲ روٹہ چاندی ہے۔ فقط واللہ تعالیٰ اعلم

حررہ العبد محمود عفی عنہ دارالعلوم دیوبند ۲/۷/۸۸ھ

الجواب صحیح: بندہ محمد نظام الدین عفی عنہ دارالعلوم دیوبند ۲/۷/۸۸ھ

مہر فاطمی کی مقدار

سوال:- حضرت فاطمہ رضی اللہ عنہا کا مہر واقعی کتنا تھا جب کہ ہم نے بعض کتابوں میں ساڑھے باون تولہ یا چار سو اسی ۴۸۰ درہم پڑھا ہے اور کیا ۲۵ روپے بھی مہر فاطمی ہے؟

الجواب حامداً ومصلیاً!

مہر فاطمی ۲۵ روپے نہیں بلکہ ۱۳۲ روٹہ کے قریب چاندی ہے۔ بعض حضرات کے حساب میں اس سے بھی کچھ زائد ۱۵۰ روٹہ تک ہے، جیسا کہ حواشی مشکوٰۃ شریف میں ہے۔^۱

فقط واللہ سبحانہ تعالیٰ اعلم

حررہ العبد محمود غفرلہ

مہر شرع محمدی

سوال:- شرع محمدی مہر ۸/- باندھے جاتے ہیں یہ صحیح ہے یا غلط اگر غلط ہو تو اس مقدار میں کتنے ٹھیک ہیں، اور اس کے علاوہ کیا کیا مقدار ٹھیک ہے؟

الجواب حامداً ومصلیاً!

شرع محمدی مہر سے مراد عام طور پر مہر فاطمی ہوتا ہے اس کی مقدار بہشتی زیور^۲ ص ۲۴ ج ۳ کے حاشیہ پر ایک ۸/- سوچھین روپے آٹھ آنہ کے قریب لکھی ہے اور دوسری جگہ کچھ اور مقدار لکھی ہے

۱۔ مہر فاطمی ص ۴۰۰/۴۰۱ منتقل بر حاشیہ مشکوٰۃ ص ۲۷۷ باب الصداق مطبوعہ یاسر ندیم دیوبند۔ مزید تفصیل کے لئے ملاحظہ ہو: جواہر الفقہ رسالہ اوزان شرعیہ ص ۴۲۷ ج ۱ فتاویٰ رجیمیہ ص ۴۴۵ ج ۶، مرقاۃ المفاتیح ص ۴۴۷ ج ۳ باب الصداق، مطبوعہ ممبئی،

۲۔ بہشتی زیور مکمل و مدلل ص ۱۲ حصہ چہارم، مہر کا بیان، مکتبہ تھانوی دیوبند۔

لہذا بہتر یہ ہے کہ بوقت نکاح اس مہر کی تعیین کر لی جاوے روپوں میں۔ فقط واللہ سبحانہ تعالیٰ اعلم
حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور ۲۱/۳/۱۴۲۲ھ
صحیح: عبد اللطیف مدرسہ مظاہر علوم سہارنپور ۲۲/ربیع الاول ۱۴۲۲ھ
الجواب صحیح: سعید احمد مفتی مدرسہ مظاہر علوم

شرع محمدی میں مہر کی مقدار کم از کم دس درہم ہیں۔ یعنی تقریباً تین ۳۔ روپیہ اور اس سے زیادہ کی حد مقرر نہیں جتنی تعداد چاہے مقرر کی جاسکتی ہے مگر زیادہ مہر کی ممانعت آئی ہے اس لئے اتنا مہر مقرر کیا جائے کہ جس کو شوہر سہولت سے ادا کر سکے۔ بعض جگہ شرع محمدی مہر سے مراد ۸۔ ہوتے ہیں مگر یہ شرعی طور پر نہیں ہے خود وہاں کا عرف ہے۔ فقط اللہ اعلم

سعید احمد مفتی مدرسہ ۲۵/۳/۱۴۲۲ھ

مہر کی قیمت و وقت عقد کی معتبر ہوگی یا وقت ادا کی؟

سوال:- عقد میں مہر نو وقتے زر سرخ خالص مقرر کیا گیا تھا۔ زر خالص یعنی طلا کی قیمت کا اعتبار زمانہ عقد کا ہوگا یا زمانہ مابعد مطالبہ کی قیمت کا ہوگا از روئے احکام شرع شریف بیان فرما کر عند اللہ ماجور ہوں۔

الجواب حامداً ومصلیاً!

جب زر خالص کی مخصوص مقدار کو مہر قرار دیا گیا ہے تو اس کا ادا کرنا واجب ہے۔ اگر وہ ادا نہ کیا جائے بلکہ اس کی قیمت دی جائے تو گویا اب اس زر خالص کو جس کی زوجہ مستحق ہے شوہر اس

۱۔ وأقل المهر عشرة دراهم..... قوله صلى الله عليه وسلم ولا مهر أقل من عشرة دراهم فتح القدير ص ۳۱۷ ج ۳ باب المهر البحر الرائق ص ۱۴۲ ج ۳ باب المهر، مطبوعه كوئٹہ، شامی كراچی ص ۱۰۱ ج ۳ باب المهر.

۲۔ عن عمر بن الخطاب رضى الله عنه قال لا تغالوا صدقة النساء فإنها لو كانت مكرمة في الدنيا وتقوى عند الله لكان أوليكم بها النبي صلى الله عليه وسلم، الحديث مشكوة شريف ص ۲۷۷ ج ۱ باب الصداق مطبوعه ياسر نديم ديوبند.

سے حکماً خرید کر قیمت دے رہا ہے۔ تو اب جو قیمت ہوگی اس کے اعتبار سے معاملہ ہوگا۔ یہ دوسری بات ہے کہ بیوی کم قیمت لے لے۔ اس صورت میں گویا بیوی نے اتنی مقدار معاف کر دیا زرخاں کے علاوہ اگر کسی اور چیز کو مہر قرار دیا جاتا، مثلاً پچاس من گندم، تو گندم کا دینا واجب ہوتا۔ پھر جب گندم کے بجائے قیمت دی جاتی تو اس کی صورت بھی یہ ہوتی کہ گویا وہ پچاس من گندم مملوکہ زوجہ شوہر کے پاس تھے اور شوہر نے ان کو اب خریداہے اور قیمت دے رہا ہے۔ لہذا خریداری کے وقت کی قیمت معتبر ہوگی۔ دوسرے الفاظ میں اس کی تعبیر یہ ہے کہ بیوی دین مہر میں قبل الوقت تصرف کر رہی ہے یعنی شوہر کے ہاتھ فروخت کر کے اس کے روپیہ وغیرہ کی شکل میں حاصل کر رہی ہے۔ وجاز التصرف فی الثمن بھبہ اوبیع او غیرھا لوعیناً ای مشاراً الیہ۔ ولودیناً فالتصرف فیہ تملیک ممّن علیہ الدین ولوبعوض قبل قبضہ سواء تعین بالتعین کمکیل اولاً کنقود کذا الحکم فی کل دین قبل قبضہ کمہر (درمختار) قوله بعوض کأن اشترى البائع من المشتري شيئاً بالثمن الذي له عليه. قوله وكذا الحکم فی کل دین ای يجوز التصرف فیہ قبل قبضہ کمہر (درمختار) لكن بشرط ان يكون تمليکاً ممّن عليه بعوض اوبدونہ کما علمت قوله کمہر وكذا القرض اه (ردالمحتار) فقط واللہ تعالیٰ اعلم

حررہ العبد محمود عفی عنہ دارالعلوم دیوبند

الجواب صحیح: بندہ محمد نظام الدین

نکاح کے بعد مہر کی قیمت میں تغیر ہو گیا

سوال:- زید کا نکاح ہندہ سے بعوض مبلغ ایک ہزار روپیہ بسکہ رائج الوقت دین مہر ہوا ہے اور اس وقت روپیہ مختلف شکلوں میں رائج تھا۔ یعنی وہ وکٹوریہ کاروپیہ، ایڈرڈ ہفتہم کاروپیہ، جارج

۱۔ الدر المختار مع الرد المختار کراچی ص ۵۳ ج ۱ باب المراجعة والتولية، مطلب فی بیان الثمن والمبيع والدین، البحر الرائق ص ۱۱۹ ج ۱ باب المراجعة والتولية فصل فی بیان التصرف فی المبيع مطبوعہ کوئٹہ، فتح القدیر ص ۵۱۸ ج ۲ باب المراجعة والتولية، مطبوعہ دار الفکر بیروت.

پنجم کاروپہ، جارج ششم کاروپہ اور کاغذی نوٹ۔ اب بیس پچیس سال بعد زید ہندہ کا دین مہر ادا کرنا چاہتا ہے تو اس کو ایک ہزار روپے ادا کرنا ہو گا یا ایک ہزار روپے کی چاندی کی قیمت جب کہ مختلف رائج روپوں میں چاندی کی مقدار مختلف ہے اور کاغذی نوٹ میں چاندی کا وجود نہیں، امید ہے کہ جواب سے سرفراز فرما کر مجھے دین مہر کی ادائیگی میں مدد فرمائیں گے۔

الجواب حامداً ومصلیاً!

وقت عقد جو سکہ مروّج تھا اور وہاں کے ماحول میں جس کا لین دین زیادہ تھا وہی مراد ہوگا۔ اگر اس میں چاندی غالب تھی تو اتنی مقدار چاندی لازم ہوگی۔ اگر چاندی مغلوب تھی تو وقت عقد جو قیمت تھی وہ قیمت لازم ہوگی۔ اگر وہی روپیہ مل جائے جو بوقت عقد رواج تھا تو وہی دیدیا جائے بشرطیکہ اس میں چاندی غالب ہو و مّا یکثر وقوعه مالو اشترى بقطع رائجة فکسدت بضرب جدیدہ یجب قیمتہا یوم البیع ولا یدفع قیمتہا من الفضة الجديدة لانها ما لم یغلب غشها فجیدھا وردیہا سواء اجماعاً وفي الذخيرة عن المنتقى اذا غلت الفلوس قبل القبض اور خصت قال ابو یوسف قولی وقول ابی حنیفہ فی ذلک سواء و لیس له غیرها ثم رجع ابو یوسف وقال علیه قیمتہا من الدراهم یوم وقع البیع ویوم وقع القبض قوله یوم وقع البیع ای فی صورة البیع وقوله یوم وقع القبض ای فی صورة القرض وحاصل مامرانہ علی قول ابی یوسف المفتی به لافرق بین الکساد والا نقطاع والرخص والغلاء فی انه تجب قیمتہا یوم وقع البیع او القرض لامثلها استقرض منه دائق فلوس حال کونها عشرة بدائق فصارت ستة بدائق اور خص وصار عشرون بدائق یاخذ منه عدد ما اعطی ولا یزید ولا ینقص۔ قلت لهذا مبنی علی قول الامام وهو قول ابی یوسف اولاً وقد علمت ان المفتی به قوله ثانیاً بوجوب قیمتہا یوم القرض وهو دائق ای سدس درہم سواء صار الآن ستة فلوس بدائق او عشرين بدائق تأمل۔ ینصرف مطلقه الی غالب نقد البلد ای بلد العقد لانه المتعارف وان اختلفت النقود مالیه فسد العقد مع الاستواء فی رواجها اما اذا اختلفت رواجاً مع اختلاف مالیتهما او بدونہ فیصح ینصرف الی الاروج۔ درمختار ورد

المختار کتاب البیوع مختصراً. وللشارح رسالة بذل المجهود في مسألة تغير النقود
وللمحشي ايضاً. رساله تنبيه الرقود في احكام النقود فيهما البسط كل البسط
فقط واللہ تعالیٰ اعلم

حررہ العبد محمود غفرلہ دارالعلوم دیوبند ۱۲/۲۳/۸۹ھ
الجواب صحیح: بندہ محمد نظام الدین عفی عنہ دارالعلوم دیوبند

مہر کی زیادتی

سوال:- کیا اپنی حیثیت سے زیادہ مہر باندھنا یا بندھوانا جائز ہے یہ کہہ کر کہ برادری میں رسم
اتنے ہی مہر کی ہے؟

الجواب حامداً ومصلیاً!

نکاح تو ایسی حالت میں درست ہو جاتا ہے لیکن زیادہ مہر مقرر کرنا اور اس میں غلو کرنا شرعاً
پسندیدہ نہیں۔ خصوصاً دنیا کے دکھلاوے کیلئے اور رسم کی پابندی کی وجہ سے ایسا کرنا شرعاً ممنوع ہے
عن عمر بن الخطاب رضی اللہ عنہ قال الا لاتغالوا فی صدقة النساء فانها لو كانت مكرمة فی
الدنيا وتقوى عند الله لكان اوليكم بها نبی اللہ صلی اللہ علیہ وسلم الحدیث مشکوٰۃ شریف ص ۲۷۷۔
فقط واللہ تعالیٰ اعلم

محمود گنگوہی عفا اللہ عنہ معین مفتی مدرسہ مظاہر علوم سہارنپور

۱۔ الدر المختار مع الرد المختار کراچی ص ۵۳۳، ۵۳۶ ج ۴ مطلب مہم فی احکام النقود إذا كسدت
أو انقطعت أو غلت أو رخصت .

۲۔ رسائل ابن عابدین، تنبيه الرقود على مسائل النقود، ۲/۶۰، ۶۱، ۶۲، مطبوعه سهيل اكيڏمي لاهور.

۳۔ مشکوٰۃ شریف ص ۲۷۷ ج ۲ باب الصداق مطبوعه ياسر نديم ديوبند. ترجمہ: حضرت عمر بن خطاب رضی اللہ عنہ نے
فرمایا خبردار عورتوں کے مہروں میں زیادتی نہ کرو یقیناً اگر یہ دنیا میں عزت اور اللہ تعالیٰ کے نزدیک تقویٰ کی بات ہوتی تو رسول
اللہ صلی اللہ علیہ وسلم تمہارے مقابلہ میں اس کے زیادہ مستحق تھے۔

ایضاً

سوال:- مہر کے لئے شرعی قانون کیا ہے کیونکہ آج کل کثرت سے یہ ہو رہا ہے کہ خاوند میں وسعت نہیں ہوتی مگر لڑکی کے ورثاء اصرار سے زیادہ ہی مہر مقرر کراتے ہیں اور بعضوں کا خیال یہ بھی ہوتا ہے کہ اگر مہر زیادہ از وسعت ہو پڑا ہو لینا دینا تو کچھ بھی نہیں ایسی صورت میں کیا حکم ہے؟

الجواب حامداً ومصلیاً!

مہر کی ادنی مقدار شریعت نے دس درہم مقرر کی ہے۔ زیادہ کی تحدید کچھ نہیں۔ طرفین جس قدر چاہیں اور وسعت سمجھیں مقرر کر سکتے ہیں حیثیت سے زیادہ مقرر کرنا نام آوری، شہرت کے لئے شرعاً پسندیدہ نہیں۔ نہایت مذموم اور برا ہے احادیث میں اس کی ممانعت آئی ہے اور جب کہ دینے یا معاف کرانے کی نیت نہ ہو تو بہت ہی برا ہے بعض احادیث میں ایسے شخص کیلئے سخت کلمات فرمائے گئے ہیں جس طرح کہ دوسرا کسی قسم کا قرض ذمہ میں رہتا ہے اور اس کی ادائیگی ضروری سمجھی جاتی ہے، اسی طرح دین مہر بھی عورت کا واجب الاداء قرض ہوتا ہے اس کو ادا کرنا یا معاف کرنا ضروری ہے اور جس شخص کی ادا کرنے کی نیت نہ ہو۔ باوجود وسعت کے ادا نہ کرے اور نہ معاف کرائے اور نہ عورت معاف کرے تو وہ قیامت میں ماخوذ ہوگا اور اگر ترک چھوڑا ہے تو اس سے وصول کیا جائے گا۔ نکاح بہر حال درست ہو جاتا ہے۔ فقط واللہ سبحانہ تعالیٰ اعلم

حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور

الجواب صحیح: سعید احمد غفرلہ..... صحیح: عبداللطیف ۲۱/ربیع الثانی ۱۴۵۹ھ

۱۔ اقلہ عشرة دراهم الخ . درمختار علی ردالمحتار ص ۲۲۱ ج ۲ نعمانیہ باب المہر، البحر الرائق ص ۱۴۲ ج ۳ باب المہر مطبوعہ کوئٹہ، فتح القدیر ص ۳۱۷ ج ۳ باب المہر مطبوعہ دار الفکر بیروت.
۲۔ عن عمر بن الخطاب قال ألا لا تغالوا فی صدقة النساء الحديث مشکوة شریف ص ۲۷۷ ج ۲ باب الصداق، مطبوعہ یاسر ندیم دیوبند.

۳۔ ایما رجل تزوج امرأة فنوی ان لا يعطيها من صداقها شيئاً مات يوم يموت وهو زان، فیض القدیر ص ۴۰ ج ۳ رقم الحديث ۲۹۵۲ مطبوعہ دار الفکر بیروت، (حاشیہ: ۴۱۸ گلفے صفحہ پر)

لڑکے پر زور ڈال کر اس کی حیثیت سے زیادہ مہر مقرر کرنا

سوال:- (۱) ایک شادی شدہ لڑکا جس کی عمر پینتیس ۳۵ سال ہے اور اس کا مہر پینتیس روپے چار آنے ہے کیوں کہ ان کی برادری میں اتنا ہی مہر باندھنے کا رواج ہے اور یہ لڑکا سرکاری ملازم ہے، ایک دوسرے شخص نے بہلا پھسلا کر چوری سے اپنی لڑکی سے ڈیڑھ ہزار روپیہ مہر پر نکاح پڑھا دیا اور بستی والوں کو معلوم نہیں ہوا۔ یہ چوری سے نکاح اور ڈیڑھ ہزار روپے مہر جو کہ دباؤ ڈال کر باندھا گیا ہے۔ درست ہے یا نہیں؟

(۲) ایک غریب خاندان ہے جو کہ دادا پر دادا ماں باپ سب کا مہر پینتیس روپے چار آنے ہے، لیکن لڑکے کا مہر زبستی سے دباؤ ڈال کر ڈیڑھ ہزار روپے باندھا گیا جس کی نہ کوئی جگہ ہے نہ زمین ہے نہ کوئی حیثیت ہے۔ تو آیا دباؤ ڈال کر ڈیڑھ ہزار روپے مہر باندھنا درست ہے؟

الجواب حامداً ومصلیاً!

(۱) ایجاب وقبول جب دو گواہوں کے سامنے شریعت کے مطابق ہو جائے تو نکاح منعقد ہو جاتا ہے^۱ اور مہر کی اتنی مقدار بھی منظور کرنے سے مہر لازم ہو جاتا ہے^۲۔ اگرچہ برادری میں کم مہر کا رواج ہے۔ پینتیس ۳۵ سالہ شادی شدہ سرکاری ملازم لڑکا ایسا نہیں ہوتا کہ جس کو نابالغ یا کم عمر لڑکا سمجھ کر بہلا پھسلا کر غلط کام کرایا جائے اور اس کو معذور قرار دیا جائے۔ اس لئے نکاح درست ہو گیا اور مہر بھی پورا لازم ہوگا۔ اگر دو گواہ بھی نہ ہوں تو نکاح نہیں ہوا۔

(حاشیہ صفحہ گزشتہ) ۲ موت احدهما كحياتهما في الحكم اصلاً وقدر لعدم سقوطه، بموت

احدهما، شامی کراچی ص ۱۵۰/۳، باب المہر،

(حاشیہ صفحہ ۱) ۱. وينعقد متلبساً بإيجاب وقبول..... وشرط حضور شاهدين، الدر على الرد ص ۲۱،

ج ۳، کراچی، ہدایہ ص ۳۰۵ ج ۲ کتاب النکاح مطبوعہ یاسر ندیم دیوبند، زیلعی ص ۹۶ ج ۲ کتاب النکاح، مطبوعہ امدادیہ ملتان.

۲. ويجب الأكثر منها إن سمي الأكثر ويتأكد (قوله ويجب الأكثر) ای بالغامابلغ، الدر المختار علی الرد المختار کراچی ص ۱۰۲ ج ۳ باب المہر، مجمع الأنهر ص ۵۰۹ ج ۱ باب المہر، مطبوعہ دار الکتب العلمیہ بیروت، ہدایہ مع فتح القدیر ص ۳۲۱ ج ۳ باب المہر، مطبوعہ دار الفکر بیروت.

(۲) اکراہ کر کے اگر اتنا مہر مقرر کیا گیا ہے یعنی اگر اس کو منظور نہ کرے تو ضرب جس وغیرہ کی سزا دی جائے تو نکاح جب بھی منعقد ہو گیا لیکن اگر وطی سے پہلے طلاق دے دیگا تو شخص مذکور حقدار ہوگا کہ وہ نصف مہر اکراہ کرنے والوں سے وصول کرے۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۲/۱۸/۹۱ھ

الجواب صحیح: بندہ نظام الدین عفی عنہ دارالعلوم دیوبند ۲/۱۹/۹۱ھ

مہر حیثیت سے زیادہ ادا نہ ہو سکا تو کیا ہوگا

سوال:- (۱) بعض لوگ فخر یہ طور پر اپنے قولی رواج کے موافق اور بعض لڑکی کے طلاق کے اندیشہ سے لڑکی کا مہر شوہر کی حیثیت سے بہت زیادہ بندھواتے ہیں حالانکہ شوہر کی حیثیت پچاس روپیہ بھی ادا کرنے کی نہیں ہوتی اور اس کو پانچ صد یا پانچ ہزار کا زور دیا جاتا ہے اور شوہر کی طلب میں مطلوبہ مہر بندھوانے پر مجبور ہو جانا پڑتا ہے اور اس ناقابل برداشت بار کو ذمہ رکھ لیتا ہے چونکہ یہ بار طاقت سے بالکل باہر ہو جاتا ہے کسی بھی طرح اس کی ادائیگی ممکن نہیں ہوتی لہذا بغیر ادا کئے بھی مرجاتا ہے اور اس دین مہر کو اپنے ذمہ ہی لے جاتا ہے اگر عورت معاف نہ کرے تو شوہر کی سبکدوشی کی کوئی سبیل ہو سکتی ہے یا نہیں؟

(۲) مثلاً شوہر کے ذمہ پانچ صد کا مہر ہے اس کا کل ترکہ مع خانگی سامان کے سو یا ڈیڑھ سو روپیہ ہے وارثوں میں لڑکے اور لڑکیاں بھی موجود ہیں تو متوفی کا ترکہ سب وارثوں کو ملے گا یا عورت کو مہر میں دیا جاویگا اور باقی ماندہ مہر کی کیا صورت ہوگی؟

الجواب حامداً ومصلیاً!

(۱) یہ تو ظاہر بات ہے کہ فخر کے طور پر زیادہ مہر مقرر کرنا شرعاً پسندیدہ نہیں زیادہ مہر مقرر

۱۔ حقیقۃ الرضا غیر مشروطۃ فی النکاح لصحتہ مع الإکراہ شامی کراچی ص ۲۱ ج ۳ کتاب النکاح .

۲۔ وصح نکاحہ وطلاقہ وعتقہ ورجع بقیمۃ العبد ونصف المسمی ان لم یطأ ای وصح نکاحہ فلو اکره علیہ بالزیادۃ بطلت الزیادۃ وأوجبها الطحاوی وقال یرجع علی المکره الخ در مختار مع الشامی کراچی ص ۱۳۷ ج ۲ کتاب الاکراہ مطلب بیع المکره فاسد الخ.

کرنے کی حدیث شریف میں مذمت آئی ہے اگر کسی نے بجبوری زیادہ مہر پر نکاح کیا (کم مہر پر نہیں ہوتا تھا) اور نیت بھی ادا کرنے کی تھی اور عمر بھر فکر میں رہا اور کوشش کرتا رہا لیکن ابھی ادا نہیں ہو سکا تو اللہ تعالیٰ کی ذات سے توقع ہے کہ وہ اپنے خزانہ سے بیوی کو عطا کر دیں گے اور شوہر کی جان بچ جاوے گی۔

(۲) دین مہر وغیرہ کی ادائیگی تقسیم ترکہ سے مقدم ہے۔ بقیہ مہر کا حل (۱) میں مذکور ہوا۔

فقط واللہ تعالیٰ اعلم۔

حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور (یو، پی)

الجواب صحیح: سعید احمد غفرلہ مفتی مدرسہ مظاہر علوم سہارنپور (یو، پی)

صحیح: عبداللطیف غفرلہ ۴ صفر ۱۴۳۳ھ

کیا لڑکی اپنا مہر خود مقرر کرے؟

سوال:- نکاح کے وقت لڑکی اپنا مہر خود مقرر کر کے بتلائے۔ کیا اس بارے میں قرآن کریم یا حدیث شریف میں کوئی دلیل ہے؟ اگر اس بارے میں کوئی حدیث ہو تو ضرور لکھیں۔ یہاں پر اہل حدیث کہتے ہیں کہ لڑکی اپنا مہر خود مقرر کرے گی۔ میری نظر سے ایسی کوئی حدیث نہیں گذری۔ اگر یہ خالص فقہ کا مسئلہ ہے تو جواب سے مطلع فرمائیں۔

۱۔ عن عمر بن الخطابؓ قال الا لاتغالو اصدقة النساء، فإنها لو كانت مكرمة في الدنيا وتقوى عند الله لكان اوليكم بها نبي الله ﷺ الخ. مشکوة شریف ص ۲۷۷ ج ۱ باب الصداق، مطبوعه ياسر ندیم دیوبند،
۲۔ عن ابی ہریرۃ عن النبی صلی اللہ علیہ وسلم من اخذ اموال الناس یرید اداءھا ادى اللہ الحدیث مشکوة وفي هامشه ادى اللہ عنه ای اعانہ علی ادائه فی الدنیا او برضی خصمه فی الآخرة الخ، مشکوة شریف مع هامشه ص ۲۵۲ باب الافلاس والانظار، الفصل الاول، مطبوعه ياسر ندیم دیوبند.
۳۔ لأن الحق إما للميت أو عليه أولا ولا، الأول التجهيز..... ثم تقدم ديونه التي لها مطالب من جهة العباد ثم وصيته ثم رابعا يقسم الباقي بعد ذلك بين ورثته الدر المختار ص ۷۱ ج ۲ کراچی کتاب الفرائض سراجی ص ۴ مطبوعه ياسر ندیم دیوبند.

الجواب حامداً ومصلیاً!

مہر کی کم از کم مقدار شریعت نے مقرر کر دی ہے۔ لا مہر اقل من عشرة دراهم یہ روایت دارقطنی اور بیہقی میں ہے۔ حافظ ابن حجر عسقلانی^۲ (شرح بخاری) نے اس کو حسن لکھا ہے۔ مگر زیادہ کی کوئی حد مقرر نہیں کی۔ ہاں اتنا زیادہ مقرر کرنے سے منع کیا گیا ہے۔ جس کی ادائیگی قابو سے باہر ہو۔ پھر جو مقدار مہر کی کسی خاندان میں مہر مثل ہو کر رائج ہو، اس کے متعلق تو لڑکی سے خصوصیت سے معلوم کرنے کی ضرورت نہیں وہ اس کو معلوم ہی ہے۔ اگر وہ اس پر رضامند نہ ہو تو انکار کر سکتی ہے۔ لیکن اگر ولی اس مہر مثل سے کم مقرر کرنا چاہے تو لڑکی سے استصواب واستیذان لازم ہے۔ کیوں کہ اس میں اس کی حق تلفی ہے۔ اگر لڑکی نابالغہ ہو اور اس کا مہر مہر مثل سے کم کر دیا جائے تو بلوغ پر اس کو تکمیل مہر کے مطالبہ کا حق ہے۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۲۴/۵/۱۴۰۰ھ

۱۔ دارقطنی ص ۵۲ ج ۲ کتاب النکاح (بیروت) فی حدیث جابر وعن علی موقوفاً.

۲۔ بیہقی ص ۲۴۰ ج ۷ مکتبہ بیروت کتاب الصداق.

۳۔ نصب الراية ص ۱۹۹ ج ۳ باب المہر. قال القاری مارواہ البیہقی فی سننہ الکبریٰ من طرق ضعیفۃ عن جابر فقیوی بعضها بعضاً فیرتقی إلی مرتبۃ الحسن (کشف الخفاء ص ۳۶۸ ج ۲) رقم الحدیث ۳۰۹۰، مطبوعہ دار احیاء التراث العربی بیروت لبنان.

۴۔ عن عمر بن الخطاب قال الا لاتغالوا صدقة النساء فانها لو كانت مکرمۃ فی الدنیا وتقوی عند اللہ لکان اولیکم بہانبی اللہ صلی اللہ علیہ وسلم مشکوٰۃ شریف ۲۷۷ ج ۱ باب ۱ لصدقا ترجمہ:- حضرت عمر بن الخطاب رضی اللہ عنہ نے ارشاد فرمایا خبردار عورتوں کے مہر میں غلومت کرو اس لئے کہ یہ اگر دنیا میں عزت کی چیز اور اللہ تعالیٰ کے نزدیک تقویٰ کی چیز ہوتی تو تمہارے مقابلہ میں اللہ تعالیٰ کے نبی ﷺ اس کے زیادہ لائق تھے۔

۵۔ قلت وعلى القول باشتراط تسميته يشترط كونه مهر المثل فلا يكون السكوت رضا بدونه كما فى البحر عن الزيلعي وبقي على القول بعدم الاشتراط فهل يشترط أن يزوجه بمهر المثل حتى لو نقص عنه لم يصح العقد الا برضاها صارت حادثة الفتوى الخ شامی کراچی ص ۶۱ ج ۳ کتاب النکاح زیلعی ص ۱۱۹ ج ۲ وحاشیۃ الشلبی علی الزیلعی ص ۱۱۸ ج ۲ باب الاکفاء والأولیاء، مطبوعہ امدادیہ ملتان، ان الحق الی تمام مہر مثلها عند ابی حنیفۃ رحمہ اللہ للمرأة وللأولیاء حق الفكاءة وعندهما الحق للمرأة لا غیر الخ تاتارخانیۃ کراچی ص ۳۲ ج ۳ مسألة النکاح بغیر ولی.

مغالۃ مہر

سوال :- (۱) رسالہ ”النور“ ج ۱ ص ۵۳۱ ھ ص ۲۵ ملفوظ ۲۹۴ میں حسب ذیل عبارت ہے۔
جواب میں فرمایا کہ احادیث میں جو مغالات مہر کی ممانعت ہے اس کا مطلب یہ ہے کہ قوم کے خلاف ایک شخص قلیل مہر مقرر کرے ورنہ فقہاء اس راز کو سمجھتے۔ دیکھئے فقہاء نے لکھا ہے کہ اگر غیر اب وجد کسی لڑکی کا نکاح مہر مثل سے کم پر کر دے تو نکاح ہی منعقد نہ ہوگا اس سے معلوم ہوا کہ اگر ساری قوم مغالۃ کرتی ہو تو اپنی اولاد کے لئے مہر مثل کی مراعات واجب ہے ممانعت مغالات مہر کا مطلب یہ ہے کہ ساری قوم مہر میں مغالۃ کو رفع کرے۔ انتہی ملفوظ۔

پس احقر نے ہمشیرہ خود کا عقد ۶۰۰ روپیہ مہر پر کر دیا حالانکہ ہماری ذات میں ساڑھے بارہ ہزار روپے کے قریب مہر مقرر ہوتا ہے پس مذکورہ بالا عبارت مسئلہ فقہاء کی رو سے نکاح منعقد نہیں ہوا اور جگہ پر بھی مہر معمولی و مہر مثل سے کم پر ہمارے یہاں مہر بندھا ہے مگر وہ لڑکی کے والد نے خود باندھا ہے۔ پس کیا ایسی صورت میں نکاح ہمشیرہ اسی شخص سے مہر مثل پر کر دینا چاہئے۔

(۲) اگر وہ شخص ساڑھے بارہ ہزار مہر منظور نہ کرے اور عذر کرے تو کیا از روئے مقدمہ ہمشیرہ کو ان سے چھڑالینا چاہئے۔

(۳) اگر ہمشیرہ ۶۰۰ روپے پر نکاح قائم رکھے یا کہے کہ بوقت نکاح مجھے یہ مہر منظور تھا تو کیا نکاح بحال رہے گا۔

الجواب حامداً ومصلیاً!

مہر کے متعلق شریعت کی طرف سے تعیین ہے کہ کم از کم دس درہم ہونا چاہئے اس سے کم جائز نہیں اس سے زائد عورت اور اولیاء کا حق ہے۔ عورت اگر بلا رضا مندی اولیاء مہر مثل سے کم

۱۔ أقله عشرة دراهم إن سماها أو دونها ويجب الأكثر منها إن سمى أى بالغاً ما بلغ الدرهم الرد
کراچی ص ۱۰۲ ج ۳ باب المہر، عالمگیری ص ۳۰۳ ج ۱ الباب السابع فی المہر، مطبوعہ کوئٹہ،
البحر الرائق ص ۱۴۲ ج ۳ مطبوعہ الماجدیہ کوئٹہ۔ مجمع الأنهر ص ۵۰۹ ج ۱ باب المہر، دار
الکتب العلمیۃ بیروت۔

پر نکاح کرے گی تو اولیاء کو قاضی کے ذریعہ سے منسوخ کا حق ہے اگر عورت بالغہ و اولیاء مہر مثل سے کم پر رضامند ہو جاویں تو صحیح ہے۔ صورت مسئلہ میں اگر ہمیشہ بوقت نکاح بالغہ تھیں اور مہر مثل سے کم پر رضامند تھیں اور اولیاء سے بھی کسی کو کوئی اعتراض نہ تھا تو یہ نکاح صحیح ہے۔

(۲) جب سب کی رضامندی سے نکاح ہوا تو چھڑانیکلی کیا ضرورت ہے۔

(۳) اگر بوقت نکاح بالغہ تھی اور اولیاء کو بھی اعتراض نہیں تھا تو نکاح بحالہ درست ہے۔

فقط واللہ تعالیٰ اعلم

حررہ العبد محمود گنگوہی عفا اللہ عنہ ۱۱/۶/۱۳۵۳ھ

صحیح: سعید احمد غفرلہ..... صحیح: عبداللطیف ۱۳/ج ۲/۱۳۵۳ھ

مہر میں معجل و مؤجل کی تصریح نہیں

مہر مثل میں مقدم کا اعتبار ہوگا یا مؤخر کا؟

سوال:- ایک شخص زید ایک مسماۃ خیرن کے ساتھ ۱۹۲۵ء سے ۱۹۶۴ء تک زندگی گزارتا رہا۔ اس عرصہ میں مسماۃ مذکور سے نو ۹ لڑکے اور چار لڑکیاں پیدا ہوئیں، ان میں سے سات لڑکے اور تین لڑکیاں اور خود مسماۃ مذکور بقید حیات ہیں ۱۹۲۵ء میں زید کے والد نے ان واقعات کے علم کے بعد اعلان کر دیا تھا کہ اگر زید مسماۃ خیرن سے نکاح کرے گا تو وہ اپنے کو عاق سمجھے ورنہ زید کو خاندان سے کوئی حصہ نہیں ملے گا ۱۹۵۶ء میں زید کے پیروں کی ہڈیاں ٹوٹ جانے سے دونوں ٹانگیں (کو لھے سے نیچے تک) قطعی بیکار ہو گئیں۔ لہذا زید نے بقیہ زندگی اپاہج کی طرح پلنگ

۱۔ وکذا لو نقصت عن مهر مثلها إن لم يتم خلافا لهما وقبضه المهر أو تجهيزه أو طلبه النفقة رضى لا سكوته وإن رضى أحد الأولياء، فليس لغيره الاعتراض الخ ملتقى الابحر ص ۵۰۴ ج ۱ فصل فی الکفاء مطبوعه دار الکتب العلمیۃ بیروت، زیلعی ص ۱۳۰ ج ۲ فصل فی الأكفاء، مطبوعه امدادیہ ملتان، فتح القدیر ص ۳۰۲ ج ۳ فصل فی الکفاء، مطبوعه دار الفکر بیروت.

پر پڑے پڑے گذاری۔ خود سے اٹھنا بیٹھنا و بیت الخلاء و پیشاب وغیرہ نہ ہوسکا۔ چونکہ عمر بھی ستر ۷۰ سال سے اوپر تھی۔ اس کمزوری کا فائدہ اٹھاتے ہوئے ۱۹۵۸ء میں خیرن نے اپنے کو منکوحہ کہلانے اور ثابت کرنے کے لئے زید کو مجبور کیا اور اس کا اقرار و اظہار اس طور پر کہ اپنا مہر تیس ۳۰ ہزار متعین کر کے ایک لاکھ روپے کی جائیداد بعوض مبلغ سولہ ہزار منجملہ تیس ہزار کے اپنے نام منتقل کرائی اور دستاویزات رجسٹری کرائی اور دستاویزات میں یہ تحریر کر لیا کہ مسماۃ خیرن کا مہر تیس ۳۰ ہزار روپے ہے اور اسی کے منجملہ سولہ ہزار میں جائیداد اس کے مہر میں دی گئی اور چودہ ہزار مہر باقی رہا۔ (مسماۃ خیرن کا آبائی پیشہ عصمت فروشی تھا اور ہے) اور اس پر مہر کا تعین تیس ہزار روپیہ کیا گیا۔ زید کا انتقال ۱۹۶۴ء میں ہو گیا۔ اس کے انتقال کے بعد اولاد جو کہ منکوحہ بیویوں سے ہے اس نے اپنے حقوق کی دادرسی چاہی۔ اس پر خیرن نے ایک نکاح نامہ تحریر کردہ مورخہ ۱۹/۱۱/۱۹۲۸ء پیش کیا۔ اس تحریر میں سے تعداد رقم مٹادی گئی ہے اور آگے نصف جس کے تحریر ہے اس کے بعد جو رقم تحریر ہے اس پر روشنی ڈال کر معدوم کر دیا گیا ہے۔ اس تحریر نکاح نامہ میں مہر منجملہ و مؤجل قطعی تحریر نہیں اور اس نکاح نامہ پر مسماۃ خیرن کا نہ انگوٹھا ہے نہ دستخط۔ صرف نکاح خواں کے اور گواہوں کے اور وکیل کے دستخط ہیں اور جس جگہ مسماۃ کا نام تحریر ہے اس پر بھی روشنائی پڑی ہے بایں طور کہ صحیح نام پڑھنا دشوار ہے۔

حق وراثت جس کا دعویٰ مسماۃ مذکورہ کرتی ہے۔ (۱) خیرن اپنے کو منکوحہ زید بتلاتی ہے۔ (ب) قمر الدین عرف چھنو بڑا لڑکا خیرن کا جس کی پیدائش ۱۹۲۵ء میں ہوئی بقید حیات پاکستان میں ہے۔ اس کو مسماۃ نے اپنی اولاد تسلیم کرتی ہے نہ وارث، جب کہ ایک فوٹو تمام بچوں کا ۱۹۴۰ء کا موجود ہے جس میں یہ لڑکا بھی موجود ہے۔ (ج) غلام قادر اس کی پیدائش ۱۹۷۲ء میں ہوئی، یعنی نکاح نامہ کی تحریر سے ایک سال چار ماہ قبل اس کو وارث مان کر حق وراثت طلب کرتی ہے۔ (ح) (۱) سراج الدین لڑکا بقید حیات پیدائش بعد ۱۹۷۹ء (۲) نظام الدین لڑکا فوت پیدائش ۱۹۷۳ء (۳) قطب الدین بقید حیات پیدائش بعد ۱۹۷۳ء (۴) معین الدین بقید حیات

پیدائش بعد ۳۵ء (۵) کنیز فاطمہ لڑکی بقید حیات پیدائش بعد ۲۸ء (۶) الہی بخش فوت پیدائش بعد ۲۸ء (۷) عزیز فاطمہ بقید حیات پیدائش بعد ۲۸ء (۸) نذیر فاطمہ بقید حیات پیدائش بعد ۲۸ء (۹) عدن لڑکا بقید حیات پیدائش بعد ۲۸ء (۱۰) غلام قادر لڑکا بقید حیات پیدائش بعد ۱۹۲۸ء یہ سب ۱۹۲۸ء کے بعد پیدا ہوئے ہیں سب کو وارث بتاتی ہے۔

سوالات: (۱) نکاح نامہ جس میں معجل و موجدل تحریر نہ ہو، جو نکاح بلا صراحت معجل و موجدل پڑھایا گیا ہو کیا شرعی طور سے واضح نہیں کرتا کہ اقرار مہر مابین زید و خیرن نہیں ہوا۔ اسی لئے تحریر میں وضاحت نہیں کی گئی۔ یہ نکاح شرعی ہوا یا نہیں؟ ایسے کاغذات کی تحریر شرعاً معتبر ہے یا نہیں؟

(۲) وہ اولاد جس کا مکمل ثبوت خود خیرن کے پیش کردہ نکاح نامہ سے ہے کہ اس تحریر سے ۱۱ سال قبل پیدا ہوا ہے کیا شرعاً وارث ہو سکتا ہے؟

(۳) بلا تفصیل مہر معجل و موجدل کے کیا اقرار مہر شرعاً جائز ہے اور تکمیل نکاح ہو سکتی ہے؟

(۴) ان حالات میں شرعی فیصلہ جب کہ نکاح نامہ معجل و موجدل بذات خود مشکوک و مشتبہ ہے اور واقعات شاہد ہیں کہ یہ سب کچھ نیک نیتی پر مبنی نہیں ہے اور انتقالات جائیداد مالیاتی ایک لاکھ کا بعض سولہ ہزار روپیہ مہر کی رقم میں منتقل کیا جانا بتلا رہا ہے کہ جبر و تشدد اور مجبور کرنے پر یہ کرایا گیا ہے اور نکاح کا قاضی نہ وکیل نہ گواہ نہ اہل خاندان کا کوئی فرد نہ اہل محلہ کا کوئی ہمسایہ اس نکاح کی اور نکاح نامہ کی تصدیق کرتا ہے اور نہ ہی اس کا ان میں سے کسی کو کسی طرح کا کوئی علم ہے۔ ایسی حالت میں اس تحریری نکاح نامہ کی حیثیت کیا ہے؟

(۵) ان حالات کے پیش نظر جو بالکل صاف ظاہر کرتے ہیں کہ یہ سب کچھ جبر و تشدد سے کرایا گیا ہے اور صرف اس مشکوک تحریر پر نکاح قابل تسلیم ہے یا نہیں؟

(۶) زید کے والد کا اعلان کہ اگر خیرن سے نکاح کیا تو عاق سمجھا جائیگا اور جائیداد کی وراثت براہ راست اولاد زید جو کہ منکوحہ بیویوں سے موجود ہے ملے گی اور وہی جائیداد کے شرعی وارث

ہوں گے۔ اس اعلان عام کے بعد اب شرعی حکم اس متروکہ جائیداد کے لئے کیا ہے؟ جو زید کے والد نے چھوڑی ہے۔

شیخ فخر الدین لال کرتی میرٹھ

الجواب حامداً ومصلیاً!

اگر نکاح کا ایجاب وقبول شریعت کے مطابق ہو جائے اور اس میں مہر کے مجل یا مؤجل کی کوئی صراحت نہ ہو تو اس سے نکاح پر کوئی اثر نہیں پڑتا۔ نکاح صحیح ہو جاتا ہے۔^۱

(۲) جو اولاد ایجاب وقبول سے پہلے پیدا ہو وہ ثابت النسب نہیں۔ وہ صرف ماں سے وراثت پاسکتی ہے، باپ سے وراثت نہیں پائے گی۔ کیونکہ شرعاً وہ باپ نہیں، نہ وہ اولاد اس کی شرعی اولاد ہے۔^۲

(۳) اگر ایجاب وقبول کر کے گواہوں کے سامنے نکاح کر لیا گیا تو وہ صحیح ہو گیا۔ اگر ایسا نہیں کیا گیا بلکہ عورت و مرد نے یہ کہا ہم دونوں شوہر بیوی ہیں حالانکہ پہلے نکاح نہیں کیا گیا تو محض اس کہنے اور اقرار کرنے سے مختار قول کی بناء پر نکاح منعقد نہیں ہوا۔ رجل وامرأة اقرا بالنکاح بین یدی الشہود وقالوا بالفارسیة مازن وشوئیم لا ینعقد النکاح بینہما ہُو المختار کذا فی الخلاصة ۱۷ عالمگیری^۳ ص ۲۸۰ ج ۲

۱۔ وینعقد بایجاب وقبول وشرط حضور شاہدین الخ۔ الدرالمختار علی هامش ردالمحتار زکریا ص ۸۷، ۶۸ ج ۲ کتاب النکاح، یصح النکاح بلا ذکر المہر الخ مجمع الأنہر ص ۵۰۸ ج ۱ باب المہر، دار الکتب العلمیۃ بیروت، زیلعی ص ۱۳۶ ج ۲ مطبوعہ امدادیہ ملتان، البحر ص ۱۲۲ ج ۳ باب المہر، مطبوعہ الماجدیہ کوئٹہ۔

۲۔ ویرث ولد الزنا واللعان بجهة الام فقط لما قد مناه فی العصابات انه لا اب لهما الخ۔ الدرالمختار علی هامش ردالمحتار زکریا ص ۵۵۸ ج ۱۰ کتاب الفرائض فصل فی الغرق والحرق وغیرہم البحر الرائق ص ۵۰۳ ج ۸ کتاب الفرائض، مطبوعہ الماجدیہ کوئٹہ، سبک الأنہر ص ۵۰۷ ج ۲ فصل فی العصابات دار الکتب العلمیۃ بیروت۔

۳۔ عالمگیری کوئٹہ ۲۷۲ ج ۱ الباب الثانی فیما ینعقد بہ النکاح وما لا ینعقد بہ، (بقیہ اگلے صفحہ پر)

(۶۳) اگر گواہوں کے سامنے شرعی طور پر ایجاب و قبول کیا گیا ہے تو وہ عند اللہ معتبر ہے اگرچہ اس وقت نہ گواہ زندہ ہوں نہ وکیل نہ قاضی، بلکہ کوئی تحریر بھی موجود نہ ہو۔ اگر بغیر نکاح کے تعلق رہا اور اولاد ہوئی تو سخت معصیت ہوئی اور ایسی اولاد مستحق میراث بھی نہیں۔ خالی نکاح نامہ وہ بھی اس مشکوک حالت میں ثبوت نکاح کیلئے قضاء کافی نہیں بلکہ اس کیلئے گواہوں کی ضرورت ہے۔

زید کے ناگفتہ بہ حالات کے ساتھ ہی یہ بھی غور طلب ہے کہ اتنی مدت تک منکوحہ بیویوں اور ان کی اولاد نے زید پر کوئی سوال نہیں اٹھایا کہ وہ بغیر نکاح کے ایک عورت خیرن کو رکھے ہوئے ہے اور اس سے ناجائز اولاد پیدا ہو رہی ہے۔ خاص کر وہ زمانہ علالت و مجبوری میں کہ وہ زمانہ بھی کافی ہے، اس کی وجہ کیا ہے؟ اس کو کیسے برداشت کیا گیا۔ زید کے والد کا یہ اعلان کہ اگر زید خیرن سے نکاح کرے گا اور بیوی بنائے گا تو پھر یہ ہوگا اور وہ ہوگا اور بعد نکاح خیرن سے پیدا شدہ اولاد محروم رہے گی، اس کو کوئی حصہ نہیں ملے گا۔ یہ زیادتی اور خلاف شرع اعلان ہے۔ کہیں ایسا تو نہیں کہ زید کی منکوحہ بیویوں کی اولاد ترکہ پدیری پورا وصول کرنے اور خیرن کی اولاد نیز خیرن کو محروم کرنے کے لئے اپنے والد کو زانی قرار دینا چاہتے ہوں اور اس بات کے مدعی ہوں کہ ان کے والد نے آخر عمر زنا کا ارتکاب کیا اور بغیر توبہ کئے اس دنیا سے رخصت ہوئے اور جو جائیداد ان کو ملنے والی تھی وہ حرام کاری کے معاوضہ میں ناحق ایک فاحشہ عورت کو دے دی اور اپنی اصل اولاد کو محروم کر دیا۔ اگر خدا نخواستہ ایسا ہی ہے تو انتہائی اذیت اور تکلیف کی چیز ہے جس کو کوئی شریف انسان برداشت نہیں کر سکتا، چہ جائیکہ اس کا ارتکاب کرے۔

جو شخص شرعاً مستحق میراث ہو اور مورث اس کو عاق یعنی محروم الارث کرنا چاہے تو محروم نہیں کر سکتا۔ محروم کرنا مورث کے اختیار میں نہیں۔ وہ کتنا ہی محروم کرے اور اعلان کر دے یا لکھ بھی

(گذشتہ صفحہ کا بقیہ) الدر المختار علی الشامی کراچی ص ۱۳ ج ۳ کتاب النکاح مطلب التزوج یارسال کتاب، المحيط ص ۱۰ ج ۲ الفصل الاول فی الألفاظ التي یعتقد بها النکاح الخ مطبوعه ڈابھیل۔

دے تب بھی شرعاً میراث ملتی ہے۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۲۵/۲/۸۶ھ

جواب صحیح ہے: سید مہدی حسن غفرلہ دارالعلوم دیوبند ۲۸/۲/۸۶ھ

سکہ رائج الوقت مہر میں چاندی کے روپے وصول کرنا

اور نفقہ عدت

سوال:- حافظ محمد عرفان کے نکاح کے وقت قاضی نے سکہ رائج الوقت کی قید کے ساتھ ۳۲ روپیہ مہر متعین کیا تھا۔ اب حافظ صاحب نے آٹھ سال کی مدت طویلہ اور خلوتِ صحیحہ کے بعد اپنی بیوی کو طلاق دیدی ہے طلاق کے بعد وہ عورت ایک سال تک اپنے والد کے گھر پر رہی ہے۔ اس کے بعد پانچ ماہ کے لئے اپنے شوہر حافظ صاحب کے گھر آ گئی۔ ان پانچ ماہ میں بلا کسی تعلق کے انھوں نے نان و نفقہ برداشت کیا۔ اب اس کے گھر والے اس مطالبہ پر بضد ہیں کہ ہم دو سال کا نان و نفقہ لیں گے اور اس کے ساتھ ساڑھے بتیس ۳۲ روپے چاندی کے لیں گے۔ اب سوال یہ ہے کہ ادائیگی مہر کے لئے چاندی ہی کے روپے دینا ضروری ہیں۔ یا سکہ رائج الوقت سے ہی کام چل جائے گا۔ دوسری بات یہ ہے کہ حافظ صاحب مذکور کے ذمہ سے ان کی وہ ذمہ داری جو طلاق کے بعد ایامِ عدت میں ہونی چاہئے تھی یعنی نان و نفقہ وغیرہ اس عورت کا پانچ ماہ مع نان و نفقہ کے رہنا شوہر کی ذمہ داری کو ختم کر دے گا یا نہیں؟ جب کہ دو سال بعد عورت شوہر کے وہاں پہونچی۔ یا ان کے مطالبہ کے موافق دو سال کے نان و نفقہ کا شوہر ذمہ دار ہوگا یا صرف تین ماہ دس دن کا ذمہ دار ہوگا؟

الجواب حامداً ومصلیاً!

اب سے سات آٹھ سال قبل چاندی کا روپیہ رائج نہیں تھا۔ لہذا ۳۲ روپے چاندی کے

۱..... عن انس قال قال رسول الله ﷺ من قطع ميراث وارثه قطع الله ميراثه من الجنة يوم القيامة مشکوہ شریف ص ۲۶۶ باب الوصایا. الفصل الثالث مطبوعہ یاسر ندیم دیوبند،

وصول کرنے کا حق نہیں ہے! طلاق کے بعد نفقہ عدت شوہر پر واجب ہوتا ہے۔^۲ مطلقہ کی عدت تین حیض ہے۔^۳ دو سال کا نفقہ طلب کرنا غلط اور ناحق ہے۔ عدت ختم ہونے کے بعد وہ اجنبیہ ہوگئی ہے، اب اس کے ساتھ رہنے کا حق نہیں رہا اور کوئی نفقہ بھی واجب نہیں رہا۔ اب اگر خدا نخواستہ وہ ان کے ساتھ بغیر پردہ کے رہتی ہے تو ناجائز اور گناہ ہے اس کو الگ کر دیں۔^۴ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۱۲/۶/۹۰ھ

الجواب صحیح: بندہ نظام الدین عفی عنہ دارالعلوم دیوبند

سکہ رائج الوقت اور دینار سرخ کی قیمت

سوال:- زید نے بوقت نکاح اپنی بیوی ہندہ کے تختہ سیاہ نامہ میں مہر مؤجل نو سو روپے سکہ رائج الوقت اور دس دینار شرعی اور دو دینار سرخ لکھوا کر ایجاب و قبول کیا۔ اب ہندہ اپنے شوہر زید سے مہر کا مطالبہ کر رہی ہے۔ براہ کرام بتائیں کہ سکہ رائج الوقت کی کیا تعریف ہے ایک دینار شرعی کی ہندوستانی سکہ کے لحاظ سے کیا قیمت ہوگی؟ اور ایک دینار سرخ کی ہندوستانی سکہ کے لحاظ سے کیا قیمت ہوگی؟ دینار شرعی و دینار سرخ کی وضاحت فرما کر مشکور فرمائیں۔

۱۔ ينصرف مطلقه إلى غالب نقد البلد، بلد العقد مجمع الفتاوى لأنه المتعارف الخ شامی کراچی ص ۵۳۶ ج ۴ کتاب البيوع مطلب يعتبر الثمن في مكان العقد وزمنه، هدايه ص ۲۱ ج ۳ کتاب البيوع مطبوعه ياسر نديم ديوبند، فتح القدير ص ۲۲۲ ج ۶ کتاب البيوع مطبوعه دار الفكر بيروت.

۲۔ المعتدة عن الطلاق تستحق النفقة والسكنى كان الطلاق رجعيًا أو بائناً أو ثلاثاً حاملاً كانت المرأة أولم تكن الهندية ص ۵۵۷ ج ۱ الفصل الثالث في نفقة المعتدة، فتاوى قاضى خان على الهندية ص ۴۴۰ ج ۱ فصل في نفقة العدة مطبوعه كوئٹہ، بحر کوئٹہ ص ۹۸ ج ۴ باب النفقة.

۳۔ إذا طلق الرجل امراته طلاقاً بائناً أو رجعيًا أو ثلاثاً..... وهى حرة ممن تحيض فعدتها ثلاثة أقراء (الهندية ص ۵۳۶ ج ۱ الباب الثالث عشر فى العدة)، البحر الرائق ص ۲۸ ج ۴ باب العدة مطبوعه كوئٹہ هدايه ص ۴۲۲ ج ۲ باب العدة مطبوعه ياسر نديم ديوبند.

۴۔ ولا بد من سترة بينهما فى البائن لئلا يختلى بالأجنبية، الدر المختار على الشامى زكريا ص ۲۲۶ ج ۵ باب العدة، هدايه ص ۴۲۹ ج ۲ باب العدة مطبوعه ياسر نديم ديوبند، النهر الفائق ص ۴۹۰ ج ۲ فصل فى الاحداد قبيل باب ثبوت النسب، دار الكتب العلمية بيروت.

الجواب حامداً ومصلیاً!

جس وقت نکاح ہوا تھا اس وقت جو روپیہ رائج تھا وہ نو سو روپے سکہ رائج الوقت سے مراد ہے۔ دینار شرعی سے ساڑھے چار ماشہ سونا مراد ہے۔ دینار سرخ اشرفی کو کہتے ہیں جس کا وزن دس ماشہ سونا تھا۔ جس وقت مہر ادا کرنا ہو اس وقت بازار میں سونے کے وزن مذکور کی قیمت دریافت کر لی جائے کیونکہ یہ قیمت کم زیادہ ہوتی رہتی ہے۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۲۲/۲/۹۴ھ

دینار کی قیمت

سوال:- دو دینار شرعی کی قیمت کیا ہوتی ہے؟ فقط

الجواب حامداً ومصلیاً!

دو دینار کی قیمت بازار سے دریافت کی جائے شریعت نے اس کی قیمت مقرر نہیں کی۔

فقط واللہ تعالیٰ اعلم

حررہ العبد محمود غفرلہ دارالعلوم دیوبند ۳/۸/۸۷ھ

اشرفی کا وزن

سوال:- اشرفی کی قیمت کیا ہے؟

الجواب حامداً ومصلیاً!

دینار سرخ اور اشرفی کا وزن ۴۴ ماشہ ہوتا ہے یہی وزن مثقال کا ہوتا ہے قیمت بازار سے دریافت کر لی جائے۔ فقط واللہ تعالیٰ اعلم

حررہ العبد محمود غفرلہ

۱..... ملاحظہ ہو رسالہ اوزان شرعیہ حضرت مفتی شفیع صاحبؒ جواہر الفقہ ص ۴۷ ج ۱

۲..... ملاحظہ فرمائیں رسالہ اوزان شرعیہ جواہر الفقہ ص ۴۸ ج ۱

۳..... المثقال هو الدينار عشرون قيراطاً الهندية ص ۹۷ ج ۱، کتاب الزکاة، الباب الثالث،

درہم کی قیمت

سوال:- درہم کی قیمت موجودہ روپے کے حساب کے کتنی ہونی چاہئے؟

الجواب حامداً ومصلیاً!

چاندی کے ۵۰۰ درہم کا وزن ۱۳۲ تولہ ہے قیمت بازار سے دریافت کر لی جائے۔^۱

فقط واللہ سبحانہ تعالیٰ اعلم

حررہ العبد محمود غفرلہ

زوجہ کی رضا مندی کے بغیر مہر ساقط نہیں ہوتا

ہندہ نے ثالث مقرر کر کے زید کے پاس بھیجا اور زید کو بہت کچھ سمجھایا لیکن زید پر کچھ اثر نہ ہوا ثالث نے شرع کے مطابق زید سے فیصلہ کرنے کو کہا اور نان و نفقہ طلب کیا زید نے جواب دیا شرعی فیصلہ اس حالت میں ہوتا ہے جب کہ شرع پر عمل کیا جائے اس حالت میں نان و نفقہ و مہر دیا جاسکتا ہے۔ اب نئی تہذیب میں نفقہ و مہر کہاں؟

ثالث نے زید سے کہا کیا تم اللہ اور رسول اور قرآن پر ایمان رکھتے ہو؟ کہا کہ ضرور۔ لیکن جب مجھ کو آرام نہیں ملا لہذا نفقہ و مہر نہیں دوں گا۔ اس لئے کہ مجھ پر واجب نہیں ہوتا بکرنے جو کہ زید کے قریبی رشتہ دار ہوتے ہیں کہا یہاں کیسا شرعی حکم سرکاری عدالت کا دروازہ کھلا ہوا ہے۔ جائیں چاہے جو کچھ کریں ہم اس کو کچھ نہیں دیں گے اب وہ وقت نہیں ہے کہ شرع پر عمل کیا جائے اور شرعی گرفت ہم پر نافذ ہو آپ مہر معاف کر دیں شرعی حکم پر عمل ہو جائے گا۔ ورنہ ہم کسی طرح سے نان و نفقہ و مہر دینے پر تیار نہ ہوں گے، جاؤ عدالت کھلی ہوئی ہے جتنا زور لگایا جاوے لگاؤ اور ہم سے جو کچھ ہوگا ہم کریں گے، جب کہ ہندہ مہر میں کچھ کمی نہیں کرتی ہے کیا کوئی ایسی صورت بھی ہے کہ باوجود ہندہ کے خلع پر راضی نہ ہونے کے مہر میں کمی ہو سکتی ہے یا زید جس طرح فیصلہ کرے وہ شرعی

۱۔ ملاحظہ ہو جواہر الفقہ ص ۴۲۴ ج ۱ باب اوزان شرعیہ، بہشتی زیور مع حاشیہ ص ۱۲ ج ۳ بیان مہر، مطبوعہ تھانوی دیوبند،

حکم کے مطابق ہوگا۔ ایسی صورت میں جو لوگ زید کے طرف دار ہوں گے ان پر کیا حکم عائد ہوگا؟

الجواب حامداً ومصلیاً!

جو کلمات زید نے کہے ہیں نہایت سخت ہیں اور جو کلمات بکر نے کہے ہیں اور بھی خطرناک ہیں ایسا کہنے سے ایمان جاتا رہتا ہے لہذا زید اور بکر ہر دو کو تجدید ایمان اور تجدید نکاح احتیاطاً لازم ہے۔ اذا قال الرجل لغيره حكم الشرع في هذه الحادثة كذا فقال ذاك الغير من برسم کار میکنم نہ بشرع یکفر عند بعض المشائخ الخ. عالمگیری^۱ ص ۲۷۲ ج ۲ شرعاً بغیر زوجہ کی رضامندی کے مہر ساقط نہیں ہو سکتا اور نہ کمی ہو سکتی ہے اگر وہ معاف کر دیگی تو معاف ہو جائے گا تمام معاف کر دے یا بعض، بہر حال شوہر کو جبر کا حق نہیں^۲ صورت مسئلہ میں اگر نباہ دشوار ہو گیا اور زوجین ایک دوسرے سے رضامند نہیں تو بہتر یہ ہے کہ خلع کر لیں^۳ یعنی شوہر اپنے حقوق زوجیت کو ساقط کر دے اور بیوی اپنے حقوق کو ساقط کر کے مہر معاف کر دے عدالت میں جانے اور مقدمہ بازی سے فریقین کا روپیہ ضائع ہوتا ہے اور پھر بھی اکثر خاطر خواہ فیصلہ نہیں ہوتا بسا اوقات فیصلہ خلاف ہوتا ہے جن پر عمل کرنا بھی ناجائز ہوتا ہے اور بھی بہت سے مفاسد ہیں جو اہل تجربہ پر مخفی نہیں۔ فقط واللہ سبحانہ تعالیٰ اعلم

حررہ العبد محمد گنگوہی عفا اللہ عنہ

۱۔ الہندیہ ص ۲۷۲ ج ۲ مطلب موجبات الکفر انواع منها ما يتعلق بالإيمان مكتبة كوئٹہ پاکستان.

۲۔ وصح حطها لکله أو بعضه عنه قبل أو لا وفي الرد المختار وقيد بحطها لأن حط أبيها غير صحيح لو صغيرة ولو كبيرة توقف عن إجازتها ولا بد من رضاها، الدر المختار مع الشامی زکریا ص ۲۴۸ ج ۲ باب المهر، ہدایہ ص ۳۲۵ ج ۲ باب المهر مطبوعہ یاسر ندیم دیوبند، مجمع الأنهر ص ۵۱۴ ج ۱ باب المهر، دار الکتب العلمیہ بیروت.

۳۔ وإن تشاق الزوجان وخافا أن لا یقيما حدود الله فلا بأس بأن تفتدی نفسها منه بمالٍ یخلعها فإذا فعل ذلك وقع بالخلع تطليقة بائنة ولزمها المال، ہدایہ ص ۴۰۴ ج ۲ باب الخلع، کتاب الطلاق، مطبوعہ دار الکتب دیوبند، الدر المختار علی الشامی زکریا ص ۸۷ ج ۵ باب الخلع، مجمع الأنهر ص ۱۰۲ ج ۲ باب الخلع، دار الکتب العلمیہ بیروت.

معافی مہر میں شوہر کا قول

سوال:- ایک صاحب فرماتے ہیں۔ ایک بیوی ان کی حیات میں اور ایک بیوی عرصہ چالیس سال کے قریب گذرا کہ انتقال کر گئی ہیں اور دونوں بیویوں سے اولاد ہے۔ موجودہ بیوی اور ان کی اولاد مہر مطالبہ کرتی ہے اور جب سابقہ بیوی کی اولاد مہر کا مطالبہ کرتی ہے تو یہ جواب دیا جاتا ہے کہ متوفی نے کہا تھا کہ سابقہ بیوی سے مہر میں معاف کرا چکا ہوں۔ تو کیا متوفی کا یہ کہنا کافی ہوگا یا ثبوت شرعی کی ضرورت ہوگی اور اگر معافی کا ثبوت شرعی متوفیہ یعنی اپنا مہر معاف کرنے والی بیوی کے مرض الموت کا ثبوت شرعی ہو جائے تو یہ معاف کرنا درست ہوگا یا وصیت مان کر ایک ثلث معاف رکھا جائے گا اور دو ثلث ورثہ کے لئے محفوظ رہے گا۔ وصیت وارث کے لئے جو نہیں ہوتی ہے اس کا اس معافی پر کیا اثر پڑے گا۔ آیا وصیت مان کر کلام عبث ہو جائے گا یا معافی مکمل ہو جائے گی؟

الجواب حامداً ومصلیاً!

اگر موجودہ ورثہ کے نزدیک متوفی کا قول پہلی بیوی کے مہر کی معافی کے متعلق صحیح ہے تو اس کے لئے کسی شرعی ثبوت کی ضرورت نہیں۔ یعنی جب وہ اس بات کی تصدیق کرتے ہیں کہ متوفی نے یہ کہا تھا کہ پہلی بیوی سے مہر معاف کرا چکا ہوں تو بس اتنا کافی ہے۔ مہر معاف کرتے وقت گواہوں کا ہونا ضروری نہیں اگر ورثہ یہ کہیں کہ پہلی بیوی نے بحالت مرض الموت معاف کیا ہے اور متوفی کا قول یہ تھا کہ بحالت صحت معاف کیا ہے تب بھی متوفی کا قول معتبر ہوگا۔ اگر مرض الموت میں معاف کیا جائے تو یہ وصیت ہے جو کہ وارث کے حق میں نافذ نہیں ہوتی نہ کل میں نہ ثلث میں۔ لو ابرأت زوجها من مہرھا او وہبتہ ایاہ ثم ماتت بعد مدة فقالت الورثة ابرأتہ فی مرض موتھا وانکر الزوج فالقول قوله کذا فی التبیین ۱۷ عالمگیری ۳۲۲ ج ۱۔

۱۔..... الہندیۃ ص ۳۲۲ ج ۱ الباب السابع فی المہر کوئٹہ پاکستان الفصل الثانی عشر فی اختلاف الزوجین فی المہر، البحر الرائق ص ۱۵۱ ج ۳ باب المہر مطبوعہ کوئٹہ، (بقیہ اگلے صفحہ پر)

لا وصیۃ لوارث الا ان یجیزها الورثۃ اھ در مختار ص ۵۷۵ ج ۵۔ فقط واللہ سبحانہ تعالیٰ اعلم
 حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور ۱۰ ارشوال ۱۳۶۷ھ
 جب کہ زوجہ اولیٰ کے وارث مہر کا مطالبہ کرتے ہیں اور معافی کے منکر ہیں تو دوسرے ورثہ
 کے ذمہ مہر کی معافی کا ثبوت ہے۔ عند اللہ معافی کے لئے تو گواہوں کی ضرورت نہیں ہے۔ لیکن
 قضاء اختلاف کی صورت میں مدعی معافی کے لئے گواہوں کا ہونا ضروری ہے اور اگر معافی کے گواہ
 موجود نہ ہوں تو فریق ثانی کا قول قسم کے ساتھ معتبر ہوگا۔ اسی طرح مرض الموت میں اگر معافی کا
 دعویٰ زوجہ اولیٰ کے وارث کرتے ہیں تو ان کے ذمہ اس کا اثبات گواہوں سے ضروری ہے۔ اگر وہ
 اس کا ثبوت نہ دے سکیں تو پھر دیگر ورثا کا قول قسم کے ساتھ معتبر ہوگا۔ فقط واللہ تعالیٰ اعلم
 حررہ سعید احمد غفرلہ مفتی مدرسہ مظاہر علوم سہارنپور ۱۰ ارشوال ۱۳۶۷ھ

مہر معاف کرنے کے بعد پھر مطالبہ

استفتاء:- بگرامی خدمت حضرت مولانا مفتی صاحب۔ ایں چند مسئلہ مندرجہ ذیل را بروئے
 عنایت فرمودہ ارسال فرمائند خیلے مہربانی خواہد شد۔

(۱) مثلاً زید نے رابعوس مہر سہ صد درم در عقد آورده یکصد و پنجاہ درم نقد ادا نموده باقی ماندہ
 رازن مذکورہ بزید بخشید و ساقط نمود بعد مر و ہفت و ہشت سال ز نے دیگر بعقد نکاح آورد آ یازن
 اول بخشیدہ و ساقط گردانیدہ را باز از زید حق مطالبہ میرسد یا نہ؟

(گذشتہ صفحہ کا بقیہ) شامی زکریا ص ۲۴۸ ج ۴ باب المہر مطلب فی حط المہر والإبراء منہ، تاتارخانیہ
 ص ۱۲۲ ج ۳ الفصل السابع عشر فی المہر نوع منہ فی اختلاف الزوجین فی المہر، مطبوعہ کراچی۔
 (صفحہ ہذا) ۱۔ الدر المختار علی رد المحتار ص ۶۵۶ ج ۶ کراچی کتاب الوصایا، مجمع الأنہر
 ص ۴۱۸ ج ۴ کتاب الوصایا، دار الکتب العلمیۃ بیروت، زیلعی ص ۱۸۲ ج ۶ کتاب الوصایا، مطبوعہ
 امدادیہ ملتان۔

۲۔ البینۃ علی المدعی والیمین علی من انکر الحدیث مشکوٰۃ شریف ص ۳۲۶ باب الاقضية والشہادۃ
 الفصل الاول، مطبوعہ یاسر ندیم دیوبند۔

(۲) بصورت مسئلہ اگر زوجہ بعد از اسقاط مہر باقی ماندہ بکلام مفصول ہماں روز یا بعد چند روز بگوید کہ ازیں مبلغہا را بخشیدہ ام بشرطیکہ با من احسان کنید یا زن دیگر نگیرد ایں شرط مؤثر شدہ مفید شود یا شرط باطل شدہ غیر معتبر خواہد شد؟

(۳) بعد از اسقاط پدر زوجہ اولیٰ مبلغ پنجاہ درم از زید بطور قرض حسنہ گرفت بعد از تزوج زید بزوجہ ثانیہ زوجہ اولیٰ میگوید کہ ایں پنجاہ را بہر باقی ماندہ تقاضی نمودہ بقیہ می خواہم آیا شرعاً ایں حق بزوجہ می رسد یا نہ؟

(۴) نیز وقتیکہ زید دو صد و پنجاہ درم نقد ادا نمودہ زوجہ بگوید یک صد شائبجائے لباس محسوب اند زید گوید کہ ہمگی نقود بہ ارادہ مہر ادا کردہ ام یا دو صد بجائے مہر و پنجاہ بجائے لباس پس قول کدام اعتبار کردہ شود؟ بینوا بالبرہان أجر کم الرحمن

الجواب حامداً ومصلیاً!

(۱) زن چون بقیہ مہر بزوج بہرہ کرد و زوج آن را قبول نمود پس رجوع از بہرہ در صورت مذکورہ روا نخواہد شد زیرا کہ زوجیت مانع از رجوع است و منها ای من العوارض المانعۃ من الرجوع الزوجیۃ سواء کان احد الزوجین مسلماً او کافراً کذا فی الاختیار. شرح المختار عالمگیری^۱ ص ۱۰۵۹ ج ۳

(۲) اگر زوجہ ایں شرط را بکلام خویش موصول کرد معتبر خواہد و اگر در ہماں روز گفتہ مگر بعد فصل کثیر گفتہ معتبر نہ خواہد شد^۲

۱۔ الہندیہ ص ۳۸۶ ج ۴ الباب الخامس فی الرجوع فی الہبۃ وفيما یمنع عن الرجوع وما لا یمنع، مکتبہ کوئٹہ پاکستان، مجمع الأنہر ص ۵۰۲ ج ۳ کتاب الہبۃ باب الرجوع عن الہبۃ مطبوعہ دار الکتب العلمیۃ بیروت، ہدایہ ص ۲۹۰ ج ۳ باب ما یصح رجوعہ الخ کتاب الہبۃ مطبوعہ تہانوی دیوبند.

۲۔ ولہذا یشرط ان یکون متصلاً بہ بمنزلۃ سائر الشروط الخ ہدایہ ص ۳۹۰ ج ۳ باب الایمان فی الطلاق، فصل فی استثناء، مطبوعہ یاسر ندیم دیوبند، عنایۃ علی فتح القدیر ص ۱۳۸ ج ۲ فصل فی الاستثناء باب الایمان فی الطلاق مطبوعہ دار الفکر بیروت.

(۳) اگر بلا شرط یا بشرط غیر معتبر ساقط کردہ بود پس مجری نمودن زوجہ آن پنجاہ درم را بمہر خویش روانیست زیرا کہ مہر ساقط شد مگر بشرط معتبر (ای بشرط موصول نہ بشرط مفصول) ساقط کردہ بود و زوج خلاف آن شرط کرد و اکنون از ادائے سابقہ انکار میکنند پس زوجہ حق میدارد کہ بہر نہج کہ تواند از زوج وصول کند۔

(۴) چون زوج وقت ادائے مہر تصریح کردہ است کہ این رقم بمہر میدہم پس قول معتبر خواہد شد لیکن ایں ہمہ رقم علاوہ نفقہ و لباس خواہد بود پس اگر در نفقہ لباس تقصیر کردہ است زن را مطالبہ آں میرسد۔ فقط واللہ تعالیٰ اعلم

حررہ العبد محمد عفا اللہ عنہ ۱۲/۵/۵۳ھ

صحیح: عبد اللطیف ۷/ ذی الحجہ ۵۳ھ

۱۔ ولو وہبت مہر ہا بشرط فان وجد الشرط يجوز وان لم يوجد يعود المہر الہندیۃ ص ۳۱۶ ج ۱ الفصل العاشر فی ہبۃ المہر، شامی کراچی ص ۱۰۷ ج ۵ کتاب الہبۃ فصل فی مسائل متفرقۃ۔
۲۔ أعطایا مالا وقال من المہر وقالت من النفقة فالقول للزوج إلا أن تقيم ہی البینۃ، الہندیۃ ص ۳۲۲ ج ۱، بزایۃ علی الہندیۃ ص ۳۵ ج ۱ الباب الثانی عشر فی المہر، النوع الرابع مطبوعہ کوئٹہ، ہدایہ ص ۳۳۷ ج ۲ باب المہر مطبوعہ تہانوی دیوبند۔
۳۔ وفی متاع کان واجبا علیہ کالخمار..... فلیس لہ أن یحتسب من المہر الہندیۃ ص ۳۲۲ ج ۱ (باب المہر)

ترجمہ سوال: حضرت اقدس مفتی صاحب کی خدمت میں مندرجہ ذیل چند مسائل پیش کئے جاتے ہیں، ان سوالات کے جوابات عنایت فرمائیں، بہت مہربانی ہوگی،

(۱) مثلاً زید نے ایک عورت سے بعوض مہر نکاح میں تین سو روپے طے کیا ڈیڑھ سو روپے نقد ادا کیا باقی ماندہ کو عورت مذکور نے بخش دیا، سات آٹھ سال گزرنے کے بعد زید نے دوسری عورت سے نکاح کیا آیا پہلی بیوی کو معاف کردہ مہر زید سے واپسی کا حق پہنچتا ہے یا نہیں؟

(۲) صورت مسئلہ میں اگر زید کی بیوی باقی ماندہ مہر کو ساقط کرنے کے بعد کلام غیر متصل کے ذریعے اسی روز یا چند روز کے بعد کہے کہ یہ مہر اس شرط کے ساتھ ہبہ کیا تھا کہ تم میرے ساتھ احسان کرو گے یا دوسری عورت سے شادی نہ کرو گے تو آیا یہ شرط مؤثر ہو کر مفید ہوگی یا باطل ہو کر غیر معتبر ہوگی۔ (بقیہ اگلے صفحہ پر)

مہر کی معافی پھر اس سے انکار

سوال:- (۱) (الف) عورت اگر بلا کسی تحریک کے اپنی خوشی سے مہر معاف کر دے پھر دو تین ماہ کے بعد ناخوش ہو کر پھر مہر کی معافی سے انکار کر دے تو ایسی صورت میں شرعاً مہر معاف ہو گیا یا نہیں؟

(ب) اگر عورت نے کسی تنہائی کے موقع پر اپنی خوشی سے بلا کسی تحریک و تقاضی کے ان الفاظ کے ساتھ مہر معاف کر دیا ہے کہ پہلی شب کو تو میں مہر سے محض ناواقف تھی۔ اس لئے نا سمجھی سے تمہارے کہنے پر میں نے اپنا مہر معاف کر دیا تھا۔ لیکن اب دوبارہ سمجھ بوجھ کر اپنی خوشی سے بلا کہے میں اپنا مہر معاف کرتی ہوں وہ ایسی تنہائی میں الفاظ کہے صرف اسی نے سنا ہوا اور کسی نے نہ سنا ہو کیا مہر شرعاً معاف ہو گیا یا نہیں۔ یعنی اس معافی سے مرد آخرت کے مواخذہ سے شرعاً حقیقتہً نجات پا چکا یا نہیں لیکن اس صورت میں جب کہ عورت دو تین ماہ کے بعد پھر الٹ پھیر کر کہے کہ میں تو اپنا

(بقیہ گذشتہ صفحہ کا) (۳) مہر کو ساقط کرنے کے بعد پہلی بیوی کے والد نے زید سے بطور قرض حسنہ مبلغ پچاس روپیہ لیا زید کی دوسری عورت سے شادی ہونے کے بعد پہلی بیوی کہتی ہے کہ ان پچاس کو باقی ماندہ مہر میں شمار کر کے بقیہ (سو) کا مطالبہ کر رہی ہوں، تو کیا شرعاً زوجہ کو یہ حق پہنچتا ہے یا نہیں؟

(۴) نیز جس وقت کہ زید نے دو سو پچاس درہم نقد ادا کیا تھا بیوی کہنے لگی سو روپے لباس میں محسوب ہو گئے، زید نے کہا تمام روپے مہر میں دے رہا ہوں، یادو سومہر میں اور پچاس روپے لباس میں، تو کس کے قول کا اعتبار کیا جائے گا؟

ترجمہ جواب: جب عورت نے بقیہ مہر شوہر کو ہبہ کر دیا اور شوہر نے اس کو قبول کر لیا تو صورت مذکورہ میں ہبہ سے رجوع جائز نہ ہوگا، کیونکہ زوجیت رجوع سے مانع ہے۔

(۲) اگر بیوی نے یہ شرط کلام متصل کے ساتھ لگائی ہے تو معتبر ہوگی اور اگر اسی روز مگر فصل کثیر کے بعد لگائی تو معتبر نہ ہوگی،

(۳) اگر بلا شرط یا شرط غیر معتبر کے ساتھ ساقط کی تھی تو ان پچاس درہم کو اپنے مہر میں شمار کرنا عورت کے لئے جائز نہیں، کیونکہ مہر شرط معتبر کے ساتھ ساقط ہو گیا، لیکن اگر شرط معتبر (شرط متصل نہ کہ غیر متصل) کے ساتھ ساقط کیا تھا اور شوہر نے اس شرط کے خلاف کیا اور اب شوہر بقیہ مہر کا انکار کرتا ہے، تو بیوی کو حق ہے جس طریقے سے ہو سکے شوہر سے مہر وصول کرے۔

(۴) جب شوہر نے مہر کی ادائیگی کے وقت صراحت کر دی ہے کہ یہ رقم مہر میں دے رہا ہوں تو اس کا قول معتبر ہوگا، لیکن یہ تمام رقم نفقہ اور لباس کے علاوہ ہوگی، پس اگر شوہر نے نفقہ لباس میں کمی کی ہے تو عورت کو اس کے مطالبے کا حق ہے۔

مہر ہرگز نہ معاف کرونگی بلکہ آخرت میں لوگنی تو ایسی صورت میں شرعاً مہر معاف ہوا یا نہیں؟
(ج) اگر معافی کے وقت مرد نے یہ کہا ہو کہ ہم باوجود معافی کے تمہارا مہر تھوڑا تھوڑا ادا کرنے کی فکر میں ہیں کیونکہ ہم عورت کا احسان نہیں چاہتے تو ایسے الفاظ سے معافی میں نقصان تو شرعاً نہیں پڑیگا کہ مہر معاف نہ ہوا ہو بلکہ اگر مرد یہ بھی کہہ دے کہ میں معافی نہیں چاہتا۔ تم معاف نہ کرو تو کیا اس کہنے پر مہر معاف نہیں ہوا۔

(۲) (الف) جو شخص اپنی عورت سے بظاہر نباہ کی کوئی صورت اور صبر و ضبط نہ کر سکے بلکہ اکثر فکر و الجھن غالب رہتی ہو تو ایسی صورت میں جب کہ مہر کثیر سب یکمشت ادا کرنے سے عاجز و قاصر ہو تو کیا مجبوری کی صورت میں تھوڑا تھوڑا ادا کرنا جائز ہوگا۔ جب کہ دو طلاق دیدے۔

(ب) کیا یکمشت مہر ادا نہ کر سکنے کی صورت میں ایسا مرد شرعاً طلاق نہیں دے سکتا یعنی ایسی صورت میں طلاق دینا شرعاً جائز نہ ہوگا اگر مجبوری کی صورت میں مرد کو شرعاً طلاق دینا جائز ہے۔ تو مہر کی ادائیگی کی شرعاً کیا صورت ہوگی۔ بہر حال مواخذہ آخرت یا عذاب و عتاب آخرت سے نجات کی کیا صورت ہوگی اور شرعاً ایسے مرد کے لئے کیا حکم ہوگا؟

(ج) اگر مرد سخت عاجز ہو کر طلاق دیدے اور بہ سبب مجبوری کے ادا نہ کر سکے لیکن نیت ادائیگی کی رکھتا ہو تو ایسے مرد کے لئے شرعاً آخرت میں مواخذہ ہوگا یا نہیں؟ کیا وہ مستحق عذاب دوزخ کا ہوگا؟

(د) بہر حال ایسی صورت میں عورتوں کی شرارتوں و فتنوں کو و فریب سے نجات پانے کے لئے شرعاً کوئی صورت نکل سکتی ہے یا نہیں، محض آخرت کی گرفت مواخذہ کے خیال و اندیشہ سے احتیاط کرنے کی بنا پر۔

(۳) الف :- عورت اگر مرد کی مرضی کے خلاف کسی رشتہ دار کے یہاں چلی جائے اور جا کر پھر واپس بھی نہ آئے اور پانچ برس کے بچے کو بھی اپنے ہمراہ لے جائے لیکن وہاں بچے کے لئے کسی طرح اگر آرام نہ ہو تو کیا مرد اس نیت سے بچے کے لئے خرچ نہ بھیجے کہ عورت کو خرچ بھیجنے

کے سبب سے خوب آرام ملے گا تو اور پاؤں پھیلائے گی کیونکہ اس کو تو خوف آخرت ہے نہیں بجز نفس پرستی و خود غرضی و آرام و مزہ طلبی کے لہذا جب یہاں سے بھی خرچ و نقد کی رسد جاری رہے گی تو ممکن ہے کہ وہ عمر بھر بھی نہ آوے اور سانس و ڈکار نہ لیوے۔ لہذا ایسی قسم کی مختلف مصلحتوں کی بنا پر مرد اگر اپنے بچے کے لئے عورت کے نام خرچ نہ پہنچے تو مرد کو شرعاً گناہ ہوگا یا نہیں۔ یا اس مصلحت کے بنا پر خرچ نہ دینا ہی شرعاً مناسب و جائز ہوگا۔ کیونکہ ظاہر ہے کہ اگر عورت کو آرام نہ ہوتا بلکہ تکلیف ہوتی تو ایسی شرارت ہی نہ کرتی بلکہ مجبور ہو کر فوراً واپس آتی۔

(ب) اگر بچے کو خرچ دینا بہر صورت واجب ہے تو بچے کے لئے کس معیار شرعی سے خرچ بھیجا جائے کہ نفس پرست عورت خوب مزے نہ اڑا سکے۔ مگر وہ اس صورت میں بھی مزے اڑائے گی کیونکہ کھانا کپڑا تو خالہ کے ذمے ہے کھانا کپڑا تو خالہ کے گھر ملتا ہی رہے گا۔ اب بچے کے خرچ کا محض ایک بہانہ ہوگا اور عورت مزے مزے کی چیزیں منگوا کر خوب مزے اڑائیگی جو کہ واپسی کے باب میں یہ خرچ بچہ کا سدراہ ہوگا خیر۔

(ج) کیا بچے کے لئے دو یا تین روپیہ ماہوار بھیج دیا کروں جب کہ میری تنخواہ دس روپیہ ماہوار ہے لیکن بیماری اور ضعف جسمانی کی بنا پر آج کل خرچ زیادہ ہے ادھر گھر گر رہا ہے۔ جس کی مرمت مدت سے نہیں ہوئی ان امور کا لحاظ کر کے کیا دو روپیہ کافی نہ ہوگا۔ بہر حال جو شریعت کا حکم و منشا ہے واضح کیا جائے۔

(۴) اگر عورت بر بنامہر کی کثرت اور پابند شریعت دیکھ کر اور پریشان کرتی ہے تاکہ مرد پر قابو حاصل ہو جاوے اور فتنہ کے خیال سے مرد دب کر رہا کرے تو ایسی صورت میں کیا از روئے شریعت شرع میں اتنی گنجائش نکل سکتی ہے کہ مرد عورت کو الگ کر کے جان بچائے اور چھوڑ کر اس کے فتنہ و فساد سے ہمیشہ کے لئے نجات دینی دنیوی حاصل کر لے اگر گنجائش ہے تو مواخذہ آخرت سے بری ہونے کے لئے مہر کے باب میں جو صورتیں آسانی کی ہوں مفصل ان صورتوں سے آگاہی بخشی جائے تو عین بندہ نوازی اور غریب پروری ہوگی۔

نوٹ:- سائل نے یہ غلط فہمی اور نادانی کی کہ مہر زیادہ بندھوا کر جیل خانے کا قیدی ہو گیا۔ لیکن سائل کا اعتقاد ہے کہ شریعت مطہرہ نے ہر الجھن کو سلجھایا ہے ہر غلط فہمی کا علاج بتلایا ہے۔ بہر حال بڑے سے بڑے گناہ کے مرتکب کو بھی ارتکاب جرم کے بعد کوئی نہ کوئی نجات آخرت کے لئے علاج بتلایا ہے۔ اس لئے میں بھی دوبارہ کوشش کر رہا ہوں کہ ہمارے علماء کرام اپنی توجہ خاص سے غور و فکر کر کے عورت کے فتنہ سے نجات اور مہر کے مواخذہ سے رہائی آخرت کے لئے کوئی صورت نجات یا علاج کی ارقام فرمائیں اللہ تعالیٰ اجر اعظم عنایت فرمائیں۔

الجواب حامدًا ومصلیاً!

(۱) الف:- دیانتہ تو معاف ہو گیا۔ لیکن قضاء معاف ہونے کے لئے ثبوت شرعی ضروری ہے۔ (ب) اس کا جواب بھی یہی ہے (ج) اس سے مہر معاف نہیں ہوتا۔
(۲) الف:- عورت کو چاہئے کہ رقم مقرر کر دے اگر وہ مقرر نہ کرے بلکہ مقدمہ کرے تو پھر وہ حاکم سے مقرر کرائے۔

(ب) طلاق دینا جائز ہے مگر مطالبہ مہر کا پورا کرنا بھی بہر حال حتی الوسع واجب ہے۔ اگر نہ

۱۔ وشرط لغير ذلك المذكور من الحدود والقصاص ومالا يطلع عليه الرجال جلان أو رجل وامرأتان مالا كان الحق أو غير مال كالنكاح (مجمع الأنهر ص ۲۶۱ ج ۳ کتاب الشهادة) بيروت، هداية ص ۵۴ ج ۱ کتاب الشهادة مطبوعه تھانوی دیوبند، زیلعی ص ۲۰۹ ج ۲ کتاب الشهادة مطبوعه امدادیہ ملتان.

۲۔ وصح حطها لکله أو بعضه عنه ويرتد بالرد، الدر على الرد ص ۱۳ ج ۳، باب المهر، مطبوعه کراچی، البحر الرائق ص ۵۰ ج ۳ باب المهر، مطبوعه الماجدیہ کوئٹہ، النهر الفائق ص ۲۳۶ ج ۲ باب المهر، مطبوعه دار الكتب العلمية بيروت.

۳۔ إذا خاف أن لا يقيما حدود الله فلا بأس أن يتفرقا، الدر المختار، کراچی ص ۵۰ ج ۳ کتاب النکاح مطلب فيما لو زوج المولى أمته، النهر الفائق ص ۳۱۰ ج ۲ کتاب الطلاق مطبوعه دار الكتب العلمية بيروت.

۴۔ ويتأكد عند وطء أو خلوة صحت من الزوج أو موت أحدهما الخ الدر المختار على الشامي کراچی ص ۱۰۲ ج ۳ باب المهر، عالمگیری کوئٹہ ص ۳۰۳ ج ۱ الفصل الثاني فيما يتأكد به المهر، بحر کوئٹہ ص ۴۳ ج ۳ باب المهر.

ادا کیا نہ معافی ہوئی نہ بقدر ادا نیکی ترکہ چھوڑا تو عورت کا مطالبہ برقرار رہا پھر اگر ادا کرنے کی پختہ نیت تھی مگر اسباب مہیا نہ ہو سکے تو امید ہے کہ اللہ پاک اپنے خزانہ سے عورت کو دے کر خوش کر دیں گے! اگر پختہ نیت نہ تھی تو مواخذہ ہوگا اگر ترکہ چھوڑا ہے تو اس سے پورا کیا جائے گا۔^۲

(د) خوشامد کرے نرمی سے معاف کرا لے۔^۳

(۳) الف:۔ خرچ دینا تو واجب ہے۔^۴ مگر ایسی صورت میں بہتر یہ ہے کہ نقد روپیہ نہ دے بلکہ بچے کی ضروریات خود خرید کر دے یا کسی معتبر آدمی کو اپنا وکیل بنا دے کہ وہ بچے کی ضروریات کھانا و کپڑا، جوتا وغیرہ خرید کر ضرورت کے موافق دیدیا کرے۔

(ب) الف کے موافق عمل کیا جائے یعنی جو تہ خرید کر کپڑا بنا کر کھانا وغیرہ خرید کر بچے کی ضرورت کے مطابق دیا جائے اور نقد روپیہ نہ دیا جائے تاکہ عورت مزے کی چیزیں منگا کر نہ کھائے۔

(ج) اس کا مدار ضرورت پر ہے۔ جو کہ حیثیت کے مطابق مختلف ہوتی رہتی ہے۔ میں کچھ تعین نہیں کر سکتا۔

۱۔ عن ابی ہریرۃ عن النبی صلی اللہ علیہ وسلم من أخذ أموال الناس يريد اداها ادى اللہ الحدیث مشکوٰۃ وفي هامشه ادى اللہ عنه ای اعانه علی ادائه فی الدنيا او برضی خصمه فی الآخرة الخ مشکوٰۃ شریف مع هامشه ص ۲۵۲ باب الافلاس والانظار، الفصل الاول مطبوعه یاسر ندیم دیوبند۔

۲۔ المہر دین فی ذمۃ الزوج، شامی زکریا ص ۳۰۱ ج ۴ باب المہر قبیل مطلب فیما یرسلہ الی الزوجۃ، ثم تقدم دیونہ الیٰ لها مطالب من جهة العباد الخ، شامی کراچی ص ۶۱ ج ۶ کتاب الفرائض، سراجی ص ۴ مطبوعه یاسر ندیم دیوبند۔

۳۔ ولا بد فی صحۃ حطها من الرضا حتی لو كانت مکرهۃ لم یصح، بحر کوئٹہ ص ۵۰ ج ۳ باب المہر، شامی زکریا ص ۲۴۸ ج ۴ باب المہر، مطلب فی حط المہر الخ عالمگیری کوئٹہ ص ۳۱۳ ج ۱ الفصل السابع فی الزیادۃ فی المہر والحط عنه۔

۴۔ نفقة الأولاد الصغار علی الأب لا یشارکہ فیہا أحد، الہندیۃ ص ۵۶۰ ج ۱ الفصل الرابع فی نفقة الأولاد، شامی کراچی ص ۶۱۲ ج ۳، کتاب الطلاق باب النفقة مطلب الصغیر المکتسب نفقته الخ مجمع الأنهر ص ۱۹۱ ج ۲ باب النفقة، فصل، دار الکتب العلمیۃ بیروت۔

(۴) جب نباہ دشوار ہو جائے اور مرد تحمل نہ کر سکے نفس پر قابو بھی رکھتا ہو تو طلاق دینے میں مضائقہ نہیں اگرچہ طلاق دینا واجب بھی نہیں ہے اور مہر کے لئے۔ (۲) د:۔ پر طلاق سے پہلے عمل کر لیا جائے بغیر اس کے طلاق دینا خطرہ دنیا و آخرت سے خالی نہیں اور معافی پر کم از کم دوا آدمی معتبر گواہ بنا دیا جائے۔ جواب (۲) (الف، ب، د) میں رہائی کی صورتیں آچکیں۔ جواب (۴) کے مطابق عمل کر لیا جائے۔ فقط واللہ تعالیٰ اعلم

حررہ العبد محمود گنگوہی عفا اللہ عنہ معین مفتی مدرسہ مظاہر علوم ۱۴۲۱ھ / ۵۹ھ

الجواب صحیح: سعید احمد غفرلہ

صحیح: عبداللطیف مفتی مدرسہ مظاہر علوم ۱۴۲۰ھ / ۵۹ھ

مہر معاف کر کے پھر انکار کرنا

سوال:- بیوی نے اپنا مہر معاف کر دیا تھا مگر کوئی دلیل شاہد وغیرہ نہیں تھے اب بیوی کے مطلقہ ہونے پر بیوی نے عدالت میں مہر کا دعویٰ دائر کر دیا ہے تو یہ بیوی کے لئے کیسا ہے؟

الجواب حامداً ومصلیاً!

اگر بیوی نے خوشی سے معاف کر دیا تو مہر عند اللہ معاف ہو گیا اب اس کو معافی سے انکار کرنا جائز نہیں ہے۔ اگر وہ انکار کر کے وصول کرے گی تو یہ ظلم ہوگا۔ فقط واللہ تعالیٰ اعلم

حررہ العبد محمود عفی عنہ دارالعلوم دیوبند ۱۴۱۷ھ / ۸۸ھ

الجواب صحیح: بندہ محمد نظام الدین عفی عنہ دارالعلوم دیوبند

۱۔ لا يجب على الزوج تطليق الفاجرة ولا عليها تسريح الفاجر إلا إذا خاف أن لا يقيما حدود الله فلا بأس أن يتفرقا، الدر المختار على الشامي زكريا ص ۴۴ ج ۲ فصل في المحرمات.

۲۔ وإن حطت عن مهرها صح الحط ولا بد في صحة حطها من الرضا، عالمگیری كوئٹہ ص ۱۳/۱، الفصل السابع في الزيادة في المهر الخ، البحر كوئٹہ ص ۵۰ ج ۳ باب المهر، النهر الفائق ص ۲۳۶ ج ۲ باب المهر مطبوعه دار الكتب العلمية بيروت.

بیوی نے مہر معاف کر دیا بیٹے کو مطالبہ کا حق نہیں

سوال:- ہندہ نے اپنی حیات میں اپنا مہر اپنے شوہر زید کے حق میں معاف کر دیا تھا جس کو چالیس ۴۰ سال کا عرصہ ہوتا ہے۔ اب ہندہ کا لڑکا بکر جس کی عمر اس وقت ۵ سال ہے اپنی ماں کے مہر کا طالب ہے، کیا بکر کا یہ مطالبہ صحیح ہو سکتا ہے؟

الجواب حامداً ومصلیاً!

اگر ہندہ نے اپنی حیات وصحت میں (مرض الموت سے پہلے) مہر معاف کر دیا تھا تو شوہر کے ذمہ سے ساقط ہو گیا تھا۔ اب لڑکے بکر کو اپنے والد سے مطالبہ کا حق نہیں۔ وصح حطھا لکله اوبعضہ اھ در مختار۔ الحط الاسقاط اھ رد المحتار اھ قبل اولاً ويرتد بالرد كما في البحر^۱ اھ در مختار۔ والساقط لا يعود اھ اشباه^۲ فقط واللہ سبحانہ تعالیٰ اعلم حررہ العبد محمود غفرلہ

جعلی رسید سے مہر کی معافی

سوال:- (۱) زید نے ہندہ سے دوسادہ کاغذ پر جعلی کے پٹھے کی رسید کے بہانے دستخط کرائے اور اس کے بعد زید نے حسب منشاء مہروں کی معافی کی تحریر کر لی۔ کیا ایسی صورت میں ہندہ مہر لینے کی حقدار ہے کہ نہیں؟

(۲) ہندہ کے اپنے والدین کے پاس قیام کرنے کے دوران زید نے اس کے والد کے پاس آ کر سخت سست کہا اور کہا اس کا نتیجہ اچھا نہ ہوگا اور تقریباً دو ماہ بعد بوقت مغرب جب ہندہ کے

۱۔ الدر المختار علی الشامی ص ۱۱۳ ج ۳ باب المہر، مطبوعہ کراچی، بحر کوئٹہ ص ۵۰ ج ۳ باب المہر، النہر الفائق ص ۲۳۶ ج ۲ باب المہر، دار الکتب العلمیۃ بیروت۔

۲۔ شرح الأشباہ والنظائر، ص ۶۰ ج ۳ الفن الثالث، ما یقبل الإسقاط من الحقوق مطبوعہ کراچی، قواعد الفقہ ص ۸۳ دار الکتب دیوبند۔

والد نماز کے لئے گئے ہوئے تھے زید اور اس کا بھائی بکر چاقو لئے ہوئے تھے ہندہ کے گھر گھس گئے۔ ہندہ اور اس کی بہن نماز میں تھی۔ ان کی والدہ بعد فراغ نماز ذکر میں تھی۔ یہ دونوں گھر کے اندر داخل ہوئے اور سخت برہم ہوئے، نماز ہندہ اور اس کی بہن نے توڑ دی۔ ہندہ ایک کواڑ میں گھس گئی اور اندر سے بند کر دیا اور اس کی والدہ کے چلانے پر ایک پڑوسی آواز دیتا ہوا آیا کہ گھبراننا نہیں میں آ رہا ہوں۔ اتنے میں زید اور اس کا بھائی مفرور ہو گیا۔ اس شور و غل سے اس کے والد جلد مسجد سے پہنچ گئے ان حالات میں ہندہ کو اپنی جان کا خطرہ اور والدین وغیرہ کے بارے میں شدید نقصان کا اندیشہ ہے اس لئے وہ طلاق کی خواہاں ہے، کیا یہ مطالبہ جائز ہے؟

(۳) اس واقعہ کے چھ ماہ بعد جب کہ ہندہ کے والد سفر میں تھے تقریباً گیارہ بجے رات کو زید نے ہندہ کے مکان میں دیوار سیڑھی لگا کر داخل ہونے کی کوشش کی تھی نہ معلوم کس وجہ سے وہ اپنے مقصد میں کامیاب نہیں ہو سکا مع معاونین واپس چلے گئے۔

(۴) واقعہ مذکورہ کے تقریباً اندرون ہفتہ محلہ سے ملحقہ دوسرے محلہ میں زید کے بہت ہی قریبی ایک دوست کا قتل ہوا جس کا الزام زید پر عائد کیا گیا جس کی وجہ سے زید مفرور ہے اور مفرور ہونے کی وجہ سے اس کا اور اس کے والد کا خانگی سب سامان قرق ہو چکا ہے۔ کیا ان حالات میں ہندہ کا طلاق کا مطالبہ جائز ہے؟

الجواب حامداً ومصلیاً!

(۱) اس فریب کاری سے مہر معاف نہیں ہوا۔^۱

(۲) اگر ہندہ ناقابل برداشت مظالم سے مجبور ہو کر اپنے والد کے مکان میں آئی یا پھر شوہر نے بجائے ظلم سے باز آنے اور شریفانہ طور پر آباد کرنے کے یہ طریقہ اختیار کیا تو یہ بھی ظلم بالائے ظلم ہے۔

۱۔ ولا بد فی صحۃ حطھا من الرضا حتی كانت مكرهة لم یصح الہندیة ص ۳۱۳ ج ۱ الفصل السابع فی الزیادة، بحر کوئٹہ ص ۵۰ ج ۳ باب المہر، الدر المختار علی الشامی کراچی ص ۱۱۳ ج ۳ باب المہر.

(۳-۴) ہندہ کو حق ہے کہ شوہر سے مطالبہ کرے کہ آپ مجھے شریفانہ طور پر آباد کریں اور ظلم اور بے جا تشدد سے باز آجائیں ورنہ طلاق دے دیں! فقط واللہ تعالیٰ اعلم

حررہ العبد محمد عفی عنہ دارالعلوم دیوبند ۱۵/۱۱/۸۷ھ

الجواب صحیح: بندہ محمد نظام الدین عفی عنہ دارالعلوم دیوبند ۱۵/۱۰/۸۷ھ

بیوی کی طرف سے معافی مہر کی شرط

سوال:- پیر محمد کی بیوی کا والد منفعت خاں اپنی لڑکی کو لینے آیا پیر محمد کو چونکہ بعض وجوہ کی وجہ سے اندیشہ تھا کہ وہ اپنی لڑکی کو لیجا کر نہیں بھیجیں گے اس لئے اس کے والد اور خود بیوی سے اپنے اطمینان کی غرض سے اس مضمون کی تحریر لکھائی کہ

”اپنی لڑکی غلام فاطمہ کو اپنے گھر لیجا رہا ہوں اور میں جا رہی ہوں اگر پندرہ یوم کے اندر واپس نہ بھیج دوں یا نہ آویں تو ہمارا زرمہر و خرچ وغیرہ کا کوئی دعویٰ پیر بخش پر نہ ہوگا یعنی مہر ہم دونوں کی جانب سے معاف سمجھا جاوے گا۔“

منفعت علی باوجودیکہ پندرہ یوم گزر چکے اپنی لڑکی کو پیر بخش کے یہاں نہیں بھیجا اور کہتا ہے کہ میری لڑکی کو اس تحریر کے مطابق طلاق ہوگئی تو اس کو طلاق ہوئی یا نہیں۔ نیز غلام فاطمہ اپنے خاوند سے مہر اور خرچ لینے کی حقدار ہے یا نہیں؟

الجواب حامداً ومصلیاً!

تحریر مذکور میں طلاق کا ذکر تک بھی نہیں لہذا اس تحریر سے کوئی طلاق واقع نہیں ہوئی نیز یہ کہ یہ تحریر عورت اور اس کے والد کی طرف سے ہے طلاق کا حق شوہر کو ہوتا ہے! البتہ عورت کو مہر

۱۔ ویجب لوفات الإمساک بالمعروف الخ در مختار علی الشامی زکریا ص ۲۲۹ ج ۴ کتاب الطلاق قبیل مطلب طلاق الدور، البحر الرائق ص ۲۳۷ ج ۳ کتاب الطلاق، مطبوعہ الماجدیہ کوئٹہ۔

۲۔ ومحلہ المنکوحہ وأهلہ زوج عاقل بالغ مستیقف، الدر المختار مع الشامی زکریا ص ۲۳۱ ج ۴ کتاب الطلاق، عالمگیری کوئٹہ ص ۳۵۳ ج ۱ فصل فیمن یقع طلقه الخ زیلعی ص ۱۸۸ ج ۲ کتاب الطلاق مطبوعہ امدادیہ ملتان۔

معاف کرنے کا حق ہوتا ہے خواہ بلا شرط معاف کرے خواہ کسی شرط سے معاف کرے شرط مذکور کا اعتبار کرتے ہوئے عورت کو مہر کے مطالبہ کا حق حاصل نہیں رہا نہ اس سے نفقہ طلب کر سکتی ہے کیونکہ شوہر کی مرضی کے خلاف جب دوسری جگہ رہتی ہے اور شوہر کے گھر نہیں آتی تو اس حالت میں نفقہ دینا واجب نہیں البتہ اگر شوہر کے گھر آ جائے تو نفقہ کا مطالبہ اس کو درست ہوگا اور شوہر کو نفقہ دینا پڑیگا۔ وان نشزت فلا نفقة لها حتی تعود الى منزلہ والناشزة هي الخارجة عن منزل زوجها المانعة نفسها منه الى ان قال و اذا تركت الشوز فلها النفقة فتاویٰ عالمگیری ص ۵۴۵ ج ۱، البتہ عورت کو دوسری جگہ نکاح کرنا جائز نہیں جب تک کہ شوہر سے طلاق یا خلع وغیرہ کے ذریعہ سے شرعی طریق پر جدائی ہو کر عدت نہ گزر جائے۔ فقط واللہ تعالیٰ اعلم

حررہ العبد محمود گنگوہی عفی عنہ ۱۱/۲۴/ ۱۱۵۳ھ

صحیح: عبد اللطیف ۲۸/ ذیقعدہ ۱۱۵۳ھ

مہر کی معافی کو موت پر معلق کرنا

سوال:- زید کی بیوی بحالت صحت مکرر سہ کر رکئی بار بحالت خوشی اپنے شوہر سے کہا کہ اگر میں پہلے مروں تو میرا مہر جو آپ کے ذمہ دین ہے معاف ہے مگر جب آپ پہلے انتقال کریں تو میں مہر کا دعویٰ کروں گی۔ زید کی بیوی اپنے شوہر سے پہلے انتقال کی۔ اس صورت میں زید سے مہر ساقط ہوگا یا نہیں؟

۱۔ وان حطت عنه من مهرها صح الحط لأن المهر حقها، هدايه ص ۳۲۵ ج ۲ باب المهر، مطبوعه ياسر نديم ديوبند، زيلعي ص ۱۴۱ ج ۲ باب المهر مطبوعه امداديه ملتان، بحر كوئثه ص ۵۰ ج ۳ باب المهر.

۲۔ الهندية كوئثه ص ۵۴۵ ج ۱ الباب السابع عشر في النفقات، مجمع الأنهر ص ۷۹ ج ۲ كتاب الطلاق باب النفقة، دار الكتب العلمية بيروت، بحر كوئثه ص ۷۹ ج ۲ باب النفقة.

۳۔ لا يجوز للرجل أن يتزوج زوجة غيره وكذلك المعتدة، الهندية ص ۲۸ ج ۱ القسم السادس المحرمات الخ، تاتارخانيه ص ۴ ج ۳ الفصل الثامن في بيان ما يجوز من الانكحة الخ مطبوعه كراچی.

الجواب حامدًا ومصلیاً!

اس صورت میں زید کے ذمہ سے مہر ساقط نہیں ہوا۔ امرأة قالت لزوجها المريض ان مت من مرضك هذا فانت في حل من مهرى او قالت فمهرى عليك صدقة فهو باطل لانها مخاطرة وتعليق كذا في الظهيريه . مريضة قالت لزوجها ان مت من مرضى هذا فمهرى عليك صدقة اوانت في حل من مهرى فماتت من ذلك المرض فقولها باطل والمهر على الزوج كذا في خزانة المفتين اه عالمگیری^۱ ص ۲۷۳ ج ۳۔ فقط واللہ تعالیٰ اعلم

حررہ العبد محمد گنگوہی عفا اللہ عنہ معین مفتی مظاہر علوم سہارنپور ۲۵/۲/۵۸ھ

الجواب صحیح: سعید احمد غفرلہ

صحیح: عبد اللطیف ۲۵/۲/۵۸ھ

بیوی کے مرنے پر مہر بھی تر کہ ہے

سوال:- اگر بیوی نے مہر معاف نہ کیا ہو اور شوہر کی طرف سے اداء بھی نہ کی گئی ہو اسی درمیان بیوی کا انتقال ہو جائے تو مہر کا کیا ہوگا جب کہ شوہر پر واجب ہے، کیا غریبوں، مسکینوں میں مہر کی رقم تقسیم کر دینے سے مہر ادا ہو جائے گا؟

الجواب حامدًا ومصلیاً!

یہ مہر مرحومہ بیوی کا تر کہ قرار دیا جائے گا اور حسب حصص شرعیہ ورثاء پر تقسیم ہوگا۔ جیسا کہ اور تر کہ تقسیم ہوتا ہے۔ فقط واللہ سبحانہ تعالیٰ اعلم

املاء العبد محمد گنگوہی عفا اللہ عنہ دارالعلوم دیوبند ۱۷/۵/۱۴۰۰ھ

۱۔ الہندیہ ص ۳۹۸ ج ۴ الباب الثامن فی حکم الشرط فی الہبۃ (مکتبہ کوئٹہ پاکستان)

۲۔ ویثاکد عند وطاء أو خلوة صحت من الزوج أو موت احدهما، الدر المختار ص ۱۰۲ ج ۳ باب المہر مکتبہ کراچی، بحر کوئٹہ ص ۱۴۳ ج ۳، باب المہر، عالمگیری کوئٹہ ص ۳۰۳ ج ۱، الفصل الثانی فیما یتأكد به المہر۔

بیوی سامان لے کر چلی گئی

سوال:- میری بیوی کو اس کا بھائی سکھا کر یکم جولائی ۱۹۶۷ء کو میری عدم موجودگی میں میری اجازت کے بغیر گھر سے لے گیا۔ یہ دونوں اپنے ہمراہ سولہ سو روپے کے زیورات اور سوا سو روپے کی گھڑی اور پانچ سو روپے نقد لے گئے۔ کچھ دنوں کے بعد جب میں بریلی بیوی کو لینے گیا اور سرسرو وغیرہ سے بھیجنے کی بابت بات ہوئی تو انھوں نے صاف انکار کر دیا کہ ان کی نیت ان سب چیزوں کے رکھنے کی تھی اور ساتھ ہی مہر جو کہ معجل ہے ان کے وصول کی فکر ہے جب کہ میری طرف سے نان و نفقہ و دیگر ضروریات زندگی کی کوئی پریشانی نہیں ہے۔ ان حالات میں مجھے کیا کرنا چاہئے اور اگر بذریعہ عدالت مہروں کا مطالبہ ہو تو مجھے دینا واجب ہے کہ نہیں جب کہ مہر کی مقدار آٹھ ہزار روپیہ ہے۔ ادائیگی میری استطاعت سے باہر ہے اور شادی کے بعد سے اب تک میری بیوی نے من مانی کی ہے۔

الجواب حامداً و مصلیاً!

مہر معجل وصول کرنے کا اس کو حق ہے۔ آپ کا جو جو سامان گھڑی، زیورات اور نقد اس نے بغیر آپ کی اجازت کے لیا ہے آپ اس سے واپس لے سکتے ہیں اور مہر میں محسوب کر سکتے ہیں آپ اس کو سمجھا کر نرمی اور محبت سے اپنے مکان پر بلا لیں۔ حسن اخلاق کا معاملہ کریں تو انشاء اللہ حالات میں تغیر پیدا ہوگا۔ فقط واللہ تعالیٰ اعلم

حررہ العبد محمود عفی عنہ دارالعلوم دیوبند ۲۲/۵/۸۷ھ

الجواب صحیح: بندہ محمد نظام الدین عفی عنہ دارالعلوم دیوبند ۲۲/۵/۸۷ھ

۱۔ ولہا منعه من الوطء ودواغیہ لأخذ ما بین تعجیلہ من المہر أو أخذ قدر ما یعجل لمثلہا عرفاً الدر المختار کراچی ص ۱۴۲ ج ۳، باب المہر، سبب الأنہر ص ۵۲۶ ج ۱ باب المہر تحت فصل بلا باب، مطبوعہ دار الکتب العلمیۃ بیروت، البحر الرائق ص ۷۷ ج ۳ باب المہر، مطبوعہ سعید کراچی۔

طلاق کے بعد مہر کو بخشنا

سوال:- عورت کو بعد از طلاق پانے مہر بخشنے کا حق ہے یا نہیں؟ والسلام

الجواب حامداً ومصلیاً!

حق ہے جیسا کہ کسی اجنبی کے ذمہ قرض ہو تو معاف کر سکتی ہے اسی طرح طلاق کے بعد مہر کو بھی معاف کر سکتی ہے۔ فقط واللہ تعالیٰ اعلم

حررہ العبد محمود گنگوہی عفا اللہ عنہ مفتی مدرسہ مظاہر علوم سہارنپور ۲۳/۳/۵۸ھ

الجواب صحیح: سعید احمد غفرلہ

صحیح: عبداللطیف مدرسہ مظاہر علوم سہارنپور ۲۳/۳/۵۸ھ

نشوز سے مہر ساقط نہیں ہوتا

سوال:- یہاں پر ایک لڑکی اپنے شوہر کے مکان سے بلا اجازت میکہ چلی گئی ہے۔ لڑکی کے سر کا کہنا ہے کہ لڑکی جھگڑا لو ہے اور نا فرمان ہے، بلا اجازت میکہ چلی گئی ہے اس لئے مہر کے حاصل کرنے کا حق نہیں رکھتی۔ علاوہ ازیں لڑکی والوں کا کہنا ہے کہ لڑکی بلا اجازت نہیں گئی ہے بلکہ اپنے سر وغیرہ کے ظلم و زیادتی کی وجہ سے آئی ہے۔ ہم لڑکی کو شوہر کے حوالہ کرنا چاہتے ہیں اور شوہر بھی اس سے راضی ہے مگر سر لڑکی کو پسند نہیں کرتے۔ یہ لوگ نہ لڑکی کو رکھنا چاہتے ہیں اور نہ اس کا مہر دیتے ہیں۔ ایسی صورت میں لڑکی پر ظلم و زیادتی ہے یا نہیں؟ اور مہر واجب الاقرار پاتا ہے یا نہیں؟

الجواب حامداً ومصلیاً!

نفس مہر تو محض نکاح سے لازم ہو جاتا ہے۔ پھر شوہر بیوی جب تنہائی میں جمع ہو جائیں تو مہر

۱..... وصح حطها لکله وبعضه عنه، درمختار علی ردالمحتار ص ۳۳۸ ج ۲ نعمانیہ درمختار کراچی

ص ۱۱۳ ج ۳ باب المہر، بحر کوئٹہ ص ۱۵۰ ج ۳ باب المہر، ہدایہ ص ۳۲۵ ج ۲ باب المہر،

مطبوعہ تھانوی دیوبند،

مؤكد اور پختہ ہو جاتا ہے۔ اگر بیوی نافرمانی کرے اور شوہر کو ستائے تو وہ گنہگار ہوگی، نالائق کہلائے گی۔ اگر شوہر کی اجازت کے بغیر اس کے مکان سے اپنے والد وغیرہ کے گھر چلی جائے تو وہ نفقہ خرچہ کی مستحق نہیں ہوگی، جب تک شوہر کے مکان پر واپس نہ آجائے۔ لیکن مہر ساقط نہیں ہوگا۔ وہ اس کا حق لازم ہے۔ اگر شوہر ادا نہیں کرے گا تو وہ ظالم ہوگا۔ آخرت میں اس کی پکڑ ہوگی۔ اگر بالفرض بغیر شوہر کی اجازت کے چلی بھی گئی تھی اور اب واپس آنا چاہتی ہے تو شوہر کو اس کے روکنے کا حق نہیں۔ جب شوہر رضامند ہے رکھنا چاہتا ہے تو سر کو ہرگز انکار نہیں کرنا چاہئے۔ یہ غلط طریقہ ہے۔ لڑکی اپنی غلطی کی معافی مانگ لے، آئندہ بلا اجازت میکہ نہ جائے۔ شوہر اور سر کو چاہئے کہ معاف کر دیں۔ نرمی اور اخلاق سے پیش آئیں ورنہ اس کا نتیجہ اچھا نہیں ہوگا۔ اگر شوہر نہیں رکھنا چاہتا اور نباہ کی گنجائش نہیں رہی تو شوہر طلاق دیدے اور مہر ادا کر دے۔

فقط واللہ تعالیٰ اعلم

حررہ العبد محمود غفرلہ دارالعلوم دیوبند ۱۴/۱۲/۹۰ھ

الجواب صحیح: بندہ نظام الدین عفی عنہ دارالعلوم دیوبند

۱۔ ویؤكد عند وطء أو خلوة صحت (قوله ویؤكد) أفاد أن المهر وجب بنفس العقد..... وإذا تأكد المهر بما ذكر لا يسقط بعد ذلك وإن كانت الفرقة من قبلها لأن البدل بعد تأكده لا يحتمل السقوط إلا بالإبراء، الدر مع الرد ص ۱۰۲ ج ۳ باب المهر کراچی، بحر کوئٹہ ص ۱۴۳ ج ۳ باب المهر، عالمگیری کوئٹہ ص ۳۰۳ ج ۱ الفصل الثاني فیما یؤكد به المهر.

۲۔ وان نشزت فلا نفقة لها حتى تعود إلى منزله والناشزة هي الخارجة عن منزل زوجها المانعة نفسها منه إلى ان قال وإذا تركت النشوز فلها النفقة، فتاویٰ ہندیہ کوئٹہ ص ۵۴۵ ج ۱، الباب السابع عشر فی النفقات، بحر کوئٹہ ص ۱۷۹ ج ۲ باب النفقة، مجمع الانهر ص ۲/۱۷۹، کتاب الطلاق، باب النفقة، مطبوعہ دارالکتب العلمیہ بیروت،

۳۔ إذا خافا أن لا یقیما حدود اللہ فلا بأس أن یتفرقا، الدر المختار مع الشامی کراچی ص ۵۰ ج ۳ کتاب النکاح مطلب فیما لو زوج المولی أمته، النهر الفائق ص ۳۱۰ ج ۲ کتاب الطلاق مطبوعہ دارالکتب العلمیہ بیروت.

عورت کے مرتد ہونے سے مہر ساقط نہیں ہوتا

سوال:- ایک عورت شادی کے بہت دن بعد مرتد ہوگئی۔ اب شوہر سے مہر کا مطالبہ کرتی ہے۔ کیا اس عورت کو مہر ملے گا یا نہیں؟

الجواب حامداً ومصلیاً!

رّدّ اختیار کرنے سے فرقت واقع نہیں ہوئی۔ سابق نکاح بدستور باقی ہے۔ (مختار قول پر) دوسرے شخص سے نکاح کی ہرگز اجازت نہیں اور عورت کو پورا مہر ملے گا۔ کیونکہ شادی کے بعد شوہر کے وطی کرنے کی وجہ سے مہر مؤکد ہو چکا۔ کما فی درالمختار علیٰ هامش ردالمحتار ص ۵۲۰ ج ۲ وافتی مشائخ بلخ بعدم الفرقة بردتها زجراً وتيسيراً ولا تتزوج لغيره به يفتي ملتقطاً ص ۲۶۳ ج ۲ فللموطوءة ولو حکما کل مهرها للتأكديه قال الشامي (قوله کل مهر ها) اطلقه فشمّل ارتداده وارتدادها بحر ص ۵۲۰ ج ۲، فقط واللہ تعالیٰ اعلم

حررہ العبد محمود غفرلہ دارالعلوم دیوبند ۱۵/۳/۸۸ھ

طلاق سے مہر ساقط نہیں ہوتا

سوال:- معین نے اپنی زوجہ راشدہ کو طلاق دیدی اس لئے کہ وہ بغیر برقعہ کے اس کے گھر سے چلی گئی تھی۔ اس کے بعد راشدہ کا نکاح دوسرے شخص سے کر دیا گیا راشدہ کا مہر معین کو دینا چاہئے یا نہیں؟ جب کہ وہ بلا اجازت چلی گئی تھی۔ فقط

الجواب حامداً ومصلیاً!

اس نافرمانی کی وجہ سے مہر ساقط نہیں ہوا معین کے ذمہ راشدہ کا مہر واجب ہے۔ راشدہ کا

۱۔ الدر مع الرد کراچی ص ۹۲ ج ۳ باب نکاح الکافر، مجمع الأنهر ص ۵۲۷ ج ۱ باب نکاح الکافر، دار الکتب العلمیۃ بیروت، البحر الرائق ص ۲۱۲ ج ۳ باب نکاح الکافر مطبوعہ کوئٹہ۔

۲۔ الدر المختار ص ۱۹۲ ج ۳ کراچی باب نکاح الکافر، مجمع الأنهر ص ۵۲۷ ج ۱ باب نکاح الکافر، دار الکتب العلمیۃ بیروت، البحر الرائق کوئٹہ، ص ۲۱۶ ج ۳ باب نکاح الکافر،

(حاشیہ نمبر: ۱۴/۱ گلی صفحہ پر)

۳۔ ملاحظہ ہو حوالہ نمبر: ۱/

دوسرا نکاح اگر طلاق کی عدت تین حیض گزرنے پر کیا گیا ہے وہ صحیح ہو گیا۔ فقط واللہ اعلم
حررہ العبد محمود غنی عنہ دارالعلوم دیوبند ۱۲/۲/۸۹ھ

ناراضگی سے مہر ساقط نہیں ہوتا

سوال:- ہندہ کو اس کے خاوند نے مہر بھی نہیں دیا تھا کہ فوت ہو گیا تو اب بعد انتقال ہندہ مہر کی حقدار ہے یا نہیں اور ہندہ کو زید کے مال سے مہر کس طرح ادا کیا جائے گا۔

الجواب حامداً ومصلیاً!

اگر زید نے مہر ادا نہیں کیا اور ہندہ نے معاف نہیں کیا تو ہندہ اس مہر کی مستحق ہے میراث کی تقسیم کرنے سے پہلے اور قرض کی طرح مہر کی ادائیگی بھی ضروری ہے۔ اولاً دین مہر وغیرہ ادا کر دیا جائے، اس کے بعد اگر کچھ بچے تو اس کو ورثا میں حسب حصص شرعیہ تقسیم کیا جائے۔^۱

فقط واللہ سبحانہ وتعالیٰ اعلم

حررہ العبد محمود غفرلہ دارالعلوم دیوبند

طلاق کے بعد مہر اور شوہر کے دیئے ہوئے زیور کا حکم

سوال:- زوج نے اپنی زوجہ کو طلاق دیدی اب اس کے پاس جو زیور نقرئی یا طلائی شوہر کی

(گزشتہ صفحہ کا حاشیہ) ۴ ویتأكد عند وطء أو خلوة صحت (قوله ویتأكد) أفاد ان المهر وجب بنفس العقد وإذا تأكد المهر بما ذكر لا يسقط بعد ذلك وإن كانت الفرقة من قبلها لأن البدل بعد تأكده لا يحتمل السقوط إلا بالإبراء، الدر المختار مع الرد المختار كراچی ص ۱۰۲ ج ۳ باب المهر، بحر کوئٹہ ص ۱۴۳ ج ۳ باب المهر، عالمگیری کوئٹہ ص ۳۰۳ ج ۱ الفصل الثانی فیما يتأكد به المهر. (صفحہ ہذا) ۱ و إذا طلق الرجل امرأته طلاقاً بانناً أو رجعیاً او وقعت الفرقة بينهما بغير طلاق وهي حرة ممن تحيض فعدتها ثلاثة اقراء، هداية ص ۴۲۲ ج ۲ باب العدة، یاسر ندیم دیوبند، الدر المختار مع الشامی کراچی ص ۵۰۴ ج ۳ باب العدة، عالمگیری ص ۵۲۶ ج ۱ الباب الثالث عشر فی العدة، کتاب الطلاق. ۲ ثم تقضى ديونه من جميع ما بقى من ماله الخ سراجی، ص ۳ (مطبوعه یاسر ندیم دیوبند)، الدر المختار مع الشامی کراچی ص ۶۱ ج ۶ کتاب الفرائض.

طرف سے دیا ہوا موجود ہے اس کے حقدار شرعاً کون ہے دوم یہ ہے، کہ عورت نے شوہر کو ایک عورت کے سامنے اپنے مہر اللہ واسطے معاف کر دیئے تھے اس صورت میں وہ معاف ہوئے یا نہیں؟

الجواب حامداً ومصلیاً!

اگر وہ زیور شوہر کی طرف سے عورت کو تملیک کا دیا گیا تھا تو وہ عورت کا ہے اور اگر عاریۃً دیا گیا تھا تو وہ عورت کا نہیں ہے بلکہ شوہر کا ہے اور اگر دیتے وقت کوئی تصریح تملیک یا عاریت کی نہیں کی گئی تھی تو رواج اور عرف کا اعتبار ہوگا اگر رواج تملیک کا ہے تو وہ زیور عورت کا ہے اگر رواج عاریت کا ہے تو شوہر کا اگر رواج دونوں طرح کا ہے اور گواہ عورت کے پاس تملیک کے موجود نہیں تو شوہر کا قول قسم کے ساتھ معتبر ہوگا۔ کذا فی الہندیہ ص ۳۴۰ رد المحتار ص ۵۶۱ ج ۲۔ اگر عورت کہتی ہے کہ میں مہر معاف کر چکی ہوں یا اس پر گواہ موجود ہوں گواہ ہی ہو تو وہ مہر دیانتہ معاف ہو گیا اور قضاء معاف ہونے کے لئے عورت کا اقرار یا دو عادل مرد یا ایک عادل مرد اور دو عورتیں گواہ ضروری ہیں ۳ فقط واللہ تعالیٰ اعلم

حررہ العبد محمود گنگوہی عفا اللہ عنہ ۱۲/۲/۵۳ھ

صحیح: عبد اللطیف ۲۵/ذی الحجہ ۵۳ھ

۱۔ الہندیہ ص ۳۲۲ ج ۱ باب المہر، وایضاً ہندیہ ص ۳۲۷ ج ۱ الفصل السادس عشر فی جہاز البنت، مطبوعہ کوئٹہ۔

۲۔ ولوبعث إلى امرأته شيئاً ولم يذكر جهة فقالت هو هدية وقال هو من المهر فالقول له بيمينه والبينة لها في غير المهيأ للأكل والقول لها في المهيأ له كالخبز والذي يجب اعتباره في ديارنا أن جمع ما ذكر ومن الحنطة..... وباقيها يكون القول فيها قول المرأة لأن المتعارف في ذلك كله أن يرسله هدية الخ. (شامی کراچی ص ۵۳ ج ۳ باب المہر)، فتح القدیر ص ۳۷۹ ج ۳ باب المہر، مطبوعہ دار الفکر بیروت۔

۳۔ وشرط لغير ذالك المذكور من الحدود والقصاص وما لا يطلع عليه الرجال رجلا او رجل وامرأتان مالا كان الحق او غير مال كالنكاح الخ، مجمع الانهر ص ۳/۲۶۱، كتاب الشهادة، دار الكتب العلمية بيروت، هداية ص ۵۴/۱، مطبوعہ تہانوی دیوبند، زیلعی ص ۴/۲۰۹، مطبوعہ امدادیہ ملتان،

خلوت سے پہلے طلاق کی صورت میں مہر وغیرہ

سوال:- زید کا نکاح ہندہ سے ہوا دونوں میں تنہائی یعنی صحبت نہیں ہوئی تھی کہ طلاق کی نوبت آگئی۔ کیا پورا مہر لینے کی حق دار ہے اور زید نے بوقت نکاح جو زیور دیئے تھے اس کی واپسی کا کیا حکم ہے؟

الجواب حامداً ومصلیاً!

اس صورت میں نصف مہر دینا ہوگا جو زیور وغیرہ شوہر کی طرف سے بیوی کو تملیکاً دیا گیا ہے یا بیوی کے والدین نے جو کچھ داماد کو تملیکاً دیا ہے اس کی واپسی نہیں ہوگی۔ بلکہ جو کچھ جس کو دیا گیا ہے اسی کا ہوگا۔ لڑکی کے والدین نے جو کچھ سامان اپنی لڑکی کو دیا ہے وہ لڑکی کا ہے شوہر اس کو لینے کا حق دار نہیں۔ لفظ واللہ تعالیٰ اعلم

حررہ العبد محمود عفی عنہ دارالعلوم دیوبند ۵/۲۸/۸۷ھ

الجواب صحیح: بندہ محمد نظام الدین عفی عنہ دارالعلوم دیوبند ۵/۳۰/۸۷ھ

جو کچھ زوجہ کو دیا مہر وغیرہ بعد طلاق واپسی کا حق نہیں

سوال:- عقد میں کپڑے، زیورات اور دوسرے اخراجات جو نجمہ کے والدین کے مطالبہ

۱۔ ویجب نصفه بطلاق قبل وطء او خلوة الخ، الدر المختار علی الشامی کراچی ص ۱۰۴/۳، باب المہر، سبک الانہر ص ۵۰۹/۱، دارالکتب العلمیۃ بیروت، النہر الفائق ص ۲۳۰/۲، مطبوعہ دارالکتب العلمیۃ بیروت،

۲۔ زوج بنته وجہزها ثم ادعی ان ما دفعه لها عاریۃ وقالت تملیکا أو قال الزوج ذلک بعد موتها لیرث منها وقال الأب عاریۃ قیل القول للزوج ولها لأن الظاهر شاهد به إذ العادة دفع ذلک الیها ہبۃ الخ فتح القدیر ص ۳۸۰ ج ۳ باب المہر، دار الفکر بیروت، عالمگیری ص ۳۲۷ ج ۱ الفصل السادس عشر فی جہاز البنت مطبوعہ کوئٹہ، شامی کراچی ص ۵۳ ج ۱ باب المہر.

کے مطابق زید نے دیئے تھے اس کے متعلق اب کیا حکم ہے جب کہ اس وقت نجمہ کے والدین کو غلطی کی وجہ سے پریشانی اور ذلت اٹھانی پڑی ہے؟

الجواب حامداً ومصلیاً!

جو اشیاء بطور تملیک دے چکا ہے اس کی واپسی کا کوئی حق نہیں اور جو کچھ اس سلسلے میں خرچ کر چکا ہے اس کو بھی واپس نہیں لے سکتا۔ فقط واللہ تعالیٰ اعلم
حررہ العبد محمود غفرلہ

شوہر کا بیوی سے زیور واپس لینا

سوال:- ہندہ بالغہ کا نکاح ہندہ کی مرضی سے زید نابالغ کے ساتھ ہوا ہندہ زید کے گھر آتی جاتی رہی کچھ عرصہ کے بعد ہندہ نے زید سے جو کہ نابالغ تھا تعلق توڑ لیا اور صاف انکار کر دیا کہ میں زید کے گھر نہیں جانا چاہتی اور عمر کے ساتھ رہنا شروع کر دیا زید نے کافی کوشش کی کہ اپنی بیوی ہندہ کو حاصل کر لے لیکن ہندہ نے بھی انکار کر دیا اور عمر نے یہ کہا کہ ہندہ کو نہیں دیتا کچھ روپیہ تو میں دے سکتا ہوں چنانچہ کچھ روپیہ دئے گئے یعنی عمر نے زید کو کچھ پیسے دئے کیوں کہ زید نے اپنی بیوی ہندہ کے لئے کافی روپیہ کا زیور بنایا تھا اور ہندہ کو طلاق دے دی اب آپ یہ فرمائیں کہ زید کو عمر سے یہ پیسے لینے کیسے ہیں؟

الجواب حامداً ومصلیاً!

جتنی قیمت کا زیور ہندہ کو دیا ہے اتنی قیمت یا وہ زیور واپس لینے کا حق ہے خواہ ہندہ دے یا اس کی طرف سے عمر ہندہ کو ناجائز طریقہ پر عمر کے ساتھ رکھنا حرام^۳ ہے۔ شریعت کے مطابق نکاح

۱۔ و إذا وهب أحد الزوجين لصاحبه لا يرجع في الهبة وإن انقطع النكاح بينهما الهنديۃ ص ۳۸۶ ج ۴ الباب الخامس في الرجوع في الهبة، مجمع الأنهر ص ۵۰۲ ج ۳ باب الرجوع عن الهبة، دار الكتب العلمیۃ بیروت، ہدایہ ۲۹۰ ج ۳ باب ما یصح رجوعه الخ مطبوعہ تھانوی دیوبند۔

۲۔ وقال الفقيه ابو الليث المختار ان ما كان من متاع سوى ما يجب عليه فالقول له، بحر کوئٹہ ص ۱۸۴، باب المهر۔ (بقیہ حاشیہ اگلے صفحہ پر)

کر کے دونوں رہیں۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند

الجواب صحیح بندہ نظام الدین دیوبند ۸۹/۱/۴ھ

موروثی زمین کو مہر قرار دینا

سوال:- زید نے ہندہ کو نکاح اور اس کے مہر میں ایک زمین جو اس کے ہاتھ میں ہے اور دراصل یہ زمین زمیندار کی ہے اور وہ شخص سالانہ زمین دار کو خزانہ دیتا ہے اور اس کی پیداوار کا مالک زید رہتا ہے اور اس جگہ یہ بھی رواج ہے کہ اس قسم زمین کو رعایا لوگ ایک دوسرے کے ہاتھ میں فروخت کرواتے ہیں اور خریدار زمیندار کو بعد میں کچھ روپیہ نذرانہ دیتا ہے زمیندار راضی ہو جاتا ہے ان تمام باتوں کو پیش نظر رکھتے ہوئے کیا زمین اس کی مہر میں ہندہ کے سپرد کرنا واجب ہے یا دیگر مال سے اگر دوسرے مال سے ادا کرے تو کس قدر ادا کرے؟

الجواب حامداً ومصلیاً!

نفس زمین کو مہر قرار دینا درست ہے اگر زمیندار وہ زمین زید کو دیدے خواہ قیمتہ خواہ ہبہ تب تو اس زمین کا دینا زید کے ذمہ واجب ہے ورنہ اس زمین کی قیمت واجب ہوگی۔ واذا تزوجها علیٰ هذا العبد وهو ملک الغير او علیٰ هذا الداروهی ملک الغير فالنکاح جائز والتسمیة صحیحة فبعد ذلک ينظر ان اجاز صاحب الدار او صاحب العبد ذلک فلها عين المسمی وان لم یجز المسمی لا یبطل النکاح ولا التسمیة حتی لا یجب مہر المثل وانما تجب قيمة المسمی کذا فی المحيط فتاویٰ عالمگیری ص ۳۱۳ ج ۲۔

لیکن حق موروثیت شرعاً کوئی چیز نہیں لہذا اس حق کو مہر قرار دینا درست نہیں۔

حررہ العبد محمود گنگوہی عفی عنہ معین مفتی مدرسہ مظاہر علوم سہارنپور ۶/۶/۵۵ھ

الجواب صحیح: سعید احمد غفرلہ..... صحیح: عبداللطیف مدرسہ مظاہر علوم سہارنپور ۶/۶/۵۵ھ

(گزشتہ صفحہ کا حاشیہ) ۳ الخلوۃ بالاجنبیۃ حرام (درمختار مع الشامی کراچی ص ۳۶۸ ج ۶) کتاب الحظر والاباحۃ فصل فی النظر والمس. (اس صفحہ کا حاشیہ اگلے صفحہ پر)

مہر میں جائیداد اور قبرستان بیوی کو دینا

سوال:- زید نے شادی کی، بچے ہوئے اور تقریباً ۲۰ برس بعد زید نے اپنے باپ کی جائیداد اپنی بیوی کے مہر میں ہبہ کر دی حالانکہ مہر بہت کم ہے اور جائیداد بہت بڑی ہے۔ اس جائیداد میں ایک بڑا قبرستان بھی شامل ہے۔ تو مہر کی ادائیگی کے لئے کوئی وقت مقرر ہے یا نہیں۔ زید کی عمر اب نوے ۹۰ برس کی ہے۔ زید کے انتقال کے بعد قبرستان کاشت ہونے اور باغ کٹ جانے کا قوی خطرہ ہے۔ اس صورت میں مہر ادا ہو گیا یا نہیں؟ اور اس ہبہ کرنے سے مہر ادا ہو گا یا نہیں؟ فقط

الجواب حامداً ومصلیاً!

اگر زید کے والد زندہ ہیں تو ان کی جائیداد میں کوئی تصرف بغیر ان کی اجازت کے زید کے لئے جائز نہیں ہے۔ اگر والد کا انتقال ہو کر تنہا زید وارث و مالک ہو چکا ہے تو وہ جائیداد خود زید کی ہے اس کے والد کی نہیں رہی زید کو اس میں تصرف کا حق حاصل ہے۔ اگر زید کا مقصد بعوض مہر بیوی کو دیدینے سے کسی شرعی مستحق کو محروم کرنا نہیں ہے تو یہ بھی درست ہے۔ اور جس قدر مقرر کیا گیا تھا اگر اس سے زائد دیدے تو اس کی بھی اجازت ہے۔ مہر جب چاہے ادا کر سکتا ہے۔ یہ ضروری نہیں کہ طلاق یا موت کے وقت ہی ادا کیا جائے بلکہ جس قدر جلد ادا کرے بہتر ہے۔ بیوی اپنے حق

(گزشتہ صفحہ کا حاشیہ) ۱۔ الہندیہ ص ۳۰۳ ج ۱ الباب السابع فی المہر مکتبہ کوئٹہ پاکستان، تاتارخانیہ ص ۸۷ ج ۳ الفصل السابع عشر فی المہر، المحيط البرہانی ص ۱۲۰ ج ۴ الفصل السادس عشر فی المہر، مطبوعہ ڈابھیل۔

(صفحہ ہذا) ۱۔ لا يجوز التصرف فی مال غیرہ بلا إذنه ولا ولیاته، الدر المختار علی الشامی زکریا ص ۲۹۱ ج ۹، کتاب الغصب مطلب فیما يجوز من التصرف بمال الغير بدون إذن صریح۔
۲۔ المالک هو المتصرف فی الاعیان المملوكة کیف شاء الخ بیضاوی شریف ص ۷ ج ۱ سورة الفاتحة، مطبوعہ دہلی۔

۳۔ وروی المعلى عن أبی یوسف أنه لا بأس به إذا لم يقصد الإضرار به، رد المحتار کراچی ص ۴۴۴ ج ۴ کتاب الوقف مطلب مهم فی قول الواقف علی الفریضة الشرعیة، ہندیہ کوئٹہ ص ۳۹۱ ج ۴ الباب السادس فی الهبة للصغير۔

سے کم یا زائد جتنے میں رضا مند ہو جائے اس کو حق ہے اور اس سے مہر ادا ہو جائے گا وہ بخوشی گل ہی معاف کر دے تو گل ہی معاف ہو جائے گا۔ قبرستان اگر وقف ہے تو وہ کسی کی ملکیت نہیں^۱۔ مہر میں دینا بھی درست نہیں اور اس سے وہ بیوی کی ملک نہیں ہوگا بلکہ بدستور قبرستان ہی رہے گا۔ اگر وہ وقف نہیں بلکہ مملوک ہے تو اس کو مہر میں دینا بھی درست ہے۔ فقط واللہ سبحانہ تعالیٰ اعلم

حررہ العبد محمود غنی عنہ دارالعلوم دیوبند

ادائے مہر سے قبل وطی کا حکم

سوال:- (۱) ایک منکوحہ عورت اپنے شوہر سے مہر منجمل طلب کرتی ہے لیکن شوہر ادا نہیں کرتا تو کیا اب عورت کو اختیار شرعی ہے کہ شوہر کو وطی نہ کرنے دے۔

(۲) لیکن شوہر زبردستی مار کر باندھ کر جوڑ کر وطی کرتا ہے تو کیا یہ جماع جائز ہے یا ناجائز؟

(۳) اگر زبردستی وطی جائز ہے تو عورت کا مندرجہ بالا حق شرعی بیکار و فضول ہے۔ عورت کا انکار وطی بھی جائز اور شوہر کا زبردستی وطی یعنی جماع کرنا بھی جائز دونوں ایک دوسرے کی ضد ہیں۔
(۴) اگر شوہر کا زبردستی وطی کرنا جائز بھی ہے اور ظلم بھی ہے تو یہ بھی ضد ہے یعنی جائز بھی اور ظلم بھی۔

(۵) شوہر ہمیشہ زبردستی جماع کرتا رہے گا جب کہ عورت شوہر کے قبضہ میں ہے۔ ایسی حالت میں عورت اپنا حق شرعی کیسے محفوظ رکھ سکتی ہے، کوئی راستہ شریعت میں ایسا ہے یا نہیں؟

۱۔ وصح حطها لکله أو بعضه عنه قبل أو لا قال الشامی تحتہ ولا بد من رضاها، الدر مع الرد ص ۲۴۸، ج ۲، باب المہر مطبوعہ زکریا، البحر الرائق کوئٹہ ص ۱۵۰، باب المہر، ہدایہ ص ۳۲۵، ج ۲، باب المہر، مطبوعہ تھانوی دیوبند۔

۲۔ فإذا تم ولزم لا یملک ولا یعار ولا یرهن، الدر المختار زکریا ص ۵۳۹، ج ۲، کتاب الوقف، النہر الفائق ص ۳۱۹، ج ۳، کتاب الوقف، دار الکتب العلمیۃ بیروت، البحر الرائق ص ۲۰۵، ج ۵، کتاب الوقف، مطبوعہ کوئٹہ۔

(۶) مبلغ دو ہزار روپیہ سکے رائج الوقت مہر معجل عند الطلب اس شرط سے شوہر نے عقد نکاح قبول کیا، جب کہ شوہر شرط کو پورا نہیں کرتا یعنی طلب کرنے پر مہر ادا نہیں کرتا تو عقد ٹوٹ گیا یا نہیں؟ جب کہ معاہدہ پورا نہیں کیا گیا تو اب معاہدہ باقی کیسے رہ سکتا ہے جب کہ مہر سے شرمگاہ حلال ہوتی ہے تو طلب کرنے پر بھی مہر ادا نہیں کیا تو جماع کیسے جائز ہو سکتا ہے؟

(۷) اگر عورت مندرجہ بالا اپنا حق باقی رکھنے کے لئے اپنے ماں باپ کے یہاں رہے اور خاوند کے بلانے پر بھی نہ جاوے تو شرعاً کوئی حرج تو نہیں ہے؟

الجواب حامداً ومصلیاً!

(۱) حق ہے ولہا منعه من الوطی والسفر بها ولو بعد وطی وخلوة رضيتها لاخذ ما بین تعجیلہ او قدر ما یعجل بمثلها عرفاً ان لم یؤجل کله الخ. تنویر ص ۵۵۳ ج ۲۔

(۲) یہ جماع تو زنا نہیں لیکن زبردستی کرنا ناقض ہے۔

(۳) عورت کو حق ہے کہ وطی نہ کرنے دے اور مرد کو یہ حق نہیں کہ زبردستی کرے تاہم اگر زبردستی کرے گا تو ناقض زبردستی کی وجہ سے گنہگار ہوگا۔ لیکن اس جماع کو زنا یا حرام نہیں کہا جاوے گا جس کی وجہ سے حد زنا کا مستحق ٹھہرے۔

(۴) ایسا کرنا ظلم ہے مگر زنا نہیں۔

(۵) اگر مہر عند الطلب کی قید لگائی ہے اور معجل کا مطلب یہی ہے تو بوقت طلب اس کی ادائیگی لازم ہے۔ ادا نہ کرنے سے شوہر گنہگار ہوگا اور عورت کو جماع سے روکنے کا حق حاصل ہوگا اور شوہر کو زبردستی جماع کرنے سے گناہ ہوگا۔ ایسی حالت میں اگر عورت اپنا حق خود وصول کرنے

۱۔ شامی ص ۳۵۸ ج ۲ مطبوعہ نعمانیہ دیوبند، ص ۱۴۴ ج ۳ مطبوعہ کراچی باب المہر، سکب الأنہر ص ۵۲۶ ج ۱ باب المہر تحت فصل بلا باب، مطبوعہ دار الکتب العلمیۃ بیروت، البحر الرائق ص ۱۱۷ ج ۳ باب المہر، مطبوعہ سعید کراچی۔

۲۔ ولا یحل لہ أن یطأھا عن کرہ منھا عند الإمام، النہر الفائق ص ۲۵۸ ج ۲ باب المہر، مطبوعہ دار الکتب العلمیۃ بیروت، شامی زکریا ص ۲۹۰ ج ۴ باب المہر مطلب فی منع الزوجة نفسها الخ۔

پرتا در نہیں اور نہ شوہر کو جماع سے روک سکتی ہے تو حاکم کے ذریعہ سے اپنا حق وصول کرے۔

(۶) عقد تو نہیں ٹوٹا بلکہ بدستور باقی ہے۔ البتہ عورت کو جماع سے منع کرنے کا حق ضرور حاصل ہے۔ اگر شوہر میں ایک دم ادائے مہر کی استطاعت نہیں تو قسط وار ادا کر دے۔ عورت کو بھی چاہئے کہ ایک دم وصول کرنے پر اصرار نہ کرے بلکہ کچھ مہلت دیدے، اور قسطیں مقرر کرے۔^۱

(۷) نکاح کے لئے مہر لازم ہے۔ اگر زوجہ اس کو معاف کر دے تو معاف ہو جاتا ہے نکاح بغیر ذکر مہر کے بھی صحیح ہو جاتا ہے حتیٰ کہ اگر مہر کی نفی کر دی جائے تب بھی صحیح ہو جاتا ہے، لیکن مہر لازم ہوتا ہے عدم ذکر اور نفی کا کوئی اثر نکاح پر نہیں پڑتا ہے اور نفس نکاح سے جماع حلال ہو جاتا ہے۔ اس سے معلوم ہوا کہ عورت معاہدہ مہر سے حلال نہیں ہوتی بلکہ نکاح سے حلال ہوتی ہے۔ نکاح کے لئے مہر لازم ہوتا ہے جو زوجہ کے معاف کرنے سے معاف ہو جاتا ہے۔ اگر بغیر مہر کے شرمگاہ حلال نہ ہوتی تو ادائے مہر سے قبل جماع قطعاً حرام ہوتا حالانکہ ادائے مہر معجل سے پہلے عورت کی رضامندی سے بلا تامل جائز ہے اور اگر مہر مؤجل ہے تو بغیر اس کی رضامندی کے بھی جائز ہے۔ ویصح النکاح وان لم یسم فیہ مہراً لا خلاف فی ذلک لان النکاح عقد انضمام وازدواج لغۃ فیتئم بالزوجین ثم المہر واجب شرعاً ابانۃ لشرف المحل فلا یحتاج الی ذکرہ لصحة النکاح وکذا إذا تزوجها بشرط ان لا مہر لها ای فیصح النکاح لمابینا الخ۔ فتح القدیر^۲ ص ۴۳۴ ج ۲ صورت مسئلہ میں زوج کے ذمہ مہر کی ادائیگی ضروری ہے اور ادائیگی سے پہلے جماع کا حق نہیں، لیکن اگر جماع کر لیا تب بھی یہ زنا نہیں ہوا، جماع حلال ہوا مگر زبردستی کی وجہ سے گنہگار ہوا۔

۱۔ قال الحصکفی، إن لم یؤجل أو یعجل کلہ فکما شرط لأن الصریح یفوق الدلالة، الدر المختار مع الشامی کراچی ص ۴۴/۳، باب المہر، مطلب فی منع الزوجة نفسها لقبض المہر، سکتب الأنهر ص ۵۲۷ ج ۱ باب المہر تحت فصل، دار الکتب العلمیۃ بیروت۔

۲۔ فتح القدیر ص ۳۱۶ ج ۳ باب المہر، النہر الفائق ص ۲۲۹ ج ۲ باب المہر، دار الکتب العلمیۃ بیروت، مجمع الأنهر ص ۵۰۸ ج ۱ دار الکتب العلمیۃ بیروت۔

(۸) ایسی حالت میں بھی وہ نفقہ کی حقدار رہے گی اور ناشزہ ہونے کی وجہ سے نفقہ ساقط نہیں

ہوگا۔ فقط واللہ تعالیٰ اعلم

حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور ۲۶/۷/۱۴۱۹ھ

الجواب صحیح: عبداللطیف مظاہر علوم سہارنپور

مہر معجل سے قبل زفاف

سوال:- شوہر اپنی عورت کے ساتھ سہاگ رات منانے جائے اور مہر معاف نہ کرائے تو کیا حکم ہے؟ یعنی بغیر مہر معاف کئے سہاگ رات مناسکتا ہے یا نہیں؟

الجواب حامداً ومصلیاً!

بلا مہر معاف کرائے بھی اگر ہمبستری کی گئی تو وہ ناجائز نہیں لیکن بیوی کو حق ہے کہ مہر معجل وصول کرنے سے قبل ہمبستری سے روک دے۔ فقط واللہ تعالیٰ اعلم

حررہ العبد محمود وغفرلہ دارالعلوم دیوبند ۶/۷/۱۴۱۹ھ

کیا بغیر مہر دیئے بیوی کے پاس جانا منع ہے؟

سوال:- ہمارے یہاں یہ مشہور ہے کہ جب تک مہر ادا نہ کیا جائے اس وقت تک بیوی کے پاس جانا حرام ہے۔ یہ بات صحیح ہے یا نہیں؟

۱۔ ولہا السفر والخروج من المنزل أيضاً ولہا النفقة لو منعت لذلك مجمع الأنهر ص ۵۲۶ ج ۱ باب المہر، البحر الرائق ص ۱۷۹ ج ۲ باب النفقة، مطبوعہ سعید کراچی، النہر الفائق ص ۵۰۷ ج ۲ باب النفقة مطبوعہ دار الکتب العلمیۃ بیروت.

۲۔ ولہا منعه من الوطء ودواعیه لأخذ ما بین تعجیلہ من المہر أو قدر ما یعجل لمثلها عرفاً، الدر علی الرد ص ۱۴۴ ج ۳ باب المہر، النہر الفائق ص ۲۵۸ ج ۲ باب المہر، دار الکتب العلمیۃ بیروت، سبب الأنہر ص ۵۲۶ ج ۱، دار الکتب العلمیۃ بیروت،

الجواب حامداً ومصلیاً!

یہ بات غلط ہے۔ البتہ بیوی کو اسی وقت کچھ دینا بہتر ہے۔ ہاں مہر ادا کرنے کی فکر اور کوشش لازم ہے یہ اس کا حق ہے۔ فقط واللہ تعالیٰ اعلم

حررہ العبد محمود وغفرلہ دارالعلوم دیوبند ۲۹/۵/۹۰ھ

مہر مَوَجَل کے مُطالبہ کا حق

سوال:- باکرہ کے والدین باکرہ کی طرف سے مہر بھی حاصل کرنے کے طالب ہیں۔ وہ بھی از روئے عدالت مجاز۔ تو کیا ان سب مطالبات کی بناء پر بکر کے ذمہ باکرہ کے والدین کو دینا از روئے شرع جائز ہے یا نہیں؟ اور اگر بکر اپنی رضامندی سے نہیں بلکہ غیر شرعی امور کے تحت باکرہ یا اس کے والدین کی طلبی پر از روئے عدالت مجاز طلاق دے تو کیا اس کا تعلق باکرہ سے ہمیشہ کے لئے مانند طلاق بائن منقطع ہو جائے گا یا نہیں؟ اور کیا باکرہ بعد عدت کسی دوسرے سے نکاح کر سکتی ہے؟ براہ کرم حوالہ کے ساتھ جواب عنایت فرمائیں۔

الجواب حامداً ومصلیاً!

اگر مہر مَوَجَل تھا (جس کا مطالبہ طلاق، تفریق، موت پر کیا جاتا ہے) تو ابھی شوہر کے ذمہ

۱۔ ان النبی صلی اللہ علیہ وسلم حین زوج علیا فاطمة قال یا علی لاتدخل علی اہلک حتی تقدم لہم شیاً الخ۔ مجمع الزوائد علی هامش بغیة الرائد۔ ص ۵۲۰ ج ۴ باب الصداق حدیث نمبر ۷۴۹۸ مطبوعہ دارالفکر بیروت، قال المؤلف الحدیث الاول يدل علی منع الدخول بغیر اداء شیء من المہر والثانی يدل علی خلافہ محمل الاول علی الاستحباب والثانی علی الجواز الخ اعلاء السنن ص ۸۷ ج ۱۱ کتاب النکاح باب استحباب تعجیل شیء من المہر عند الدخول، مطبوعہ کراچی۔ ترجمہ:- بیشک نبی اکرم ﷺ نے جب حضرت علی رضی اللہ تعالیٰ عنہ کا حضرت فاطمہ رضی اللہ عنہا سے نکاح فرمایا۔ ارشاد فرمایا اے علی اپنے اہل پر داخل مت ہونا یہاں تک کہ انکو کچھ دیدو۔

۲۔ المہر دین فی ذمۃ الزوج، شامی زکریا ص ۳۰۱ ج ۴ باب المہر قبیل مطلب فیما یرسلہ إلی الزوجة، وفي البحر لأن المہر فی حالة البقاء حقہا، البحر ص ۵۰ ج ۱۳ باب المہر، مطبوعہ الماجدیہ کوئٹہ پاکستان۔

اس کا ادا کرنا لازم نہیں۔ عدالت میں اس کا دعویٰ کرنا بھی غلط ہے۔ اگر مہر معجل تھا یعنی جب بیوی طلب کرے تو بیوی کو بلا عدالت کے بھی اس کے طلب کرنے کا حق ہے اور اس کی طرف سے اس کے والدین کو بھی مطالبہ کا حق ہے۔ لابی الصغیرۃ المطالبة بالمہر (درمختار) والصغیرۃ غیر قید، ففی الہندیۃ، للاب والجد والقاضی قبض صدق البکر صغیرۃ كانت أو کبیرۃ الا اذا نہتہ، وہی بالغۃ صح النہی (شامی^۱) لا خلاف لاحد ان تاجیل المہر الی غایۃ معلومۃ نحو شہر أو سنۃ صحیح وإن کان لا إلی غایۃ فقد اختلف المشائخ فیہ قال بعضهم یصح وهو الصحیح وهذا لأن الغایۃ معلومۃ فی نفسہا وهو الطلاق او الموت (عالمگیری^۲) فقط واللہ سبحانہ تعالیٰ اعلم۔

حررہ العبد محمود غفرلہ دارالعلوم دیوبند ۱۴۳۷ھ

مطالبہ مہر

سوال:- مسماۃ زینب کا نکاح بعوض نو سو روپیہ کے ایک داروغہ صاحب سے ہو گیا تھا، داروغہ صاحب نے ایک مرتبہ مسماۃ زینب سے حالت غصہ میں یہ کہا کہ تو گھر سے نکل جا تجھ کو طلاق، اسکے بعد دوبارہ عقد کیا گیا تھا اب داروغہ صاحب کے انتقال کے بعد ان کی جائیداد وغیرہ پر انکی پہلی بیوی کی اولاد قابض ہے، مسماۃ زینب نے اپنے مہر اور ترکہ کا دعویٰ کیا ہے، لیکن مخالفوں نے یہ افواہ اڑا رکھی ہے کہ داروغہ صاحب نے طلاق دے دی تھی، اب یہ عرض ہیکہ صورت موجودہ میں مسماہ زینب کو اپنے ترکہ اور مہر وصول کرنے کا حق داروغہ صاحب کی جائیداد سے ہے یا نہیں اور عقد ثانی کے ثابت ہونے کی صورت میں اس کا استحقاق ہوگا یا نہیں، نیز مخالفوں کی افواہ سے نکاح

۱۔ الدر المختار مع الشامی زکریا ص ۳۱۴ ج ۴ مطبوعہ کراچی ص ۱۶۱ ج ۳، باب المہر۔ مطلب لابی الصغیرۃ المطالبة بالمہر۔

۲۔ عالمگیری کوئٹہ ص ۳۱۸ ج ۱ باب المہر الفصل الحادی عشر فی منع المرأة نفسہا بمہرہا الخ، مجمع الأنہر ص ۵۲۸ ج ۱ باب المہر تحت فصل، مطبوعہ دار الکتب العلمیۃ بیروت۔

ثانی پر تو کوئی اثر نہیں پڑے گا اور اگر نکاح ثانی کا باضابطہ ثبوت بہم نہ پہنچ سکے تو کیا حکم ہوگا، امید کہ ہر پہلو پر نظر فرما کر جواب باصواب مع حوالہ کتب تحریر فرما کر ممنون فرمائیں۔

الجواب حامداً ومصلیاً!

اگر نکاح ثانی ثابت ہو جائے اور داروغہ صاحب کے انتقال تک دوبارہ شرعی جدائی ثابت ہو کر عدت نہ گزر چکی ہو تو مسماۃ مذکورہ اپنے حصہ میراث کی مستحق ہوگی، اور نکاح ثانی کی وجہ سے مہر ثانی کی بھی مستحق ہوگی اگر نکاح ثانی کا ثبوت نہ ہو سکے یا بحالت صحت داروغہ صاحب جدائی کا ثبوت ہو کر عدت ختم ہو چکی ہو تو حصہ میراث کی مستحق نہ ہوگی اور عقد اول کی وجہ سے مہر مذکور کا بہر حال مطالبہ کر سکتی ہے بشرطیکہ مہر ادا نہ کیا گیا ہو اور مسماۃ مذکور نے معاف بھی نہ کیا ہو اور مہر ثانی کے استحقاق کا مدار نکاح ثانی کے ثبوت پر ہے اور مہر کی ادائیگی تقسیم ترکہ سے مقدم ہے ”المہر یتأكد باحد معان ثلثة الدخول والخلوۃ الصحیحة وموت احد الزوجین سواء کان مسمیاً او مہر المثل حتی لا یسقط منه بعد ذلك الا بالابراء من صاحب الحق ط فتاویٰ ہندیہ، ص ۳۱۴^۱ للمرأة أن تهب مالها لزوجها من صداق ص ۳۲۸^۲ اذا تزوج امرأة وخلا بهائم طلقها بانثائم تزوجها فی العدة ثم طلقها قبل الدخول بها فی النکاح الثانی کان علیہ مہر بالنکاح ومہر کامل بالنکاح الثانی، ص ۳۳۶^۳ الرجل اذا طلق امرأته طلاقاً رجعیاً فی حال صحته اوفی حال مرضه برضاها أو بغير رضاها ثم مات وهی فی العدة فانهما

۱۔ فتاویٰ ہندیہ ج ۱ / ص ۳۰۳ / مطبوعہ کوئٹہ کتاب النکاح الباب السابع فی المہر الفصل الثانی فیما یتأكد به المہر، بحر کوئٹہ ص ۱۴۳ ج ۳، در مختار علی الشامی کراچی ص ۱۰۲ ج ۳ باب المہر۔

۲۔ عالمگیری، ج ۱ / ص ۳۱۶ / (مطبوعہ کوئٹہ) الباب السابع فی المہر الفصل العاشر فی ہبة المہر
۳۔ عالمگیری، ج ۱ / ص ۳۲۳ / مطبوعہ کوئٹہ) الباب السابع فی المہر الفصل الثالث عشر فی تکرار المہر۔

یتوارثان بالاجماع ولو طلقها طلاقاً بائناً او ثلاثاً ثم مات وهي في العدة فكذلك عندنا ترث
ولو انقضت عدتها ثم مات لم ترث اھ فتاویٰ ہندیہ، ص ۴۸۳^۱

فقط واللہ سبحانہ تعالیٰ اعلم

حررہ العبد محمود گنگوہی عفی اللہ عنہ معین مفتی مدرسہ مظاہر علوم سہارنپور ۱۲/۴/۵۶ھ
الجواب صحیح سعید احمد غفرلہ صحیح عبداللطیف ۱۳/ربیع الثانی ۵۶ھ

رخصتی سے قبل لڑکی کے باپ کو مطالبہ مہر کا حق

سوال:- زید کا نکاح شرعاً ہندہ سے ہوا۔ بروقت نکاح نصف مہر معجل قرار پایا۔ ہندہ کی
عمر اس وقت اٹھارہ سال تھی۔ نکاح کے ایک سال کے بعد پدر ہندہ نے رخصتی کا وعدہ کیا تھا، اس
وقت ہندہ کی عمر بیس ۲۰ سال ہے، ابھی پدر ہندہ نے رخصتی نہیں کی ہے اور نہ شب زفاف کی نوبت
آئی ہے پدر ہندہ ابھی دختر کی رخصتی نہیں کرتا ہے اور کل زر مہر کا طالب ہے لہذا شریعت محمدی کی
رو سے جواب تحریر ہو کہ ایسی صورت میں کیا پدر ہندہ زر مہر کا مطالبہ قبل رخصتی کر سکتا ہے کہ
نہیں؟ اگر کر سکتا ہے تو کس قدر حصص کا؟ برائے مہربانی جلد جواب عنایت فرمائیں۔

الجواب حامداً ومصلیاً!

صورت مسئلہ میں پدر ہندہ کو کل مہر کے مطالبہ کا حق نہیں، ہندہ کی طرف سے وکیل ہو کر
برضامندی ہندہ کے صرف نصف مہر کے مطالبہ کا حق حاصل ہے۔ زید کو چاہئے کہ نصف مہر ادا
کردے۔ اگر زید کو یہ خیال ہو کہ پدر ہندہ مہر وصول کرنے کے بعد رخصت نہیں کریگا تو زید
کو چاہئے کہ حاکم وقت یا باعزت اہل محلہ کے ذریعہ سے پدر ہندہ پر زور ڈالے کہ وہ ہندہ

۱۔ عالمگیری ج ۱/ ص ۴۶۲/ مطبوعہ کوئٹہ، کتاب الطلاق الباب الخامس فی طلاق المریض،
سکب الأنهر ص ۴۷ ج ۲ باب طلاق المریض، مطبوعہ دار الکتب العلمیۃ بیروت، النهر الفائق
ص ۴۰۶ ج ۲ باب طلاق المریض دار الکتب العلمیۃ بیروت.

کو رخصت کے لئے اولاً تیار کرے اس کے بعد مقدارِ معجل وصول کرے اور پھر جلدی رخصت کر دے۔ ولہا منعه من الوطی لاخذ مابین تعجیلہ من المہر کلہ او بعضہا درمختار۔
واشار الی ان تسلیم المہر مقدم لوخاف الزوج ان یاخذ الالب المہر ولا یسلم البنت یومر الالب بجعلها مہیئة للتسلیم ثم یقبض المہرا رد المحتار ص ۵۵۴ ج ۲۔ اگر ہندہ مطالبہ پر رضا مند نہیں بلکہ بغیر مطالبہ ہی رخصت کے لئے تیار ہو تو پدر ہندہ کو مطالبہ کا حق نہیں۔
فقط واللہ تعالیٰ اعلم۔

حررہ العبد محمود گنگوہی عفا اللہ عنہ مدرسہ مظاہر علوم سہارنپور ۱۲/۲۳/۱۴۰۶ھ
الجواب صحیح: سعید احمد غفرلہ، صحیح: عبد اللطیف

رخصتی سے پہلے مطالبہ مہر

سوال:- زید نے بایں شرائط اپنی دختر کا نکاح بکر سے کر دیا کہ پانصد کا زیور پارچہ اور یک ہزار پانصد میں دو دوکانیں مہر میں تحریر کر کے رجسٹری کرادے۔ نکاح پڑھا دیا، اب دختر کو رخصت نہیں کرتا اور چاہتا ہے کہ دوکانوں کا کرایہ نامہ میری دختر کے نام کر دو۔ جب رخصت کروں گا۔ نکاح کو پندرہ ماہ ہوئے۔ کیا زید کی دختر بلا اس کے کہ وہ اپنے والدین کے یہاں سے آتی اور حق زوجیت ادا کرتی۔ کسی رقم زرد و ہزار بذریعہ نالاش شرعاً حاصل کرنے کی حقدار ہو سکتی ہے۔ زید کی دختر چار پانچ سال تک رخصت ہو کر خاوند کے یہاں نہیں آئی۔ ایسی صورت میں اس قدر مدت گزر جانے پر شرعی طلاق ہو جائے گی یا نہیں؟

الجواب حامداً ومصلیاً!

اگر مہر معجل پر نکاح ہوا ہے تو شرعاً عورت کو حق ہے کہ اپنے نفس کو شوہر کے حوالہ نہ کرے۔

۱۔ شامی کراچی ص ۱۴۴ ج ۳ باب المہر، سبک الأنہر ص ۵۲۶ ج ۱ باب المہر تحت فصل بلا ترجمہ، مطبوعہ دار الکتب العلمیۃ بیروت، البحر الرائق ص ۱۷۷ ج ۳ باب المہر، مطبوعہ سعید کراچی۔

جب تک مہر وصول نہ کرے۔ اگر کل مہر معجل ہے تو عورت کو کل مہر کے مطالبہ کا حق حاصل ہے اگر کچھ معجل ہے کچھ مؤجل تو معجل کے مطالبہ کا حق حاصل ہے۔ اگر کل مہر مؤجل ہے تو عورت کو قبل مدت تا جیل مطالبہ کرنا جائز نہیں اگر وقت نکاح معجل یا مؤجل کی کوئی تصریح نہ ہوئی ہو تو عرف کا اعتبار ہوگا اگر کل مؤجل ہوتا ہے تو عورت کو مطالبہ کرنا جائز نہیں اگر کل معجل ہوتا ہے تو تمام کا مطالبہ جائز ہے۔ اگر بعض معجل اور بعض مؤجل ہو تو معجل کا مطالبہ جائز ہے نہ کہ مؤجل کا۔ اذا زوجت المرأة ولها مهر معلوم كان لها ان تحبس نفسها لاستيفاء المهر فان كان في موضع يعجل البعض ويترك الباقي في الذمة الى وقت الطلاق او الموت كما هو عرف ديار ناكنا لها ان تحبس نفسها لاستيفاء المعجل وهو الذي يقال في الفارسية 'دست وپيمان' وليس لها ان تطالب بكل المهر فان بينوا قدر المعجل يعجل ذلك وان لم يبينوا شيئاً. ينظر الى المرأة والى المهر المذكور في العقد ان لم يكون المعجل لمثل هذا المرأة من مثل هذا المهر فيعجل ذلك معجلاً ولا يقدر ذلك بالربع ولا بالخمس وانما ينظر الى المتعارف لان الثابت عرفاً كالثابت شرعاً وان شرطوا في العقد تعجيل كل المهر يعجل الكل معجلاً ويترك العرف فتاویٰ قاضیخان ص ۴۳۶ ج ۱-۲ یا ۵۱/۵۲ سال خاوند کے گھر نہ جانے سے عورت پر طلاق نہیں ہوتی۔ جب تک کہ خاوند طلاق نہ دے۔ فقط واللہ سبحانہ تعالیٰ اعلم

حررہ العبد محمود گنگوہی عفا اللہ عنہ ۱۲/۷/۵۲ھ

صحیح: عبد اللطیف ناظم مدرسہ مظاہر علوم سہارنپور ۱۶/رجب المرجب ۵۲ھ

مقدارِ مہر کو مقرر کر دینا

سوال:- کیا کسی فرد یا جماعت کو مہر کی ایک حد مقرر کرنے کا حق حاصل ہے جب کہ اس قسم

۱..... فتاویٰ قاضیخان ص ۳۸۵ ج ۱، فصل فی حبس المرأة نفسها باب المهر مكتبة كوئٹہ پاکستان، عالمگیری كوئٹہ ص ۳۱۸ ج ۱ الفصل الحادی عشر فی منع المرأة نفسها بمهرها، مجمع الانهر ص ۵۲۶-۵۲۷ ج ۱ باب المهر، دار الكتب العلمية بيروت.

کی تحدید پر حضرت عمر رضی اللہ عنہ، جیسے جلیل القدر صحابی اور صاحب اختیار خلیفہ نے اپنا حکم واپس لے لیا تھا اور دوبارہ منبر پر خطبہ دیتے ہوئے فرمایا تھا ”فمن شاء ان يعطى ما احب“

الجواب حامداً ومصلیاً!

حیثیت سے زیادہ مہر مقرر کرنا شرعاً پسندیدہ نہیں، حضرت عمر رضی اللہ عنہ نے منع فرمایا ہے۔^۱ لیکن کسی فرد کو یا کسی جماعت کو یہ حق نہیں ہے کہ سب برادری کے لئے مہر کی کوئی خاص مقدار مقرر کر دے کہ اس سے کمی زیادتی کی اجازت ہی نہ رہے اور ہر شخص خواہ مخواہ ہی اسی مقدار پر مجبور ہو جائے البتہ شریعت نے کم سے کم مقدار دس ۱۰ درہم مقرر کی ہے اس سے کم درست نہیں، زیادہ کی مقدار مقرر نہیں کی۔^۲ حضرت نبی اکرم ﷺ کا نکاح حضرت ام حبیبہ رضی اللہ تعالیٰ عنہا سے ہوا، چار ہزار درہم مہر مقرر ہوا جو کہ نجاشی نے ادا کیا۔ جیسا کہ کتب احادیث و سیر میں ہے۔^۳

نقطہ واللہ تعالیٰ اعلم

حررہ العبد محمود وغفرلہ دارالعلوم دیوبند ۲۹/۱۱/۸۹ھ

الجواب صحیح: بندہ نظام الدین عفی عنہ دارالعلوم دیوبند ۳۰/۱۱/۸۹ھ

۱۔ عن عمر بن الخطابؓ الا لا تغالوا صدقة النساء الحديث، مشکوة شريف ص ۲۷۷ باب الصداق، الفصل الثاني، مطبوعه ياسر نديم ديوبند.

۲۔ وتجب العشرة إن سماها أو دونها ويجب الأكثر منها إن سمي الأكثر قوله: ويجب الأكثر أى بالغاما بلغ فالتقدير بالعشرة لمنع النقصان، الدر مع الرد ص ۱۰۲ ج ۳ كراچی باب المهر، مجمع الأنهر ص ۵۰۹ ج ۱، باب المهر، دار الكتب العلمية بيروت، عالمگیری كوئٹہ ص ۳۰۳ ج ۱ الباب السابع فى المهر.

۳۔ عن ام حبيبة انها كانت تحت عبد الله بن جحش فمات بارض الحبشة فزوجها النجاشي النبي صلى الله عليه وسلم وامهرها عنه اربعة الاف مشكوة ص ۲۷۷ ج ۱ باب الصداق، المواهب اللدنية (شرح الزرقاني) ص ۲۴۳ ج ۳ ام حبيبة أم المؤمنين، مطبوعه دار المعرفة بيروت.

ترجمہ: حضرت ام حبیبہ رضی اللہ عنہا عبد اللہ بن جحش کے نکاح میں تھیں حبشہ میں شوہر کا انتقال ہو گیا تھا نجاشی شاہ حبشہ نے ان کا نکاح حضور اکرم ﷺ سے کر دیا اور حضرت کی طرف سے چار ہزار روپے مہر میں خود ادا کر دئے۔

حیثیت کے اختلاف سے مہر میں اختلاف

سوال:- اگر مہر بحیثیت مالی حالت کے مقرر کیا جائے تو میرا مہر کتنا مقرر کیا جائے گا جب کہ میرے کارخانے کی مجموعی آمدنی تقریباً ایک ہزار روپے مہینہ ہے جس میں میرا ایک بھائی دو بہنیں اور ماں بھی شریک ہیں۔

الجواب حامداً ومصلیاً!

شریعت نے اس کی تحدید نہیں کی۔ جتنی مقدار آپ کو ادا کرنا سہل ہو اور لڑکی کے حالات کے بھی مناسب ہو تجویز کر لیا جائے۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۳۰/۱۱/۸۹ھ

الجواب صحیح: بندہ نظام الدین عفی عنہ دارالعلوم دیوبند ۳۰/۱۱/۸۹ھ

قوم کی طرف سے مہر کی تعیین اور اس کے خلاف پر جرمانہ

سوال:- قوم کے سربراہ اور وہ لوگوں نے یہ تجویز پاس کی ہے کہ آئندہ سب لوگوں کو اپنی اولاد کے نکاح ۲۵ روپیہ سے زیادہ کی رقم پر نہ کرنا چاہئے چنانچہ تمام قوم اس کی پابند ہے مخالف پر جرمانہ وغیرہ کیا جاتا ہے۔

تو تعیین مہر کا ان لوگوں کو حق ہے یا نہیں۔ صحت نکاح میں کوئی خرابی ہے یا نہیں؟

الجواب حامداً ومصلیاً!

مہر پچیس روپیہ یا اس سے زائد یا اس سے کم دس درہم تک مقرر کرنا جائز ہے اور بہر صورت

۱۔ وتجب العشرة إن سماها أو دونها ويجب الأكثر منها إن سمي الأكثر (قوله ويجب الأكثر أي بالغاً ما بلغ فالتقدير بالعشرة لمنع النقصان، الدر مع الرد ص ۱۰۲ ج ۳، مطبوعه كراچی باب المهر، عالمگیری ص ۳۰۳ ج ۱ الباب السابع فی المهر، مطبوعه كوئٹہ، مجمع الأنهر ص ۵۰۹ ج ۱ باب المهر، دار الكتب العلمية بيروت).

نکاح صحیح ہو جاتا ہے۔ کم کی مقدار دس درہم شریعت کی جانب سے متعین ہے زیادہ کی مقدار متعین نہیں! کسی اور کو انتہائی مقدار لازمی طور پر متعین کرنے کا حق حاصل نہیں نہ کسی کی تعیین سے متعین ہو سکتی ہے، البتہ زیادہ مہر مقرر کرنا کچھ فضیلت کی بات نہیں خصوصاً جب کہ اس کی وسعت بھی نہ ہو۔ (عمرؓ) قال فی الخطبة لا تغالوا فی صدقات النساء فان ذلک لو کان مکرمۃ فی الدنیا وتقوی عند اللہ کان اولیٰ کم بہ رسول اللہ صلی اللہ علیہ وسلم ما اصدق رسول اللہ ﷺ امرأة من نسائه ولا اصدقت امرأة من بناته اکثر من ثنتی عشرة اوقیة: جمع الفوائد ۲ ص ۲۱۹ ج ۱۔

مہر فاطمی مقرر کرنا افضل ہے ورنہ کم از کم وسعت سے زیادہ مقرر نہ کیا جاوے۔ کیوں کہ اس میں بہت سے مفاسد ہیں۔ مال کا جرمانہ شرعاً جائز نہیں قال ابن النجیم بعد بحث والحاصل ان المذهب عدم التعزیر باخذ المال۔ بحرؒ ص ۴۱ ج ۵۔

قوم کی اس تجویز سے نکاح میں کوئی خرابی نہیں آتی۔ فقط واللہ سبحانہ تعالیٰ اعلم

حررہ العبد محمود حسن گنگوہی عفا اللہ عنہ ۱۲/۲۵/۵۲ھ

صحیح: سعید احمد مدرس مدرسہ ہذا ۲۶/ذی الحجہ ۱۴۲۵ھ

صحیح: عبداللطیف ۲۶/ذی الحجہ ۱۴۲۵ھ

۱۔ وأقله عشرة دراهم الى ما قال في حديث جابر لا مهر اقل من عشرة دراهم الخ زيلعي ص ۱۳۶ ج ۲ باب المهر مطبوعه امداديه ملتان، مجمع الأنهر ص ۵۰۹ ج ۱ دار الكتب العلمية بيروت، شامی کراچی ص ۱۰۲ ج ۳ باب المهر۔

۲۔ جمع الفوائد ص ۲۱۹ ج ۱ باب الصداق والوليمة مكتبه رحيميه ديوبند

۳۔ يستحب كون الصداق خمس مائة درهم، النووي على المسلم ص ۴۵۸ ج ۱ باب الصداق مطبوعه بلال ديوبند۔

۴۔ البحر ص ۴۱، ۵، كتاب الحدود، فصل في التعزير، شامی کراچی ص ۶۱ ج ۲ كتاب الحدود مطلب في التعزير بأخذ المال، عالمگیری ص ۱۶۷ ج ۲ فصل في التعزير مطبوعه كوئٹہ۔

مہر قسطوار بھی دیا جاسکتا ہے

سوال:- مہر چار ہزار روپیہ مقرر کیا گیا تھا۔ اس وقت زید کی حالت ایسی نہیں ہے کہ ایک مشمت ادا کر سکے۔ اس کے لئے کیا جائز ہے؟

الجواب حامداً ومصلیاً!

بیوی کی رضامندی سے قسطوار بھی ادا کرنے کی اجازت ہے۔ فقط واللہ سبحانہ تعالیٰ اعلم
حررہ العبد محمود غفرلہ

مہر قسطوار اور نفقہ

سوال:- زید نے زائدہ بی بی کو نو ۹ ماہ کے حمل کی مدت میں اس کی بد اخلاقی کی بنا پر مجبور ہو کر طلاق دیدی، اس کا مہر دینے کے لئے تیار نہیں۔ لیکن زائدہ کے میکے والے بہت زیادہ زور ڈال کر مہر ایک مشمت لینا چاہتے ہیں۔ لیکن زید اپنی غربت سے مجبور ہے۔ زید کی خانگی زندگی زائدہ کی بد اخلاقی اور کمینگی کی بنا پر جہنم کا نمونہ بن گئی تھی۔ زید صرف ۱۲۰ روپے پر ایک جگہ ملازمت کرتا ہے۔ ایسی صورت میں اسے والد اور ایک غیر شادی شدہ بہن کا بھی خرچہ برداشت کرنا پڑ رہا ہے جس سے ایک مشمت مہر دینے سے مجبور ہے، اس کی کوئی صورت بتائیں۔ نیز زید کے ایک لڑکا ڈیڑھ سال کا ہے۔ زائدہ کے گھر والے وہ لڑکا بھی نہیں دے رہے ہیں۔ طلاق کے بعد زائدہ کو ایک لڑکی تولد ہوئی۔ اب وہ خوراک دینے کے لئے کہہ رہی ہے۔ زید چاہتا ہے کہ لڑکا اس کے پاس

۱۔ کما يستفاد کما يقع فی دیار مصر فی بعض الأنحکة انهم يجعلون بعضه حالاً وبعضه مؤجلاً الى الطلاق أو إلى الموت وبعضهم منجماً فی کل سنة قدر معین الخ بحر کوئٹہ ص ۸۷ ج ۳ باب المہر، شامی زکریا ص ۲۹۱ ج ۲ باب المہر، مطلب فی منع الزوجة نفسها لقبض المہر.

رہے اور لڑکی کی خوراک کی دیتا رہے تاکہ اس پر بار کم ہو جائے، مگر وہ لوگ تیار نہیں ہیں۔ از روئے شرع اس کا کیا حل ہے؟ جواب سے نوازیں۔

الجواب حامداً ومصلیاً!

شادی سے پہلے لڑکی کے اخلاق اور دینداری کی تحقیق کی ضرورت تھی۔ اس سے غفلت اختیار کی گئی جس کا خمیازہ بھگتنا پڑا۔ پھر طلاق دینے سے پہلے سوچنے کی ضرورت تھی کہ مہر کیسے ادا کیا جائے گا، نفقہ عدت کہاں سے دیا جائے گا، بچے کے خرچ کا انتظام کیا ہوگا، والد اور بہن کی ضرورت کس طرح پوری ہوگی، خود کیا کھائیں گے۔ بغیر انجام پر نظر کئے ہوئے قدم اٹھانے پر پشیمانی ہوتی ہے اور پریشانی بھی۔ بیوی کا مہر بہر حال واجب ہے۔ اس کو مطالبہ کا پورا حق حاصل ہے۔ اس کو قسط وار وصول کرنے پر راضی کیجئے۔ سنجیدہ با اثر آدمیوں کو درمیان میں ڈال کر ان کے ذریعہ معاملہ طے کرائیں۔ اگر تین طلاق نہ دی ہو بلکہ کم دی ہو تو دوبارہ نکاح کی اجازت ہے بشرطیکہ دونوں رضامند ہوں۔ اولاد کا نفقہ آپ کے ذمہ لازم ہے اگرچہ وہ اپنی والدہ کے پاس رہے۔ بچہ جب تک اس قابل نہ ہو جائے کہ اپنی ضروریات (کھانا، پینا، پہننا، استنجاء وغیرہ) خود کرنے لگے۔ زبردستی اس کو لینے کا آپ کو حق نہیں بلکہ حق پرورش اس کی والدہ ہی کو ہے۔ بچی کی

۱۔ والمہر یتأكد بأحد معان ثلاثة الدخول والخلوۃ الصحیحة وموت أحد الزوجین سواء كان مسمى أو مہر المثل حتی لا یسقط منه شیء بعد ذالک إلا بالإبراء، الہندیۃ ص ۳۰۳، ج ۱، الفصل الثانی فیما یتأكد به المہر والمتعة، بحر کوئٹہ ص ۱۴۳، ج ۳، در مختار علی الشامی کراچی ص ۱۰۲، ج ۳، باب المہر،

۲۔ إذا كان الطلاق بائناً دون الثلاث فله ان یتزوجها فی العدة وبعد انقضائها الخ فتاویٰ عالمگیری ص ۴۷۲ ج ۱ الباب السادس فی الرجعة، مطبوعہ کوئٹہ، النہر الفائق ص ۴۲۰ ج ۲ باب الرجعة فصل فیما تحل به المطلقة، دار الکتب العلمیۃ بیروت.

۳۔ نفقة الاولاد الصغار علی الأب لا یشارکہ فیہا أحد الخ. الہندیۃ ص ۵۶۰ ج ۱ الفصل الرابع فی نفقة الاولاد، شامی کراچی ص ۶۱۲ ج ۳ باب النفقة.

پرورش کا بھی والدہ کو حق ہے جب تک بچی میں بلوغ کے آثار ظاہر نہ ہوں۔ اس کے بعد آپ لے سکتے ہیں۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۱۷/۶/۹۰ھ

الجواب صحیح: بندہ نظام الدین عفی عنہ دارالعلوم دیوبند

زوجہ اگر وصول نہ کرے تو زوج مہر کس طرح ادا کرے

سوال:- مسماۃ ہندہ کو طلاق لئے ہوئے دو برس ہو چکے ہیں۔ دین مہر نہ وہ لیتی ہے اور نہ ہی صاف الفاظ میں منع کرتی ہے بلکہ یہ کہہ دیتی ہے کہ میں اپنا بدلہ آخرت میں لوں گی زید دین مہر سے اپنی زندگی میں سبکدوش ہونا چاہتا ہے اور ہندہ سے بار بار لجاجت کرتا ہے کہ کسی طرح وہ اپنا قرض وصول کر لے۔ چنانچہ بذریعہ ڈاک بیمہ رقم دین مہر زید نے ہندہ کو پہونچا دی مگر ہندہ نے اپنی کسی مصلحت کی بناء پر رقم ارسال کردہ بیمہ واپس کر دی کہ مجھے تمہارے اس روپے کی ضرورت نہیں میں اپنا بدلہ خدا کے یہاں آخرت میں لوں گی اس اثناء میں زید نے مصالحت کرنے کی کئی ایک بار کوشش کی مگر مسماۃ ہندہ کے عزیز واقرباء نے مزاحمت کی اور زید کو مالی و جسمانی نقصان پہونچانے کے درپے ہو گئے۔

ہندہ کا اپنا قرض دنیا میں وصول نہ کرنا حالانکہ زید نے بذریعہ ڈاک رقم دین مہر ہندہ کو پہونچا دی مگر اس نے واپس کر دی اور قرض خواہ کا یہ کہنا کہ میں تو آخرت میں بدلہ لوں گی شرع شریف میں کیا حکم ہے اگر مقروض رقم دین مہر عندالطلب ادا کرنے سے انکار کرتا تو وہ قصور وار تھا اور قرض خواہ یہ کہنے کا حقدار تھا کہ میں آخرت میں بدلہ لوں گی لیکن یہاں تو معاملہ دیگر گوں ہے ہندہ کے بغیر طلب کے زید کے ذمہ رقم مہر جائز طریقہ سے ہندہ تک پہونچانے کا حق ہے زید

۱۔ والحاضنة أما أو غيرها أحق به أي بالغلام حتى يستغنى عن النساء وقدر بسبع وبه يفتى لأنه الغالب..... والام والجدة أحق بها بالصغيرة حتى تحيض أي تبلغ في ظاهر الرواية، الدر على الرد ص ۵۶۲، ج ۳، كراچی باب الحضانة، عالمگیری ص ۵۴۲، ج ۱ الباب السادس عشر في الحضانة، مطبوعه كوئٹہ، البحر الرائق ص ۲۸۷ ج ۲ باب الحضانة، مطبوعه رشیدیہ كوئٹہ،

پہونچا دیتا ہے وصول کرنا یا نہ کرنا یہ ہندہ کا فعل ہے وجہ خواہ کچھ بھی ہو مگر زید نے حق ادا کرنے کی پوری کوشش دنیا میں کر لی۔

جواب طلب یہ امر یہ ہے کہ کیا زید عند اللہ بری الذمہ ہو سکتا ہے اور آخرت میں یہ صورت بخشش یا ہبہ کی ہو سکتی ہے یا نہیں ہندہ کا رقم مہر چھوڑنا حالانکہ زید ادا کرنا چاہتا ہے کیا یہ صورت إلا ان یعفون کے تحت میں آ سکتی ہے۔ یا نہیں۔

الجواب حامداً ومصلیاً!

اگر ہندہ دین مہر کو معاف نہیں کرتی اور وصول بھی نہیں کرتی تو زید کو چاہئے کہ مہر کی رقم ہندہ کے سامنے اس طرح رکھ دے کہ اگر وہ ہاتھ بڑھا کر اٹھانا چاہے تو اٹھالے اور اس کے بعد ہندہ کو اختیار ہے خواہ اٹھائے خواہ نہ اٹھائے۔ اس طرح اس کے سامنے رکھ دینے سے زید بری ہو جائے گا اور آخرت کا بار اس کے ذمہ نہیں ہوگا اور محض وصول کرنے سے انکار کی وجہ سے معافی نہ ہوگی۔ التخلیلة رفع الموانع بان یضع المال بین یدی المولیٰ۔ بحیث لو مدیدہ اخذہ فحینئذ یحکم القاضی بانہ قبضہ وکذا فی ثمن المبیع وبدل الاجارۃ وسائر الحقوق اھ رد المحتار ص ۹۰ ج ۳

اگر ہندہ کا مطلب یہ ہے کہ میں نے اپنے دین مہر دنیا میں معاف کر دیا ہے اور آخرت میں اس کا ثواب لوں گی تو مہر معاف ہو گیا اور اگرچہ یہ مطلب نہیں بلکہ یہ مطلب ہے کہ دنیا میں وصول نہیں کرتی تاکہ شوہر کے ذمہ آخرت کا وبال باقی رہے تو معاف نہیں ہوا۔ طریقہ مذکورہ سے ادا کر دیا جائے۔ فقط واللہ سبحانہ تعالیٰ اعلم

حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور ۱۴/۵/۱۵۵۵ھ

الجواب صحیح: سعید احمد غفرلہ

صحیح: عبداللطیف مدرسہ مظاہر علوم سہارنپور ۱۵/۵/۱۵۵۵ھ

۱..... شامی نعمانیہ ص ۲۷ ج ۳ با ب العتق علی جعل شامی زکریا ص ۴۳۲ ج ۵، البحر الرائق ص ۵۸، ج ۴، باب العتق علی جعل، مطبوعہ سعید کراچی، زیلعی مع حاشیۃ الشلبی ص ۹۴ ج ۳ مطبوعہ امدادیہ ملتان.

مہر بیوی کے سامنے رکھنے سے ادا ہو گیا

سوال:- قمر الدین کے یہاں ایک لڑکا دوسری لڑکی تھی، لڑکی کی شادی کرنے کے بعد سامانِ جہیز دیکر رخصت کیا۔ محمد عمر کی شادی قمر الدین نے کی لیکن بچپن میں عمر کی بیوی کا انتقال ہوا۔ قمر الدین کے انتقال کے بعد محمد عمر کا نکاح ماموں صاحب نے کیا۔ اس بیوی کے دو بچے پیدا ہوئے۔ لڑکی کا انتقال ہو گیا لڑکا حیات ہے۔ لیکن چار سال کا تھا کہ اس کے والد محمد عمر کا انتقال ہو گیا اس کے بعد اس کی پھوپھی مع سامان کے لڑکے اصغر کو اپنے گھر لئے گئی اور پرورش کرنے پر اپنی پوتی سے نکاح کر دیا اور پانچ چار سال لڑکی نکاح میں رہی اس کے بعد لڑکی کے باپ نے کچھ تہمت یا الزامات لگا کر لڑکی کو آزاد یا طلاق حاصل کر لی ہے لیکن بیوی کی زبانی معلوم ہوا کہ مہر بندھی تھی وہ لڑکی کے سامنے رکھا تو لڑکی نے بخوشی واپس لوٹا کر معاف کر دیا اور اب رہا سامان و مکانات کا معاملہ یہ ہے کہ قمر الدین اور فرزند محمد عمر کی یہ میراث تھی لیکن حیات اصغر کو پھوپھی صاحبہ تمام سامان گھر کا لیکر اپنی سسرال چلی گئی اور مکان مسجد کو دیدیا جب کہ اصغر جوان ہو گیا تھا اور اس شرط پر دیا کہ میراث ہے تم بھی اپنا حق دو۔ اب مکان میں اور سامان میں وہ حقدار ہے یا نہیں؟ اگر حقدار ہے تو وہ اپنا سامان پھوپھی سے لے سکتا ہے اور مکان بھی لے سکتا ہے؟ آیا پھوپھی کو بھی کچھ حق پہونچے گا یا نہیں؟ اگر پہونچے تو اس کا طریقہ تقسیم کیا ہے؟

الجواب حامداً ومصلیاً!

جب شوہر نے مہر کا روپیہ ادا کرنے کے لئے بیوی کے سامنے رکھ دیا اور بیوی نے بخوشی وہ روپیہ شوہر کو دیدیا اور دونوں کو اس کا اقرار ہے تو مہر ادا ہو گیا۔ قمر الدین کے انتقال پر لڑکی اور لڑکا

۱۔ التخلیة رفع الموانع بان یضع المال بین یدی المولی بحیث لو مد یدہ اخذہ فحینئذ یحکم القاضی بانہ قبضہ و کذا فی ثمن المبیع و بدل الإجارة و سائر الحقوق شامی نعمانیہ ص ۲۷ ج ۳ باب العتق علی جعل شامی زکریا ص ۴۳۲ ج ۵، البحر الرائق ص ۲۵۸ ج ۴ باب العتق علی جعل، مطبوعہ سعید کراچی، زیلعی مع حاشیة الشلبی ص ۹۴ ج ۳.

محمد عمر دونوں وارث ہیں لڑکی کا اکہرا حصہ ہے اور لڑکے محمد عمر کا دوہرا حصہ ہے۔ محمد عمر کے انتقال پر اسی شرح کے ساتھ لڑکا (اصغر) اور لڑکی دونوں وارث ہیں۔ پھوپھی کو قمر الدین کے ترکہ سے کچھ نہیں ملے گا وہ اس میں حقدار نہیں۔ اگرچہ اپنے والد کے ترکہ میں حقدار ہے۔ پھوپھی صاحبہ نے بچہ کی پرورش کی بہت اچھا کیا ان کو اجر ملے گا لیکن قمر الدین اور محمد عمر کی متروکہ جائیداد، روپیہ، مکان، سامان کسی چیز میں بھی ان کو تصرف مالکانہ کرنے کا حق نہیں؛ محض ان کے مکان مسجد میں دینے سے وہ مکان مسجد کا نہیں ہوا۔ ہاں اگر اصغر نے بالغ ہونے کے بعد بخوشی مسجد میں دیا ہے تو وہ مسجد کا ہو گیا اصغر کو پورا حق حاصل ہے کہ اپنے باپ دادا کا پورا سامان پھوپھی صاحبہ سے واپس لے لے مگر چونکہ پھوپھی صاحبہ نے اس کی پرورش کی، شادی کی، اس لئے ان کے احسان کو فراموش نہیں کرنا چاہئے۔ ان کے ساتھ ہمیشہ ہمدردی سے پیش آئے اور اپنی وسعت کے موافق مالی خدمت بھی کرتا رہے ویسے بھی پھوپھی صاحبہ کا رشتہ ایسا ہے کہ ان کی خدمت کرتے رہنا چاہئے۔

فقط واللہ تعالیٰ اعلم

حررہ العبد محمود غفرلہ دارالعلوم دیوبند ۲۱/۷/۸۹ھ

الجواب صحیح: بندہ محمد نظام الدین عفی عنہ دارالعلوم دیوبند

دودینا سرخ کا مہر قرار دینا

سوال:- مہر میں دودینا سرخ سلطانی باندھنا کیسا ہے؟

۱۔ اما بنات الصلب فاحوال ثلاث الى قوله ومع الابن للذكر مثل حظ الانثيين، سراجی ص ۱۲ فصل فی النساء مطبوعہ یاسر ندیم دیوبند.

۲۔ وبنو الاعيان والعلات كلهم يسقطون بالابن وابن الابن وان سفل، سراجی ص ۷۷ فصل فی النساء، مطبوعہ یاسر ندیم دیوبند.

۳۔ لا يجوز التصرف في مال غيره بلا اذنه ولا ولايته الخ در مختار علی الشامی زکریا ص ۲۹۱ ج ۹ کتاب الغصب مطلب فيما يجوز من التصرف بمال الغير الخ، الاشباه والنظائر ص ۱۵۷، الفن الثاني، کتاب الغصب، مطبوعہ اشاعت الاسلام دہلی،

الجواب حامداً ومصلیاً!

مہر میں دینا سرخ وغیرہ باندھنا درست ہے۔ لیکن بہتر طریقہ یہ ہے کہ مروجہ سکہ باندھنا چاہئے تاکہ عندالاداء نزاع نہ ہو۔ فقط واللہ تعالیٰ اعلم

حررہ العبد محمود غفرلہ

جس زمین کا مہر میں وعدہ کیا جائے اس کا دینا ضروری ہے

سوال:- ایک بیوہ ہے جس کے تین جیٹھ دیور موجود ہیں نکاح کرنے کے لئے بڑی کوشش کرتے رہے مگر اس نے نکاح کرنے سے انکار کیا۔ اتفاق سے اس کے نام ایک چوتھائی حصہ زمین کا چڑھ گیا اور وہ زمین کے فروخت کی کوشش میں لگی۔ جیٹھ دیور کو جب معلوم ہوا تو پھر بہت نکاح کی کوشش کی، اس نے بڑی مشکل سے نکاح کو کہا اور یہ بھی کہا کہ نکاح میرا نہیں ہوتا یہ تو زمین کا نکاح ہوتا ہے مگر شریعت سے اس کو زمین کا حق نہیں پہونچتا۔ فقط اس کے ایک لڑکی ہے۔ مگر ان جیٹھ دیوروں نے وعدہ کیا کہ ہم تجھے پندرہ بیگہ زمین مہر میں دیں گے۔ تو وہ اپنے بڑے جیٹھ سے نکاح کے لئے رضا مند ہو گئی اور نکاح ہو گیا۔ اب اس کو زمین دیں یا نہ دیں؟ قبضے کا وعدہ کیا ہے۔

الجواب حامداً ومصلیاً!

مہر میں جتنی زمین مقرر کی گئی ہے وہ بھی اس کا حق ہے اس کو دینا لازم ہے ورنہ اس کا وبال سخت ہوگا۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۱۶/۱/۱۹۹۱ھ

الجواب صحیح: بندہ محمد نظام الدین عفی عنہ دارالعلوم دیوبند

۱۔ المہر هو المال يجب في عقد النكاح على الزوج، فتح القدير ص ۳۱۶/۳، باب المہر، دار الفکر بیروت.

۲۔ لان الجهالة مفضية إلى المنازعة، فتح القدير ص ۲۶۳ ج ۲ کتاب البیوع، دار الفکر بیروت.

۳۔ هكذا يستفاد ولتزوجها على بيت بعينه فلها ذالك، الهنديه ص ۳۱۰ ج ۱، الفصل الخامس في المہر تدخله الجهالة، أحق ما أوفيتهم من الشروط أن توفوا به ما استحللتم به الفروج (بقية الگلے صفحہ پر)

مہر کو بطور نفقہ ادا کرنا

سوال:- بکر نے عرصہ ۳ سال کا ہوا اپنا نکاح ایک بیوہ سے کیا بعوض مبلغ ۱۱۰۰ روپیہ اور طے ہوا کہ ایک دختر جس کی عمر ۱۱ سال ہے عنقریب شادی ہو کر اپنے خاوند کے یہاں چلی جاوے گی۔ دوسرا لڑکا جس کی عمر ۷ سال ہے اپنے ماموں کے ہمراہ رہے گا تیسرا لڑکا جس کی عمر ۳ سال ہے بیوہ کے ہمراہ رہے گا۔

بعد نکاح بیوہ نے اپنے ہر سہ بچوں کو اپنے ہمراہ رکھا اور سب کا خرچہ شوہر ثانی کے ذمہ رہا۔ ۶/۷ ماہ گزرنے پر بیوہ نے اپنی دختر کا عقد موجودہ شوہر کے لڑکے سے جو کہ بکر کی پہلی بیوی کے بطن سے ہے بلا رضامندی شوہر کر دیا جس کا کفیل بھی بکر کو ہونا پڑا۔ ایک سال تک بکر نے جملہ اخراجات برداشت کئے مگر جب بکر مجبور ہو گیا کہ اس کی عورت کے اخراجات اس کی آمدنی سے ڈیوڑھے ہو جاتے ہیں تو بکر نے اپنی کل آمدنی تعدادی مبلغ ۵۸ روپیہ ۲ فروری ۳۳ عورت کے ہاتھ میں یہ کہہ کر کہ میں حلفیہ کہتا ہوں کہ میرے پاس اس قدر نقد روپیہ نہیں جو ایک دم مہر ادا کر دوں مہر میں ادا کر دیا اور یہ کہا کہ خواہ اس رقم کو تم اپنی اولاد پر صرف کرو یا جو چاہو کر اس کے چند گواہ بھی موجود ہیں۔ عورت نے ہر ماہ تنخواہ لینا شروع کر دی اس دوران میں کئی مرتبہ بکر نے عورت کے گوش گزار کر دیا کہ یہ روپیہ تمہارے مہر میں سے ادا ہو رہا ہے اس طرح ۳ ستمبر ۳۳ تک اپنی کل آمدنی مبلغ ۱۱۰۰ روپیہ مہر میں ادا کر دیا۔ لہذا اس صورت میں مہر ادا ہوا یا نہیں۔

الجواب حامداً ومصلیاً!

نفقہ عورت کا اور جس کا اس کے ذمہ ہے اس کے علاوہ جو کچھ شوہر نے اس کو دیا ہے اس کو مہر میں محسوب کرنا درست ہے اور صورت مسئلہ میں چونکہ پہلے کہہ دیا گیا ہے اور عورت نے اس کو رد

(گزشتہ صفحہ کا حاشیہ) بخاری شریف ص ۸۲ ج ۲ باب الشروط فی النکاح، شامی کراچی ص ۲۹ ج ۳ باب المہر مطلب فی احکام الخلوۃ۔

ترجمہ:- شرطوں میں پورا کئے جانے کے زیادہ لائق وہ شرطیں ہیں جن کے ذریعہ تم نے شرمگاہوں کو حلال کیا ہے۔

نہیں کیا ہے بلکہ اس کے موافق عمل کرتی رہی تو رقم مذکورہ اگر نفقہ واجبہ کے علاوہ عورت کے پاس پہونچی تو مہر ادا ہو چکا اور ۶۰ روپے زائد پہونچے اگر نفقہ واجبہ بھی اسی میں ہے تو اس کو منہا کیا جائے گا اور بقیہ رقم کو مہر میں شمار کیا جائیگا جتنا مہر شوہر کے ذمہ بچے گا عورت کو اس کے مطالبہ کا حق ہے۔ فقط واللہ تعالیٰ اعلم

حررہ العبد محمود گنگوہی عفا اللہ عنہ

اور بکر کے لڑکے کا نکاح اگر وہ نابالغ ہے تو بکر کی اجازت پر موقوف ہے۔ بکر اجازت دے گا تو نافذ ہوگا ورنہ نہیں بشرطیکہ لڑکی کا کوئی ولی اقرب ماں کے علاوہ نہ ہو اگر کوئی اور بھی ولی لڑکی کا موجود ہے تو اس کی بھی اجازت ضروری ہے۔ جب کہ لڑکی نابالغہ ہو اگر لڑکی بالغہ ہے تو خود اس کی اجازت کافی ہے۔ فقط واللہ تعالیٰ اعلم

حررہ العبد محمود گنگوہی عفا اللہ عنہ ۲۸/۳/۵۳ھ

الجواب صحیح: سعید احمد غفرلہ..... صحیح: عبداللطیف ۲۸/ج ۱/۵۳ھ

بیوی کے علاج میں مہر کا روپیہ

سوال:- نعیم الحق کی بیوی کا مہر دو ہزار روپیہ ہے۔ بیوی کوئی، بی کا مرض ہے۔ تو نعیم الحق کا جو روپیہ بیوی کے علاج میں خرچ ہوا وہ مہر میں محسوب ہوگا یا نہیں؟

۱۔ ومن بعث إلى إمراته شيئاً فقالت هو هدية وقال هو من المهر فالقول قوله في غير المهيأ للاكل كالعسل..... وفي متاع كان واجب عليه كالخمر والدرع ومتاع الليل فليس له أن يحتسب من المهر الهندية ص ۳۲۲ ج ۱ باب المهر، بحر کوئٹہ ص ۱۸۴ ج ۳ باب المهر، فتح القدير ص ۳۷۹ ج ۳ دار الفكر بيروت.

۲۔ فلو زوج الأبعد حال قيام الأقرب توقف على إجازته الدر المختار ص ۸۱ ج ۳ کراچی باب الولی، عالمگیری ص ۲۸۵ ج ۱ الباب الرابع فی الاولیاء، مطبوعہ کوئٹہ.

۳۔ وینعقد نکاح الرحة العاقلة البالغة برضاها الخ هداية ص ۱۳ ج ۳ باب فی الاولیاء الخ، مطبوعہ یاسر ندیم دیوبند، عالمگیری ص ۲۸۷ ج ۱ الباب الرابع فی الاولیاء.

الجواب حامداً ومصلیاً!

اگر شوہر نے بیوی سے یہ کہا کہ تمہارا علاج تمہارے مہر کے روپیہ سے کر دوں اور اس نے اجازت دیدی تب تو مہر صورت مسئلہ میں شوہر کے ذمہ باقی نہیں رہا اور نہ جتنا روپیہ خرچ کیا وہ تبرع اور احسان تھا جواب مہر میں محسوب نہ ہوگا۔ کما لایلز مہ مداواتھا اھ ای اتیانہ لھا بدواء المرض ولا اجرۃ الطیب ولا الفصد اھ رد المحتار ص ۶۴۶ ج ۲ فقط واللہ تعالیٰ اعلم
حررہ العبد محمود غفرلہ دارالعلوم دیوبند

مہر اپنے والد کے قرض میں وصول کرنا

سوال:- دوران نکاح کی بات چیت کے وقت لڑکی کے والد نے گیارہ سو پچاس ۱۱۵۰ روپے بطور قرض لئے تھے، وہ روپے مہر میں کسی شکل سے ادا ہو سکتے ہیں یا نہیں؟ مہر مبلغ ایک ہزار روپے ہے۔

الجواب حامداً ومصلیاً!

لڑکی کے والد نے جو روپیہ لڑکے سے قرض لیا ہے اس کو مہر میں شمار کر لینا درست ہے جب کہ اس پر لڑکی راضی ہو کر شوہر کو مہر سے بری کرتی ہے اور مہر اپنے والد سے وصول کرے گی۔
فقط واللہ تعالیٰ اعلم

حررہ العبد محمود غفرلہ دارالعلوم دیوبند ۲۳/۹/۱۴۰۹ھ

الجواب صحیح: بندہ محمد نظام الدین عفی عنہ دارالعلوم دیوبند

- ۱۔ شامی نعمانیہ ص ۶۴۶/۲، مطلب لا تجب علی الأب نفقة زوجة ابنه الصغير، شامی زکریا ص ۲۸۵ ج ۵ باب النفقة، عالمگیری کوئٹہ ص ۵۴۹ ج ۱ الباب السابع عشر فی النفقة الفصل الاول، سکب الانهر ص ۱۸۱ ج ۲ کتاب الطلاق باب النفقة، دار الکتب العلمیۃ بیروت.
- ۲۔ وإذا زوج ابنه الصغير امرأة وضمن عنه المهر، وكان ذلك في صحته جاز إذا قبلت المرأة الضمان إلى قوله ثم للمرأة أن تطالب الولي بالمهر، وليس لها أن تطالب الزوج الخ عالمگیری کوئٹہ ص ۳۲۶ ج ۱ باب المهر، الفصل الرابع عشر فی ضمان المهر، شامی زکریا ص ۲۸۶ ج ۲ باب المهر، مطلب فی ضمان الولي المهر، بحر کوئٹہ ص ۷۶ ج ۳ باب المهر.

متعینہ مہر سے انکار کا حق نہیں

سوال:- نکاح کے وقت میرا مہر دس ہزار دو دینار سرخ متعین ہوا جو ہماری قوم اور کنہہ برادری سب کے خلاف ہے۔ ہمارے یہاں پانچ سو روپے میں مہر طے ہوتے ہیں۔ اب میں اس سے انکار کرتا ہوں صحیح ہے یا نہیں؟

الجواب حامداً ومصلیاً!

نکاح کے وقت جیسا کہ آپ کا مہر طے ہوا تھا، شرعاً وہی معتبر ہے اس کی ادائیگی لازم ہے۔ اگر عین نکاح کے وقت آپ اس کو انکار کرتے تو مہر وہی طے ہو جاتا۔ مگر دس ہزار دو دینار قبول کرنے کے بعد اس سے انکار کرنا ہرگز معتبر نہیں ہے۔ فقط واللہ تعالیٰ اعلم

حررہ العبد محمد عفی عنہ دارالعلوم دیوبند ۲۶/۱۲/۸۹ھ

نکاح کے بعد مہر میں کمی

سوال:- کسی کا نکاح ہوا اور مبلغ پانچ ہزار روپیہ مہر مقرر کیا اور اس وقت اس نے قبول کر لیا اور بعد میں خیال ہوا کہ اس کی حیثیت تو پانچ سو روپے کی بھی نہیں تو اس حالت میں مہر کم کر سکتے ہیں یا نہیں اور اگر کم کر سکتے ہیں تو کس طرح یا نکاح ہی نہیں ہوا، اس پر دوبارہ نکاح ہونا چاہئے یا نہیں؟ فقط

الجواب حامداً ومصلیاً!

صورت مسئلہ میں اگر کوئی مانع شرعی موجود نہ تھا تو نکاح صحیح ہو گیا۔ اپنی حیثیت سے زیادہ مہر

۱۔ ویجب الأكثر منها إن سمی الأكثر ویؤكد الخ. وقال الشامي تحته: أي بالغاً ما بلغ شامي كراچی ص ۱۰۲ ج ۳ باب المهر أن البدل بعد تأكده لا يحتمل السقوط إلا بالبراء، مجمع الأنهر ص ۵۰۹ ج ۱ باب المهر، مطبوعه دار الكتب العلمية بيروت، عالمگیری كوئٹہ ص ۳۰۳ ج ۱ الباب السابع في المهر الفصل الاول.

مقرر کرنے سے نکاح صحیح ہو جاتا ہے۔ وتجب العشرة ان سماها او دونها ويجب الاكثر ان سمي الاكثر قال الطحاوی ص ۴۹ ج ۲ تحت قول الدر ويجب الاكثر بالغاً ما بلغ فالتقدير بالعشرة لمنع النقصان.

مہر پورا واجب ہوگا اگر خلوة صحیح ہو چکی۔ یا خلوت صحیح سے پہلے زوجین میں سے کسی کا انتقال ہو گیا۔ جب تک ادا نہ کیا جائے یا بیوی معاف نہ کرے ذمہ ساقط نہ ہوگا۔ کم کرنے کی صورت یہ ہے کہ بیوی سے کہے اور وہ اپنی خوشی سے چاہے تمام معاف کر دے چاہے اس میں سے کم کر دے وصح حطها لکله وبعضه عنه در مختار ص ۹۸ ج ۱.

لیکن اتنا مہر مقرر کرنا جو حیثیت سے زائد ہو اور ادا نہ کر سکے بری بات ہے شرعی طریق کے موافق حسب حیثیت مہر مقرر کرنا چاہئے۔ فقط واللہ سبحانہ تعالیٰ اعلم

حررہ العبد محمود گنگوہی عفا اللہ عنہ مدرسہ مظاہر علوم سہارنپور ۱۸/۳/۱۴۵۲ھ

صحیح: سعید احمد مدرس مدرسہ مظاہر علوم سہارنپور ۱۹/۳/۱۴۵۲ھ

صحیح: بندہ عبد الرحمن غفرلہ مدرسہ مظاہر علوم سہارنپور

وکیل یا ولی کا مہر میں کمی کرنا

سوال:- مسمیٰ زید کی لڑکی مسماۃ بانو ہندہ کا عقد نکاح مسمیٰ عمر کے لڑکے خالد کے ساتھ ہوا ہندہ سے بوقت اجازت وکیل نے مہر مامہ ۱۵۳/- روپیہ کی اطلاع دی تھی۔ مجلس عقد میں وکیل نے ایک غیر شخص سے نکاح پڑھنے کو کہا عمر کی طرف سے کہا گیا کہ مہر بجائے ماسہ ص کے ماسہ ص روپیہ کر دیئے جاویں۔ ہندہ کے باپ وکیل و شاہدین و جملہ متعلقین مجلس از جانب ہندہ نے کہا کہ

۱۔ طحاوی علی الدر ص ۴۹ ج ۲ باب المہر، دار المعرفۃ بیروت، الدر مع الرد ص ۳۳۰ ج ۲ باب المہر مکتبۃ نعمانیہ شامی کراچی ص ۱۰۲ ج ۳، مجمع الأنہر ص ۵۰۹ ج ۱ دار الکتب العلمیۃ بیروت۔
۲۔ شامی نعمانیہ ص ۳۳۸ ج ۲ شامی کراچی ص ۱۱۳ ج ۳ باب المہر، ہدایہ ص ۳۲۵ ج ۲ باب المہر، مطبوعہ تہانوی دیوبند، مجمع الأنہر ص ۵۱۴ ج ۱ باب المہر، دار الکتب العلمیۃ بیروت۔

مامہ ۱۵۲/۱۔ روپیہ مہر کر دیئے جاویں کوئی عذر نہیں۔ بغیر اطلاع ہندہ نکاح میں کوئی خرابی شرعاً ہوتی ہے یا نہیں نقل عبارت کتب تحریر فرمایا جاوے اس کے ساتھ ساتھ (بہشتی زیور حصہ چہارم ص ۱۱۰ مسئلہ ۶/۱ حوالہ ص ۳۰۰/۱۵ ج ۲ درمختار و شامی پر) بھی غور کر کے جواب عنایت فرمایا جاوے اس وقت یہاں یہ واقعہ ہوا ہے جس سے بہت زیادہ فتنہ اٹھا ہوا ہے۔ زید چونکہ رضائی پارٹی کا ہے اس لئے بہار وغیرہ سے فتویٰ لیا ہے جس میں بہت غلطی معلوم ہوتی ہے امید کہ جواب مفصل و تسلی بخش مع نقل عبارت و حوالہ جواب دے کر اطمینان فرمائیں گے۔

الجواب حامداً و مصلیاً!

اگر مہر کا نکاح میں بالکل ذکر نہ کیا جاوے یا صراحتہ مہر کی نفی کر دی جائے تب بھی شرعاً نکاح درست ہو جاتا ہے اور مہر مثل واجب ہوتا ہے۔ و کذا یجب مہر المثل فیما اذا لم یسم مہراً او نفی در مختار ص ۷۱ ج ۲۔ لہذا صورت مسئلہ میں نکاح صحیح ہو گیا جس قدر مہر قرار پایا ہے اس میں سے کچھ کم کرنا بھی درست ہے اگر عورت تمام معاف کر دے تو یہ بھی جائز ہے مگر صورت مسئلہ میں ہندہ بالغہ ہے اور دو روپیہ بغیر اس سے اجازت حاصل کئے باپ وکیل وغیرہ نے کم کر دیئے ہیں تو یہ کمی ہندہ کی اجازت پر موقوف ہوگی اگر ہندہ اس کی پر رضامند ہے تو یہ کم کرنا معتبر سمجھا جائے گا ورنہ نہیں وصح حطھا لکلہ او بعضہ عنہ وقال الشامی وقید بحطھا لان حط ابیھا غیر صحیح لو صغیرة ولو کبیرة توقف علی اجازتھا شامی ص ۵۲۲ ج ۲

نکاح میں اس سے کوئی خرابی نہیں آتی۔ بہشتی زیور، درمختار و شامی کا حوالہ دیکھا اس میں یہ مسئلہ مذکور نہیں وہ دوسرا مسئلہ ہے۔ اس پر کوئی اشکال ہو تو تحریر فرمائیں۔

سوال کے ابتدائی حصہ سے معلوم ہوتا ہے کہ کمی عقد نکاح سے پہلے کی گئی ہے۔ آگے چل کر

۱۔ الدر المختار کراچی ص ۱۰۸ ج ۳ باب المہر، مجمع الأنہر ص ۵۰۸ ج ۱ باب المہر، دار الکتب العلمیۃ بیروت، النہر الفائق ص ۲۳۱ ج ۲ باب المہر، مطبوعہ دار الکتب العلمیۃ بیروت۔

۲۔ شامی کراچی ۱۱۳ ج ۳ مطلب فی حط المہر، ہدایہ ص ۳۲۵ ج ۲ باب المہر، مطبوعہ تھانوی دیوبند، مجمع الأنہر ص ۵۱۴ ج ۱ باب المہر، دار الکتب العلمیۃ بیروت۔

سوال میں لکھا ہے کہ ایجاب و قبول کے بعد سہ کی کمی کی گئی ہے۔
اور یہ جواب اسی کا ہے اگر کمی پہلے کی گئی ہو نکاح بعد میں ہوا ہے تو یہ نکاح اس لڑکی کی اجازت پر موقوف ہے وہ اجازت دے گی تو نافذ ہوگا ورنہ نہیں۔

بالغة وکلت رجلا بتزویجها من فلان بالف درهم فزوجها الوکیل بخمس مائة
اخبرت بذلك قالت لا یعجبني هذا لا جل نقصان المهر فقيل لها لا يكون لك
منه إلا ما تريدین فقالت رضیت قال الفقیه ابو جعفر يجوز النکاح لان قولها لا
یعجبني ليس برد النکاح فإذا ورضیت بعد ذلك فقد صادفت اجازتها عقداً
موقوفا فصحت الاجازة (فتاویٰ قاضی خان^۱ ص ۳۹۴ ج ۱)

حررہ العبد محمود گنگوہی

معین مفتی مظاہر علوم سہارنپور ۱۸/ج ۲/ ۵۴ھ
صحیح: عبداللطیف عفا اللہ عنہ ۳/رجب ۵۴ھ

جتنے مہر پر لڑکی نے وکیل بنایا تھا اس سے زیادہ پر نکاح

سوال:- لڑکی نے ایک شخص کو اس امر کا وکیل بنایا کہ میرا نکاح فلاں شخص سے مبلغ پانچ سو روپیہ مہر کے بدلہ میں کر دو، مگر لڑکے والوں کے مشورہ سے ایک ہزار روپیہ مقرر کیا گیا، جس کو لڑکی نے منظور کیا، نکاح ایک ہزار روپیہ مہر پر ہی ہوا تو یہ نکاح صحیح ہوا کہ نہیں۔

الجواب حامداً ومصلیاً!

نکاح صحیح ہو گیا^۲ اگر لڑکی ایک ہزار مہر کو ناپسند کرتی ہے پانچ سو ہی پر اس کو اصرار ہے تو ساقط کر دے۔^۳ فقط واللہ تعالیٰ اعلم

حررہ العبد محمود غفرلہ دارالعلوم دیوبند

۱۔ فتاویٰ قاضی خان ص ۳۴۵ ج ۱ فصل فی الکالۃ مکتبہ کوئٹہ پاکستان۔

۲۔ وینعقد بایجاب من احدهما وقبول من الآخر وضعا للمضی کزوجت نفسی (بقیہ اگلے صفحہ پر)

عورت کے غیر واقعی اوصاف بیان کر کے مہر زائد تجویز کر دیا گیا

سوال:- کچھ لوگوں نے زید کی شادی ہندہ کے اوصاف بیان کر کے چار ہزار مہر پر کر دی مگر ہندہ میں وہ اوصاف بالکل نہیں ہیں۔ چار ہزار مہر بھی لوگوں کے کہنے سننے سے قبول کیا تھا حالانکہ زید کی حیثیت چار ہزار کی نہیں ہے۔ تو کیا اب متعین ہو سکتا ہے۔ اگر مہر مثل کو حکم بنایا اور وہ زید کی حیثیت سے بڑھ کر ہے تو کیا حکم ہوگا؟

الجواب حامداً ومصلیاً!

جتنے مہر پر نکاح کو قبول کیا وہی لازم ہو گیا چاہے اپنی رغبت سے قبول کیا ہو یا دوسروں کے کہنے سے اور چاہے بیوی پسند آئے یا نہ آئے اس صورت میں مہر مثل کو حکم نہیں بنایا جائے گا۔
فقط واللہ تعالیٰ اعلم

حررہ العبد محمود غفرلہ دارالعلوم دیوبند ۸/۳/۸۸ھ

(گذشتہ صفحہ کا حاشیہ) اشار الی عدم الفرق بین ان یکون الموجب اصیلاً أو ولیاً أو وکیلاً، الدر المختار مع الشامی زکریا ص ۶۹ ج ۲ کتاب النکاح، أو زید علی ما سمي فإنها تلزمه بشرط قبولها فی المجلس، در مختار زکریا ص ۲۲۶ ج ۲ باب المهر کتاب النکاح، النهر الفائق ص ۲۳۲ ج ۲ کتاب النکاح باب المهر، مطبع دار الکتب العلمیۃ بیروت.

۳ وصح حطها لکله او بعضه الخ، در مختار علی رد الممختار ص ۳۳۸ ج ۲ نعمانیہ باب المهر، الدر المختار مع الشامی زکریا ص ۲۲۸ ج ۲ کتاب النکاح، باب المهر مطلب فی حط المهر والابراء منه، النهر الفائق ص ۲۳۶ ج ۲ کتاب النکاح، باب المهر مطبع دار الکتب العلمیۃ بیروت، زیلعی ص ۲۱ ج ۲ کتاب النکاح باب المهر مطبع امدادیہ ملتان.

(صفحہ ہذا) ۱. وتجب العشرة إن سماها أو دونها ويجب الأكثر منها إن سمي الأكثر ويتأكد الخ، وقال الشامی تحتہ ای بالغاً ما بلغ، شامی کراچی ص ۱۰۲ ج ۳ باب المهر، طحطاوی علی الدر المختار ص ۲۸-۲۹ ج ۲ باب المهر، دار المعرفۃ بیروت، مجمع الأنهر ص ۵۰۹ ج ۱ باب المهر، دار الکتب العلمیۃ بیروت.

مقدار مہر میں زوجین کا اختلاف

سوال:- ہندہ کا مہر پانچ سو روپیہ کل دار کا ہے زید نے مشہور کیا کہ میرا مہر بتیس ۳۲ روپیہ کالدار کا ہے ہندہ کے والد نے بذریعہ نوٹس کے زید کو مطلع کیا زید نے ایک فقیر آدمی کے سامنے اقرار کیا کہ میرا مہر پانچ سو روپیہ کا بندھا تھا۔ آپ بیچ میں باہمی فیصلہ دو سو روپیہ پر کرادیں وہ شخص ہندہ کے والد سے ملے ہندہ کے والد نے اصلی واقعات سے آگاہ کیا اس شخص کی آنکھوں میں آنسو آ گئے اور فرمایا کہ میں اب ایک لفظ بھی آگے نہیں کہہ سکتا جب زید کا بس نہیں چلا تو بذریعہ نوٹس کے مطلع کیا کہ میرا مہر ۳۲ روپیہ کا ہے اور میں اپنے ہوش و حواس درست ہونے کی رو سے کہتا ہوں کہ میرا مہر اتنا ہی ہے اور تمہارا یہ کہنا کہ میرا مہر پانچ سو روپیہ کا ہے سراسر غلط ہے اگر کسی قسم کی عدالتی چارہ جوئی کی تو بیجا ہوگی لہذا شریعت کی رو سے ایسے شخص کے بارے میں قرآن وحدیث سے ثابت کریں اور جو لوگ ایسے شخص کے ساتھ شامل ہو رہے ہیں ان کا کیا حشر ہوگا۔

الجواب حامداً ومصلیاً!

اگر واقعاً مہر پانچ سو روپیہ کا ہے اور زید دروغ بیانی سے کام لیتا ہے تو یہ جھوٹ اور ظلم ہے اور جو لوگ اس بات کو جانتے ہوئے زید کا ساتھ دیں گے وہ بھی گنہگار ہوں گے۔ قال اللہ تعالیٰ ولا تعاونوا علی البرّ والتقویٰ ولا تعاونوا علی الاثم والعدوان! فقط واللہ سبحانہ تعالیٰ اعلم
حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور۔ یوپی

الجواب صحیح: سعید احمد غفرلہ ۲۳/محرم ۱۴۱۰ھ

صحیح: عبداللطیف ۲۳/محرم ۱۴۱۰ھ

بدل مہر دینے کے بعد زوجہ کا حق ختم ہے

سوال:- نور خاں اپنی عورت نذرین کو کسی وجہ سے برادری کے پانچ آدمیوں کے سامنے

۱۔ سورۃ المائدہ آیت ۲ ترجمہ:- اور نیکی اور تقویٰ میں ایک دوسرے کی اعانت کرتے رہو اور گناہ وزیادتی میں ایک دوسرے کی اعانت مت کرو (از بیان القرآن)۔

شریعت کے مطابق چھ سال پہلے طلاق دے چکا ہے اور مہر ساڑھے بتیس روپے کا تھا۔ بتیس روپے کے بجائے اس نے مہر میں ۸۵ روپے چاندی کا زیور ادا کر دیا تھا۔ اب میرے خلاف خرچہ بندھوانے کے لئے چھ سال کے بعد عدالت میں دعویٰ کر دیا ہے آپ حضرات سے میری گزارش ہے کہ شریعت کے مطابق مجھے خرچ دینے کا حق ہے یا نہیں اگر شریعت کے مطابق مجھے خرچ دینے کا حق نہیں ہے تو آپ کے یہاں کی سند کی ضرورت ہے۔ فتویٰ بھیجنے کی جلدی سے مہربانی کریں۔

الجواب حامداً ومصلیاً!

جب کہ آپ نے مہر کے عوض پچاسی ۸۵ روپے چاندی کا زیور دیا اور اس نے قبول کر لیا تو آپ بری الذمہ ہو گئے۔ اب آپ پر دعویٰ کرنا غلط ہے۔ آپ کے ذمہ کچھ لازم نہیں! مہر کی کم سے کم مقدار دس درہم ہے جو پونے تین تولہ کے قریب ہے۔ فقط واللہ سبحانہ تعالیٰ اعلم

املاء العبد محمود غفرلہ دارالعلوم دیوبند ۲۹/۷/۱۴۰۶ھ

نا قابل جماع عورت کا نکاح و مہر

سوال:- زید نے ایک عورت سے شادی کی اس عورت کو جب اپنے گھر لایا تو اس میں کوئی علامت عورت ہونے کی نہیں پائی یعنی پستان بالکل نہیں ایام ماہواری تیس سال کی عمر تک نہیں ہوئے۔ جائے مخصوص اس طریق پر واقع ہوئی ہے۔ ۰۰۔ جس سے جماعت نہیں ہو سکتی اور اس مقام پر ہڈی ہے جو قابل آپریشن نہیں ہے اب اس عورت کے والدین اس عورت کا علاج کر رہے ہیں اور اس کی کوشش ہے کہ جائے مخصوص صحبت کے قابل ہو جائے۔ مگر عرصہ دس ماہ گذرا آرام نہیں ہوا۔ اگر جائے مخصوص قابل جماع ہو جائے تو جماعت جائز ہوگی جب کہ ڈاکٹر نے کہتی

۱۔ المعتدة عن الطلاق تستحق النفقة وكان الطلاق رجعياً أو بائناً أو ثلاثاً ھندیه ۵۵۷ ج ۱ الفصل الثالث فی نفقة المعتدة مجمع الأنهر ص ۱۹۰ ج ۲ باب النفقة، دار الكتب العلمية بیروت. وبعد العدة كالأجنبية والأجنبية لا تستحق النفقة،

۲۔ عن علی رضی اللہ عنہ عند لامہر اقل من عشرة دراهم البیهقی ص ۲۴۰ ج ۷ باب المہر، درمختار علی الشامی کراچی ص ۱۰۱/۳، باب المہر، عالمگیری ص ۳۰۲/۱، الباب السابع فی المہر، الباب الاول الخ، مطبوعہ کوئٹہ،

ہے کہ اس سے اولاد نہ ہوگی۔ جائے مخصوص میں چوں کہ دواء کا استعمال ہو رہا ہے اس کی رگڑ سے کچھ خون آ جاتا ہے۔ جس کا کوئی وقت معین نہیں کیا وہ دھبہ ایام ماہواری میں شمار ہو سکتا ہے اور اس صورت میں نکاح قائم رہ سکتا ہے اور ایسی جگہ مرد اپنی خواہش پوری کر سکتا ہے اور اس صورت میں عقد جائز ہے یا نہیں اور مہر کی بابت کیا حکم ہے؟

الجواب حامداً ومصلیاً!

صورت مسئلہ میں اگر معالجہ کے بعد وہ عورت مرد کی مجامعت کے قابل ہو جائے تو مرد کو اس سے صحبت درست ہوگی۔ اولاد ہونے کی توقع ہو یا نہ ہو۔ نکاح کی غایت جیسے تو والد و تناسل ہے اسی طرح حرام سے بچنا اور عفت سے رہنا بھی ہے اور اس وقت بھی مہر پورا واجب ہوگا اور جو خون آتا ہے اگر وہ دواء یا رگڑ وغیرہ کی وجہ سے آتا ہے تو اس کو حیض نہیں کہا جائے گا اور اگر بلا رگڑ ہی آتا ہے اور اقل مدت حیض تک پہنچ جاتا ہے تو اس کو حیض کہا جائے گا اور جب تک معالجہ کے بعد صحبت کے قابل نہ ہو تو اس کے ساتھ تنہائی خلوت صحیحہ شمار نہ ہوگی۔ لہذا اگر ایسی حالت میں مرد طلاق دیدے گا تو پورا مہر واجب نہ ہوگا۔ بلکہ نصف مہر واجب ہوگا۔ ویجب نصفہ (ای نصف المہر) بطلاق قبل وطنی او خلوة در مختار ص ۵۱۲ ج ۲ ومن الموانع لصحة الخلوة ان تكون المراقبة او قرناء او عفلاء او شعراء کذا فی التبيين فتاوی عالمگیری ص ۳۱۵ ج ۲، فقط واللہ سبحانہ تعالیٰ اعلم

حررہ العبد محمود گنگوہی عفا اللہ عنہ ۱۹/۱/۱۴۲۵ھ

صحیح: عبد اللطیف ۱۳/۱/۱۴۲۵ھ

۱۔ الدر علی الرد ص ۱۰۴، ج ۳، کراچی باب المہر، مجمع الأنهر ص ۵۰۹، ج ۱، باب المہر، دار الكتب العلمیة بیروت، زیلعی ص ۱۳۸ ج ۲ باب المہر، مطبوعہ امدادیہ ملتان.

۲۔ الہندیہ ص ۳۰۵ ج ۱ مکتبہ کوئٹہ پاکستان الفصل الثانی فیما یتأكد به المہر، در مختار مع الشامی زکریا ص ۲۵۰ ج ۲ باب المہر، مطلب فی احکام الخلوة، زیلعی ص ۱۴۲ ج ۲ باب المہر مطبوعہ امدادیہ ملتان.

رتقاء اور عینین کی خلوت

سوال :- (۱) ہندہ کی عمر ۲۰/۲۲ سال ہے شادی کے بعد معلوم ہوا کہ وہ خلوت کے قابل نہیں شرمگاہ بند ہے بغیر آپریشن کے قابل جماع نہیں۔ ایسی صورت میں شوہر پر نصف مہر واجب ہوگا یا پورا؟ (۲) اس کا نفقہ کس پر واجب ہوگا؟ (۳) اگر شوہر ہی قابل جماع نہ ہو تو پھر نفقہ کس پر ہوگا؟

الجواب حامداً ومصلیاً!

(۱) اگر شرمگاہ کا سوراخ اس قدر تنگ ہو کہ اس میں جماع نہیں کیا جاسکتا خواہ ہڈی کی وجہ سے یا غدود کی وجہ سے تو ایسی عورت کے ساتھ خلوت کرنے سے پورا مہر لازم نہیں ہوگا بلکہ نصف مہر لازم ہوگا۔^۱

(۲) جب کہ وہ شوہر کے مکان پر رہے گی تو اس کا نفقہ شوہر کے ذمہ لازم ہوگا۔^۲
 (۳) اگر شوہر بھی جماع پر قادر نہیں خواہ حیض ہونے کی وجہ سے یا مریض ہونے کی وجہ سے تب بھی اس کو خلوت سے پورا مہر لازم نہیں ہوگا بلکہ نصف مہر لازم ہوگا۔ والخلوۃ بلامرض احد ہما خلوة كالوطء و اشار بالمرض الى المانع الحسی وصحة بعدم الفرق بین مرضه ومرضها۔ البحر^۳ ص ۵۲ ج ۳۔ اگر شوہر نامرد ہے تو اس کی خلوت معتبر ہے۔ فقط واللہ تعالیٰ اعلم
 حررہ العبد محمد عفی عنہ دارالعلوم دیوبند ۱۲/ ۸۹ھ

۱۔ ومن الموانع لصحة الخلوة ان تكون المرأة رتقاء أو قرناء أو عفلاء أو شعراء، كذا في التبيين، هندیہ کوئٹہ ص ۳۰۵ ج ۱ الفصل الثانی فیما یتأكد به المهر، در مختار مع الشامی زکریا ص ۲۵۰ ج ۲ باب المهر، مطلب فی احکام الخلوة، زیلعی ص ۱۴۲ ج ۲ باب المهر مطبوعہ امدادیہ ملتان۔
 ۲۔ فتجب نفقة الرتقاء والقرناء وغيرها الخ مجمع الأنهر ص ۷۴ ج ۲ باب النفقة، دار الکتب العلمیة بیروت، النهر الفائق ص ۵۰۸ ج ۲ دار الکتب العلمیة بیروت، عالمگیری کوئٹہ ص ۵۴۶ ج ۱ الباب السابع عشر فی النفقات الفصل الاول۔

۳۔ البحر ص ۵۲ ج ۳، باب المهر، مطبوعہ کوئٹہ، زیلعی ص ۱۴۲ ج ۲، مطبوعہ امدادیہ ملتان، النهر الفائق ص ۲۳۷ ج ۲ باب المهر، دار الکتب العلمیة بیروت۔

نکاح و مہر سے متعلق ۱۳ سوالات

زیادہ مہر پر جبراً دستخط لینا

سوال:- (۱) نکاح سے پہلے ایک دن صبح مسجد کے اراکین نے ایک غیر جانبدار مکان کے کمرہ میں بکر کو بلا کر ایک دستاویز پر دستخط کرنے کو کہا۔ اس دستاویز کو جب کمیٹی کے صدر نے پڑھا تو اس میں اس کا فیصلہ تحریر تھا کہ وہ کمیٹی چند قرائن کی بناء پر یہ فیصلہ کرتی ہے کہ بکر سکہ رائج الوقت ایک ہزار روپیہ مہر سے ہندہ کا نکاح کر کے ایام حمل ہی میں اپنے پاس رکھے جب بکر نے دستاویز پر دستخط کرنے سے انکار کیا تو ان میں سے ایک نے کہا کہ انکار کا دوسرا انجام سنگباری سے ہلاکت ہے۔ کمیٹی کے صدر نے کہا کہ بکر کمیٹی کا فیصلہ نہیں مانے گا تو وہ تکلیف اٹھاوے گا اور ملازمت سے ہاتھ دھو بیٹھے گا۔ مگر بکر نے صاف انکار کر دیا دستخط کرنے سے اور کہا کہ اس فیصلہ پر غور کرنے کا موقع دیا جانا چاہئے اور کمیٹی نے انکار کرتے کہا کہ بکر کو اسی وقت دستخط کرنا چاہئے۔ آخر بکر نے ظالموں سے چھٹکارا پانے کے لئے اتنا کہا ۵۰ روپے سے ۹۷ روپے مہر سے نکاح کر لیا مگر کمیٹی نے مہر کی کمی کے لئے تیسری درخواست لے کر فیصلہ کیا کہ ۸۶ روپے مہر سے نکاح کرے۔ بکر نے انکار کرتے ہوئے کہا کہ مہر کا فیصلہ کرنے کا کمیٹی کو کوئی حق نہیں ہے، شریعت نے اس کا حق نکاح کرنے والے کو دیا ہے۔ کمیٹی کے صدر نے کہا کہ وہ شریعت و ریت سنتے نہیں، پران کا فیصلہ ہے جسے وہ کبھی بدل نہیں سکیں گے۔ بکر نے مار پیٹ کے خوف سے دستاویز پر دستخط کر دیا۔ مگر بکر کوئی صاحب نصاب نہیں، اس کی ماہانہ تنخواہ صرف ایک سو چالیس روپے ہے۔ اس کے علاوہ اس کا کوئی اور ذریعہ آمدنی بھی نہیں اور اس کی کوئی جائیداد بھی نہیں بعد میں معلوم ہوا کہ ہندہ کی شادی کا مہر صرف چار سو روپے تھا۔ از روئے شرع تحریر فرمائیں کہ کیا مہر سے متعلق کسی کا یہ رویہ درست ہے؟ اسلام میں سب سے اچھا مہر کونسا ہے؟ کیا کمیٹی کو یہ حق پہنچ سکتا ہے کہ وہ کسی دوسرے کا مہر طے کرے؟

محض عورت کے بیان سے مرد کو مجرم قرار نہیں دیا جائے گا

سوال:- (۲) بکر کی ہندہ سے مباشرت کا کوئی چشم دید گواہ نہیں ہے، کیا ایسی حالت میں مذکورہ ہندہ کا بیان قابل اعتبار ہو سکتا ہے؟

زبردستی نکاح پڑھانے والے کی امامت

سوال:- (۳) ہندہ سے بکر کے اس نکاح کے متعلق مسجد کا مستقل امام بخوبی واقف ہے۔ جب کمیٹی اور بکر کے درمیان نکاح و مہر کے متعلق جدوجہد ہوئی اس وقت پر وہ بھی حاضر تھے اور جان گئے کہ نکاح بالکل جبراً ہو رہا ہے: مگر کمیٹی کو کوئی شرعی رائے دیئے بغیر کمیٹی کا حکم پاتے ہی نکاح پڑھ دیا گیا ایسے امام کے پیچھے نماز درست ہو سکتی ہے، اس نکاح کے بعد وہ جو نکاح پڑھائے گا تو وہ شریعت کی بنیاد سے درست ہو سکتا ہے یا نہیں؟

مزنہ حاملہ سے نکاح

سوال:- (۴) کمیٹی نے بکر کا نکاح ہندہ سے کرنے کو عوام میں اپنی فتح سمجھی تھی جس سے بکر واقف ہو گیا اور کہا کہ اگر کمیٹی اس کو اپنا طرہ امتیاز سمجھتی ہے تو وہ ہندہ سے نکاح کرے گا مگر ایام حمل میں نہیں بلکہ اسقاط حمل اور غسل نفاس کے بعد جسے کمیٹی نے مقرر کر دیا۔ کیا بکر کا یہ طرز عمل از روئے شرع درست تھا یا نہیں؟

زنا سے حاملہ سے نکاح نہ کرنے والے کو برادری سے

خارج کرنا

سوال:- (۵) جب بکر نے ایام حمل میں نکاح کرنے سے انکار کیا تو مسجد کی کمیٹی نے

بکر کے گھر والوں کو تنبیہ کر دی کہ وہ تمام جماعت سے خارج کر دیئے جائیں گے۔ ارشاد فرمائیں گے اسلام کے اندر ایسے طرز عمل کا کیا مقام ہے؟

الجواب حامداً ومصلیاً!

(۱) کمیٹی کا اس طرح مجبور کرنا ظلم ہے اس کو ہرگز اس کا حق نہیں ہے۔ (کذا فی الدر المختار) پھر اپنی جانب سے مہر مقرر کر کے زائد رقم دستاویز میں لکھنا اس پر دستخط لینا یہ بھی ظلم ہے۔ مہر کا تعلق عورت مرد کی رضا مندی پر ہے، جب دونوں اپنی خوشی سے نکاح کریں تو جس قدر چاہیں مہر مقرر کر سکتے ہیں، مہر کی کم از کم مقدار دس درہم جو کہ تقریباً ڈھائی تولہ چاندی ہوتی ہے اس سے کم معتبر نہیں۔ البتہ اگر کوئی عورت مہر مثل سے کم پر نکاح کرے تو اس کے ولی کو اتنا حق پہونچتا ہے کہ وہ مہر مثل کی تکمیل کراوے۔ (کذا فی الدر المختار)۔

(۲) ہرگز نہیں۔ (کذا فی البحر الرائق)۔

۱۔ ولا تجبر البالغة البكر على النكاح (قوله ولا تجبر البالغة ولا الحر البالغ) لا نقطاع الولاية بالبلوغ. الدر المختار مع الشامی ص ۵۸ ج ۳ کراچی باب الولی زکریا ص ۱۵۶ ج ۴، سكب الأنهر ص ۴۹۰ ج ۱ باب الأولياء والأکفاء، دار الكتب العلمية بیروت، هداية ص ۳۱۲ ج ۲ مطبوعه یاسر ندیم دیوبند، والانسان لا يجبر على تحمل الضرر، شامی کراچی ص ۳۰۱ ج ۴ کتاب الشركة مطلب الحق أن الدين يملك.

۲۔ وعن ابی حُرّة الرّقاشی عن عمه قال قال رسول الله صلى الله عليه وسلم ألا تظلموا الا لا يحل مال امرئ إلا بطيب نفس منه، مشکوة شریف ص ۲۵۵ باب الغصب والعارية الفصل الثاني مطبوعه یاسر ندیم دیوبند.

۳۔ واقله عشرة دراهم لحديث البيهقي وغيره لامهر اقل من عشرة دراهم الخ. الدر المختار على هامش رد المحتار زکریا ص ۲۳۰ ج ۴ اول باب المهر، البحر الرائق ص ۱۴۲ ج ۳ باب المهر مطبوعه کوئٹہ، عالمگیری ص ۳۰۲ ج ۱ الباب السابع في المهر الفصل الاول مطبوعه کوئٹہ.

۴۔ وكذا له الاعتراض في تزويجها نفسها باقل من مهر مثلها حتى يتم مهر المثل. شامی زکریا ص ۱۵۶ ج ۴ اول باب الولی، زیلعی ص ۱۳۰ ج ۲، فصل في الأكفاء، مطبوعه امداديه ملتان، مجمع الأنهر ص ۵۰۴ ج ۱ فصل في الكفاءة، مطبوعه دار الكتب العلمية بیروت.

۵۔ ان اقرت المرأة بالزنا بفلان وكذبها فلا حد عليها ايضاً الخ. البحر الرائق کوئٹہ ص ۷۵ ج ۵ باب الحد، شامی زکریا ص ۱۱ ج ۶ کتاب الحدود.

(۳) اگر امام صاحب نے بھی اس ظلم میں حصہ لیا ہے تو وہ گناہ میں شریک ہیں، تاہم اس کے بعد جو نکاح پڑھیں گے وہ صحیح ہو جائیں گے۔ نکاح خواں سفیر محض ہوتا ہے۔ کذا فی البحر الرائق!

(۴) بکر کو اس نکاح کی اجازت نہ دینے اور اس پر راضی نہ ہونے کا پورا حق تھا۔ کذا فی المختار

(۵) کمیٹی کو اس کا حق نہیں تھا، یہ ظلم ہے۔ ظالم کا ساتھ دینا بھی ظلم ہے۔ کذا فی الدر المختار

فقط واللہ سبحانہ تعالیٰ اعلم

حررہ العبد محمود غفرلہ

چار ماہ کی حاملہ سے عقد نکاح

سوال:- (۱) زید کا نکاح نجمہ کے ساتھ ہوا۔ عقد کے دو ماہ بعد معلوم ہوا کہ نجمہ حاملہ ہے۔ لیڈریز ڈاکٹر کے معائنہ سے بھی یہ ثابت ہو گیا۔ اس وقت نجمہ کو چھ ماہ کا حمل ہے، یعنی بوقت عقد نجمہ کو چار ماہ کا حمل تھا۔ فتاویٰ دارالعلوم دیوبند (کامل) کتب خانہ امدادیہ دیوبند حصہ سوم و چہارم کے کتاب النکاح فصل فی المحرمات امداد المقتنین ۱۲۸، سوال ۳۷۴/۲۳۷ کے مطابق زید کا نکاح نجمہ کے ساتھ ہو گیا۔ لیکن زید کو نجمہ سے وضع حمل تک وطی نہ کرنی چاہئے۔

حاملہ منکوحہ سے وطی اور مہر

سوال: زید نے اس بات کے ظاہر ہونے سے قبل نجمہ سے وطی کی اور اپنی لاعلمی کی وجہ سے

۱۔ ومن امر رجلا ان يزوج صغيرته فزوجها عند رجل والاب حاضر صح والافلا لان الاب يجعل مباشراً للعقد باتحاد المجلس ليكون الوكيل سفيراً ومعبراً. البحر الرائق كونه ص ۹۱ ج ۳ کتاب النکاح، هدايه ص ۳۰۷ ج ۲ کتاب النکاح قبيل فصل في بيان المحرمات، مطبوعه ياسر نديم ديوبند، سكب الأنهر ص ۴۷۴ ج ۱ کتاب النکاح مطبوعه دار الكتب العلمية بيروت.

۲۔ ولا تجبر البالغة البكر على النكاح لانقطاع الولاية بالبلوغ وفي الشاميته تحت قوله ولا تجبر البالغة ولا الحر البالغ الخ. الدر المختار مع الشامی زکریا ص ۵۹ ج ۱ باب الولی.

۳۔ لأن إعطاءه إعانة للظالم على ظلمه، شامی زکریا ص ۵/۹ کتاب الحظر والاباحة، فصل فی البیع،

اس بات کے ظاہر ہونے کے بعد بھی وطی کی۔ اب اس کا کیا حکم ہے؟

(۲) زید نجمہ کو اپنے نکاح میں نہیں رکھنا چاہتا ہے، کیا اس صورت میں مہر ہوگی؟ جب کہ نجمہ کے حاملہ ہوتے ہوئے یہ نکاح پڑھایا گیا؟

مہر قسطوار بھی دیا جاسکتا ہے

سوال:- (۳) مہر چار ہزار روپیہ مقرر کیا گیا تھا۔ اس وقت زید کی حالت ایسی نہیں ہے کہ ایک مشنت ادا کر سکے۔ اس کے لئے کیا جائز ہے؟

جو کچھ زوجہ کو دیا مہر وغیرہ بعد طلاق واپسی کا حق نہیں

سوال:- (۴) اس عقد میں کپڑے زیورات اور دوسرے اخراجات جو نجمہ کے والدین کے مطالبہ کے مطابق زید نے دیئے تھے اس کے متعلق اب کیا حکم ہے جب کہ اس وقت نجمہ کے والدین کو غلطی کی وجہ سے یہ پریشانی اور ذلت اٹھانی پڑی ہے؟

منکوحہ کے حمل کا علم ہونے سے نکاح فسخ نہیں ہوا

سوال:- (۵) کیا اب یہ نکاح فسخ ہو گیا؟

حبلیٰ مزنیہ کو طلاق

سوال:- (۶) کیا وضع حمل سے قبل زید نجمہ کو تین طلاق دے سکتا ہے؟ کتاب نور الہدایہ ص ۷ ترجمہ اردو شرح وقایہ جلد ۲ مطبوعہ جدیدی کانپور کے بعد کتاب النکاح ص ۸ پر تحریر ہے کہ (ص) اور جائز ہے نکاح اس عورت سے جو حاملہ ہوئی زنا سے۔ (ف) اور اسی پر فتویٰ ہے اور امام ابو یوسفؒ کے نزدیک نکاح فاسد ہے اور یہ اختلاف اس میں ہے کہ نکاح کرے اس سے غیر زانی

اور جوزانی خود نکاح کرے تو بالاتفاق صحیح ہے، جیسا کہ ہدایہ میں ہے۔

حبلیٰ مزنہ کو طلاق کے بعد کیا مہر کا حق ہے؟

سوال:- (۷) شرح وقایہ کی مندرجہ بالا عبارت کے پیش نظر امام ابو یوسفؒ کے حکم کے مطابق کیا حکم ہے؟

(۸) اگر نکاح فاسد ہے تو مہر کا کیا حکم ہے؟

الجواب حامداً ومصلیاً!

(۱) زید توبہ واستغفار کرے۔

(۲) مہر پورا واجب ہے۔

(۳) بیوی کی رضا مندی سے قسط وار بھی ادا کرنے کی اجازت ہے۔

۱۔ جب عقد نکاح حاملہ عن الزنا کا غیر زانی سے ہو تو نکاح صحیح ہو جاتا ہے لیکن وضع حمل تک وطی کرنا جائز نہیں ہوتا اور جب اس سے وطی کر لی تو معصیت کا ارتکاب کیا جس کی وجہ سے توبہ واستغفار واجب اور ضروری ہے واتفقوا علی ان التوبة من جميع المعاصی واجبة وانها واجبة علی الفور سواء كانت المعصية صغيرة او كبيرة روح المعانی ص ۲۳۶/۵، الجزء الثامن والعشرون، سورة التحريم تحت آیت ۸، مطبوعه دار الفكر بیروت، نووی علی مسلم ص ۳۵۴/۲، کتاب التوبة، مطبوعه رشیدیہ دہلی، المفہم شرح مسلم ص ۲۷ ج ۷ کتاب الاذکار، باب تجدد الاستغفار والتوبة، مطبوعه دار ابن کثیر بیروت۔

۲۔ وإنما يتأكد لزوم تمامه بالوطء ونحوه شامی کراچی ص ۱۰۲ ج ۳ باب المہر، عالمگیری کوئٹہ ص ۳۰۳ ج ۱ باب المہر، الفصل الثانی فیما يتأكد به المہر، مجمع الأنهر ص ۵۰۹ ج ۱ باب المہر، مطبوعه دار الکتب العلمیہ بیروت۔

۳۔ ان بینوا قدر المعجل یعجل ذلك وإن لم یبینوا شیئاً ینظر الی المرأة و الی المہر المذكور فی العقد أنه کم یكون المعجل لمثل هذه المرأة من مثل هذا المہر فیعجل ذلك معجلاً ولا یقدر ذلك بالربع ولا بالخمس وإنما ینظر ذلك الی المتعارف لان الثابت عرفاً کالثابت شرطاً وإن شرطوا فی العقد تعجیل کل المہر یعجل کل معجلاً ویترک العرف، قاضی خان علی الہندیہ کوئٹہ ص ۳۸۵ ج ۱ فصل فی حبس المرأة نفسها بالمہر، عالمگیری کوئٹہ ص ۳۱۸ ج ۱ الفصل الحادی عشر فی منع المرأة نفسها بمہرها، البحر الرائق کوئٹہ ص ۸۷ ج ۳ باب المہر۔

- (۴) جو اشیاء بطور تملیک دے چکا ہے اس کی واپسی کا کوئی حق نہیں اور جو کچھ اس سلسلہ میں خرچ کر چکا ہے اس کو بھی واپس نہیں لے سکتا۔
- (۵) سوال میں درج کردہ حالات سے نکاح فسخ نہیں ہوا۔
- (۶) طلاق دے گا تو واقع ہو جائے گی۔

(۷) نور الہدایہ ترجمہ شرح وقایہ سے جو مسئلہ ہدایہ کے حوالہ کے تحریر کردہ سے آپ نے نقل کیا ہے وہ صحیح ہے۔ امام ابو یوسفؒ کے قول پر فتویٰ نہیں ہے بلکہ ابو حنیفہؒ اور امام محمدؒ کے قول پر فتویٰ ہے جیسا کہ آپ نے خود بھی نقل کیا ہے۔ اس اختلاف کے باوجود وہ بیوی بھی سب کے نزدیک نفقہ کی مستحق ہے جب کہ شوہر اس سے وطی کر چکا ہے اور اس کے حمل کا حال معلوم ہونے کے بعد بھی وطی کر چکا ہے اور مہر بھی لازم ہے۔ نکاح فاسد میں وطی سے پہلے حکم مرتب نہیں ہوتا۔ وطی کے

۱۔ إذا بعث الزوج الى اهل زوجته اشیاء عند زفافها منها دیباچ فلما زفت اليه اراد ان يسترد من المرأة الديباچ ليس له ذلك إذا بعث إليها على جهة التملیک، عالمگیری کوئٹہ ص ۳۲ ج ۱ باب المهر، الفصل السادس عشر فی جهاز البنت.

۲۔ نکاح صحیح ہونے کے بعد موجب فسخ کوئی چیز نہیں پائی گئی اس لئے وہ نکاح فسخ نہیں ہوا، حاملہ من الزنا ہونا یہ موجب فسخ نہیں ہے اور نہ ہی انعقاد نکاح کے لئے مانع ہے۔ وصح نکاح حبلی من زنا عند الطرفين وعليه الفتوى ولا توطؤ الحبلى من الزنا ای يحرم الوطء وكذا دواعیه مجمع الأنهر ص ۴۸۵ ج ۱ فصل فی المحرمات، مطبوعه دار الكتب العلمية بیروت، الدر المختار علی الشامی کراچی ص ۴۸ ج ۳ فصل فی المحرمات، تبیین الحقائق ص ۱۱۳ ج ۱ فصل فی المحرمات، مطبوعه امدادیہ ملتان.

۳۔ وطلاق الحامل يجوز عقیب الجماع، ہدایہ ص ۳۵۶ ج ۲ کتاب الطلاق، مطبوعه دار الكتاب دیوبند، عالمگیری کوئٹہ ص ۳۴۹ ج ۱ کتاب الطلاق، الباب الاول فی تفسیرہ، تبیین الحقائق ص ۱۹۲ ج ۲ کتاب الطلاق، مطبوعه امدادیہ ملتان.

۴۔ يجوز أن يتزوج امرأة حاملاً من الزنا ولا يوطؤها حتى تضع وقال ابو يوسف لا يصح والفتوى علی قولهما الهندية ص ۲۸۰ ج ۱ القسم السادس المحرمات التي يتعلق بها حق الغير، مجمع الأنهر ص ۴۸۵ ج ۱ کتاب النکاح، باب المحرمات، مطبوعه دار الكتب العلمية بیروت، الدر المختار مع الشامی زکریا ص ۱۴۱ ج ۴ فصل فی المحرمات.

بعد اس پر نکاح کا وہی حکم مرتب ہوتا ہے جو نکاح صحیح پر مرتب ہوتا ہے۔ یعنی مہر لازم ہوتا ہے بیوی کا نفقہ اور سکنتی واجب ہوتا ہے۔ اولاد پیدا ہونے پر نسب ثابت ہوتا ہے جیسا کہ فتاویٰ عالمگیریؒ کے اندر تصریح ہے۔ لہذا امام یوسفؒ کے قول پر (فتویٰ ہونے کے باوجود) زید کے لئے یہ سہولت نہیں کہ مہر ساقط ہو جائے۔ (۸) وطی کر لینے کی وجہ سے امام ابو یوسفؒ کے نزدیک بھی مہر لازم ہوگا۔ اتنی بات ضروری ہے کہ اگر مہر مثل اس کا چار ہزار سے کم ہے تو چار ہزار لازم نہیں ہوگا۔ بلکہ مہر مثل لازم ہوگا۔ اگر مہر مثل چار ہزار یا اس سے زیادہ ہے تو چار ہزار لازم ہوگا چونکہ فتویٰ اس قول پر نہیں۔ اس لئے اس قول سے فائدہ اٹھانے کا حق نہیں پورے مہر کی ادائیگی لازم ہے، فتاویٰ عالمگیریؒ ص ۳۵ ج ۲ میں نکاح فاسد کے احکام مذکور ہیں۔

تنبیہ:۔ زید کو یہ معلوم ہونے پر کہ بیوی غیر سے حاملہ ہے۔ اس سے وطی کر چکا ہے اور کوئی

۱۔ وإن كان قد دخل بها فلها الاقل مما سمي لها ومن مهر مثلها، وعدة الوفاة لا تجب في النكاح الفاسد ولا نفقة، ويثبت نسب الولد المولود في النكاح الفاسد عالمگیری کوئٹہ ص ۳۳۰ ج ۱ الباب الثامن في النكاح الفاسد، البحر الرائق کوئٹہ ص ۱۶۹ ج ۳ باب المهر، مجمع الأنهر ص ۵۲۳ ج ۱، باب المهر، فصل، مطبوعه دار الكتب العلمية بيروت. اصلا نکاح فاسد میں نفقہ واجب نہیں ہوتا یہی کتب فقہ میں مصرح ہے البتہ نکاح فاسد کی بعض صورتوں میں نفقہ ملے گا جیسا کہ بغیر گواہوں کی موجودگی میں نکاح سے عورت نفقہ کی مستحق ہوتی ہے۔

قال لا نفقة في النكاح الفاسد ولا في العدة منه واجمعوا ان في النكاح بغير شهود تستحق النفقة عالمگیری کوئٹہ ص ۵۴۷ ج ۱ الباب الاول في نفقة الزوجة، بدائع الصنائع کراچی ص ۱۶ ج ۲ کتاب النفقة، فصل في سبب وجوب هذه النفقة، البحر الرائق کوئٹہ ص ۸۷ ج ۲ باب النفقة. وأما النكاح الفاسد فلا حكم له قبل الدخول وأما بعد الدخول فيتعلق به احكام منها ثبوت النسب ومنها وجوب العدة وهو حكم الدخول في الحقيقة ومنها وجوب المهر الخ بدائع الصنائع زکریا ص ۶۵۱ ج ۲ فصل وأما النكاح الفاسد.

۲۔ الهندية ص ۳۳۰ ج ۱ الباب الثامن في النكاح الفاسد مكتبة ماجديه پاکستان، الدر المختار مع الشامي زکریا ص ۲۷۴ ج ۲ باب المهر، مطلب في النكاح الفاسد، تبیین الحقائق ص ۵۲، ۵۳ ج ۲ باب المهر، مطبوعه امدادیہ ملتان.

کراہت نہیں کی اور اس کی عزت و شرافت نے اس کو بخوشی گوارہ کر لیا تو اب طلاق دے کر کیوں یہ سب پریشانیاں اپنے سرمول لے رہا ہے کسی نے اس کو مجبور نہیں کیا۔ اگر نکاح میں آنے کے بعد بھی کسی کی بیوی ایسے جرم کا ارتکاب کرے تب بھی اس کو طلاق دینا واجب نہیں ہے۔ اگر طلاق دے گا مہر ساقط نہیں ہوگا درمختار میں ہے۔ لایجب علی الزوج تطلیق الفاجرة۔

فقط واللہ تعالیٰ اعلم

حررہ العبد محمود غفرلہ دارالعلوم دیوبند

۱۔ الدر علی الرد ص ۵۰ ج ۳ فصل فی المحرمات، نفع المفتی والسائل ص ۱۱۷ باب ما يتعلق باطاعة النساء لازواجهن، مطبوعہ یوسفی لکھنؤ، عالمگیری کوئٹہ ص ۳۷۲ ج ۵ کتاب الکراہیۃ، الباب الثلاثون فی المتفرقات.

باب ہشتم: جہیز وغیرہ کا بیان

جہیز کی نمائش

سوال:- موجودہ دور میں جب کہ بدینتی، بے ایمانی عام ہے۔ اگر سامان جہیز دولہا کے اعزہ واقارب اور بستی کے ثقہ لوگوں کو دکھایا جائے تو کیا حرج ہے؟ تاکہ وقت ضرورت شہادت دے سکیں یا سامان رکھ کر دکھا کر فہرست بنا کر اس پر لڑکے کے دستخط لے لئے جائیں تاکہ طلاق یا نزاع کے وقت وہ لڑکی کے لئے ڈھال بن سکے یا آپ کوئی حل پیش فرمائیں۔

الجواب حامداً ومصلیاً!

ان افسوس ناک حالات میں چوراہے پر جہیز لانے اور دکھانے کی ضرورت نہیں۔ فہرست مرتب کر کے خاندان کے بااثر حضرات کے دستخط کرانے میں کوئی مضائقہ نہیں۔ فقط واللہ تعالیٰ اعلم
حررہ العبد محمود غفرلہ دارالعلوم دیوبند ۲۴/۵/۱۳۹۵ھ

کنبہ والوں کو کپڑے دکھلانا، جہیز کی نمائش اور اس کی فہرست

سوال:- لڑکا اور لڑکی کے کپڑے کو تمام کنبہ والے کو دکھا کر رکھا جاتا ہے اور ضروری سمجھا جاتا ہے اور جہیز کے سامان کو تمام لوگوں کے سامنے شمار کیا جاتا ہے اور فہرست لکھ کر لڑکے والے کو دیتے ہیں اور ایک ایک اپنے پاس رکھ لیتے ہیں۔

ان سب کا حکم کتاب و سنت کی روشنی میں نوازیں اور ان کے ثبوت کو پیش کریں۔

الجواب حامداً ومصلیاً!

سامان اس طرح اعلان کے ساتھ دینا اور سب کو دکھانا غلط طریقہ ہے۔ اس کو بند کیا جائے۔

۱۔ قال رسول اللہ علیہ وسلم: من سمع سمع اللہ بہ ومن یرائی یرائی اللہ بہ، مشکوٰۃ شریف ص ۲۵۴ باب الریاء والسمعة، الفصل الاول، طبع یاسر ندیم دیوبند، (باقی حاشیہ اگلے صفحہ پر)

دیتے ہوئے سامان کی فہرست بنا کر دینا اور اپنے پاس رکھنا درست ہے مگر حیثیت سے بڑھ کر قرض وغیرہ لے کر سامان دینا بھی غلط ہے۔ ان رسوم کی تفصیل اور ان کے مفاسد ”اصلاح الرسوم“ میں درج ہیں۔ فقط واللہ تعالیٰ اعلم

حررہ العبد محمود وغفرلہ دارالعلوم دیوبند

نکاح سے پہلے دلہن کا زیور وغیرہ استعمال کرنا

سوال:- ایجاب و قبول سے پہلے اس زیورات کو دلہن کو پہنانا جائز ہے یا نہیں؟

الجواب حامداً ومصلیاً!

اگر شوہر کا دیا ہوا زیور ہے اور اس نے تملیکاً دیا ہے تو ظاہر ہے اس نے اسی لئے دیا ہے کہ شادی کے وقت استعمال کیا جائے لہذا شادی کے وقت ایجاب و قبول سے کچھ پہلے کچھ بعد اس کا استعمال درست ہے اور اس سے پہلے بلا اجازت شوہر منع ہے یہی صورت عاریۃ کی بھی ہے لیکن اگر دلہن کے باپ نے دیا ہے اور تملیکاً دیا ہے تو دلہن کو جب وہ چاہے استعمال درست ہے اور اگر عاریۃ دیا ہے تو اسمیں باپ کی اجازت درکار ہوگی۔ فقط واللہ سبحانہ تعالیٰ اعلم حررہ العبد محمود وغفرلہ

شادی میں بری کس کی ملک ہے

سوال:- بوقت نکاح لڑکی کے والدین جو زیور وغیرہ دیتے ہیں وہ تو جہیز کہلاتا ہے اور منکوحہ

(حاشیہ صفحہ گذشتہ) ۲ عن عبد اللہ بن عمرو وانه سمع رسول اللہ صلی اللہ علیہ وسلم من سمع الناس بعمله سمع اللہ به اسماع خلقه وحقره، مشکوٰۃ شریف ص ۴۵۴ باب الریا والسمعة، مطبوعہ یاسر ندیم دیوبند، (حاشیہ صفحہ ۵۱) ۱ قال إن اعظم الذنوب عند اللہ ان یلقاه بها عبد بعد الكبائر التي نهی اللہ عنها ان یموت رجل وعلیه دین لا یدع قضاء، مشکوٰۃ شریف ص ۲۵۳ ج ۱ باب الافلاس والأنظار، ۲ ملاحظہ ہو اصلاح الرسوم ص ۳۱ تا ۵۳.

۳ المختار فی مسئلة الجهاز أن العرف إن كان مستمراً أن الأب بدفع الجهاز ملكاً لا عاریۃ كما فی دیارنا فالقول للزوج وإن كان مشترکاً فالقول للأب الخ، النهر الفائق ص ۲۶۵ ج ۲ باب المهر، دار الكتب العلمیۃ بیروت، عالمگیری ص ۳۲۷/۱، الفصل السادس عشر فی جهاز البنت، مطبوعہ کوئٹہ، شامی زکریا ص ۳۰۹ ج ۴ باب المهر، مطلب فی دعوی الاب ان الجهاز عاریۃ.

کی ملکیت سمجھا جاتا ہے شرعاً و عرفاً، لیکن اس موقع پر شوہر کی طرف سے جو کپڑے زیور وغیرہ دیئے جاتے ہیں جس کو اردو میں بری کہتے ہیں فقہاء اس کو کس لفظ سے تعبیر فرماتے ہیں اور بعد نکاح یہ بری کی اشیاء کس کی ملکیت میں محسوب ہوتی ہیں آیا بطور ہبہ کے عورت کی ملکیت میں آ جاتی ہے یا شوہر کی ملکیت رہتی ہیں اور عورت کے پاس بطور عاریت کے رہتی ہیں تفریق بموت یا طلاق کی صورت میں ان کا مستحق کون ہے براہ نوازش ماخذ جواب کی عبارت مع حوالہ کتب و صفحہ ارقام فرمائیں تاکہ بوقت ضرورت مراجعت بھی کی جاسکے اگر مدار عرف پر ہے تو اس کا ثبوت اور یوپی کے عرف کی تشریح بھی فرمائیں۔

الجواب حامداً ومصلیاً!

اس میں بھی عرف پر مدار ہے اگر دیتے وقت کوئی تصریح نہ ہو تو عرف پر مدار ہے۔ یوپی میں عرف خاندانوں کے اعتبار سے مختلف ہے ہمارے خاندان میں جہیز اور بری سب کچھ لڑکی کا ہی شمار ہوتا ہے تفریق بموت زوجہ کی صورت میں شوہر مالک نہیں ہوتا۔ الا بقدر الارث اور طلاق کی صورت میں کلئیت زوجہ بدستور مالک رہتی ہے۔

بعض خاندانوں میں شوہر بری واپس لے لیتا ہے۔ ولوبعث الی امرأته شیئاً ای من النقدین او العروض او مما یوکل قبل الزفاف او بعد ما بنی بها (ولم یذكر الخ) المراد انه لم یذكر المهر ولا غیره فقالت هو ای المبعوث هدیة وقال هو من المهر او من الكسوة او عاریة فالقول له بیمنه والبینه لها فان حلف والمبعوث قائم فلها ان ترده وترجع بباقی المهر ولو عوضته ثم ادعاه عاریة فلها ان تسترد العوض من جنسه فی غیر المہیأ للاکل کشیاب وشاة حیة وسمن وعسل وما یشقی شہراً والقول لها بیمنہا فی المہیأ له کخبز و لحم مشوی لان الظاهر یکذبه قال فی الفتح والذی یجب اعتباره فی دیارنا ان جمیع ما ذکر من الحنطة واللوز والدقیق والسكر والشاة الحیة وباقیها یكون القول فیها قول المرأة لان المتعارف فی ذلک کله ان یرسله هدیة والظاهر معها لامعه ولا یكون القول

قوله الافی نحو الثیاب والجارية اه

قلت ومن ذلك ما يبعثه اليها قبل الزفاف في الاعياد والمواسم من نحو ثياب وحلى وكذا ما يعطيها من ذلك او من دراهم او دنائير صبيحة ليلة العرس ويسمى في العرف صبيحة فان كل ذلك تعورف في زماننا كونه هدية من المهر ولا سيما المسمى صبيحة فان الزوجة تعوضه عنه ثيابا ونحوها صبيحة العرس ايضاً^۱ درمختار وشامى^۲ ص ۵۰۰ ج ۲ / باب المهر مطلب فيما يرسله الى الزوجة وقال في بعض الفصل السادس عشر في جهاز البنت من باب المهر من الهندية اى الفتاوى العالمگيريه^۳ واذا بعث الزوج الى اهل زوجته اشياء عند زفافها منها ديياج فلما زفت اليه اراد ان يسترد من المرأة الديياج ليس له ذلك اذا بعث اليها على جهة التملك^۴ قال في فتح القدير^۵ ص ۹۷ ج ۲ وفي فتاوى سمر قند بعث اليها هدايا وعوضته المرأة ثم زفت اليه ثم فارقتها وقال بعثنا اليك عارية واراده ان يسترد و ارادت هي ان تسترد العوض فالقول قوله في الحكم لانه انكر التملك واذا استرده تسترد هي ما عوضته^۶ والمسئلة مذكورة في البحر الرائق^۷ ص ۹۸ ج ۱ والزيلعى^۸ ص ۱۵۹ ج ۲ شامى^۹ كى عبارت ميں لفظ صبيحة كاصداق ”برى“ ہے۔

فقط واللہ سبحانہ تعالیٰ اعلم

حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور

الجواب صحیح: سعید احمد غفرلہ ۱۳ جمادى الاولى ۱۴۱۷ھ

مفتی مدرسہ مظاہر علوم سہارنپور ۱۶ جمادى الاولى ۱۴۱۷ھ

۱۔ الدر مع الرد ص ۵۳ ج ۳ کراچی باب المهر

۲۔ الهندية كوئنه ص ۳۲۷ ج ۱ الفصل السادس عشر في جهاز البنت.

۳۔ فتح القدير ص ۳۸۰ ج ۳ باب المهر مكتبه مصرى

۴۔ البحر ص ۱۸۵ ج ۳ باب المهر مكتبه كراچى

۵۔ الزيلعى ص ۱۵۹ ج ۲ باب المهر، مطبوعه امداديه ملتان.

جہیز کس کی ملک ہوتا ہے

سوال:- زید کے باپ و دادا نے زید کی بہن ہندہ کا نکاح بکر کے ساتھ کر دیا کچھ عرصہ کے بعد بارات بلا کر بوقت رخصت بکر کو کچھ روپیہ نقد اور کچھ برتن وغیرہ دے دیا اس کے بعد جب ہندہ بکر کے یہاں رہنے لگی تو برتن وغیرہ استعمال میں رکھا۔ عرصہ تقریباً دس سال ہوا کہ ہندہ بکر کے یہاں رہتی رہی۔ اس درمیان میں ہندہ کے تین بچے پیدا ہو گئے دو لڑکی ایک لڑکا جس میں ایک لڑکی کا انتقال ہو گیا۔ اب زید بکر ہندہ میں نا اتفاقی ہو گئی بکر نے ہندہ اپنی بیوی کو طلاق دے دیا اور مہر ادا کر دیا اور جوزیور ہندہ کے لئے موجود تھا وہ بھی دیدیا اب زید کہتا ہے کہ جو نقد اور برتن میرے دادا اور والد نے دیا تھا وہ ہندہ کو ملنا چاہئے حالاں کہ زید کے باپ دادا عرصہ ہوا قضا کر گئے اور برتن وغیرہ بھی ہندہ کے استعمال سے ٹوٹ پھوٹ گئے۔ روپیہ سامان ضرورت مہیا کرنے میں خرچ ہو گیا اور اسی لئے ملا تھا بطور امانت نہیں ملا تھا اور ہمارے یہاں بھی رواج ہے کہ مہر اور زیورات دے کر جدا کر دے۔ کوئی چیز واپس نہیں ملتی اور بکر کہتا ہے کہ سب چیزیں مجھ کو تمہلیکا ملی تھیں واپس کرنے کی ضرورت نہیں اور استدلال کرتا ہے۔ شامی کی عبارت سے ص ۲۶۷ ج ۲ والمعتمد البناء علی العرف سے اور زید کہتا ہے کہ تمام چیزیں ہندہ کی ملک ہیں اور دلیل میں یہ بھی شامی کی عبارت ص ۳۶۸ ج ۲ کی پیش کرتا ہے ان الجهاز للمراة اذا طلقها تاخذہ کلہ واذا ماتت یورث عنہا۔ ان میں کس کا قول درست ہے۔ بینوا توجروا

محمد یسین مدرسہ احیاء العلوم مبارک پور اعظم گڑھ

الجواب حامداً ومصلیاً!

اگر روپیہ وغیرہ دیتے وقت زید کے باپ دادا نے تصریح کر دی تھی کہ یہ ملک نہیں بلکہ عاریت ہے اور پھر واپس لے لوں گا۔ تب تو یقیناً بکر اس کا مالک نہیں نہ ہندہ مالک ہے۔ بلکہ وہ دینے والے کی ملک ہے۔ اس کے مرجانے کے بعد باقاعدہ اس میں میراث جاری ہوگی اور اگر

دیتے وقت ملک کی تصریح کر دی تھی تو جس کی ملک کی تصریح کی تھی بکر کی یا ہندہ کی تو اس کی ملک ہے۔ کسی اور کو مطالبہ کا حق نہیں ہے اگر کسی چیز کی تصریح نہیں کی تو پھر عرف پر مدار ہے۔ بعض علماء کی رائے ہے کہ اگر عورت کا باپ اشراف میں سے ہے تو اس کا یہ کہنا کہ میں نے جہیز تمہارے لیے نہیں دیا بلکہ عاریۃً دیا ہے شرعاً معتبر نہیں۔ واستحسن فی النہر تبعاً لقاضی خاں ان الاب ان کان من الاشراف لم یقبل قوله انه عاریۃ اھ در مختار^۱

رجل جهز ابنته بماله ووجه بنته مع الجهاز الى زوجها فماتت الابنة فادعی الاب انه كان عاریۃ والزوج يدعی الملك اختلفوا فيه فقال بعضهم القول قول الاب لانه هو الدافع والمملك اھ وینبغی ان یكون الجواب علی التفصیل ان كان الاب من الکرام والاشراف لا یقبل قول الاب لان مثله ینف عن الامارة وان كان من اوساط الناس یكون القول قول الاب لانه هو الدافع ولس بمکذب فیما قال من حیث الظاهر، کذا فی فتاویٰ قاضی خاں اھ عالمگیری .

شامی کی عبارت ان الجهاز للمرأة اذا طلقها تاخذه کلها^۲ اھ تو در حقیقت اس امر کے لئے ہے کہ جب باپ نے اپنی لڑکی کو بلا جہیز رخصت کر دیا تو زوج کو اس کے باپ سے شرعاً مطالبہ کا حق حاصل ہے لیکن بزازیہ^۳ میں تصریح کی ہے کہ باپ سے مطالبہ کا حق حاصل نہیں کیوں کہ

۱۔ الدر المختار مع الرد المحتار علی الرد ص ۵۷ ج ۳ مطلب فی دعوی الأب أن الجهاز عاریۃ (کراچی)، النہر الفائق ص ۲۶۵ ج ۲ باب المہر، مطبوعہ دار الکتب العلمیۃ بیروت.

۲۔ خانیۃ علی علی الہندیۃ ص ۳۹۱، ج ۱، فصل فی حبس المرأة نفسها بالمہر، عالمگیری ص ۴۰۲، ج ۴، کتاب الہبۃ، الباب الحادی عشر فی المتفرقات، مطبوعہ الماجدیہ کوئٹہ، فتح القدیر ص ۳۸۰، ج ۳، باب المہر، دار الفکر بیروت،

۳۔ شامی کراچی ص ۵۸ ج ۳ مطلب فی دعوی الأب أن الجهاز عاریۃ.

۴۔ بزازیہ علی الہندیۃ ص ۱۵۱ ج ۴ کتاب النکاح، المختار فی مسئلۃ الجهاز أن العرف ان كان مستمراً الخ قبیل الفصل الخامس عشر، مطبوعہ کوئٹہ، عالمگیری کوئٹہ ص ۳۲۷ ج ۱ الفصل السادس عشر فی جهاز البنت، النہر الفائق ص ۲۶۵ ج ۲ باب المہر، دار الکتب العلمیۃ بیروت.

نکاح میں مال مقصود نہیں ہوتا دیکھو اگر شوہر طلاق دے تو عورت کل جہیز لے لیتی ہے شوہر کے پاس کچھ بھی نہیں رہتا اور شوہر مہر کی زیادتی یا نفس نکاح جہیز کی وجہ سے کرتا ہی نہیں پھر اس کو جہیز کے مطالبہ کا حق کیونکر حاصل ہے۔ اس میں اس کی بحث ہی نہیں کہ وہ جہیز باپ کی ملک ہوتا ہے یا عورت کی ملک اور صورت مسئلہ میں یہ بھی احتمال ہے کہ وہ روپیہ وغیرہ بطور جہیز نہ دیا ہو بلکہ زید کے باپ دادا نے بکری کو دیا ہو اور اس صورت میں اقرب و اظہر یہ ہے کہ تملیکاً ہی دیا ہوگا۔ نیز روپیہ میں عاریت کہنا تو بہت دشوار ہے البتہ قرض ہو سکتا ہے مگر موقوف ہے ثبوت پر۔

فقط واللہ سبحانہ تعالیٰ اعلم

حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور ۲۵ شوال ۱۴۵۸ھ

الجواب صحیح: سعید احمد غفرلہ مفتی مدرسہ مظاہر علوم سہارنپور ۲۵/۱۰/۱۴۵۸ھ

جہیز کس کی ملک ہے

سوال:- (۱) لڑکے کی طرف سے جو زیور زوجہ کے واسطے چڑھایا جاتا ہے وہ کس کی ملکیت شرع میں متصور ہوگا؟

(۲) جو سامان لڑکی کو باپ کی طرف سے دیا جاتا ہے شادیوں میں وہ کس کا متصور ہوگا؟

(۳) چوں کہ علیحدگی جب بذریعہ طلاق ہوتی ہے اس وقت ان مسائل کی ضرورت پڑتی ہے؟

الجواب حامداً ومصلیاً ومسلماً!

(۱) اگر زیور چڑھاتے وقت کوئی تصریح کر دی ہو کہ یہ لڑکی کی ملک ہے یا لڑکے کی ملک ہے یا عاریت ہے تو اس تصریح کا اعتبار ہوگا۔ اگر کوئی تصریح نہ کی ہو تو اب رواج کا اعتبار ہوگا جس خاندان میں یہ رواج ہو کہ وہ لڑکی کی ملک ہوتا ہے تو وہ لڑکی کی ملک ہوگا اور جس خاندان میں یہ رواج ہو کہ وہ لڑکے کی ملک ہوتا ہے تو وہ لڑکے کی ملک ہوگا۔

(۲) اس کا حکم بھی تقریباً یہی ہے مگر عامۃً وہ سامان لڑکی کی ملک شمار ہوتا ہے اور یہی دستور

ہے البتہ جو چیز لڑکی کے لائق نہیں ہے بلکہ لڑکے کے استعمال کی چیز ہے جیسے مردانہ لباس یا سائیکل وغیرہ وہ عامۃ لڑکی کے نام سے لڑکے کو دینا مقصود ہوتا ہے۔

(۳) (۱) و (۲) کے مطابق فیصلہ کر لیا جائے۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۱۶/۴/۸۶ھ

الجواب صحیح: جمیل الرحمن غفرلہ دارالعلوم ۱۸/۴/۸۶ھ

جو سامان نکاح کے وقت دیا جائے وہ کس کی ملک ہے؟

سوال:- (۱) زید کا نکاح رقیہ کے ساتھ ہوا جس طرح سے لوگ بغیر تصریح ملکیت زیورات بیوی کو دیتے ہیں۔ اسی طرح زید کے ولی و سرپرستوں نے کچھ زیورات رقیہ کے پاس بھیجے جس سے رقیہ زیورات اپنے استعمال میں لارہی ہے۔ زید کے سرپرستوں نے زبان سے کچھ تصریح نہیں کی کہ زیورات بطور رواج کے دیایا عاریت یا امانت کے طور پر دیا۔ عدم تصریح رواج و عدم تصریح ملکیت کی صورت میں حدیث یا فقہ کی عبارت مع ترجمہ اردو لکھ کر صاف بتلایا جائے کہ شرعاً زیورات کس کی ملکیت ہے زید کی یا رقیہ کی؟

(۲) اگر حدیث یا فقہ کی عبارت سے یہ ثابت ہو جائے کہ رواج کے اوپر عمل کیا جائے گا تو شوہر کے یہاں کارواج دیکھا جائے گا یا زوجہ کے یہاں کا؟ اور عدم رواج کی صورت میں زیور کس کی ملکیت میں ہے؟

الجواب حامداً ومصلیاً!

(۲۱) شوہر یا اس کے ولی نے جو کچھ زیور دیا ہے اور اس میں تصریح ملک یا عاریت کی نہیں کی

۱۔ المختار فی مسألة الجهاز أن العرف إن كان مستمراً أن الأب يدفع الجهاز ملكاً لا عارية كما في ديارنا فالقول للزوج وإن كان مشتركاً فالقول للأب، النهر الفائق ص ۲۶۵ ج ۲ باب المهر، دار الكتب العلمية بيروت، فتح القدير ص ۳۸۰ ج ۳ باب المهر، مطبوعه دار الفكر بيروت، در مختار على الشامي ص ۵۷ ج ۳ باب المهر، مطلب في دعوى الأب أن الجهاز عارية الخ مطبوعه كراچی.

ہے اس میں شوہر کے خاندان کا رواج معتبر ہوگا کچھ رواج نہ ہو تو دینے والے کی نیت اور قول کا اعتبار ہوگا۔ ہمارے عرف میں یہ ہے کہ ایسی چیزیں زیور وغیرہ بطور ملک دی جاتی ہیں۔ واذا بعث الزوج الی اهل زوجته اشياء عند زفافها منها دیباچ فلما زفت الیه اراد ان یسترد من المرأة الیدیباچ لیس له ذلک اذا بعث الیها علی جهة التملیک کذا فی الفصول العمادیة۔ جہز بنتہ وزوجہا ثم زعم ان الذی دفعه الیها ماله وکان علی وجه العاریة عندها وقالت هو ملکی جہزتنی به اوقال الزوج ذلک بعد موتها فالقول قولہما دون الاب وحکی عن علی السعدی ان القول قول الاب وذكر مثله السرخسی واخذ به بعض المشائخ وقال فی الوقعات ان کان العرف ظاهراً بمثله فی الجهاز کما فی دیارنا فالقول قول الزوج وان کان مشترکاً فالقول قول الاب کذا فی التبین قال الصدر الشہید وهذا التفصیل هو المختار للفتویٰ کذا فی النہر الفائق (عالمگیری ص ۴۲۷ ج ۱) اہل علم حضرات کے لئے جو کہ عربی عبارات کے طالب ہوں ترجمہ اردو میں کرنے کی کیا ضرورت ہے۔ اس لئے ترجمہ نہیں کیا گیا۔ ان عبارات سے وہی استفادہ ہوتا ہے جو اردو میں جواب لکھا ہے۔

فقط واللہ تعالیٰ اعلم

حررہ العبد محمود غفرلہ دارالعلوم دیوبند

نا جائز مال جہیز میں دینا

سوال:- کوئی شخص جو کسی زمانہ میں ڈاکٹر تھا اس نے ملازمت سے ریٹائر ہونے کے بعد کچھ جائیداد خرید لی جس میں کچھ زمین کاشت کے لئے اور ایک باغ ہے اور اپنا ذاتی روپیہ کچھ بنک میں جمع ہے اور باقی روپیہ سے عام لوگوں سے سود لیتا ہے اور اس کی لڑکی سے ایک شخص کا نکاح ہوا ہے

۱۔ عالمگیری مطبوعہ کوئٹہ ص ۳۲۷ ج ۱ الفصل السادس عشر فی جهاز البنت، النہر الفائق ص ۲۶۵ ج ۲ باب المہر، دار الکتب العلمیۃ بیروت، زیلعی ص ۵۹-۵۸ ج ۱ باب المہر، مطبوعہ امدادیہ ملتان۔

اور وہ شخص جو کہ اب نیک پرہیزگار اور متقی ہے تو اس کے لئے اپنی زوجہ کے جہیز میں کچھ ایسی چیزیں دی ہیں جو ہر شخص استعمال کر سکتا ہے تو اب آپ تحریر کریں کہ اس لڑکی کا گھر میں رکھنا اور اس کے مال و جہیز کو استعمال کرنا کیسا ہے؟

الجواب حامداً ومصلیاً!

کوئی اور مانع شرعی موجود نہ ہو تو صورتِ مسئلہ میں اس لڑکی کو نکاح میں رکھنا جائز ہے۔ مال میں تفصیل ہے وہ یہ کہ اگر معلوم ہو جائے کہ یہ مال ڈاکٹر نے جائز طریق ملازمت وغیرہ سے حاصل کر کے لڑکی کو دیا ہے تب تو لڑکی کی اجازت کے بعد شوہر کو اس کا استعمال جائز ہے۔ اگر یقیناً معلوم ہو کہ یہ مال ناجائز طریق مثلاً مسلمانوں سے سود لے کر کے حاصل کیا ہے تو اس کا استعمال ناجائز ہے۔ لڑکی کو بھی اور شوہر کو بھی۔ وان علم انه مغصوب بعينه لايحل ان ياكل لانه علم بالحرمة! اگر سب مال ملا ہوا ہے اور معلوم نہیں کہ کونسا حلال ہے اور کونسا حرام ہے تو پھر غلبہ کا اعتبار ہوگا یعنی اگر زیادہ مال حلال ہے تو اس کے استعمال میں مضائقہ نہیں اور اگر زیادہ مال حرام ہے تو اس کو استعمال نہیں کرنا چاہئے۔ واذا اهدى الرجل الى انسان او اضافه ان كان غالب مال المهدى من الحرام ينبغي له ان لا يقبل الهدية ولا ياكل منه طعامه مالم يخبر انه حلال ورثه او استقرض من غيره وان كان غالب مال المهدى من الحلال لا بأس بان يقبل الهدية ويأكل مالم يتيقن عنده انه حرام. قاضی خانؒ ص ۲۷۳ ج ۴. فقط واللہ تعالیٰ اعلم

حررہ العبد محمود عفی عنہ

صحیح: بندہ عبد الرحمن غفرلہ

صحیح: عبد اللطیف غفرلہ ۱۱/۱/۱۵۲ھ

۱۔ قاضی خان ص ۴۰۰ ج ۳ کتاب الحظر والإباحة الخ مطبوعہ کوئٹہ.

۲۔ قاضی خان ص ۴۰۰ ج ۳ کتاب الحظر والإباحة مکتبہ کوئٹہ پاکستان، عالمگیری کوئٹہ ص ۳۴۲ ج ۵ کتاب الکراہیۃ الباب الثانی عشر فی الہدایا والضيافات.

منگنی پردی ہوئی اشیاء کی واپسی نکاح نہ ہونے کی صورت میں

سوال:- زید نے اپنے پسر خالد کی منگنی بکر کی دختر زینب سے کیا ہمارے یہاں منگنی کی یہ صورت ہوتی ہے کہ لڑکی والا کچھ روپے مثلاً اللعہ یا صہ یا صہ جیسی جس کی قدرت ہوتی ہے اور کچھ گلے یا بھیلی یا بتاشے وغیرہ لڑکے والے کے یہاں بھیجتا ہے نیز لڑکے والا بھی ساڑی و کرتہ وغیرہ دیتا ہے اگر بعد میں کسی وجہ سے خالد کا نکاح بکر کی دختر زینب سے نہ ہو سکا بلکہ کسی وجہ سے دوسری جگہ کی دوسری لڑکی سے ہو گیا تو اب دریافت طلب یہ امر ہے کہ آیا جو چیزیں دی اور لی گئیں ان کا واپس کرنا ضروری ہے کہ نہیں اس کا جواب مع حوالہ کتب تحریر فرما کر ممنون فرماویں۔

المستفتی آفاق احمد غفرلہ الصمد

الجواب حامداً ومصلیاً!

قال الشامي بعد ذكر الاقوال المختلفة وايدده في الخيرية في كتاب النفقات وافتى به حيث سئل فيمن خطب امرأة وانفق عليها وعلمت انه ينفق ليتزوجها فتزوجت غيره فاجاب بانه يرجع واستشهد له بكلام قاضي خان المذكور وغيره وقال انه ظاهر الوجه فلا ينبغي ان يعدل منه الى قوله وعلى هذا فما يقع في قري دمشق من ان الرجل يخطب امرأة ويصير يكسوها ويهدى اليها في الاعياد ويعطيها دراهم للنفقة والمهر الى ان يكمل المهر فيعقد عليها ليلة الزفاف فاذا ابت ان تتزوجه ينبغي ان يرجع عليها بغير الهدية الها لكه على الاقوال الاربعة المارة لان ذلك مشروط بالتزوج كما حققه قاضي خان فيما مر، الى قوله بعثت الصهرة الى بيت الختن ثيا بالارجوع لها بعده ولوقائمه ثم سئل فقال لها الرجوع لوقائما قال الزاهدي والتوفيق ان ا لبعث الاول قبل الزفاف ثم حصل الزفاف فهو كالهبة بشرط العوض وقد حصل فلا ترجع والثاني بعد الزفاف فترجع اس من معلوم هوا

کہ اگر عورت کی طرف سے انکار ہو جائے تو لڑکے کو واپسی کا حق ہوتا ہے وہ بھی ان اشیاء کے متعلق جو باقی ہوں اور جو چیزیں ہلاک ہو گئیں ہوں ان کی واپسی کا حق نہیں اور صورت مسئلہ میں عورت کی طرف سے انکار ذکر نہیں کیا گیا پس اگر لڑکی والے انکار کر چکے تھے تب تو ان اشیاء کو واپس لیا جاسکتا ہے جو کہ موجود ہوں اور جو ہلاک ہو گئیں ان کی واپسی نہیں ہو سکتی اور اگر لڑکی والوں نے انکا ر نہیں کیا تو ان سے کچھ واپس نہیں لیا جاسکتا ہے۔ ہکذا يفهم مما ذكر وخطب بنت رجل وبعث اليها اشياء ولم يزوجهها ابوها فما بعث للمهر يسترد عينه قائماً فقط وان تغير بالاستعمال او قيمته هالكا لانه معاوضة ولم تتم فجاز الاسترداد وكذا يسترد ما بعث هدية وهو قائم دون الهالك والمستهلك لان فيه معنى الهدية درمختار قوله ولم يزوجهها ابوها مثله ما اذا ابت ان تتزوجه وكانت كبيرة طحاوی ص ۶۶ ج ۲۔ فقط واللہ سبحانہ تعالیٰ اعلم

حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور ۱۲/۱/۱۴۱۷ھ

صحیح: سعید احمد غفرلہ

صحیح: عبداللطیف ۱۷/۱/۱۴۱۷ھ

شادی کی اُمید پر دیا ہوا سامان واپس لینا جب کہ شادی نہ ہو

سوال:- زید کی لڑکی کی منگنی حامد کے لڑکے سے طے ہوئی۔ منگنی کے بعد لڑکے نے کہا کہ لڑکی کو میں خود دیکھوں گا۔ اس پر زید نے اپنی لڑکی کی شادی دوسری جگہ کر دی۔ جو رقم اور سامان زید نے اس منگنی کے سلسلہ میں حامد کو دیا تھا وہ واپس ملنا چاہئے یا نہیں؟ یہ سوال پنچایت میں پیش کرنا ہے۔ اس لئے جوابی کارڈ ارسال ہے۔

احقر غلام جیلانی مدرسہ بحر العلوم خلیل آباد بستی

۱۔ طحاوی علی الدر ص ۶۶ ج ۲ باب المهر، مطلب لو بعث الی زوجته شیئاً الخ دار المعرفة بیروت، شامی کراچی ص ۵۳ ج ۳ باب المهر، مطلب فیما برسلہ الی الزوجة الخ، البحر الرائق ص ۱۸۶ ج ۳ باب المهر، مطبوعہ الماجدیہ کوئٹہ۔

الجواب حامداً ومصلیاً!

جو سامان اور روپیہ شادی کی امید پر دیا گیا تھا پھر شادی نہیں ہوئی اس کو واپس لینا درست ہے جب کہ وہ موجود ہو استعمال سے ختم نہ ہو گیا ہو۔ خطب بنت رجل وبعث الیہا اشیاء ولم یزوجہا ابوہا فمابعت للصرہ یسترد عینہ قائماً فقط وان تغیر بالاستعمال او قیمتہ ہالکاً لانہ معاوضۃ ولم تتم فجاز الاسترداد وکذا یسترد مابعت ہدیۃ وھو قائم دون الھالک والمستھلک لانہ فی معنی الھبۃ کذا فی درالمختار ص ۳۶۴ ج ۲۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۲۹/۳/۹۵ھ

وقت رخصتی جو کچھ شوہر سے خرچ کرایا گیا اس کی واپسی

سوال:- خاوند عورت کو طلاق اس شرط پر دیتا ہے کہ جو روپیہ عورت کے باپ نے بطور رشوت لیا ہے اور جو اس کا خرچ موقع نکاح پر ہوا ہے وہ تمام وصول کرے اور ساتھ لڑکا بھی اس کو مل جائے یہ اس کا مطالبہ شرعاً درست ہے یا نہیں؟ بینوا تو جو ۸۰/۱۲/۶۴ھ

الجواب حامداً ومصلیاً!

جو روپیہ بطور رشوت عورت کے باپ نے شوہر سے لیا ہے۔ اس کی واپسی بہر صورت واجب ہے۔ خواہ طلاق دے یا نہ دے اور جو روپیہ شوہر نے خرچ کیا ہے اس کا مطالبہ کرنا طلاق دینے کے لئے شرعاً درست ہے جب کہ نافرمانی اور سرکشی عورت کی طرف سے ہو اور اس صورت میں طلاق

۱۔ الدرالمختار نعمانیہ ص ۳۶۴ ج ۲ مطلب فیما یرسلہ الی الزوجۃ، طحاوی علی الدر ص ۶۶ ج ۲ باب المہر، مطلب لو بعث الی زوجته شیئاً، الخ مطبوعہ دار المعرفۃ بیروت، البحر الرائق ص ۸۶ ج ۳ باب المہر، مطبوعہ الماجدیہ کوئٹہ۔

۲۔ أخذ اهل المرأة شیئاً عندا لتسليم فللزواج أن یستردہ لأنہ رشوة الدر علی الرد ص ۵۶ ج ۳ کراچی باب المہر، بحر ص ۸۷ ج ۳ باب المہر، مطبوعہ الماجدیہ کوئٹہ عالمگیری ص ۳۲۷ ج ۱ الفصل السادس عشر فی جهاز البنت، مطبوعہ کوئٹہ۔

بائنہ واقع ہوگی۔ فقط واللہ سبحانہ تعالیٰ اعلم

حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور

الجواب صحیح: سعید احمد غفرلہ ۱۴/۸/۶۱۲ھ

صحیح: عبد اللطیف ۱۴/۱۳/۶۱۲ھ

نکاح کرانے میں سفر خرچ لڑکے سے لینا شرعاً کیسا ہے؟

سوال:- صوبہ بہار میں لڑکوں کی بہ نسبت لڑکیوں کی کثرت ہے۔ لڑکی بالغ ہے لیکن لڑکا ملنا دشوار ہے۔ ہمارے یہاں سے ایک شخص ایسے آدمیوں کے لے جاتا ہے جو کافی عمر رسیدہ ہونے پر بھی شادی کی خوشی سے محروم ہیں اور ان کو ادھر سے شادی کرا کر لے آتا ہے۔ لڑکی والے اتنی خستہ حالت میں ہیں کہ وہ شادی کا خرچہ لڑکے والے سے ہی لے کر کرتے ہیں اور بیچ میں ثالث جو کہ لڑکے والوں کے ساتھ ان کو لے کر جاتا ہے، وہ اپنا کاروبار چھوڑتا ہے۔ کم از کم پندرہ یوم وہاں پر رہتا ہے۔ وہ اپنا خرچہ طے کر لیتا ہے۔ اس پر بھی روشنی ڈالیں کہ غیر کفو میں بھی نکاح جائز ہے یا نہیں؟ اور ثالث کا لڑکے والے سے سفر خرچ کے علاوہ جو زید روپے لیتا ہے وہ اسے لینا جائز ہے یا نہیں؟

الجواب حامداً ومصلیاً!

سفر خرچ لینا درست ہے جب کہ اس کے لئے سفر کیا ہو۔ غیر کفو میں ولی کی اجازت سے نکاح درست ہے۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۶/۲/۹۱۲ھ

۱۔ إذا تشاق الزوجان وخافا أن لا يقيما حدود الله فلا بأس بأن تفتدى نفسها منه بمال يخلعها به فإذا فعلا ذلك وقعت طليقة بائنة ولزمها المال..... إن كان النشوز من قبلها كرهنا له أن يأخذ أكثر مما أعطاه من المهر الهندية ص ۳۸۸ ج ۱ باب الخلع، النهر الفائق ص ۳۶-۳۳۵ ج ۲ باب الخلع، دار الكتب العلمية بيروت، هداية ص ۴۰۴ ج ۲ باب الخلع، مطبوعه تھانوی دیوبند. (بقیہ اگلے صفحہ پر)

نکاح پر مال کا مطالبہ

سوال:- ہمارے یہاں یہ رسم و رواج ہے کہ شادی کے وقت لڑکا یا لڑکے کا ولی لڑکی والے سے کثیر مقدار میں رقم اور مال اور اسباب وصول کرتا ہے تب شادی کرتا ہے۔ اگر طے شدہ رقم و مال و اسباب سے کچھ کم ملتا ہے تو شادی لڑکے والا نہیں کرتا۔ اس طرح سے لڑکی والا کافی حیران و پریشان رہتا ہے، اسے کفو ہی نہیں ملتا ہے۔ اگر ملتا بھی ہے تو لڑکے والے کی مانگ و مطالبہ پورا نہ کرنے کی بنا پر بالغ لڑکی گھر پر پڑی رہتی ہے۔ لڑکی کی شادی کرنے کی واحد صورت کثیر مقدار میں رقم و مال اسباب لڑکے والے کو جہیز کے طور پر دیتا ہے تو یہ سب بتایا جائے کہ لڑکی والے سے کثیر مقدار میں مال و اسباب لے کر شادی کرنا شرعاً جائز ہے یا نہیں؟ رضا و خوشنودی سے اگر لڑکی والے نے نقد و مال و اسباب لڑکے کو دیا تو اس کی شرعی حیثیت کیا ہے؟

الجواب حامداً و مصلیاً!

اگر مہر کثیر مقدار میں تجویز ہو تو اس کے موافق جہیز کا مطالبہ بھی درست ہو سکتا ہے۔ یہ بھی اس وقت ہے جب کہ نکاح کر دیا گیا ہو اور رخصت کرنے میں پس و پیش ہو ورنہ محض نکاح کو اتنا روپیہ و اسباب دینے پر موقوف کرنا اور شرط لگانا شبہ پیدا کرتا ہے کہ اصل مقصود مال و اسباب ہے نہ کہ عقد نکاح اور عقد نکاح کو اس مال و اسباب کی تحصیل کا ذریعہ بنایا جا رہا ہے یہ طریقہ تعلیمات اسلام کے خلاف ہے اور بیع کے مشابہ ہو کر مقصود کو غیر مقصود اور غیر مقصود کو مقصود قرار دینا ہے۔

لو زفت الیہ بلا جہاز یلیق بہ فله مطالبۃ الاب بالنقد قنیۃ زاد فی البحر عن المبتغی الا اذا

(گزشتہ صفحہ کا حاشیہ) ۲ وکل محبوس لمنفعة غیرہ یلزم نفقته کمفت وقاضی ووصی وعامل الخ شامی کراچی ص ۵۷۲ ج ۳ باب النفقة مطلب لفظ جامد ومشتق، زیلعی ص ۵۱ ج ۳ باب النفقة مطبوعہ امدادیہ ملتان، بحر کوئٹہ ص ۷۳ ج ۱ باب النفقة.

۳ کمایستفاد من هذه العبارة. واذا زوجت نفسها من غیر کفء ورضی بہ احد الاولیاء لم یکن لهذا الولی حق الفسخ الخ. عالمگیری کوئٹہ ص ۲۹۳ الباب الخامس فی الاکفاء، البحر الرائق ص ۱۰۱ ج ۳ باب الاولیاء والاکفاء، مطبوعہ الماجدیہ کوئٹہ.

سکت طویلاً فلا خصومة له لكن في النهر عن البزازیة الصحيح انه لا يرجع على الاب بشيء لان المال في النكاح غير مقصود تزوجها واعطاها ثلاثة الاف دينار الاستيمان وهي بنت موسر ولم يعط لها الاب جهازاً افتى الامام جمال الدين و صاحب المحيط بان له مطالبة الجهاز من الاب على قدر العرف والعادة او طلب الاستيمان قال وهذا اختيار الائمة (درمختار و شامی ص ۵۰۵ ج ۱)

جس صورت میں مطالبہ کا حق دیا گیا ہے اس میں بھی علماء کا کلام ہے جس کو شامی نے صفحہ مذکورہ اور ص ۸۱۸ ج ۲ میں نقل کیا ہے۔ نفس نکاح پر کچھ لینا اور شرط لگانا ظاہر ہے کہ رشوت ہے۔
فقط واللہ تعالیٰ اعلم

حررہ العبد محمود غفرلہ دارالعلوم دیوبند ۲۲/۲/۱۳۸۹ھ

شادی میں لڑکے کے مطالبات اور ان کی خرابیاں

سوال:- (۱) عرض خدمت یہ ہے کہ ہم مسلمانوں میں شادی کے موقع پر ہنود کے رسم و رواج کی طرح لین دین کا سوال پیدا ہو گیا ہے۔ معمولی پڑھا لکھا نوجوان لالچ کے سبب لڑکی والوں سے مطالبات کرتا ہے۔ جن کو دیکھ کر دینی تعلیم یافتہ نوجوان بھی مال و زر کے لالچ سے اس برائی میں پھنس گئے اور امیروں نے نام و نمود کی خاطر ان کا سوال پورا کر کے اس کو رواج بنالیا، حتیٰ کہ اب ہر گھر میں اس کا چرچا ہے۔ لیکن غریب لڑکی والے پر یہ سوال مصیبت بن گیا ہے وہ

۱۔ الدر المختار مع الشامی زکریا ص ۳۱۰ ج ۴ باب المہر مطلب فی دعوی الاب ان الجهاز عاریة، بحر کوئٹہ ص ۱۸۶ ج ۳ باب المہر، بزازیہ علی الہندیہ ص ۱۵۰ ج ۴ کتاب النکاح المختار فی مسألة الجهاز الخ قبیل الفصل الخامس عشر فیما یكون اقراراً بالنکاح مطبوعہ کوئٹہ.

۲۔ الدر المختار مع الشامی زکریا ص ۲۹۹ ج ۵ باب النفقة. مطلب فیما لو زفت الیہ بلا جهاز.

۳۔ أخذ أهل المرأة شيئاً عند التسليم فللزوجة أن يسترده لأنه رشوة، الدر المختار علی الشامی زکریا ص ۳۰۷ ج ۴ باب المہر، بحر کوئٹہ ص ۱۸۷ ج ۳ باب المہر، عالمگیری کوئٹہ ص ۳۲۷ ج ۱ الفصل السادس عشر فی جهاز البنت.

مطالبات یہ ہیں۔ ریڈیو، سونے کا نگینہ، سونے کے زیورات، سائیکل، گھڑی وغیرہ، اس کے علاوہ لڑکی والے کو اتنا سونا، اتنی چاندی، جائیداد، پوشاک وغیرہ اور شوہر کے گھر میں گزر کرنے کا کل سامان دینا پڑے گا۔ اکثر لڑکے والے اس پر اٹل ہیں کہ جب تک یہ سب سامان نہ ملے شادی نہ کرائیں گے، چاہے بدکاری میں عمر گزرے اور اس سوال کے سامنے لڑکی کے نان و نفقہ کی کوئی حقیقت نہیں۔ جس کا نتیجہ یہ ہے کہ شادی برادری میں نہ ہونے کے سبب برادری ترک، بیوی کو طلاق، بیوی کے دیئے ہوئے مال میں کوئی حق نہیں۔ جنہوں نے چار سال قبل شادی کی تھی اور ان کے اولاد بھی ہو گئی وہ بھی سوال کرتے ہیں کہ بیوی کا وارث ہمارا سوال پورا کرے تو خیر ورنہ تو بیوی کو طلاق، ورنہ بیوی کا نان نفقہ بند چاہے جدھر جائے۔ اس رسم سے بہت سی برائیاں ظاہر ہوئیں۔ زنا کاری، حمل بند کر دینا، حمل گرا دینا، لڑکی پیدا ہو تو مار ڈالنا، لڑکی کا خودکشی کر لینا، لڑکی والے کا شرم کی وجہ سے خودکشی کر لینا وغیرہ خرابیاں پیدا ہو گئی ہیں۔ علماء دین اس طرف توجہ فرمائیں۔ یہاں جو دینی تعلیم حاصل کر کے آتے ہیں وہ بھی لالچ میں پھنس جاتے ہیں۔ اس لئے سوال کرتا ہوں کہ شریعت میں اس رسم کی کیا اصلیت ہے؟ جواب سے آگاہ فرمائیں تاکہ عوام کو آسانی ہو۔

(۲) شادی میں یہ رسم اور اس طرح کا لین دین سراسر گمراہی ہے یا نہیں؟

(۳) جس شادی کی مجلس میں ڈھول باجا آتش بازی ہو اور بیوی کا حق حقوق نہ ہو، شریعت کی عزت نہ ہو، جس کے انجام میں اتنی برائیاں ہوں، ایسی مجلس میں مسلمانوں کا شریک ہونا درست ہے یا نہیں؟

(۴) ایسے رسم و رواج کو نکالنے والے، اس پر مدد کرنے والے، سوال کرنے والے، نام

و نمود کی خاطر سوال کو پورا کرنے والے مسلمان ہیں یا نہیں؟

(۵) ایسی غیر شرعی مجالس میں نکاح درست ہے یا نہیں؟

(۶) تو نگر لڑکے والے کا غریب لڑکی والے پر سوال کرنا ظلم ہے یا نہیں؟

(۷) یہ رسم و رواج کا فرمشرک کا طریقہ ہے یا نہیں؟

الجواب حامداً ومصلیاً!

(۱) نکاح ایک عبادت ہے جس طرح دوسری عبادت کو حکم خداوندی اور ذریعہ قربت الہی تصور کرتے ہوئے کیا جاتا ہے اور اس کا اہتمام کیا جاتا ہے کہ ہر عبادت کو حضرت رسول اکرم ﷺ کے طریقہ پر ادا کیا جائے، اسی طرح نکاح کو بھی عبادت تصور کرتے ہوئے رسول مقبول ﷺ کے طریقہ پر ادا کرنا چاہئے تب ہی اس کی اصلی خیر و برکت حاصل ہوگی۔

دوسری قوموں کے طریقے پر کرنے سے اس کی عبادت کی شان باقی نہیں رہے گی، جتنی جتنی چیزیں اس میں دوسروں کی آتی چلی جائیں گی اسی قدر یہ نکاح عبادت اور سنت نبویہ سے نکل کر محض رسم و رواج اور وہ بھی غیر قوموں کا رسم و رواج بنتا چلا جائے گا، پھر اس میں جو پابندیاں بے جا لگائی جائیں گی ان کی مضرتیں مستقل اثر انداز ہوگی۔ جس قدر اس میں ظلم ہوگا اسی قدر اس میں بجائے خیر و برکت کے نحوست پیدا ہوگی۔ جو مفاسد سوال میں موجود ہیں وہ تو کچھ کم ہی ہیں، اس سے بھی زائد پیدا ہو سکتے ہیں۔

(۲) تعلیم اسلام کے خلاف ہے غیر قوموں کا طریقہ ہے۔

(۳) ان مفاسد والی شادی میں ہرگز شرکت نہ کی جائے۔

۱۔ لیس لنا عبادۃ شرعت من عهد آدم إلى الآن ثم تستمر فی الجنة إلا النکاح والإیمان الدر المختار علی الشامی زکریا ص ۵۷ ج ۴ اول کتاب النکاح، الدر المنتقی ص ۶۶ ج ۱ کتاب النکاح دار الکتب العلمیۃ بیروت.

۲۔ عن عائشةؓ قالت قال النبی صلی اللہ علیہ وسلم ان اعظم النکاح برکۃ ایسرہ مؤنۃ. مشکوٰۃ شریف ص ۲۶۸ کتاب النکاح الفصل الثالث. مطبوعہ یاسر ندیم دیوبند.

۳۔ من تشبه بقوم فهو منهم. مشکوٰۃ شریف ص ۷۵ ج ۳ کتاب اللباس.

۴۔ ولودعی الی دعوة فالواجب ان یجیبہ الی ذلک وانما یجب علیہ ان یجیبہ اذا لم یکن هناك معصیۃ ولا بدعة الخ. عالمگیری کوئٹہ ص ۳۴ ج ۵ الباب الثانی عشر فی الہدایا والزیفات، الدر المختار مع الشامی زکریا ص ۵۰۲ ج ۹ کتاب الحظر والإباحۃ، قبیل صفحہ فصل فی اللباس، زیلعی ص ۱۳ ج ۶ کتاب الکراہیۃ مطبوعہ امدادیہ ملتان.

(۴) اس رسم کو ایجاد کرنے والے، اس کی اعانت کرنے والے، اس میں شرکت کرنے والے، اس سے خوش رہنے والے حسبِ حیثیت سب گنہگار ہیں، سب کو توبہ کرنا اور نکاح سنت طریقہ پر لانا ضروری ہے۔^۱

(۵) نفس نکاح تو ایجاب و قبول سے منعقد ہو جاتا ہے مگر ان امور کا گناہ بھی ہوتا ہے وہ بھی معمولی نہیں۔^۲

(۶) بالکل ناحق مطالبہ ہے جو کہ ظلم ہے۔^۳

(۷) یہ غیر قوموں کا طریقہ ہے جو کہ اسلامی نہیں۔^۴

(۸) جبراً لینا تو ناجائز ہے۔ لایحل مال امرأ مسلم إلا بطیب نفس منه. (الحديث)^۵

فقط واللہ تعالیٰ اعلم

حررہ العبد محمود غفرلہ دارالعلوم دیوبند ۱۰/۴/۱۳۹۱ھ

شادی میں لڑکے کی فرمائشیں

سوال:- آج کل شادی میں لڑکوں کی طرف سے فرمائش ہوا کرتی ہے۔ طرح طرح کی چیزیں مانگتے ہیں۔ لینا اور پھر ضد کر کے لینا کیسا ہے؟ اور دینے والا تو مجبور ہے، لیکن پھر بھی دینا کیسا ہے؟

۱۔ من سن فی الاسلام سنة سیئة کان علیہ وزرها ووزر من عمل بها من بعده من غیران ینقص من اوزراهم شیء۔ مشکوٰۃ شریف ص ۳۳ کتاب العلم الفصل الاول۔ مطبوعہ یاسر ندیم دیوبند۔

۲۔ وینقعد ای النکاح بایجاب و قبول الدر المختار علی هامش رد المحتار زکریا ص ۶۹ ج ۲ کتاب النکاح، ہدایہ ص ۳۰۵ ج ۲ کتاب النکاح، مطبوعہ تھانوی دیوبند، بحر کوئٹہ ص ۸۱ ج ۳ کتاب النکاح۔

۳۔ أخذ أهل المرأة شيئاً عند التسليم فللزوج أن يسترده لانه رشوة، الدر المختار مع الشامی زکریا ص ۳۰۷ ج ۲ باب المهر، بحر کوئٹہ ص ۸۷ ج ۳ باب المهر، عالمگیری کوئٹہ ص ۳۲۷ ج ۱ الفصل السادس عشر فی جهاز البنت۔

۴۔ من تشبه بقوم فهو منهم مشکوٰۃ شریف ص ۳۷۵ کتاب اللباس، مطبوعہ یاسر ندیم دیوبند۔

۵۔ مشکوٰۃ شریف ص ۲۵۵ باب الغصب والعارية الفصل الثانی مطبوعہ یاسر ندیم دیوبند

الجواب حامداً ومصلیاً!

یہ ضد اور فرمائش غلط ہے، بیجا ہے ہرگز نہیں چاہئے۔ لڑکی کے والد بھی شرعاً مجبور نہیں! فقط واللہ تعالیٰ اعلم

حررہ العبد محمود وغفرلہ دارالعلوم دیوبند ۱۳/۵/۹۶ھ

شادی میں روپیہ لینے کی شرط

سوال:- ایک بالغ لڑکا غیر شادی شدہ ایک لڑکی سے عقد کرنا چاہتا ہے، مگر وہاں پر والد صاحب نے اس لئے شادی سے انکار کر دیا کہ کچھ ان بن ہوگئی، حالانکہ پہلے وہاں رشتہ کیا تھا، دوسری جگہ جہاں لڑکے کو آٹھ ہزار روپے دینے کا وعدہ کیا ہے، بات کر لی، لڑکے نے ان آٹھ ہزار روپیوں کو ٹھکرا دیا اور پہلی جگہ اپنی مرضی سے شادی کر لی جبکہ والد صاحب اصرار و ضد کی وجہ سے ناراض ہو گئے تو مذکورہ صورت میں لڑکا والد کا نافرمان ہوگا کہ نہیں؟ اگر نہیں تو کیوں؟ اور اگر ہوگا تو کیوں؟ تحریر فرمائیں؟

الجواب حامداً ومصلیاً!

آٹھ ہزار روپے لڑکے کی شادی کے لئے شرط قرار دینا غلط ہے ناجائز ہے، ناجائز کام میں والد کی اطاعت نہیں، اگر لڑکے نے اس غلط روپے سے بچنے کے لئے اپنی شادی خود کر لی، تو وہ نافرمان نہیں ہوا، ”لا طاعة لمخلوق فی معصیۃ الخالق“ (الحديث)۔ فقط واللہ اعلم

املاء العبد محمود وغفرلہ دارالعلوم دیوبند ۲۲/۴/۱۴۰۶ھ

۱۔ أخذ أهل المرأة شيئاً عند التسليم فللزوج أن يسترده لانه رشوة، الدر المختار مع الشامی زکریا ص ۳۰۷ ج ۲ باب المهر، بحر کوئٹہ ص ۸۷ ج ۳ باب المهر، عالمگیری کوئٹہ ص ۳۲۷ ج ۱ الفصل السادس عشر فی جهاز البنت، لا يحل مال امرأ مسلم إلا بطيب نفس منه، مشکوة شریف ص ۲۵۵ باب الغضب والعارية، الفصل الثانی، مطبوعه یاسر ندیم دیوبند.

۲۔ مشکوة شریف ص ۳۲۱ (مطبوعه یاسر ندیم دیوبند) کتاب الامارة الفصل الثانی، شامی زکریا ص ۵۸۳ ج ۹ کتاب الحظر والاباحة فصل فی البیع، ترجمہ: مخلوق کی اطاعت کرنا خالق کی نافرمانی کر کے جائز نہیں ہے۔

شادی کے موقع پر انعامات

سوال:- شادی جب ہوتی ہے تو لوگوں کو خوشی ہوتی ہے، عموماً ایسے وقت میں بہنیں اور نانی وغیرہ کچھ مطالبات کرتی ہیں اور کہتی ہیں کہ ہمارا حق دو۔ حق کا مطلب یہ ہے کہ خوشی ہونے پر ہمیں خوش کرو جیسے کہ مٹھائی وغیرہ کا لوگ مطالبہ کرتے ہیں۔ نانی وغیرہ کے لئے تو یہ ہوتا ہے کہ ان کا ماوجب طے ہوتا ہے کہ شادی والا شادی وغیرہ کے موقع پر ان کو اتنا ملے گا، تو ایسی صورت میں ان کے مطالبات کے مطابق دینا جائز ہے یا نہیں؟

الجواب حامداً ومصلیاً!

یہ مطالبات شرعی مطالبات نہیں۔ البتہ خدمت گار امیدوار رہتے ہیں اور دعا گو بھی ہوتے ہیں ان کو ناامید نہ کیا جائے تاکہ وہ شکر گزار رہیں اور آئندہ خدمت مستعدی سے کریں کہ مزدور خوش دل کند کار بیش احباب کا تقاضہ بھی بر بنائے تعلق و محبت ہوتا ہے، اگر جبر و اکراہ اور التزام مالا یلزم نہ ہو اور مطالبہ پورا کر دیا جائے تو گنجائش ہے۔ فقط واللہ تعالیٰ اعلم

حررہ العبد محمود وغفرلہ دارالعلوم دیوبند ۲۲/۱۲/۱۳۹۱ھ

نکاح میں ہدیہ کا لین دین

سوال:- نکاح کی بات چیت کے وقت جانین نے کسی قسم کی لین دین کی کوئی شرط نہیں کی۔ مگر عقد کے وقت من جانب لڑکی اگر دلہا کو کچھ بھی دیدے تو شرعاً حلال ہے یا نہیں؟

۱۔ لایحل مال امرئ مسلم الا بطیب نفس منه۔ مشکوٰۃ شریف ص ۲۵۵ باب الغصب والعیاریۃ الفصل الاول مطبوعہ یاسر ندیم دیوبند، فکم من مباح یصیر بالالتزام من غیر لزوم والتخصیص من غیر منحصص مکروہا الخ سباحۃ الفکر ص ۷۲ مطبوعہ احمدی لکھنؤ، سعایۃ ص ۲۶۵ ج ۲ باب صفۃ الصلوۃ قبیل فصل فی القراءۃ، مطبوعہ سہیل اکیڈمی لاہور۔
ترجمہ:- کسی کا مال اس کے دل کی خوشی کے بغیر حلال نہیں۔

الجواب حامدًا ومصلياً!

اگر وہاں شرط نہ کی جائے اور اس لین دین کا دستور بھی نہ ہوا اپنے ذہن میں یہ نہ سمجھتے ہوں کہ کچھ دیا جائے گا یا کچھ لیا جائے گا۔ پھر کوئی تازہ رشتہ کی بنیاد پر خوشی میں لڑکے کی طرف سے یا لڑکی طرف سے دیدے تو کوئی مضائقہ نہیں۔ حضور اکرم ﷺ نے حضرت خدیجہ رضی اللہ عنہا سے نکاح کے وقت ان کے چچا کو کرتا مرحمت فرمایا تھا۔ فقط واللہ تعالیٰ اعلم

حررہ العبد محمود عفی عنہ دارالعلوم دیوبند ۲۰/۱۰/۱۴۰۶ھ

شادی کے موقع پر لڑکے کی طرف سے لڑکی کو زیور دینا

سوال:- میری شادی کو ایک سال کا عرصہ ہو گیا رخصتی ابھی نہیں ہوئی ہے۔ اب رخصتی کے لئے لڑکی والے کہتے ہیں کہ زیور اور کچھ کپڑے لڑکی کے لئے لانے ہوں گے اور لڑکی والے اس جہیز کے منگانے پر بضد ہیں کہ ان کے گھر کی عورتیں کہتی ہیں کہ لڑکے والا نہایت غریب ہے۔ اس کے پاس رکھا کیا ہے۔ لڑکی والے کو لوگ طرح طرح سے بہکانے میں لگے ہیں۔ تو کیا کچھ زیور وغیرہ رخصتی سے چند یوم قبل خفیہ طور پر بھیج دیئے جائیں تاکہ نمائش نہ ہو۔

الجواب حامدًا ومصلياً!

دولہا کی طرف سے دولہن کو کچھ زیور وغیرہ دیا جائے تو یہ شرعاً ممنوع نہیں، بلکہ اگر وسعت ہو تو دینا چاہئے۔ البتہ اس پر اصرار اور اس کا اعلان جو نام و نمود کے لئے ہوتا ہے یہ ممنوع ہے۔

۱۔ سنت علی الشیخ حلة فلما صحا قال ما هذه الحلة قالوا كساها ختنك محمد الخ طبقات ابن سعد ص ۱۳۲، ج ۱، ذکر تزویج رسول اللہ ﷺ خدیجۃ نبت خویلد، مطبوعہ دارالفکر بیروت۔ المواہب اللدنیہ ص ۲۰۱، ج ۱، تزوجہ علیہ السلام خدیجۃ۔ مطبوعہ دارالمعرفۃ۔ بیروت، تاریخ الخمیس ص ۲۶۴ ج ۱ تزوجہ علیہ السلام خدیجۃ، مطبوعہ بیروت۔

۲۔ بہشتی زیور ص ۳۶۵ ج ۶ بیابہ کی رسموں کا بیان۔ مطبوعہ فیض عام مظفر نگر۔ ان النبی صلی اللہ علیہ وسلم حین زوج علیا فاطمۃ قال یا علی لا تدخل علی اہلک حتی تقدم لهم شیئاً مجمع الزوائد ص ۵۲۰ ج ۴ رقم الحدیث ص ۴۹۸ باب الصداق مطبوعہ دارالفکر بیروت۔

اگر اس سے بچ کر شادی سے کچھ پہلے یا عین شادی کے وقت یا بعد میں دیدیا جائے تو مضائقہ نہیں۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۲۴/۳/۱۳۹۹ھ

منگنی اور شادی کے وقت شوہر سے روپیہ لینا

سوال:- منگنی اور شادی کے وقت لڑکی والا جو روپیہ لیتا ہے اگر اس کی حسب مرضی روپیہ نہ دیں تو وہ شادی سے ہی انکار کر دیتا ہے۔ اس طرح یہ لین دین درست ہے یا نہیں؟

الجواب حامداً ومصلیاً!

اگر بطور قرض لیا جائے تو حسب ضرورت تراضی طرفین سے قرض کا لین دین درست ہے مگر اس میں بھی یہ لحاظ رہے کہ شادی کے دباؤ اور اثر سے نہ ہوا اگر یہ قرض نہیں بلکہ شادی ہی کے اثر سے لیا جاتا ہے تو یہ رشوت اور حرام ہے اس کی واپسی ضروری ہے۔ درمختار میں ہے۔ لو اخذ اهل المرأة عند التسليم فللزوجة ان يسترده لانه رشوة شامی فرماتے ہیں۔ قوله عند التسليم ای بان یبی ان یسلمها اخوها او نحوه حتی یاخذ شیئا وكذا الوابی ان یزوجها فللزوجة ان یسترده قائماً او هالکاً لانه رشوة. بزازیہ، رد مختار ص ۳۳۶ فقط واللہ تعالیٰ اعلم

حررہ العبد محمود عفی عنہ دارالعلوم دیوبند ۱۹/۷/۱۴۸۷ھ

الجواب صحیح: بندہ محمد نظام الدین عفی عنہ دارالعلوم دیوبند

۱۔ وعن جندب قال قال رسول الله صلى الله عليه وسلم من سمع سمع الله به ومن يرائي يرائي الله به متفق عليه مشکوة شریف ص ۴۵۴ باب الرياء والسمعة مطبوعه ياسر ندیم دیوبند.

۲۔ الدر المختار مع الرد المختار کراچی ص ۱۵۶ ج ۳ مطلب أنفق على معتدة الغير باب المهر، بحر کوئٹہ ص ۱۸۷ ج ۳ باب المهر، عالمگیری کوئٹہ ص ۳۲۷ ج ۱ الفصل السادس عشر فی جهاز البنت، بزازیہ علی الہندیہ کوئٹہ ص ۱۳۶ ج ۲ الباب الثانی عشر فی المهر، نوع آخر تزوجها بمهر الخ مطبوعه کوئٹہ.

شادی میں داماد سے زیور وغیرہ لینا

سوال:- تقریباً پورے صوبہ گجرات میں یہ رواج ہے کہ جب منگنی ہوتی ہے تو اس وقت لڑکی کے لئے زیور اور کپڑا بنانے کے لئے ایک رقم طے ہوتی ہے وہ رقم لڑکا یا اس کا ولی دیتا ہے اور اس کو لچے اور پلہ کہتے ہیں وہ رقم حسب حیثیت جانین دو سو چار سو ہزار دو ہزار بلکہ اس سے بھی زائد تک طے ہوتی ہے اور اس کے بغیر منگنی قبول نہیں ہوتی۔ بسا اوقات ایسا بھی ہوتا ہے کہ اگر اس رقم کے طے کرنے میں جانین کا اتفاق نہ ہو تو منگنی قبول نہیں ہوتی اور انکار کر دیا جاتا ہے۔ اگر لڑکے اور اس کے ولی کے پاس پیسہ نہ ہو تو اس کے لئے سودی قرضہ تک لیا جاتا ہے اور مہر اس کے علاوہ ہے اور وہ عموماً ایک سو ساڑھے ستائیس روپے ہے بعض جگہ اس سے زائد بھی ہے مذکورہ بالا رقم مدت سے چلی آتی ہے لیکن اس پیسے کے متعلق کوئی تصریح نہیں ہوتی کہ یہ مہر منجمل ہے یا بہہ ہے یا عاریت ہے اور بعض جگہ پیسے کے بجائے زیور اور گھڑی بھی دیئے جاتے ہیں لیکن عموماً پیسے دیئے جاتے ہیں۔ لڑکی کا باپ آزاد ہوتا ہے چاہے سب خود کھالے یا نکاح کے وقت کھانے وغیرہ میں صرف کرے یا کہ زیور اور کپڑے بنائے۔ اگر خود کھائے یا کھلانے وغیرہ میں صرف کرے کوئی اس پر اعتراض نہیں کرتا۔ نہ مطالبہ کرتا ہے نہ قانونی کارروائی کرتا ہے لیکن کھانا معیوب سمجھا جاتا ہے۔ زیور کپڑوں میں صرف کرنا مستحسن سمجھا جاتا ہے اگر لڑکی کے باپ نے خود کھالیا یا کھلانے میں صرف کر دیا تب تو کچھ نہیں اور اگر اس کا زیور بنادیا اور لڑکی اس کو لے کر خاوند کے یہاں چلی گئی تو اس کا مالک خاوند سمجھا جاتا ہے چنانچہ لڑکی کے مرنے پر یا طلاق پر لڑکا اس کا مالک سمجھا جاتا ہے بغیر اجازت وقت ضرورت وہ اس کو فروخت بھی کر سکتا ہے۔ رہن بھی رکھ سکتا ہے اور بعض جگہ لڑکی کا باپ اس پر قبضہ کر لیتا ہے اور خاوند کو نہیں دیتے۔ ایسی صورت میں اس طریقہ سے لڑکے والے سے روپیہ یا زیور لینا جائز ہے یا نہیں؟ قرون اولیٰ میں اس کا ثبوت ہے یا نہیں؟ اگر جائز ہے تو پھر یہ مہر منجمل ہے یا بہہ یا عاریت خصوصاً جب کہ سودی قرض لے کر ادا کیا جائے؟

الجواب حامداً ومصلیاً!

لڑکے کے ذمہ مہر اور نان نفقہ کیڑا واجب ہوتا ہے، زیور وغیرہ شرعاً واجب نہیں اور نکاح سے قبل یا رخصتی سے قبل جو بعض جگہ لڑکے یا اس کے ولی سے کچھ لینے کا دستور ہے کہ بغیر اس کے رخصتی نہیں کرتے اس کی شرعاً کوئی اصل نہیں یہ لینا ناجائز ہے کیونکہ یہ رشوت ہے، رخصتی کے بعد لڑکی اپنی مرضی سے اگر زوج کو زیور دے یا روپیہ پیسہ دے تب بھی جائز ہے لیکن لڑکی کے باپ وغیرہ جو لڑکے سے وصول کرتے ہیں یہ ناجائز ہے اور سودی روپیہ لینا اور لڑکی کے باپ کو دینا یا خود لینا یہ ناجائز ہے۔

ومن السحت ما ياخذہ الصهر من الختن بسبب بنته بطيب نفسه حتى لو كان بطلبه يرجع الختن به اه ردالمحتار ص ۳۰۱ اخذ اهل المرأة شيئاً عند التسليم فلزوج ان يسترده لانه رشوة اه شامی ص ۵۶۵ فقط واللہ سبحانہ تعالیٰ اعلم

حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور ۱۹/۵/۱۴۵۵ھ

الجواب صحیح: سعید احمد غفرلہ مفتی مدرسہ مظاہر علوم

صحیح: عبد اللطیف مدرسہ مظاہر علوم سہارنپور ۲۶/جمادی الاول ۱۴۵۵ھ

مہر کے علاوہ کچھ رقم نکاح کے لئے شوہر پر ڈالنا

سوال:- ایک منظم برادری کے کچھ لوگ برادری کے چودھری پر یہ الزام لگا کر دوسری برادری بنا لیتے ہیں کہ اس برادری کے چودھری نے ہماری قومی برادری کے اس شرعی فیصلہ کو کہ نکاح و منکوحہ کے اولیاء دین مہر کے علاوہ نکاح کے لئے روپیہ وغیرہ کا لین دین کو رو رکھے کیونکہ یہ شرعاً حرام اور سخت مذموم اور مشرکوں کی رسم ہے، منسوخ کر دیا اور ایسے اشخاص سے جو اس لین دین کو رو رکھے شرعاً ترک موالات کرنا چاہئے اور اس الزام سے چودھری کو نہایت رسوا اور بدنام کرتے ہیں

۱۔ شامی نعمانیہ ص ۲۷۲ ج ۵ شامی زکریا ص ۶۰۷ ج ۹ فصل فی البیع کتاب الحظر والإباحة

۲۔ الدر المختار علی رد المحتار کراچی ص ۵۶ ج ۱ باب المہر، بحر کوئٹہ ص ۱۸۷ ج ۳ باب

المہر، عالمگیری کوئٹہ ص ۳۲۷ ج ۱ الفصل السادس عشر فی جهاز البنت.

جس سے ایک منظم برادری کے دو بڑے اور چھوٹے ٹکڑے ہو جاتے ہیں اور باہمی تنازع ہو جاتا ہے کچھ مدت کے بعد اس باہمی کشیدگی کو دور کرنے کے لئے اور معاملہ کی حقیقت سے برادری اور غیر برادری کے خواص و عوام کو خبردار کرنے کے لئے اور اپنے اپنے حقوق کو معلوم کرنے کے لئے علماء دین کو مدعو کیا جاتا ہے اور فریقین عہد کرتے ہیں کہ علماء دین کے سامنے ہم یہ معاملہ رکھیں گے اس پر جو فیصلہ فرما دیں گے ہم بطیب خاطر منظور کریں گے۔ چنانچہ ایسا ہی ہوتا ہے۔ علماء نے ساری چیزوں پر غور کر کے فیصلہ سنایا کہ جس چودھری پر قدیمی پنچائت کے فیصلہ کی منسوخی اور معاملہ مناکحت میں دین مہر کے علاوہ اور روپیہ کے لین دین کو روکنا اس کا الزام تھا۔ فریق مخالف نے اس کا کوئی شرعی ثبوت پیش نہیں کیا۔ لہذا وہ الزام سے بالکل بری ہے۔ جن لوگوں نے اسکو بدنام کیا وہ اس سے معافی مانگے جو سزا برادری تجویز کرے۔ اس کو منظور کرے

سوال:- اس میں اور ذیل کے متعلق احکام شرعیہ مطلوب ہیں۔

(۱) کیا نکاح اور منکوحہ کے اولیاء کو باہم رضامندی سے ان مباح رسوم نکاح کے خرچ کے لئے جس کی ادائیگی پر نکاح کے اولیاء مصر ہوں اور منکوحہ کے اولیاء اس کی ادائیگی کی بذات خود استطاعت نہ رکھتے ہوں دین مہر کے علاوہ کچھ روپیہ لینا دینا شرعاً حرام ہے اور ایسا لین دین کرنے والے شرعاً ایسے مجرم ہیں کہ ان سے ترک موالات واجب ہے۔

الجواب حامداً ومصلیاً!

(۱) مباح پر اصرار کا کسی کو حق نہیں کیونکہ اصرار سے وہ ممنوع ہو جاتا ہے۔ صرح بہ الشامی فی تنقیح الفتاویٰ الحامدیہ وغیرہ جو روپیہ بعض جگہ لڑکی والے طلب کرتے ہیں اور لڑکے والوں کو مجبوراً دینا پڑتا ہے اور بغیر اس روپیہ کے رخصت نہیں ہوتی تو یہ روپیہ لینا ناجائز ہے کیونکہ وہ رشوت ہے

۱۔ کل مباح یؤدی الی زعم الجہال سنیۃ أمر أو وجوبہ، فہو مکروہ، تنقیح الفتاویٰ الحامدیۃ ص ۳۶۷ ج ۲ مسائل شتی من الحظر والإباحۃ مطبوعہ المیمنیۃ مصر، سعایۃ ص ۲۶۵/۲، باب صفۃ الصلوۃ قبیل فصل فی القرۃ.

اس کی واپسی لازم ہوتی ہے۔ اخذ اهل المرأة شيئاً عند التسليم فللزوج ان يسترده الخ. درمختار ص ۶۰۰ ج ۲ وعن ابی حرة الرقاشی عن عمه قال قال رسول اللہ صلی اللہ علیہ الا لا تظلموا الا لا یحل مال امرئ الا بطیب نفسه منه رواہ البیہقی فی شعب الایمان مشکوٰۃ ص ۲۵۵ اگر یہ روپیہ اپنی خوشی سے دے تو بھی ناجائز ہے۔ ومن السحت ما یؤخذ علی کل مباح درمختار ومن السحت بالضم الخ. رد المحتار ص ۳۰۱ ج ۵۔ فقط واللہ سبحانہ تعالیٰ اعلم حررہ العبد محمد وغفرلہ

طلاق پر شوہر کو دی ہوئی اشیاء کی واپسی کا حق

سوال :- (۱) میرا عقد معین الدین سے ہوا تھا، چھ ماہ تک حالات خوشگوار رہے، اس کے بعد میرے شوہر نے مجھ سے ترش روئی اختیار کی، اخیر میں نوبت یہاں تک پہنچی کہ میرے شوہر مذکور نے سہ بار طلاق نامہ بذریعہ رجسٹر میرے نام روانہ کی، طلاق کے بعد میں والدین کے پاس رہی، بیچ کمیٹی نے میرے شوہر کو طلب کر کے یہ فیصلہ کیا کہ رقم مہر اور سامان جہیز میرے شوہر سے واپس دلوادیا، لیکن دیگر امور کی حد تک کوئی فیصلہ نہیں کیا، آیا میں رقم عدت پانے کی مستحق ہوں یا نہیں؟

(۲) رقم پارچہ مبلغ چار سو پانچ روپے جو نوشہ کے لئے دئے گئے تھے۔

۱۔ درمختار نعمانیہ ص ۳۶۶ ج ۲ باب المہر قبیل باب نکاح الرقیق، عالمگیری کوئٹہ ص ۳۲۷/۱، الفصل السادس عشر فی جہاز البنت، بحر کوئٹہ ص ۱۸۷/۳، باب المہر،

۲۔ مشکوٰۃ شریف ص ۲۵۵ باب الغصب

ترجمہ :- کسی شخص کا مال حلال نہیں ہے بغیر اس کی خوشدلی کے۔

۳۔ درمختار نعمانیہ ص ۲۸۲ ج ۵ وشامی کراچی ص ۴۲۴ ج ۶ کتاب الخطر والاباحۃ، حاشیۃ الطحطاوی علی الدر المختار ص ۲۲۱ ج ۴ کتاب الحظر والاباحۃ فصل فی البیع مطبوعہ دار المعرفۃ بیروت۔

(۳) اخراجاتِ شادی تناول طعام وغیرہ پانچ صد روپے۔

(۴) اخراجاتِ زچگی دو صد روپے۔

(۵) لڑکی کتنے عرصہ تک میرے پاس رہ سکتی ہے؟ اور فی ماہ کیا اخراجات واجب الادا ہو سکتے

ہیں؟

(۶) نوشہ کو سلامی مردوں اور عورتوں کی طرف سے۔

(۷) نوشہ کے والدین کو کپڑے مبلغ پچاس روپے۔

(۸) نوشہ کو بوقت عید الاضحیٰ وعید الفطر سلامی وغیرہ ساٹھ روپے۔

(۹) نوشہ کے والدین نے بوقتِ شادی چھ تولہ چندن ہار تحفہ مجھے پہنچائے تھے، وہ زیور مجھ

سے چھین لئے۔

(۱۰) ایک جوڑ چمین نقرئی چودہ تولہ بوقتِ شادی تحفہ مجھے دیئے تھے، یہ زیور بھی مجھ سے

واپس لئے۔

(۱۱) اس وقت میں ایامِ زچگی میں ہوں، میں دوسرا نکاح نہیں کر سکتی اور میری زندگی برباد

کردی گئی، آیا میں ہر جانہ رقم چھ ہزار روپے پانے کی مستحق ہوں یا نہیں؟

الجواب حامداً ومصلیاً!

(۱) اب اس کا مطالبہ نہیں ہو سکتا۔

۱۔ المعتدة اذا لم تخاصم في نفقتها ولم يفرض القاضي شيئاً حتى انقضت العدة فلا نفقة لها.

(عالمگیری کوئٹہ ص ۵۵۸/۱، الفصل الثالث في نفقة العدة، المحيط البرهانی ص ۳۲۱/۴،

نوع منه في بيان من يستحق النفقة من المطلقات، مطبوعه المجلس العلمی ڈابھیل، تاتارخانیہ

کراچی ص ۲۲۲/۴، نوع منه في بيان من يستحق النفقة من المطلقات)

(۲) وہ واپس لینے کا حق نہیں ہے۔

(۳) وہ بھی واپس لینے کا حق نہیں ہے۔

(۴) عدت شوہر کے مکان پر ہوتی تو یہ اخراجات خود ہی شوہر دیتا اب اس کا مطالبہ نہیں کیا جا سکتا۔^۳

(۵) لڑکی باغ ہونے تک والدہ کے رہیگی، جب کہ والدہ کسی غیر جگہ اپنا نکاح نہ کرے،^۴ اور خرچہ حسب حیثیت والد کے ذمہ ہے، دودھ پلانے کا کوئی معاوضہ نہیں، الا یہ کہ مستقل معاملہ

۱۔ وكذا يسترد ما بعث هدية وهو قائم دون الهالك والمستهلك لانه في معنى الهبة، الدرالمختار على هامش رد المحتار زكريا ص ۴/۳۰۴، مطبوعه كراچی ص ۵۳/۱، باب المهر مطلب فيما يرسله الى الزوجة. مجمع الانهر ص ۵۳۲/۱، باب المهر، فصل، مطبوعه دارالكتب العلمية بيروت، سكب الانهر على مجمع الانهر ص ۵۳۲/۱، باب المهر، فصل مطبوعه دارالكتب العلمية بيروت.

۲۔ حوالہ بالا.

۳۔ نفقة العدة كنفقة النكاح وفي الذخيرة وتسقط بالنشوز وتعود بالعود الخ، شامی زكريا ص ۵/۳۳۳، مطبوعه كراچی ص ۳/۶۰۹، مطلب في نفقة المطلقة، باب النفقة، تاتارخانيه كراچی ص ۴/۲۳۰، نوع آخر في الاسباب المسقطه لهذه النفقة، المحيط البرهانی ص ۴/۳۲۸، نوع آخر في الاسباب المسقطه لهذه النفقة، مطبوعه المجلس العلمي ڈابھیل.

۴۔ الحضانة تشبت للام ولو بعد الفرقة الا ان تكون مرتدة او فاجرة الى قوله او متزوجة بغير محرم الصغير الى قوله والام والجددة احق بها بالصغيرة حتى تحيض اي تبلغ في ظاهر الرواية الخ (الدرالمختار على هامش رد المحتار زكريا ص ۵/۲۵۳-۲۶۸، مطبوعه كراچی ص ۳/۵۵۵، باب الحضانة، عالمگیری كوئٹہ ص ۵۴۱، ۵۴۵/۱، الباب السادس عشر في الحضانة، البحر الرائق كوئٹہ ص ۱۶۷ تا ۱۷۰، باب الحضانة.

۵۔ ونفقة الصغير واجبة على ابيه هدايه ص ۲/۴۴۵، باب النفقة، مطبوعه ياسر نديم ديوبند. الحبر الرائق كوئٹہ ص ۴/۲۰۱، باب النفقة، تاتارخانيه كراچی ص ۴/۲۳۳، نوع منه فيما يجب على الاب والام من ارضاع الصبي.

طے کر لیا جائے۔

(۶، ۷، ۸) ان میں سے کوئی چیز واپس لینے کا حق نہیں۔

(۹، ۱۰) اگر وہ آپ کی ملک کر دیئے تھے، تو آپ سے زبردستی چھین لینے کا حق نہیں رہا تھا۔

(۱۱) نہیں۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۱۶/۱/۱۳۸۶ھ

الجواب صحیح: بندہ نظام الدین غنی عنہ دارالعلوم دیوبند ۱۸/۱/۱۳۸۶ھ

جواب صحیح ہے: سید مہدی حسن غفرلہ دارالعلوم دیوبند ۱۹/۱/۱۳۸۶ھ

الجواب صحیح: سید احمد علی سعید نائب مفتی دارالعلوم دیوبند ۱۸/۱/۱۳۸۶ھ

۱۔ اذا كانت الام معتدة عن طلاق بائن او طلاقات ثلاث فهل تستحق اجرة الرجاء ففيه روايتان الى قوله وفي رواية الحسن يجوزو عليه الفتوى الخ، الفتاوى التاتارخانية كراچی ص ۲۳۵/۴، الفصل الثالث في نفقة ذوی الارحام، نوع منه فيما يجب على الاب والام من ارضاع الصبی، سكب الانهر ص ۹۳/۲، باب النفقة، فصل، مطبوعه دارالکتب العلمیة بیروت، المحيط البرهانی ص ۳۳۶/۴، الفصل الثالث في نفقة ذوی الارحام، مطبوعه المجلس العلمی ڈابھیل.

۲۔ وكذا يسترد ما بعث هدية وهو قائم دون الهالك والمستهلك لانه في معنى الهبة، الدر المختار على هامش رد المحتار زكريا ص ۳۰۴/۴، مطبوعه كراچی ص ۵۳/۳، باب المهر، مطلب فيما يرسله الى الزوجة، مجمع الانهر ص ۵۳۲/۲، باب المهر، فصل مطبوعه دارالکتب العلمیة بیروت، سكب الانهر على مجمع الانهر ص ۵۳۲/۲، باب المهر، فصل مطبوعه دارالکتب العلمیة بیروت،

۳۔ لا يجوز لاحد من المسلمين اخذ مال احد بغير سبب شرعی (شامی زكريا ص ۱۰۶/۶، كتاب الحدود، باب التعزير، مطلب في التعزير باخذ المال، البحر الرائق كوئٹہ ص ۵/۴، كتاب الحدود، فصل في التعزير، عالمگیری كوئٹہ ص ۱۶۷/۱، كتاب الحدود، فصل في التعزير.

۴۔ حوالہ بالا.

باب فہم: بارات اور ولیمہ کا بیان

بارات کا حکم

سوال:- (۱) بارات لے جانا جائز ہے یا نہیں؟ اور حضور ﷺ اور صحابہ کرام سے منقول ہے یا نہیں؟

(۲) اگر دو چار آدمی لڑکے کی طرف سے نکاح کے لئے لڑکی کے گھر جائیں تو یہ بارات کے حکم میں ہے یا نہیں؟

الجواب حامداً ومصلیاً!

(۱) مجلس عقد میں شرکت کی دعوت ثابت ہے، حضرت فاطمہؓ کے نکاح کے وقت آدمی بھیج کر بلانا تاریخ انجیس میں مذکور ہے۔
(۲) اس کو عرفاً بارات نہیں کہا جاتا ہے۔

نکاح کے بعد رخصتی کب تک ہو جائے؟

سوال:- میری جان کاری کے مطابق حضرت جی کا گجرات کا دورہ ہونے والا ہے، اس وقت میں اپنا نکاح حضرت جی سے پڑھوانا چاہتا ہوں۔ چھ، ۶/۷ سات ۷/۸ ماہ بعد میری بہن کی شادی ہونا طے پائی ہے۔ بہن کی شادی کے موقع پر اپنی بیوی کی رخصتی کرانا چاہتا ہوں۔ یعنی نکاح کے ۶/۷ ماہ بعد فی الحال میری عمر ۲۶ سال ہے اور لڑکی کی عمر ۲۰ سال ہے میں جاننا چاہتا ہوں کہ از روئے شرع نکاح کے بعد ۶/۷ ماہ رو کے رکھنا جائز ہے یا نہیں؟ اور ایسا کرنا مناسب ہے یا نہیں؟

۱۔ وفي حديث أنس رضي الله تعالى عنه، خطبها علي بعد أن خطبها أبو بكر ثم عمر قال أنس: ثم دعاني عليه الصلاة والسلام بعد أيام فقال أدع لي أبا بكر وعمر وعثمان وعبد الرحمن بن عوف وعدة من الأنصار جماعة بينهم له فلما اجتمعوا وأخذوا مجالسهم الخ، شرح الزرقاني مع المواهب اللدنية ص ۲، ۳، ج ۲، ذكر تزويج علي بفاطمة رضي الله عنهما، مطبوعه دار المعرفة بيروت،

الجواب حامداً ومصلیاً!

یہ طرفین کی مصلحت پر موقوف ہے۔ شریعت کی طرف سے نہ پابندی ہے کہ ضرور روکا جائے، نہ ممانعت ہے کہ ہرگز نہ روکا جائے۔ بلکہ اگر حالات کا تقاضا روکنے کا ہو تو اس کی بھی اجازت ہے نہ روکنے کا ہو تو اس کی بھی اجازت ہے۔ شوہر کو نکاح کے بعد مطالبہ رخصت کا بھی حق ہے۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۱۲/۲۰/۱۴۱۹ھ

نکاح اور رخصتی کے درمیان کتنا فصل ہو؟

سوال:- شادی کے بعد رخصتی کب ہونی چاہئے؟ کیا شادی کے بعد اسی دن رخصتی مسنون ہے؟ اگر مسنون ہے تو حوالہ کتب لکھئے؟

الجواب حامداً ومصلیاً!

نکاح کے بعد حسب مصالح رخصتی میں تاخیر بھی درست ہے۔ حضرت عائشہ صدیقہ رضی اللہ تعالیٰ عنہا کی رخصتی اور نکاح میں تین سال کا وقفہ ہوا ہے۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۱۲/۲۵/۱۳۹۶ھ

(چالا) نکاح کے سال بھر بعد رخصتی

سوال:- عام طور پر رواج ہے کہ نکاح کے ایک سال بعد یا اس سے کم و بیش مدت کے بعد

۱۔ فإن صلحت للرجال أمر بدفعها إلى الزوج وإن لم تصلح لم يأمره الخ. عالمگیری کوئٹہ ص ۲۸۷، ج ۱، الباب الرابع فی الاولیاء. الضابطۃ.

۲۔ تقدم تخريجه تحت عنوان ”نکاح کے بعد رخصتی کب تک ہو جائے“

۳۔ عن عائشة تقول تزوجني رسول الله صلى الله عليه وسلم في شوال سنة عشر من النبوة قبل الهجرة لثلاث سنين وأنا ابنة ست سنين الى قوله وأعرس بي في شوال على رأس ثمانية اشهر من المهاجر وكنت يوم دخل بي ابنة تسع سنين. الطبقات الكبرى لابن سعد ص ۵۸ ج ۸ ذکر از واج رسول الله صلى الله عليه وسلم. عائشة. مطبوعه دارالفكر بيروت.

رخصتی ہوتی ہے جس کو چالا کہتے ہیں، اس کا کیا حکم ہے؟

الجواب حامداً ومصلیاً!

بوقت عقد اگر لڑکی نابالغہ ہو تو رخصت کے لئے بلوغ کا انتظار کر لیا جائے۔ لڑکی کی ضرورت کی چیزیں اس کو دینے میں مضائقہ نہیں۔ تاکہ فوری طور پر وہاں پریشانی نہ ہو۔ دو چار احباب واعزہ بھی آجائیں تاکہ لڑکی کو عزت و محبت کے ساتھ رخصت کریں تب بھی درست ہے۔ لڑکی کے بالغہ ہونے کے باوجود رخصتی میں سال بھر کی تاخیر لازم قرار دینا غلط ہے اس کو ترک کیا جائے۔ نیز لڑکی کو جو کچھ دیا جائے اس کی تشہیر و نمائش نہ کی جائے۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۳/۵/۹۰ھ

دعوت ولیمہ کی مدت

سوال:- دعوت ولیمہ کے شرائط کیا ہیں اس کی حد اور مدت کیا ہے؟

الجواب حامداً ومصلیاً!

دعوت ولیمہ شادی و رخصتی سے تین روز تک ہوتی ہے اس کے بعد نہیں۔ فقط واللہ تعالیٰ اعلم

حررہ العبد محمود غفرلہ ۶/۱/۸۹ھ

۱۔ فإن صلحت للرجال امر بدفعها إلى الزوج وإن لم تصلح لم يأمره الخ. عالمگیری کوئٹہ ص ۲۸۷ ج ۱ الباب الرابع فی الاولیاء، الضابطۃ،

۲۔ عن علیؑ جہز رسول اللہ صلی اللہ علیہ وسلم فاطمۃ فی خمیل وقربۃ ووسادۃ حشوہا إذخر نسائی شریف ص ۲۷۷ ج ۲، مطبوعہ دارالفکر بیروت ص ۱۳۵ ج ۶، حدیث نمبر ۳۳۸۱ جہاز الرجل ابنتہ.

۳۔ بہشتی زیور ص ۳۶۵ جلد ۶ بیہ کی رسموں کا بیان۔ مطبوعہ فیض عام مظفرنگر۔

۴۔ و لا بأس بأن يدعو يومئذ من الغد وبعد الغد ثم ينقطع العرس والوليمة كذا فی الظہیریۃ، عالمگیری ص ۳۴۳ ج ۵، الباب الثانی عشر فی الهدایا والضيافات. کتاب الکراہیۃ، مطبوعہ کوئٹہ پاکستان، إعلاء السنن ص ۱۲ ج ۱۱ باب جواز الولیمۃ إلى أيام إن لم یکن فخرأ، مطبوعہ إدارة القرآن کراچی، مرقاة شرح مشکاة شریف ص ۴۵۰ ج ۳ باب الولیمۃ، الفصل الأول، مطبوعہ بمبئی.

رخصتی سے قبل ولیمہ

سوال:- شادی ہو جانے کے بعد بسا اوقات میاں بیوی کی پہلی ملاقات لڑکی کے میکہ ہی میں ہو جاتی ہے۔ ایسی صورت میں لڑکے والا اگر بغیر رخصتی کرائے اپنے گھر ولیمہ کر دے تو مسنون ولیمہ ہوا یا نہیں؟ مسنون ولیمہ کی کیا شکل ہے؟

الجواب حامدًا ومصلیاً!

اجتماع زوجین کے بعد جو دعوت کی جاتی ہے وہ ولیمہ ہے خواہ بنا کسی جگہ ہو۔

فقط واللہ سبحانہ تعالیٰ اعلم

حررہ العبد محمود غفرلہ

شادی میں لڑکی والے کے یہاں کھانا کھانا

سوال:- زید لڑکی کے عقد میں عزیز و احباب میں کھانے کی دعوت کرتا ہے تو عمر کہتا ہے کہ لڑکی کی طرف سے کھانا جائز نہیں ہے۔ لہذا لڑکی والوں کے یہاں کھانا کیسا ہے؟ کیونکہ باراتی ہوٹل میں کھانا کھائیں اور لڑکی کے یہاں نہ کھائیں۔ یہ تو ہندوؤں کی رسم ہے، شرعاً کیا حکم ہے؟

الجواب حامدًا ومصلیاً!

یہ صحیح ہے کہ ولیمہ لڑکا یا اس کے اولیاء کریں گے۔ لیکن جو لوگ لڑکی والے کے مکان پر مہمان آتے ہیں اور ان کا مقصود شادی میں شرکت کرنا ہے اور ان کو بلایا بھی گیا ہے تو آخروہ کھانا کہاں جا کر کھائیں گے اور اپنے مہمان کو کھانا تو شریعت کا حکم ہے اور حضرت نبی اکرم ﷺ نے تاکید

۲۔ والمنقول من فعل النبی صلی اللہ علیہ وسلم : أنها بعد الدخول، إعلاء السنن ص ۱۰ ج ۱۱ باب استحباب الولیمة وكون وقته بعد الدخول، مطبوعه إدارة القرآن کراچی، مرقاة شرح مشکاة ص ۲۵۰ ج ۳ باب الولیمة، الفصل الأول، مطبوعه بمبئی، بذل المجهود ص ۲۴۰ ج ۳ باب حکم الولیمة، مطبوعه رشیدیہ سہارنپور،

فرمائی ہے۔ البتہ لڑکے والے کی طرح مقابلہ پر ولیمہ لڑکی کی طرف سے ثابت نہیں ہے۔ حضرت رسول مقبول ﷺ اپنی بیٹی کے مکان پر تشریف لے جاتے تو بیٹی کا بھی خاطر کرنا ثابت ہے۔
فقط واللہ اعلم

حررہ العبد محمود غفرلہ دارالعلوم دیوبند ۲۹/۴/۹۰ھ

بارات کا کھانا

سوال:- بعض مسلمان برادریوں میں شادی کے موقع پر یہ طریقہ رائج ہے کہ لڑکے والے جو بارات لے کر دلہن کے گھر جاتے ہیں تو ان تمام براتیوں کو بشمول عورت و مرد کھانا کھلایا جاتا ہے جس کو عرف عام میں بارات کا کھانا کہتے ہیں۔ کچھ لوگ بارات کا کھانا اس لئے ضروری سمجھتے ہیں کہ اس کے بغیر برادری میں ان کی قدر و منزلت نہ رہے گی یا بدنامی ہوگی۔ کچھ لوگ کہتے ہیں کہ یہ رسم بند ہونی چاہئے۔ یہ اسراف بیجا اور غیر شرعی فعل ہے اور اس رسم کے بند ہو جانے سے ان لوگوں کی بھی پردہ پوشی ہوگی جو کہ بارات کا کھانا کھلانیکی استطاعت نہیں رکھتے۔ لیکن اس رسم کی مجبوری سے قرض وغیرہ کی مشکلات میں مبتلا ہوتے ہیں۔ لیکن بعض کا فرمانا ہے کہ یہ فعل مہمان نوازی میں داخل ہے۔ کیا بارات کا کھانا کھلانے کی کوئی شرعی حیثیت ہے؟ کیا حضور ﷺ، آپ کے صحابہ یا دیگر بزرگان دین سے یہ فعل صادر ہونا ثابت ہوتا ہے؟ اگر نہیں تو کیا اس فعل کو بند کرنے کی کوشش کرنی چاہئے؟ نیز کوشش کرنے والے مستحق اجر ہوں گے یا نہیں؟

عبدالاحد مدرس دارالعلوم دیوبند

۱۔ عن أبي هريرة رضي الله تعالى عنه قال! قال رسول الله صلى الله عليه وسلم من كان يوم من بالله واليوم الآخر فليكرم ضيفه (الحديث) مشکوة شريف ص ۳۶۸ ج ۲ باب الضيافة، مطبوعه ياسر ندیم دیوبند، بخاری شریف ص ۹۰۶ ج ۲ کتاب الأدب باب اکرام الضيف وخدمته إياه بنفسه، مطبوعه اشرفیہ دیوبند،

۲۔ عن سفينة ان رجلا ضاف على ابن ابی طالب فصنع له طعاما فقالت فاطمة لودعونا رسول الله ﷺ فاكل معنا فدعوه الحديث، مشکوة شريف ص ۲۷۸، باب الوليمة، مطبوعه ياسر ندیم دیوبند،

الجواب حامداً ومصلیاً!

حضور اکرم ﷺ کے مبارک وقت میں شادی کی یہ شان نہیں تھی جو آج کل رائج ہے۔ حضرت عبدالرحمن ابن عوف رضی اللہ عنہ نے شادی کی، حضرت رسول اللہ ﷺ کو مدعو نہیں کیا، بلکہ خبر تک بھی نہیں کی! اسی طرح حضرت جابر ابن عبد اللہ رضی اللہ عنہ کا واقعہ کتب حدیث میں مذکور ہے۔ بارات کا یہ طریقہ بڑے بوڑھوں نے اس لئے رائج کیا تھا کہ لڑکی کو جہیز کثیر مقدار میں دیا جاتا تھا اور ایک ایک جہیز کی پوری نمائش کی جاتی تھی۔ سفر عام طور پر بیل گاڑی کا ہوتا تھا۔ ڈاکہ کے حادثات پیش آتے تھے۔ اس لئے بڑی بارات جایا کرتی تھی کہ جہیز وغیرہ کی پوری حفاظت ہو سکے۔ بارات کی کثرت مستقل فخر کی چیز شمار ہوتی تھی۔ شادی والا دوسروں سے بڑھ کر اپنے فخر کے لئے بارات کو کھانا کھلاتا ہے۔ جگہ جگہ اس کا چرچا کیا جاتا ہے۔ یہ طریقہ شرعاً درست نہیں۔ نہ حیثیت سے زیادہ جہیز کی ضرورت ہے، نہ اس کی حفاظت کے لئے بڑی بارات کی ضرورت ہے۔ جو کھانا فخر کے لئے کھلایا جائے اس کے کھانے کی احادیث میں ممانعت آئی ہے۔ سواریوں کا انتظام بھی ہو گیا۔ ریل، بس وغیرہ کا بہت عام رواج ہو گیا جو کہ پہلے اتنا عام نہ تھیں اس لئے بھی جو لوگ اس رسم کو بند کرنا چاہتے ہیں ان کی رائے بہت قابل قدر ہے۔ دلہا کے ساتھ اگر ان کے خاص آدمی، باپ بھائی وغیرہ کچھ آجائیں تو مہمان کی حیثیت سے ان کو کھانا احترام کا

۱۔ عن انس أن النبی صلی اللہ علیہ وسلم رأى علی عبد الرحمن ابن عوف اثر صفرة فقال ما هذا، قال إني تزوجت امرأة علی وزن نواة الحديث مشکوة شریف ص ۲۷۸ باب الولیمة، مطبوعه یاسر ندیم دیوبند۔

۲۔ عن جابر قال كنا مع النبی صلی اللہ علیہ وسلم فی غزوة فلما قفلنا كنا قریباً من المدینة قلت یا رسول اللہ انی حدیث عهد بعرس قال تزوجت قلت نعم الحديث مشکوة شریف ص ۲۷۷ کتاب النکاح، الفصل الاول، مطبوعه یاسر ندیم دیوبند۔

۳۔ عن ابن عباس أن النبی صلی اللہ علیہ وسلم نهی عن طعام المتبارئین ان یوکل رواه ابو داؤد مشکوة شریف ص ۲۷۹ ج ۲، باب الولیمة، مطبوعه یاسر ندیم دیوبند، مرقاة ص ۳/۴۵۵، المتبارئین ای المتفاخرین، مطبوعه اصح المطابع بمبئی۔

تقاضا ہے۔ بڑی بارات بلا کر قرض لیکر کھانا جو شاید سودی بھی ہو ہرگز شرعاً پسندیدہ نہیں۔ سودی قرض لینا شرعاً جائز بھی نہیں۔ سود کے معاملہ پر حدیث شریف میں لعنت آئی ہے۔ جو لوگ شادی کے غلط طریقہ کی اصلاح کر کے اس کو سنت کے طریقہ پر جاری کرنے کی کوشش کرتے ہیں وہ یقیناً اجر عظیم کے مستحق ہیں۔ حق تعالیٰ ان کی نصرت فرمائے۔ اصلاح الرسوم اور بہشتی زیور تسلیں تفصیل مذکور ہے، اس کو پیش نظر رکھا جائے۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۲۱/۱۲/۱۴۲۲ھ

اپنے یہاں کی تقریب کے باوجود دوست کی تقریب میں شرکت

سوال:- کوئی ذی حیثیت آدمی اپنی دو لڑکیوں کی شادی کرتا ہے۔ اپنی مخالفت نیز دورِ حاضر میں دیگر دور اندیشوں کے تحت انھیں شادی ہونے والی لڑکیوں سے ہی بارات کے دس پانچ آدمیوں کا کھانا بھی پکوانا چاہتا ہے۔ لیکن اتفاقاً ایسا ہو جاتا ہے کہ اس دن قدرتاً ایسا آ پڑتا ہے کہ پاس ہی لڑکیوں کے باپ کے ایک ذی حیثیت دوست کے لڑکے کی شادی کا ولیمہ اسی دن ہوتا ہے اور باراتی صاحبان کو کھانا ولیمہ کا کھلایا جاتا ہے، تو کیا باراتی صاحبان یا لڑکیوں کے باپ کی عزت میں کوئی فرق آتا ہے، یا کوئی بدنما دھبہ کسی پر قائم ہوتا ہے؟ اور کہاں تک جائز ہے؟

الجواب حامداً ومصلیاً!

اگر اس ذی حیثیت دوست کے ساتھ لڑکیوں کے والد اور باراتیوں کا محبت اور بے تکلفی کا تعلق ہے اور وہ اعزاز و اکرام کے ساتھ لڑکیوں کے والد اور اس کے مہمان (باراتیوں) کی

۱۔ عن جابر قال: لعن رسول الله صلى الله عليه وسلم اكل الربوا وموكله وكاتبه وشاهديه (مشکوٰۃ شریف ص ۲۴۴ ج ۱ باب الربوا)

۲۔ ملاحظہ ہو اصلاح الرسوم ص ۳۱ تا ۵۷

۳۔ بہشتی زیور ص ۳۲ تا ۳۶ ج ۶ مکتبہ اشرفی.

دعوت کرتا ہے جس کو سب بخوشی منظور کر لیتے ہیں، تو اس کی وجہ سے عزت میں فرق نہیں آئیگا۔ نہ کوئی بدنما دھبہ لگے گا، بلکہ داعی پر بھی ان کا احسان ہوگا کہ اپنی تقریب کے باوجود دوست کی تقریب میں شرکت و دعوت کو منظور کر لیا۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۱۸/۹/۱۴۳۵ھ

۱۔ عن عبد الله بن عمر ان رسول الله ﷺ قال اذا دعى احدكم الى الوليمة فلياتها، بخارى شريف ص ۷۷۷/۲، باب اجابة حق الوليمة،

ترجمہ:- حضرت عبد اللہ بن عمر رضی اللہ عنہما سے منقول ہے کہ حضرت رسول مقبول صلی اللہ علیہ وسلم نے ارشاد فرمایا کہ جب تم میں سے کسی کو ولیمہ کی دعوت دی جائے تو اس کو چاہئے کہ وہ آئے۔ (اس کو قبول کرے بشرطیکہ کوئی مانع شرعی نہ ہو)

باب دھم: شادی کی رسومات کا بیان

شادی کی رسوم

سوال:- ضلع اٹک کے دیہات کے مسلمانوں میں بوقت شادی رسومات ذیل ہوتی ہیں۔

نکاح سے ایک روز پہلے برادری کے لوگ جمع ہوتے ہیں اور دلہا کے دائیں ہاتھ میں چاندی کا ایک کڑا پہنایا جاتا ہے اور اس ہاتھ میں ایک رنگین ڈورا بھی باندھا جاتا ہے جس کو وہ گانا کہتے ہیں کہ اس میں ایک چھلہ لوہے کا پڑا ہوتا ہے پھر میراثی گانا شروع کرتے ہیں اسکے گانے کے ساتھ برادری کی عورتیں ناچتی ہیں اور برابر ڈھولکی وغیرہ بجتی رہتی ہے، پھر شام کو دلہا اور برادری کے مرد اور عورتیں ان کے آگے میراثی ہوتے ہیں، یہ لوگ گاتے ہوئے گاؤں کا چکر لگاتے ہیں اس کو وہ لوگ چانولہ کہتے ہیں، اسکے بعد واپس جا کر دلہن کو مرد اور عورتیں مہندی لگاتے ہیں پھر صبح نکاح کیا جاتا ہے، لہذا علماء کرام سے دریافت کیا جاتا ہے کہ یہ رسوم شرعاً درست ہیں یا نہیں؟ ان عورتوں کے مرد دیوث ہیں یا نہیں؟ کیا وہاں کے علمائے کرام کا فرض نہیں ہے کہ ان رسوم کے چھڑانے میں کوشش کریں۔ و نیز کیا علماء کو حق ہے کہ ان رسوم میں انکے ساتھ شریک رہیں، و نیز کیا علماء کا فرض نہیں کہ ایسی منہیات سے روکیں۔ اگر وہ باز نہ آویں تو کیا علماء کو جائز ہے کہ ان کا نکاح نہ پڑھاویں اور نہ ان کی دعوت میں شریک ہوں، چنانچہ ایک مرتبہ ایک عالم کے سمجھانے پر سب نے ان بدعات سے بچنے پر عہد و پیمان کیا اور یہ طے پایا کہ جو شخص ان محرمات کا مرتکب ہوا امام اس کی دعوت قبول نہ کرے اور نہ نکاح پڑھاوے لیکن امام صاحب جو اس عہد و پیمان میں شریک ہیں بعد میں انھوں نے عہد شکنی کی اور ایسے شخص کے یہاں نکاح بھی پڑھایا اور دعوت بھی کھائی۔ لہذا ایسے امام کے پیچھے نماز درست ہے یا نہیں؟ فقط

الجواب حامدًا ومصلياً!

یہ رسوم خلاف شرع اور ناجائز ہیں، مرد کو چاندی کا زیور پہننا حرام ہے؛ ڈھولکی بجا کر اس طرح گانا چنا اور گاؤں کا طواف کرنا، عورتوں کا نامحرموں کے ساتھ آناسب بے حیائی اور جہالت کی رسمیں ہیں انکو مٹانے کی کوشش ہر شخص کے ذمہ حسب حیثیت لازم ہے۔ خاص کر علماء کے ذمہ یہ فریضہ زیادہ ہے، جس مجلس میں رسوم مذکورہ ہوتی ہیں اس میں شرکت ممنوع ہے خاص کر ائمہ اور علماء کو بہت زیادہ ایسی مجلس کی شرکت سے اجتناب لازم ہے۔ بخاص کر جب کہ وہاں کے عوام کو علماء کے ساتھ اس قدر تعلق ہو کہ انکے کہنے سے اصلاح کی بہت زیادہ توقع ہے تو انکو ہرگز ہرگز ایسی مجالس میں شریک نہیں ہونا چاہئے بلکہ نکاح پڑھنے اور شریک ہونے کیلئے اولاً شرط کر لی جائے کہ ان رسوم کو ترک کر کے توبہ کرو اور شریعت کے مطابق شادی کرو تو ہم شریک ہوں گے ورنہ نہیں، جو شخص اس قسم کا عہد کر کے بلا کسی مجبوری کے عہد شکنی کرے وہ گنہگار ہے اس کو توبہ لازم ہے۔
ایسے رسوم کے پابند عوام کی نماز ایسے عہد شکن امام کے پیچھے درست ہے۔ فقط واللہ اعلم

حررہ العبد محمود عفا اللہ عنہ، مظاہر علوم سہارنپور

۱۔ ولا یتحلی الرجل بذهب وفضة مطلقاً، الدر المختار علی الرد المحتار کراچی ص ۳۵۹ ج ۲ فصل فی اللبس، کتاب الحظر والاباحۃ، مجمع الأنهر ص ۹۶ ج ۲، کتاب الکراہیۃ فصل فی اللبس، دار الکتب العلمیۃ بیروت، عالمگیری کوئٹہ ص ۳۳۱ ج ۵، کتاب الکراہیۃ الباب التاسع فی اللبس،
۲۔ عن أبی سعید الخدری عن رسول اللہ صلی اللہ علیہ وسلم قال: من رای منکم منکراً فلیغیرہ بیدہ فان لم یستطع فبلسانہ فان لم یستطع فبقلبہ وذالک اضعف الإیمان رواہ مسلم مشکوٰۃ شریف ص ۳۳۶ ج ۲، باب الأمر بالمعروف، مطبوعہ یاسر ندیم دیوبند، عالمگیری ص ۳۵۳ ج ۵ کتاب الکراہیۃ، الباب السابع عشر الخ مطبوعہ کوئٹہ۔

۳۔ وان علم اولاً باللعب لا یحضر اصلاً سواء کان ممن یقتدی اولاً الخ۔ الدر المختار علی شامی کراچی ص ۳۴۸ ج ۲ کتاب الحظر والاباحۃ، عالمگیری کوئٹہ ص ۳۴۲ ج ۵ الباب الثانی عشر فی الضیافات کتاب الکراہیۃ، زیلعی ص ۱۳ ج ۲ کتاب الکراہیۃ مطبوعہ امدادیہ ملتان،

۴۔ عن عبد اللہ بن عمرؓ قال قال رسول اللہ صلی اللہ علیہ وسلم اربع من کن فیہ کان منافقاً ومن كانت فیہ خصلۃ منهن كانت فیہ خصلۃ من النفاق حتی یدعها اذ اوتمن خان واذا حدث کذب واذا عاهد غدر الحدیث، مشکوٰۃ شریف ص ۱۷، باب الکبائر، وعلامات النفاق، طبع یاسر ندیم دیوبند،

شادی کی رسوم

سوال:- ہمارے یہاں شادیوں میں بارات کا طریقہ ہے جو گھوڑا جوڑا توڑا سہرا گولا، فوٹو کشتی وغیرہ کرتے ہوئے لڑکی والوں کے یہاں جاتے ہیں اور اعلانِ نکاح گولا باریوں سے ہوتا ہے سہرا بھی لفظ سہرا کی صراحت کے ساتھ پڑھا جاتا ہے۔ دلہا اپنے چند دوستوں کو لڑکی کے گھر لے جاتا ہے نامحرموں سے ہنسی مذاق وغیرہ کیا کیا ہوتا ہے۔ سہیلیاں رومال آئینہ وغیرہ دیتی ہیں۔ جہیز بھی ایک نمائش اظہارِ مالدارِ غریب لڑکیوں کی دل آزاری ہی ہے دیا جاتا ہے۔ لڑکی والے کے یہاں شادی کے موقع پر اکثر جہیز لے کر آتے ہیں تب ہی کھاتے ہیں۔ جہیز کپڑا، غلہ یا پیسے کی شکل میں ہوتا ہے جو صورتِ تعاونِ حقیقہ قرضہ ہوتا ہے جو دینے والے کو اس کی بیٹی کی شادی کے موقع پر وصول ہو جاتا ہے۔ ایسی شکل میں بارات میں جانے اور لڑکی والوں کے یہاں شادی کے موقع پر کھانا کھانے کا کیا حکم ہے؟

الجواب حامداً ومصلیاً!

نکاح ایک شرعی حکم ہے جس کو اداءِ سنت کے لئے ماثور طریقہ پر کرنا چاہئے اور جو کچھ آپ نے سوال کیا ہے یہ مجموعہ خرافات و غلط رسومات اس قابل نہیں کہ اس کو اختیار کیا جائے۔ ایسی بارات میں شامل ہونا بھی غلط ہے۔ اس سے پورا پرہیز کیا جائے۔ فقط واللہ تعالیٰ اعلم

املاہ العبد محمد وغفرلہ دارالعلوم دیوبند ۲۶/۴/۱۴۰۶ھ

۱۔ عن عائشة قالت قال رسول الله صلى الله عليه وسلم النكاح من سنتي فمن لم يعمل بسنتي فليس مني الحديث، ابن ماجه ص ۱۳۲-۱۳۳ ابواب النكاح باب ما جاء في فضل النكاح، مطبوعه اشرفيه ديوبند.

۲۔ و إن علم أو لا باللعب لا يحضر أصلاً سواء كان ممن يقتدى به أولاً الدر المختار على رد المحتار ص ۳۲۸ ج ۳ مکتبه کراچی کتاب الحظر ولإباحة، تبیین الحقائق ص ۱۳ ج ۶ کتاب الکراهیة مطبوعه امدادیہ ملتان، عالمگیری کوئٹہ ص ۳۴۲ ج ۵ الباب الثانی عشر فی الضیافات کتاب الکراهیة.

غلط رسموں کے ساتھ نکاح

سوال:- شادی بیاہ میں کتنی پہننا۔ منڈ واگاڑنا، مقنہ ڈالنا، سہرا باندھنا ہتھیلی یا زور بند باندھنا، غرض کہ تمام کام خلاف شریعت ہوں تو نکاح صحیح ہو جاتا ہے یا نہیں؟

الجواب حامداً ومصلياً!

ناجائز افعال کا گناہ مستقل ہے لیکن نکاح پھر بھی درست ہو جاتا ہے۔

فقط واللہ سبحانہ تعالیٰ اعلم

حررہ العبد محمود گنگوہی غفرلہ

غلط رسوم کے ساتھ کیا گیا نکاح

سوال:- زید کے نکاح میں جوڑا پہنایا گیا، ہاتھوں میں مہندی لگائی گئی۔ اس کا نکاح درست ہوایا نہیں؟

الجواب حامداً ومصلياً!

نکاح کے وقت لڑکے کے ہاتھوں پر مہندی لگانا اور دیگر غلط رسوم کرنا ناجائز ہے۔^۱ مگر نکاح اس حالت میں بھی منعقد ہو جائے گا^۲ اور غلط کاموں پر گناہ بھی ہوگا۔ نکاح کو سنت طریقہ پر کرنا لازم ہے۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۲۶/۸/۱۳۹۹ھ

۱۔ وینعقد بإيجاب وقبول وشرط حضور شاهدين حرين الخ، الدر على الرد ص ۲۱ ج ۳ کتاب النکاح مکتبہ کراچی، ہدایہ ۶-۳۰۵ کتاب النکاح مطبوعہ تھانوی دیوبند، بحر کوئٹہ ص ۸۱، ج ۳، کتاب النکاح.

۲۔ قوله خضاب شعره ولحيته لا يديه ورجليه فانه مكروه للتشبه بالنساء الخ. شامی زکریا ص ۶۰۵ ج ۹ کتاب الحظر والاباحہ، فصل فی البیع، عالمگیری ص ۳۵۹ ج ۵ کتاب الکراهیۃ الباب العشرون فی الزینۃ الخ مطبوعہ کوئٹہ. (بقیہ اگلے صفحہ پر)

شادی وغیرہ رسوم کی اصلاح

سوال:- اسلامی انجمنوں نے دستور العمل بنایا ہے تاکہ اس نازک وقت میں رسومات بدترک ہوں بحکم خدا اور بفرمودہ رسول اکرم ﷺ مسلمان ہر ایک کام انجام لائے۔ کمیٹی نے مختلف لوگوں کو دستور العمل کی کاپیاں بھی دیں خط کے نقول بھی روانہ کئے، کمیٹی کی جانب سے وفد بھی گئے تاکہ فضول خرچی نہ کریں یہ سب شیطانی کام ہے اور قوم اس سے روز بروز غربت اور مشکل میں پڑتی ہے۔ کئی بزرگوں نے اس پر لبیک کہا قرآن وحدیث نبوی پر عمل کیا۔ کچھ جاہل لوگ ایسے بھی ہیں جن کو دولت حرام ملتی ہے، لوگوں کا خون چوستے ہیں، شیطانی کام کرتے ہیں۔ اگر دستور العمل اور خط ملنے کے باوجود انھوں نے اس پر عمل نہ کیا تو صرف قرآن وحدیث کے مطابق ان کے ساتھ کیا برتاؤ کرنا چاہئے؟ تاکہ باقی لوگ بھی عبرت حاصل کریں۔

الجواب حامداً ومصلیاً!

فضول خرچی، غلط رسوم، ناجائز حرکات کی اصلاح ضروری ہے شادی اور نکاح درحقیقت ایک عبادت ہے جو کہ حضرت پیغمبر ﷺ اور آپ کے صحابہؓ سے ثابت ہے۔ اس نیت سے شادی کی جائے اور وہی طریقہ اختیار کیا جائے جس کو آنحضرت ﷺ اور آپ کے جان نثار صحابہ کرامؓ نے اختیار کیا ہے اور کتب فقہ نیز شروح حدیث میں اس کی تفصیل مذکور ہے۔ حضرت مولانا اشرف علی تھانویؒ نے اصلاح الرسوم اور بہشتی زیور میں اس کی پوری تشریح فرمادی اور جو جو رسم غیر شرعی رائج ہوگئی ہیں ان کو بھی لکھ دیا ہے۔ اگر سب برادری جمع ومتفق ہو کر اس پر عمل کرے تو انشاء اللہ تعالیٰ (گذشتہ صفحہ کا بقیہ) ۳ جب کہ دو گواہوں کے سامنے ایجاب وقبول ہوا ہو کیونکہ انعقاد نکاح کے لئے یہ شرط ہیں۔

وینقعد بایجاب وقبول وشرط حضور شاہدین۔ الدرالمختار علی هامش ردالمحتار ذکر کیا ص ۸۷، ۶۹ ج ۴ کتاب النکاح، بحر کوئٹہ ص ۸۱ ج ۳ کتاب النکاح، ہدایہ ص ۶-۵-۳۰ ج ۲ کتاب

النکاح مطبوعہ تھانوی دیوبند۔ ابوالقاسم ادروی

(صفحہ ہذا) ۱ ملاحظہ ہواصلاح الرسوم ص ۳۱ تا ۵۳۔

۲ ملاحظہ ہو بہشتی زیور ص ۲۲ تا ۴۱ ج ۶ بیابہ کی رسوم کا بیان۔

بہت سی خرابیوں سے حفاظت رہے گی اور یہ شادی گناہوں اور خرافات سے پاک ہو کر عبادت اور قربت بن جائے گی اس کا نفع دنیا میں بھی ہوگا اور آخرت میں بھی ہوگا۔ جو لوگ خلاف شرع اور ناچ گانا بجانا وغیرہ اپنی شادی میں کریں ان کی شادی میں شرکت نہ کی جائے^۱ اور آئندہ ان کے یہاں شادی سے بھی پرہیز کیا جائے ان کی دعوت بھی قبول نہ کریں تا آنکہ وہ توبہ کر لیں اور ہر کام شریعت کے مطابق کرنے کا وعدہ کر لیں، نیز جہاں تک ہو سکے تشدد نہ کیا جائے۔ کوئی جسمانی یا مالی سزا نہ دی جائے۔ بلکہ شفقت و فہمائش سے کام لیا جائے۔ اللہ پاک مدد فرمائے۔

فقط واللہ تعالیٰ اعلم

حررہ العبد محمود غفرلہ دارالعلوم دیوبند

نکاح میں غیر شرعی رسوم

سوال:- زید اور اس کا پورا خاندان معتقد ہے مراسم نامشروع اور رواج کا فرانہ کا۔ اسی وجہ سے عقد و نکاح کے سلسلہ میں ناچ، گانا، باج، منڈھا، مہندی، کلدوہ، سہرا اور تیل اتارنے کے نام سے جلتے چراغوں کا ایک تھال دلہا دلہن کے سروں پر گھمایا جاتا ہے۔ چاول اور تیل وغیرہ سروں پر نچھاور کئے جاتے ہیں۔ کوئی نکاح خاندان زید میں بغیر ان رسموں کے نہیں ہوتا، کیونکہ مذکورہ بالا رسموں کو وہ لوگ برا نہیں سمجھتے ہیں اور باوجود سمجھانے کے بھی ان تمام رسموں کو حلال ہی جانتے ہیں۔ دریافت طلب امر یہ ہے کہ اگر زید کا نکاح مذکورہ اعتقاد اور رسم و رواج کا فرانہ کے ساتھ

۱۔ و إن علم أو لا باللعب لا يحضر أصلاً سواء كان ممن يقتدى به أو لا الدر المختار علی رد المحتار ص ۳۲۸ ج ۶ کتاب الحظر والإباحة، تبیین الحقائق ص ۱۳ ج ۶ کتاب الکراہیة، مطبوعہ امدادیہ ملتان، عالمگیری کوئٹہ ص ۳۴۴ ج ۵ الباب الثانی عشر فی الضیافات کتاب الکراہیة.

۲۔ والحاصل أن المذهب عدم التعزیر بأخذ المال، البحر الرائق ص ۴۱ ج ۵، فصل فی التعزیر، مکتبہ الماجدیہ کوئٹہ پاکستان، عالمگیری کوئٹہ ص ۱۶۷ ج ۲ کتاب الحدود فصل فی التعزیر، شامی زکریا ص ۱۰۶ ج ۶ باب التعزیر مطلب فی التعزیر بأخذ المال، کتاب الحدود.

ہو تو نکاح درست ہوگا یا نہیں؟ اور شرکاءِ مجلس یعنی وکیل و گواہ اور نکاح خواں وغیرہ پر کوئی الزام شرعی وارد ہوتا ہے یا نہیں؟ اگر زید مذکورہ معتقدات اور رسمیات کے ساتھ ہونے والی منکوحہ کو طلاق دے بیٹھے تو اس منکوحہ مذکورہ کے ساتھ دوبارہ نکاح کرنے کے لئے حلالہ ضروری ہوگا یا نہیں؟

الجواب حامداً ومصلیاً!

انتہائی جہالت اور پرانی رسم کی وجہ سے زید ان چیزوں میں شریک ہے اور کفر نہیں سمجھتا اور سارے خاندان ہی کا یہ حال ہے۔ اِنَّا لِلّٰہ۔ تاہم زید اور اس کے خاندان کو کافر و مرتد نہیں قرار دیا جائے گا اور اسلام سے خارج مان کر کافروں کے احکام نہیں دیئے جائیں گے۔ اس لئے اس نکاح کو بھی درست کہا جائیگا اور اس پر پورے شرعی احکام جاری ہوں گے۔ اگر وہ تین طلاق دے گا تو پھر بغیر حلالہ کے دوبارہ نکاح کی اجازت نہیں ہوگی۔ عقائد و اعمال کی اصلاح بہر حال لازم ہے، اس کی پوری کوشش کی جائے۔ شرکاءِ مجلس، وکیل، گواہ، نکاح خواں کے لئے صرف شرکت مجلس کے مسائل دریافت کرنے پر قناعت نہ کی جائے۔ جب سارا خاندان ہی ایک رنگ

۱۔ وقد ذکرنا أن المسئلة المتعلقة بالكفر إذا كان لها تسع وتسعون احتمالاً لكفر واحتمال واحد في نفيه فالاولى للمفتي والقاضي ان يعمل بالاحتمال النافي لان الخطأ في ابقاء الف كافر اھون من الخطأ في إفتاء مسلم واحد، شرح فقہ اکبر ص ۱۹۹، المسئلة المتعلقة بالفكر الخ مطبوعه دھلی، تاتارخانیہ ص ۴۵۸ ج ۵ کتاب احکام المرتدین فصل فی إجراء كلمة الكفر، مطبوعه کراچی عالمگیری کوئٹہ ص ۲۸۳ ج ۲ کتاب السیر، قبیل الباب العاشرة فی البغاة.

۲۔ وان كان الطلاق ثلاثاً في الحرة وثنتين في الامه لم تحل له حتى تنتكح زوجا غيره نکاحاً صحيحاً ويدخل بها ثم يطلقها او يموت عنها عالمگیری کوئٹہ ص ۴۷۳ ج ۱ باب الرجعة. فصل فيما تحل به المطلقة، مجمع الأنهر ص ۸۸ ج ۲ کتاب الطلاق باب الرجعة، مطبوعه دار الكتب العلمية بيروت، زيلعي ص ۲۵۷ ج ۲ باب الرجعة، فصل فيما تحل به المطلقة، مطبوعه امدادیہ ملتان، ۳۔ والذي صرح به أئمتنا أنه يجب على كل احد وجوباً عينياً أن يعرف صحيح الاعتقاد من فاسده الخ الفتاوى الحديثية ص ۲۰۷ باب فی اصول الدين، مطلب يتعين على ولاية الامور الخ مطبوعه دار المعرفة بيروت،

میں رنگا ہوا ہے تو سب کی اصلاح لازم ہے۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند

شادی کی بعض رسوم

سوال:- ہماری برادری میں حسب تفصیل امور پنچایت محلہ پلکھن تلہ سہارنپور نے اس طرح پر مقرر کئے ہیں۔

(۱) یہ کہ جب کسی کی شادی ہو تو منڈھے کا ہونا لازمی ہے۔ اہل شادی کو لازم ہوگا کہ منڈھے کی تقریب میں بجائے مکانیہ کھانا کھانے کے بوڑھے، بچے، مرد، عورت کا کھانا بطور ہبہ کے ہر شخص کے مکان پر پہنچا دے اور کھانے کی رکابی میں کھانا چاول پلاؤ وغیرہ فی کس ڈیڑھ سیر پختہ وزن سے پختہ گھی سے کم نہ ہو اور یہ بھی قرار دیا ہے کہ اہل شادی کو لازم ہوگا کہ اگر کھانا پلاؤ کا ہوگا تو پلاؤ میں فی دیک ڈھائی سیر پختہ گھی اور زردہ میں پانچ سیر گھی دال میں سوا سیر پختہ گھی شوربا میں سوا سیر سے کم نہ ہوگا یہ امر ضروری ہے اور یہ بھی قرار دیا گیا ہے کہ جس شخص کے یہاں اہل شادی کھانا پہنچایگا اس شخص کو لازم ہوگا کہ وہ اہل شادی کے یہاں نیوٹہ ضرور دے اس وجہ سے کہ اہل شادی نے قرضہ لے کر کھانا تقسیم کیا ہو تو وہ نیوٹہ لے کر اپنا قرض ادا کر دے۔

(۲) ہر شخص اہل برادری کو لڑکا یا لڑکی کی شادی کرنے سے پہلے بھاجی کا ایک مرتبہ کرنا لازمی ہے۔ بھاجی کا طریقہ یہ ہے کہ فی کس مرد، عورت، بچے، بوڑھا کے لئے وزنی آدھ سیر پختہ چاول خام اور آدھ پاؤ پختہ دال خام دینی ہوگی۔ اگر پکے ہوئے کھانے کی تقسیم کرے گا تو مطابق سوال (۱) کے کھانا دینا ہوگا۔

(۳) ایک رسم بری کی ہے جو لڑکے والے کی طرف سے لڑکی کے یہاں دی جاتی ہے جس کی تفصیل حسب ذیل ہے۔

سہاگ پوڑہ، کھانڈ پونڈ، ہندی، ڈوری، کھیلیں، میوہ، کنگھی، سرمہ دانی، شکر
ایک ۱/، ۱ ما، ۲ ما، ۵ ما، ۵ ما، ایک، ایک، ۲۵ سیر پختہ

بڑے پان، عطر، جوڑہ کپڑے۔

۱۰۰/عدد، ایک شیشی، ۱۱/عدد۔

میں نے بوجہ جنگ وجدال بروقت پنچایت ان امور مندرجہ بالا میں کچھ دخل نہیں دیا جب کہ ان امور کا ایک شادی میں اجرائے حسب دستور مقررہ ہو تو میں نے اس کے قبول کرنے سے انکار کیا تو مجھ کو اہل برادری نے علیحدہ کر دیا اور میری ایذا رسانی کے درپے ہیں تو شرعاً جملہ برادری کا ان امور کو لازمی قرار دینا کیسا ہے اور میرا ان امور پر عمل نہ کرنا کیسا ہے؟ فقط

الجواب حامداً ومصلیاً!

امور مذکورہ کی پابندی شرعاً کسی پر واجب نہیں جس چیز کو اللہ اور اس کے رسول نے منع فرمایا ہے اس میں برادری یا کسی اور کی اطاعت جائز نہیں۔ لا طاعة لمخلوق فی معصیة الخالق!۔ یہ امور بدعت ناجائز اور گناہ ہیں ان پر اصرار گناہ پر گناہ ہے ایسی دعوت کا کھانا کسی طرح جائز نہیں۔ لا يجوز لاحد من المسلمين اخذ مال احد بغير سبب شرعی کذا فی البحر عالمگیری ص ۸۷۷ ج ۲۔ جو شخص برادری کے اس قانون کو توڑے گا وہ اجر کا مستحق ہوگا۔^۱

فقط واللہ سبحانہ تعالیٰ اعلم

حررہ العبد محمود گنگوہی معین مفتی مدرسہ مظاہر علوم ۱۱/۱/۵۳ھ

صحیح: عبد اللطیف مدرسہ مظاہر علوم سہارنپور ۱۹/ذی قعدہ ۵۳ھ

۱۔ فی حدیث نواس بن سمعان مشکوٰۃ شریف ص ۳۲۱ کتاب الإمارة والقضاء، شامی زکریا ص ۵۸۳ ج ۹ کتاب الحظر والإباحة فصل فی البیع۔

۲۔ عن عائشةؓ قالت قال رسول اللہ صلی اللہ علیہ وسلم من أحدث فی امرنا هذا ما لیس منه فہو رد الخ، مشکوٰۃ شریف ص ۲۷، باب الاعتصام بالکتاب والسنة، مطبوعہ یاسر ندیم دیوبند۔ بخاری شریف ص ۳۷۱ ج ۱ کتاب الصلح باب اذا اصطلحو الخ مطبوعہ اشرفیہ دیوبند۔

۳۔ الہندیہ ص ۱۶۷ ج ۲ فصل فی التعزیر مکتبہ کوئٹہ پاکستان، بحر کوئٹہ ص ۱۲۱ ج ۵ فصل فی التعزیر، کتاب الحدود، شامی زکریا ص ۱۰۶ ج ۲ باب التعزیر مطلب فی التعزیر بأخذ المال کتاب الحدود،

۴۔ فی حدیث جدبرؓ قال قال رسول اللہ ﷺ من سن فی الاسلام سنة حسنة فله اجرها واجر من عمل بها الحدیث، مشکوٰۃ شریف ص ۳۳، کتاب العلم، الفصل الاول، مطبوعہ یاسر ندیم دیوبند،

شادی کی رسوم مروجہ

سوال:- الرسوم المروجة في النكاح والعقيقة وسائر الافراح مخالفة الماثور عن السلف الصالحين المختلفة باختلاف عادات الناس كلها باطلة. يجب قلعها وقمعها وردها الى ما هو المتوارث عن السلف^۱.

الجواب حامدًا ومصلياً!

البدعات والرسوم الغير الثابتة التي يلتزمونها مثل العبادات باطلة يجب ردها وقلعها سواء كانت متعلق بالعبادات ام بالمعاملات والمعاشرات وغيرها^۲. فقط واللہ تعالیٰ اعلم
حررہ العبد محمد عفی عنہ دارالعلوم دیوبند ۱۴/۱۱/۸۸ھ

نکاح ہر ماہ تاریخ میں درست ہے

سوال:- قمری تاریخوں میں کس ماہ کس دن اور کس تاریخ میں نکاح ناجائز ہے؟

الجواب حامدًا ومصلياً!

کسی ماہ کی کوئی تاریخ اور کوئی شب یا کوئی دن ایسا نہیں جس میں نکاح ناجائز ہو۔ ہر رات

۱۔ ترجمہ سوال:- وہ رسومات جو نکاح اور عقیقہ اور تمام خوشیوں کے مواقع میں رائج ہیں درحالیکہ وہ مخالف ہیں ان اقوال کے جو سلف و صالحین سے منقول ہیں، اور وہ بدلتے رہتے ہیں، لوگوں کے عادات کے بدلنے سے یہ سب کے سب باطل ہیں، ان کا مٹانا اور ختم کرنا ان اقوال کی جانب جو کہ اسلاف سے منقول ہیں، لوٹنا واجب ہے؟

ترجمہ جواب:- وہ بدعات و رسومات جو ثابت نہیں اور ان کا لوگ عبادات کے مثل التزام کرتے ہیں باطل ہیں، وہ رسومات خواہ عبادات سے متعلق ہوں یا معاملات یا معاشرت وغیرہ سے ان سب کے سب کا مٹانا اور ختم کرنا واجب ہے۔

۲۔ عن ابی سعید الخدری عن رسول اللہ صلی اللہ علیہ وسلم قال من رأى منكم منكراً فليغيره بيده فان لم يستطع فليسانه فان لم يستطع فبقلبه وذلك اضعف الإيمان رواه مسلم، مشکوٰۃ شریف ص ۴۳۶، ج ۲، باب الامر بالمعروف، فكم من مباح يصير بالالتزام من غير لزوم والتخصيص من غير منخصص مكروا الخ سباحة الفكر ص ۷۲، مطبوعه احمدی لكهنؤ، سعاية ص ۲۶۵ ج ۲ باب صفة الصلوة قبيل فصل في القراءة، مطبوعه سهيل اكيڈمی لاہور.

ہر دن ہر تاریخ میں نکاح جائز ہے۔ فقط واللہ اعلم

حررہ العبد محمود غفرلہ دارالعلوم دیوبند ۱۱/۵/۹۲ھ

دن اور کسی تاریخ میں نحوست نہیں

- سوال:- (۱) اس بارے میں شرعی حکم سے مطلع فرمادیں کہ دن تاریخ کو نحوست سمجھنا اچھا ہے یا برا؟ اور کیا رسول اللہ ﷺ جمعرات اور سنپچر کے دن زیادہ سفر فرماتے تھے؟
- (۲) ایک مولوی صاحب نے اعلان کیا کہ ۱۸ تاریخ کو شادی نہیں کرنی چاہئے۔ کیوں کہ ۱۸ تاریخ میں شادی کرنے سے لڑکے اور لڑکی کی زندگی خراب ہو جاتی ہے۔ کیا شریعت میں اس کی کوئی اصل ہے؟
- (۳) تیزی کے چاند میں اور بارہ وفات میں شادی کی مقرر کردہ تاریخ میں شادی کر سکتے ہیں یا نہیں؟

الجواب حامداً ومصلیاً!

- (۱) حضرت مجدد الف ثانیؒ نے لکھا ہے کہ اس امت میں کسی دن (تاریخ وغیرہ) میں نحوست نہیں، البتہ بعض دن اور بعض تاریخ میں خیر و برکت زیادہ ہے۔ جمعرات اور سنپچر کے سفر میں خیر و برکت ہے۔

۱۔ قال رسول اللہ صلی اللہ علیہ وسلم لا عدوی ولا ہامۃ ولا نوء ولا صفر، مشکوٰۃ شریف ص ۳۹۱ باب الفال والطیر، مطبوعہ یاسر ندیم دیوبند، نحوست ایام بولادت رحمت عالمیان علیہ وعلی آلہ الصلوٰۃ والتسلیمات زائل گشتہ است، مکتوبات امام ربانی ص ۲۲۲ ج ۱ مکتوب ۲۵۶ طبع استانبول، البتہ جمعہ کا دن ہونا مستحب ہے۔ ویندب إعلاۃ وتقدیم خطبہ وكونہ فی مسجد یوم جمعة۔ الدرالمختار علی الشامی کراچی ص ۸ ج ۳ کتاب النکاح، فتح القدیر ص ۱۸۹ ج ۳ کتاب النکاح، دار الفکر بیروت، بحر ص ۸۱ ج ۳ کتاب النکاح، مطبوعہ الماجدیہ کوئٹہ۔

۲۔ نحوست ایام بولادت رحمت عالمیان علیہ وعلی آلہ الصلوٰۃ والتسلیمات۔ زائیل گشتہ است (مکتوبات امام ربانی مکتوب: ۲۵۶ ص ۲۲۲ ج ۱ طبع استانبول) (بقیہ اگلے صفحہ پر)

(۲) یہ چیز شرعاً بے اصل ہے۔

(۳) کر سکتے ہیں۔ شرعاً اس کی ممانعت نہیں۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۲/۷/۹۰ھ

الجواب صحیح: بندہ نظام الدین عفی عنہ دارالعلوم دیوبند ۲/۸/۹۰ھ

تاریخ ۳/۱۳/۲۳ کی تعیین

سوال :- عام رواج ہے کہ شادی بیاہ کے موقعہ پر لوگ تاریخ رکھتے ہیں اور کہتے ہیں کہ مہینہ کی ۳/۱۳/۲۳ تاریخ نہ ہونا چاہئے اور باقی تاریخیں کوئی بھی رکھی جائیں۔ اگر کبھی ۲/ تاریخ یا ۱/ تاریخ وغیرہ مقرر ہوگئی تو یہ ہوتا ہے کہ نکاح دن میں ہو جائے ۳/ یا ۸/ نہ ہونے پائے اس میں شریعت کا کیا حکم ہے؟

الجواب حامداً ومصلياً!

یہ رواج شرعاً بے اصل ہے اس کی پابندی لازم نہیں!۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند

(گذشتہ صفحہ کا بقیہ) ۳ عن ابی ہریرۃ رضی اللہ تعالیٰ عنہ قال قال رسول اللہ ﷺ خیر یوم طلعت علیہ الشمس یوم الجمعة الحدیث. مشکوٰۃ شریف ص ۱۱۹ باب الجمعة الفصل الاول.
۴ ان النبی ﷺ خرج یوم الخميس فی عزوة تبوک وکان یحب أن یرج یوم الخميس (مشکوٰۃ ص ۳۳۸ باب اَدَابُ السَّفَرِ)

(صفحہ ہذا) ۱ فی الفتاویٰ الحدیثیۃ: وسئل نفع اللہ بعلومہ: السُّؤال عن النحس والسعد وعن الأيام واللیالی التي تصلح لنحو السفر والانتقال ما یكون جوابه، فأجاب رضی اللہ عنہ من یسأل عن النحس وما بعده لا یجاب إلا بالإعراض عنه وتسفیہ ما فعله ویبین له قبضه، وأن ذلك من سنة اليهود لا من هدی المسلمین المتوکلین علی خالقهم وبارئهم الذین لا یحسبون وعلی ربهم یتوکلون وما ینقل من الأيام المنقولة ونحوها عن علی کرم اللہ وجہہ باطل کذب لا اصل له فلیحذر من ذلك، فتاویٰ حدیثیۃ ص ۲۸ مطلب عن الأيام واللیالی وسعیدها ونحیسها، مطبوعه دار المعرفة بیروت.

متعین ایام میں نکاح و رخصتی بدشگونئی نہیں

سوال:- آج کل عوام الناس لڑکی کے نکاح اور رخصتی جو کرتے ہیں تین یا پانچ یا سات سال میں کرتے ہیں یا تو پہلے سال کریں گے جفت سال میں نہیں کرتے اس کو منحوس خیال کرتے ہیں یہ شرک ہے یا کارِ شرک ہے اور اگر عقیدہ نہ بھی ہو پھر بھی یہ شکل مشابہ شرک ہے یا نہیں؟

الجواب حامداً ومصلیاً!

یہ خیال بدشگونئی و بدفالی ہے۔ یہ اسلامی عقیدہ نہیں اس سے توبہ لازم ہے لا عدوی ولا طیرۃ (الحديث) جن لوگوں کا یہ عقیدہ نہیں ان کو ایسی جگہ تشبہ سے بچنا چاہئے تاکہ نہ دوسروں کا عقیدہ فاسد ہو نہ عقیدہ فاسد والوں کو استدلال کا موقع ملے مَنْ تَشَبَّهَ بِقَوْمٍ فَهُوَ مِنْهُمْ (الحديث) فقط واللہ تعالیٰ اعلم

حررہ العبد محمود غفرلہ ۱۶/۶/۸۶ھ

اپنے خاندان میں نکاح نہ کرنا (گوت بچانا)

سوال:- ایک خاندان کے لوگوں کا یہ عقیدہ ہے کہ ان کے اندر اگر آپس میں لڑکے اور لڑکی کا رشتہ کرتے ہیں تو وہ راس نہیں آتا ہے اور یہ عمل پہلے سے چلا آ رہا ہے اس کی وجہ سے سخت دشوار یوں کا سامنا کرنا پڑتا ہے۔ بعض وقت باہر سے لڑکیاں اپنے خاندان کے لڑکوں کے لئے نہیں ملتیں۔ اگر ملتی ہیں تو دوسرے خاندان کی لڑکیاں اس خاندان کے موافق تربیت یافتہ نہیں ہوتیں جس کی وجہ سے اختلاف جھگڑے اکثر ہوتے ہیں اور لڑکے اور لڑکیاں دوسرے خاندان میں جانا نہیں چاہتی تھیں لیکن والدین مجبوراً شادیاں کر دیتے ہیں، اسی طرح لڑکیوں کا حال ہے کہ ان کی شادی دوسری جگہ کرنے میں وہ کیونکہ راضی نہیں ہوتیں جس کی وجہ سے شریف لڑکیاں اس قلبی

۱۔ مشکوٰۃ شریف ص ۳۹۲ باب الفال والطیرۃ. الفصل الاول. مطبوعہ یاسر ندیم دیوبند.

۲۔ مشکوٰۃ شریف ص ۳۷۵ کتاب اللباس. الفصل الثانی. مطبوعہ یاسر ندیم دیوبند.

تکلیف کو تمام عمر کے لئے برداشت کرنے کے لئے تیار ہو جاتی ہیں اور جس کی وجہ سے ان کی زندگی مایوس کن اور زندگی کی تمام تمناؤں کا خون پہلے ہی ہو جاتا ہے۔ مگر عقیدہ یہی ہے کہ اپنے رشتے راس نہیں آتے۔ اگر اس بارے میں خاندان کے بزرگوں سے دلیل پوچھی جاتی ہے تو وہ یہ کہتے ہیں کہ چند واقعات مثلاً یہ کہ فلاں رشتہ ہوتے ہی فلاں تکلیف اس گھر کے اندر شروع ہو گئی۔ فلاں رشتہ سے فلاں جھگڑا شروع ہوا۔ ان کے دو جوڑے میں لڑکیاں ہی پیدا ہوئیں یا فلاں آدمی کی ٹانگ ٹوٹ گئی۔ اس قسم کے واقعات کو پیش کر کے دلیل بتاتے ہیں اور بعض کہتے ہیں کہ کسی بزرگ نے ہمارے خاندان کو بد عادی تھی جس کی وجہ سے رشتے راس نہیں آتے جس کی وجہ سے خاندان میں مزید یقین بڑھ گیا اور اب تو اس کے خلاف کوئی بھی تعلیم نہیں کرتا ہے۔ چنانچہ ایک صاحب نے اپنی لڑکی کا رشتہ ایسے لڑکے سے کر دیا کہ لڑکی سخت مجبور ہے اور گوارہ کر رہی ہے۔ اسی طرح خاندان میں پڑھا لکھا لڑکا بھی راضی ہے لیکن والدین اسی وجہ سے راضی نہیں ہیں۔ آپ فرمائیں کہ ایسا عقیدہ رکھنا کیسا ہے؟ اور رکھنے والے کے متعلق کیا حکم ہے، اس پر عمل کرنا کیسا ہے؟

الجواب حامداً ومصلیاً!

یہ اوہام تعلیمات اسلام کے خلاف ہیں ان کو ترک کرنا واجب ہے حضرت نبی اکرم ﷺ نے اپنی بیٹی حضرت فاطمہؓ کی شادی اپنے ہی خاندان میں کی ہے اور تمام امت مسلمہ کا تعامل بھی یہی چلا آ رہا ہے، لیکن ہندوستان کی بعض اقوام نے قبول اسلام کے بعد بھی اپنی خاندانی گزشتہ رسوم کو جہالت کی بنا پر باقی رکھا، ان میں سے یہ بھی ایک چیز ہے۔ مسلمانوں کے لئے کسی رملی وغیرہ کا قول ہرگز قابل التفات نہیں۔ وہ اپنی اس جہالت سے توبہ کریں۔ دینی کسی منفعت کے فوت ہو جانے پر ایسی بد عادی نہ جس کا پشتہا پشت تک اثر باقی رہے اور سنت پر عمل کرنے سے خاندان کے خاندان محروم ہو جائیں بزرگوں کی شان نہیں ہے۔ اللہ تعالیٰ کا نام لے کر خاندان میں

۱۔ عن بريدة قال خطب ابو بكر وعمر فاطمة فقال رسول الله صلى الله عليه وسلم إنها صغيرة ثم خطبها علي فزوجها منه، مشکوة شريف ص ۵۶۵ باب مناقب علي الفصل الثالث، طبع ياسر ندیم دیوبند.

جائز و مسنون طریقہ پر شادی کرنا شروع کریں۔ راس آنے نہ آنے کا فکر نہ کریں۔ موت و مرض و نقصان سب کچھ پہلے سے مقدر میں لکھا ہوا ہے وہ ہو کر رہے گا، لڑکا اور لڑکی بالغ ہو کر اپنا نکاح مہر مثل پر اپنے خاندان میں گواہوں کے سامنے خود کر لیں تب بھی درست ہے^۱۔ ان کی مرضی کے خلاف غیر خاندان میں زبردستی ان کا نکاح کرنا بڑا ظلم ہے۔ خاص کر غیر کفو میں جس سے بسا اوقات پوری زندگی برباد ہوتی ہے اور مصالح نکاح حاصل نہیں ہوتے۔ فقط واللہ سبحانہ تعالیٰ اعلم

حررہ العبد محمود وغفرلہ دارالعلوم دیوبند یکم محرم الحرام ۱۴۸۹ھ

گوت میں نکاح کی رسم کی اصلاح کرنا

سوال:- (۱) ہم لوگ قدیم مسلم راجپوت ہیں۔ راجپوتوں میں بہت سی ذاتیں ہوتی ہیں، مثلاً چوہان، گوتم، بیس وغیرہ۔ ہم گوتم ہیں اور بیسوں کے یہاں ہماری نانیہال ہے۔ ہندوؤں میں یہ دستور ہے کہ جس کی لڑکیاں لاتے ہیں اس ذات میں اپنی لڑکیوں کی شادی نہیں کرتے۔ ہمارے یہاں بھی یہی ذہن بنا ہوا ہے، مگر کچھ رشتے اس سے قبل اس کے خلاف ہو چکے ہیں۔ احقر نے بھی اپنی لڑکی کو اپنے ماموں زاد بھائی کے لڑکے کے ساتھ جو فارغ دارالعلوم دیوبند بھی ہیں، منسوب کرنا چاہا۔ اس پر اہل خاندان کو اعتراض ہوا۔ کچھ کا کہنا تھا کہ یہ رشتہ الٹا ہے اور کچھ کہتے تھے وہ ہم سے نیچے ہیں، ان کو لڑکی نہیں دی جاسکتی۔ اس بناء پر انھوں نے احقر کا مقاطعہ (سماجی بائیکاٹ) کر دیا۔ نکاح میں بھی شرکت نہیں کی اور جو شریک ہونا چاہتے تھے انھیں بھی روکا۔ قاضی صاحب نے اس بناء پر نکاح پڑھانے سے انکار کیا اور یہ بھی کہا کہ وہ لڑکا عالم ہے، میں اس کا نکاح نہیں پڑھا سکتا۔ اب سوال پیدا ہوتا ہے کہ کیا یہ میرا رشتہ کرنا اسلامی نقطہ نگاہ سے غلط ہے؟

۱۔ نفل نکاح حرة مکلفة بلا رضا ولی، الدر مع الشامی کراچی ص ۵۵ ج ۳ باب الولی، بحر کوئٹہ ص ۱۰۹ ج ۳ باب الاولیاء، النهر الفائق ص ۲۰۲ ج ۲ باب الاولیاء، طبع مکہ مکرمہ۔

۲۔ لا تجبر بکر بالغة علی النکاح، بحر کوئٹہ ص ۱۱۰ ج ۳ باب الاولیاء النهر الفائق ص ۲۰۲ ج ۲ باب الاولیاء، طبع مکہ مکرمہ، الدر مع الشامی زکریا ص ۵۹ ج ۱ باب الولی۔

(۲) جن لوگوں نے یہ رشتہ کرنے کی وجہ سے بائیکاٹ کر دیا ہے، ان کے بارے میں کیا حکم ہے؟ کیا وہ صحیح راستہ پر ہیں؟ قاضی صاحب جنھوں نے نکاح نہیں پڑھایا ہے، ان کے بارے میں کیا حکم ہے؟

الجواب حامداً ومصلیاً!

(۱) مسلمانوں میں بہت سی غیروں کی رسمیں پھیلی ہوئی ہیں جن کی اصلاح ضروری ہے۔ شادی کے سلسلہ میں ماموں زاد، خالہ زاد، چچا زاد بھائی سے پرہیز کرنا غلط اور غیر اسلامی رواج ہے، شرعاً یہ رشتہ ناجائز نہیں۔ بلکہ ان سے عقد نکاح درست ہے، ان کو حرام سمجھنا اسلامی عقیدہ نہیں بلکہ خطرناک عقیدہ ہے جو شخص اس غلط رسم کو توڑ کر عقد کر دے گا وہ بہت بڑے اجر و ثواب کا مستحق ہوگا، اس کی مدد کرنے والے بھی مستحق ثواب ہونگے اور جو شخص مدد کے بجائے ایسے عقد میں رُکاوٹ ڈالے گا وہ غیر اسلامی عقیدہ کا مددگار ہو کر سخت گنہگار اور مجرم ہوگا۔ اس کو اپنی حرکت سے باز آنا اور توبہ و استغفار کرنا ضروری ہے۔ قاضی کا منصب بلند ہے اس کو سنت کی اشاعت ضروری ہے، اس کا رُکاوٹ ڈالنا اور محض غلط رواج کی بنا پر نکاح پڑھانے سے انکار کر دینا شریعت کی نظر میں بہت فتیج اور مذموم ہے۔ فقط واللہ تعالیٰ اعلم

حررہ العبد محمود وغفرلہ دارالعلوم دیوبند ۲۲/۲/۹۲ھ

۱۔ من اعتقد الحرام حلالاً او علی القلب یکفر۔ الہندیہ ص ۲۷۲ ج ۲ مطلب موجبات الکفر انواع، مطبوعہ کوئٹہ، شرح فقہ اکبر ص ۳۳۷ قبیل التسمیۃ بعد النبی فظاہرہ کفر الخ مطبوعہ مجتہائی دہلی، حاشیۃ الطحطاوی علی مراقی الفلاح ص ۷۴ باب الحيض والنفاس والاستنجاء، مطبوعہ قدیمی کتب خانہ کراچی۔

۲۔ فی حدیث جریر رضی اللہ عنہ، فقال رسول اللہ صلی اللہ علیہ وسلم من سنّ فی الاسلام سنة حسنة فله اجرها واجر من عمل بها من بعده من غير ان ينقص من اجورهم شيء ومن سنّ فی الاسلام سنة سيئة كان عليه وزرها ووزر من عمل بها من بعده من غير ان ينقص من اوزارهم شيء رواه مسلم، مشکوٰۃ شریف ص ۳۳ ج ۱ کتاب العلم الفصل الاول مطبوعہ یاسر ندیم دیوبند۔

گوت میں نکاح کرنا

سوال:- یہاں کے کچھ مسلمانوں میں زمانہ قدیم سے یہ رواج ہے کہ لڑکے لڑکی کے نکاح باپ کے خاندان یعنی گوت و قبیلہ میں نہیں کرتے۔ اپنے ہم گوت و خاندانی لڑکا لڑکی، بہن بھائی مانتے ہوئے نکاح کرنا برا و ناجائز جانتے ہیں، خواہ تایا و چچا زاد لڑکا حافظ قرآن ہی کیوں نہ ہو۔ دوسرے گوت و قبیلہ میں ناخواندہ کو اچھا و جائز سمجھ کر کرتے ہیں۔ آیا ایسی صورت میں غیر کفو میں یعنی گوت میں نکاح کرنا درست ہے یا نہیں؟

جب کہ بموجب ارشاد واجب العمل والا اعتقاد نبی آخر الزماں ﷺ ”مَنْ تَشَبَّهَ بِقَوْمٍ الْخ“ غیر گوت میں کرنا ہندو وانہ رسم ہو۔

الجواب حامداً ومصلیاً!

یہ رسم و رواج غلط اور غیر اسلامی ہے اس کو توڑنا واجب ہے! خدائے پاک کی حلال کی ہوئی چیز کو حرام سمجھنا بہت بڑی جہالت ہے! مگر اس کے باوجود جو نکاح دوسرے خاندان میں شرعی طریقہ پر ہوگا اس کو ناجائز اور حرام نہیں کہا جائیگا ورنہ دوسری جہالت ہوگی۔ فقط واللہ سبحانہ تعالیٰ اعلم
حررہ العبد محمود وغفرلہ

گوت نہ ملنے پر داماد سے ملازموں کی طرح خدمت لینا

سوال:- اپنے قبیلہ و گوت کو چھوڑ کر غیر قبیلہ میں نکاح کرتے ہیں۔ یہ صورت کہ لڑکی کے

۱۔ قال رسول الله صلى الله عليه وسلم من أحدث في أمرنا هذا ما ليس منه فهو رد، مشکوة شریف ص ۲۷، باب الاعتصام بالكتاب والسنة، مطبوعه ياسر ندیم دیوبند، بخاری شریف ص ۳۷۱ ج ۱ کتاب الصلح باب اذا اصطلحوا الخ مطبوعه اشرفیہ دیوبند.

۲۔ من اعتقد الحرام حلالاً او علی القلب یکفر. الہندیہ ص ۲۷۲ ج ۲ مطلب موجبات الکفر انواع، مطبوعه کوئٹہ، شرح فقہ اکبر ص ۳۳۷ قبیل التسمیۃ بعد النبی مطبوعه رحیمیہ دیوبند، طحطاوی علی المراقی ص ۷۴ باب الحيض والنفاس والاستنجاء مطبوعه قدیمی کراچی.

بدلہ میں لڑکی بجاوہ دیہات آٹا ساٹا کرنے کو لازم بلکہ الزم سمجھ کر کرنا، اگر ایک طرف لڑکے والے کے یہاں لڑکی نہ ہو تو دس ۱۰ ہزار سے بیس ۲۰ یا بیس ۲۲ ہزار روپے تک حسب عمر و حسن و جمال نقد لینا ضروری سمجھتے ہیں۔ یہ امر بوقت خطبہ ہے۔ بروقت نکاح برادری کے حسب دستور مہر معجل علاحدہ ہے جو لڑکی کا حصہ ہے۔ مہر کے علاوہ رقم مقررہ مذکورہ بالا بھی اگر کسی کے پاس دینے کو نہیں ہے تو آخری درجہ یہ ہے کہ لڑکے یعنی داماد کو آٹھ دس سال تک سسرال رہ کر خسر کے گھر کا کام نوکروں اور مزدوروں کی طرح کرنا ہوگا، صرف شبانہ روز کھانا اور ششماہی یا سالانہ پوشش کپڑا، اس کے علاوہ کچھ روپے نہیں دیتے۔ اگر کسی لحاظ سے رعایتاً ادھار ہو جائے تو آئندہ نسل میں لین دین کی وصولیابی بذریعہ پنچایت ضروری ہے (بطور یاد دہانی مستثنیٰ ہے جو اپنی جگہ میں ہے، مذکورہ بالا سے کچھ علاقہ نہیں) کیا یہ مذکورہ شکلیں بیع و شراء نہیں بنتیں، جب کہ بیوہ مطلقہ کے بالعوض بھی دس بیس ہزار روپے جبراً لیا جاتا ہے۔ پنچائیتیں ہوتی ہیں، وصولیابی ضروری ہے۔ کیا اس صورت میں نکاح کرنا درست ہے؟

الجواب حامداً و مصلیاً!

آٹا ساٹا تو ناجائز نہیں ہے کہ جب کہ دونوں طرف مہر مستقل ہو، لیکن اس کو لازم سمجھنا غلط ہے اور الزم سمجھنا غلط ہے۔ اگر بدلہ میں لڑکی نہ ملے تو روپیہ لینا رشوت ہے جو کہ حرام ہے جس پر جہنم کی وعید ہے ۱ پھر روپیہ نہ ہونے کی صورت میں داماد سے مزدوروں کی طرح مدت متعینہ تک کام لینا

۱۔ ووجب مهر المثل فی الشغار هو أن يزوجه بنته علی أن يزوجه الآخر أو اخته مثلاً معاوضة بالعقدین وهو منهی عنه لخلوه عن المهر فأوجبنا فيه مهر المثل فلم يبق شغاراً، الدر المختار علی رد المحتار کراچی ص ۱۰۶ ج ۳ مطلب نکاح الشغار کتاب النکاح، مجمع الأنهر ص ۵۱۲ ج ۱ کتاب النکاح باب المهر، دار الکتب العلمیة بیروت، بحر کوئٹہ ص ۵۶ ج ۳ باب المهر.

۲۔ (۱) ولو أخذ اهل المرأة شيئاً عند التسليم فللزوج ان يسترده لأنه رشوة، بحر کوئٹہ ص ۱۸۷ ج ۳ باب المهر، در مختار علی الشامی زکریا ص ۳۰۷ ج ۲ باب المهر، عالمگیری ص ۳۲۷ ج ۱ الفصل السادس عشر فی جهاز البنت، مطبوعه کوئٹہ.

(۲) الراشی والمرتشی فی النار، فیض القدیر ص ۴۳ ج ۲ رقم الحدیث ۴۲۹۰ مطبوعه دار الفکر بیروت.

انتہائی تحقیر و تذلیل ہے^۱ اُدھار ہونے کی صورت میں آئندہ نسلوں سے وصول کرنا بڑا ظلم ہے۔ بیع حر باطل ہے^۲ مسئلہ رواج صریح بیع تو نہیں ہے ہاں صورت بیع کے مشابہ ہے اور بے شمار مفاسد پر مشتمل ہے۔ اجتماعی حیثیت سے سب قوم کو مل کر اس کی اصلاح لازم ہے۔ فقط واللہ سبحانہ تعالیٰ اعلم
حررہ العبد محمود غفرلہ

رسم کی پابندی شرع کے خلاف

سوال :- اگر کوئی کہے کہ ہم کو ان امور کے جائز یا ناجائز سے کوئی واسطہ نہیں ہم وہی کریں گے جو باپ دادا نے کیا ہے تو اس شخص کا کیا حکم ہے یا کلمہ کفر یہ ہے یا نہیں۔ امید کہ جواب مفصل مع حوالہ کتب متعددہ بہت جلد تحریر فرما کر ممنون فرمایا جائے۔

الجواب حامداً ومصلیاً!

ایسا کہنا سخت گناہ اور نہایت خطرناک ہے حتیٰ کہ بعض فقہاء نے ایسا کہنے والے کی تکفیر کی ہے لہذا ایسے شخص کو فوراً توبہ کرنی ضروری ہے جس قول کے قائل اور جس فعل کے مرتکب کی تمام فقہاء نے تکفیر کی ہو اس کو بالاتفاق تجدید ایمان اور تجدید نکاح ضروری ہے اور جس کی بعض نے تکفیر کی ہو اس کے کفر و ایمان کے حق میں اگرچہ عدم کفر کی روایت کو ترجیح دی جائیگی لیکن تجدید ایمان اور تجدید نکاح اس شخص کو بھی احتیاطاً ضروری ہے۔ واذا قال الرجل لغيره حکم الشرع فی هذه الحادثة کذا فقال ذالک الغير من برسم کارمیکنم، نه بشرع یکفر عند بعض المشائخ عالمگیری^۱ ص ۸۹۱ ج ۲ سنل

۱۔ لما فيه من الإهانة والإذلال الخ شامی کراچی ص ۱۰۶ ج ۳ باب المهر، مطلب نکاح الشغار، بحر کوئٹہ ص ۵۷ ج ۳ باب المهر.

۲۔ البیع بالمیئة والدم باطل وكذا بالحر لانعدام ركن البیع هدايه ص ۲۹ ج ۳ باب البیع الفاسد، تہانوی دیوبند، شامی کراچی ص ۵۱-۵۲ ج ۵ باب البیع الفاسد مطلب فی تعریف المال فتح القدیر ص ۴۰۳ ج ۶، مطبوعہ دار الفکر بیروت.

۳۔ الہندیہ ص ۲۷۲ ج ۲ مطلب موجبات الکفر انواع منها ما يتعلق بالعلم والعلماء الباب التاسع احکام المرتدین.

الحاکم عبدالرحمن عمن قال برسم کارکنم بحکم نے هل هو کفر قال ان مراده فساد الحق وترك الشرع واتباع الرسم لارد الحكم لا یکفر کذا فی المحيط عالمگیری^۱ ص ۸۸۱ ج ۲ ماکان فی کونه کفراً اختلافاً فان قائله یومر بتجديد النکاح وبالتوبة والرجوع عن ذالک بطریق الاحتیاط^۲ الی قوله اذا کان فی المسئلة وجوه توجب الکفر وجه واحد یمنع فعلى المفتی ان یمیل الی ذلک الوجه کذا فی الخلاصة فی البزازیة الا اذا صرح بارادة توجب فلا ینفع التاویل کذا فی البحر^۳ الرائق. ثم ان كانت نية القائل الوجه الذى یمنع التکفیر فهو مسلم و ان کان نیتہ الوجه الذى یوجب التکفیر لا ینفعه فتویٰ المفتی ویؤمر بالتوبة والرجوع عن ذلک وتجديد النکاح بینہ وبين امرأته کذا فی المحيط والبحر و غیر ذلک من کتب الفقه فقط واللہ تعالیٰ اعلم

حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور ۱۱/۷/۱۴۳۲ھ

صحیح: عبداللطیف ۱۱ ذی قعدہ ۱۴۳۲ھ

جوابات صحیح ہیں۔ سعید احمد غفرلہ

قومی قوانین شادی کے لئے

سوال:- کیا فرماتے ہیں علماء دین ومفتیان شرع متین مسئلہ ذیل میں کہ ہماری قوم کے لوگوں نے ذیل کے قوانین پاس کئے ہیں۔ آیا شریعت مطہرہ میں جائز ہے یا نہیں۔ لڑکی کی شادی کریں تو لڑکے والے سے تین سو پچاس روپیہ کا زیور لینا چاہئے اور یہ زیور مہر سے علاوہ اور

۱۔ الہندیہ ص ۲۵۸ ج ۲ الباب التاسع فی احکام المرتدین مکتبہ کوئٹہ پاکستان

۲۔ الہندیہ ص ۲۸۳ ج ۲ قبیل الباب العاشر فی البغاة

۳۔ البحر الرائق ص ۱۲۵ ج ۵ باب احکام المرتدین، بزازیہ علی الہندیہ ص ۳۲۰ ج ۶ کتاب الفاظ تکنون اسلاماً أو کفراً الثانی فیما یكون کفراً من المسلم، مطبوعہ کوئٹہ،

۴۔ عالمگیری کوئٹہ ص ۲۸۳/۲ قبل الباب العاشر فی البغاة، بحر کوئٹہ ص ۲۲/۵، باب احکام المرتدین،

زیور کا حق خاوند کا ہے اس سے زیادہ زیور لڑکی والے لیویں اور لڑکے والے دیویں تو ان دونوں کا جرمانہ کیا جاتا ہے اور جرمانہ نہ دیویں تو اس کے ساتھ سب قوم کے آدمی ترک موالات کرتے ہیں اس بات میں چند سوالات ہیں شریعت کا کیا حکم ہے؟

- (۱) تین سو پچاس سے زائد کا زیور لیویں تو اس کا جرمانہ کرنا شریعت میں جائز ہے یا نہیں؟
- (۲) اگر کوئی آدمی جرمانہ نہ دیوے تو لوگ اس کے ساتھ ترک موالات کرتے ہیں اور لین دین اور جمیع کاروبار اس کے ساتھ بند کرتے ہیں اور شادی دعوت وغیرہ تقریبات میں شرکت نہیں کرتے، اس سے ترک موالات کرنا شریعت کی رو سے جائز ہے یا نہیں؟
- (۳) جماعت کے اخراجات کے لئے ہر سال ہماری قوم کے ہر مکان پر چار آنہ فیس ادا کرنا کیا لازم ہے اور فیس نہ دینے پر مناسب سزا دینے کا حق صدر صاحب کو ہے آیا لازمی و فرضی فیس کا لینا شریعت سے جائز ہے یا نہیں؟ بینوا تو جو را

الجواب حامداً ومصلیاً!

- (۱) کسی شخص کو کسی زیور کے لئے مجبور کرنا درست نہیں بلکہ اس کی اور زوجہ کی حیثیت کا لحاظ رکھنا ضروری ہے اور کسی جرم پر مال کا جرمانہ کرنا شرعاً ناجائز ہے۔ والحاصل ان المذهب عدم التعزیر باخذ المال اھ بحر ص ۴۱ ج ۵
- (۲) جب جرمانہ کرنا ہی ناجائز ہے تو جرمانہ ادا نہ کرنے پر ترک موالات بھی ناجائز ہے خلاف شرع کام کی وجہ سے ترک موالات درست ہے۔^۱

۱۔ البحر ص ۴۱ ج ۵ فصل فی التعزیر مکتبہ کوئٹہ پاکستان، عالمگیری ص ۲۷ ج ۲ کتاب الحدود فصل فی التعزیر، شامی زکریا ص ۱۰۶ ج ۲ باب التعزیر مطلب فی التعزیر بأخذ المال.

۲۔ نہی النبی صلی اللہ علیہ وسلم عن کلامنا ایہا الثلاثة، ہو دلیل علی وجوب ہجران من ظہرت معصیتہ فلا یسلم علیہ حتی یقلع وتظہر توبتہ الخ المفہم شرح المسلم ص ۹۸ ج ۷ کتاب الرقاق باب یہجر من ظہرت معصیتہ، مطبوعہ دار صادر بیروت، مرقا ص ۱۶ ج ۴ باب ما ینہی عنہ من التہاجر الخ الفصل الاول، مطبوعہ اصح المطابع بمبئی.

(۳) یہ فیس بظاہر قوم کی اصلاح کے لئے ایک چندہ ہے بہتر صورت ہے کہ سب مل کر قوم کی اصلاح کریں، خرابیوں، بری رسموں اور آپس کے جھگڑوں کو اٹھا کر اتحاد و اتفاق سے شریعت کے موافق زندگی بسر کریں اس کام کے لئے چندہ دینا اور لینا درست ہے (بشرطیکہ وہ صحیح مصرف پر صرف ہو) لیکن کسی پر جبر کرنا اور زبردستی چندہ لینا جائز نہیں! اگر کوئی شخص اس اصلاحی جماعت میں شریک نہیں ہونا چاہتا بلکہ علیحدہ رہنا چاہتا ہے تو اس سے جبراً چندہ وصول نہ کیا جائے۔ اگر یہ چندہ صحیح مصرف پر شریعت کے موافق صرف نہیں ہوتا تو اس کا لینا اور دینا ناجائز ہے۔

فقط واللہ سبحانہ تعالیٰ اعلم

حررہ العبد محمود گنگوہی عفا اللہ عنہ مفتی مدرسہ مظاہر علوم سہارنپور ۲۹/۴/۵۸ھ

الجواب صحیح: سعید احمد غفرلہ

صحیح: عبداللطیف یکم جمادی الاولیٰ ۱۴۱۸ھ

رسوم شادی مٹانے کے لئے کمیٹی کی بعض تجاویز

سوال:- مسلم چھپی ایسوسی ایشن ضلع بجنور نے اپنی ایک سماجی تنظیم بنائی ہے جس میں انھوں نے اپنی شادیوں میں زیور، کپڑا، رسم منگنی اور رخصتی وغیرہ کے اخراجات میں کمی کی ہے وہیں مہر جہیز پر بھی پابندی عائد کر دی ہے۔

(۱) نکاح کے لئے طے کیا ہے کہ نکاح صرف مہر فاطمی پر ہوگا۔ پانچ برتن سے زائد نہیں دے سکتا۔ نقد اکاون ۵۱ روپیہ سے زائد نہیں دے سکتا ہے۔ اس کے علاوہ سلائی مشین، گھڑی، سائیکل، پلنگ، پیڑھا اگر توفیق ہو تو دے سکتا ہے۔ کیا یہ پابندی شرعاً جائز ہے؟ اس پر عمل کرنے والے کنہگار تو نہیں ہوں گے؟

۱۔ وعن حرة الرقاشی عن عمه قال قال رسول الله صلى الله عليه وسلم الا لا تظلموا الا لا يحل مال امرء الا بطيب نفس منه رواه البيهقي مشكوة شريف ص ۵۵ باب الغصب، طبع ياسر ندیم دیوبند، ترجمہ:- خبردار ظلم نہ کرو خبردار کسی کا مال اس کی دل کی خوشی کے بغیر حلال نہیں:

(۲) بھات اور دیساری کی رسم کو سابق رواج کے مطابق رکھا گیا ہے۔ کیا یہ رسم شرعاً جائز ہے؟

الجواب حامداً ومصلیاً!

(۱) اقتصادی، معاشی، معاشرتی سدھار کے لئے قوم پر توجہ کرنا اور انتظام کرنا بہت مناسب ہے تاکہ غلط طریقے اور غلط اخراجات بند ہو کر صحیح طریق پر سنت کے مطابق نکاح کی تقریب انجام پائے۔ مہر کی مقدار شریعت نے کم سے کم دس ۱۰ درہم تجویز کی ہے جو تقریباً ۳ روٹلہ چاندی ہے، زیادہ کی مقدار مقرر نہیں کی۔ لیکن اتنی بڑی مقدار تجویز کر دینا جو شوہر کے قابو سے بالکل باہر ہو جائے اور ادا کرنے کی کبھی نوبت نہ آئے بہت غلط طریقہ ہے، اس کی ممانعت آئی ہے۔ اسی طرح جہیز کی ایسی پابندی کہ قرض لے کر دیا جائے اور وہ بھی سودی، جس کی وجہ سے بسا اوقات زمین، مکان، زیور پر آفت آ جاتی ہے۔ یہ سب غلط طریقہ ہے مگر سب کی حیثیت یکساں نہیں ہوتی اور سب کے لئے ایک حد بھی تجویز نہیں کی جاسکتی۔ تاہم جو لوگ مہر فاطمی کی رعایت سنت سمجھ کر کریں گے وہ مستحق اجر و ثواب ہوں گے۔ اگر وقت نکاح جہیز نہ دیا جائے یا برادری کی تنظیم کے موافق دیا جائے زیادہ نہ دیا جائے تو اس صورت میں تنظیم بھی برقرار رہے گی اور بعد میں جو کچھ دل چاہے لڑکی کو دیتے رہیں اس میں رکاوٹ نہیں ہوگی۔ اپنی لڑکی کو کبھی کبھی کچھ دینا منع نہیں۔

(۲) بھات وغیرہ کی رسم غیر شرعی ہے اس کو بند کیا جائے۔ فقط واللہ تعالیٰ اعلم

املاء العبد محمد وغفرلہ دارالعلوم دیوبند ۲۰/۷/۱۳۹۹ھ

۱۔ اقلہ عشرۃ دراهم فضۃ ووزن سبعة مثاقیل۔ الدر المختار علی هامش رد المحتار زکریا ص ۲۳۰ ج ۴ اول باب المہر،

بحر کوئٹہ ص ۴۲ ج ۳ باب المہر، مجمع الأنہر ص ۵۰۸ ج ۱ باب المہر، دار الکتب العلمیۃ بیروت۔

۲۔ عن عمر بن الخطاب قال الا لاتغالوا صدقة النساء۔ مشکوٰۃ شریف ص ۷۷۷ باب الصداق۔ الفصل

الثانی۔ مطبوعہ یاسر ندیم دیوبند۔

۳۔ ویستحب کون الصداق خمس مائة درہم، نووی علی المسلم ص ۴۵۸ ج ۱ باب الصداق

مطبوعہ بلال دیوبند۔

۴۔ من احدث فی امرنا هذا ماليس مند فهو رد۔ مشکوٰۃ شریف ص ۷۷۷ باب الاعتصام بالکتاب

والسنة۔ الفصل الاول مطبوعہ یاسر ندیم دیوبند، بخاری شریف ص ۳۷۱ ج ۱ کتاب الصلح باب اذا

اصطلحوا الخ مطبوعہ اشرفیہ دیوبند۔

دوپلی ٹوپی اور عمامہ نکاح کے وقت

سوال:- جب بارات جاتی ہے تو سر پر دوپلی ٹوپی اور عمامہ ضرور رکھا جاتا ہے اگر کوئی ترک کر دے تو اس کو تارک سنت کہہ کر ملامت کرتے ہیں۔ تو کیا قبولیت کے وقت عمامہ کا ثبوت ہے؟

الجواب حامداً ومصلیاً!

عمامہ اور دوپلی ٹوپی ایک پسندیدہ لباس ہے مگر اس کو مستقلاً سنت نکاح قرار دینا درست نہیں ہے۔
جیسے دیگر اوقات یا نماز کی حالت میں یہ لباس پسندیدہ ہے ایسے ہی وقت نکاح بھی ہے۔

فقط واللہ تعالیٰ اعلم

حررہ العبد محمد وغفرلہ دارالعلوم دیوبند ۱۶/۵/۹۲ھ

نکاح کے بعد مصافحہ

سوال:- ہمارے اطراف میں رواج ہے کہ جب نکاح پڑھا کر ختم کرتے ہیں تو بعد میں فوراً دولہا حاضرین مجلس سے مصافحہ کرتا ہے یہ جائز ہے یا نہیں اور اگر کوئی شخص اس کو بدعت سمجھ کر نہ کرے تو اس کو بے ادب اور برا بھلا کہنا اور یہ کہنا کہ یہ بدعت حسنہ ہے جائز ہے یا نہیں؟

الجواب حامداً ومصلیاً!

اس مصافحہ کا شرعاً کوئی ثبوت نہیں لہذا بے اصل اور بدعت ہے اور مصافحہ نہ کرنے والے کو برا کہنا کسی طرح درست نہیں اس سے اجتناب چاہئے کیونکہ یہ بدعت سیئہ ہے۔ بدعت حسنہ کی

۱۔ قال النبی صلی اللہ علیہ وسلم علیکم بالعمائم فانھا سیماء الملائکۃ وأرخواھا خلف ظہورکم، مشکوٰۃ شریف ص ۳۷۷ کتاب اللباس الفصل الثالث مطبوعہ یاسر ندیم دیوبند۔

۲۔ فکم من مباح یصیر بالالتزام من غیر لزوم والتخصیص من غیر مخصص مکروھا الخ سباحۃ الفکر ص ۷۲ مجموعہ رسائل لکھنؤ، مطبوعہ احمدی لکھنؤ، سعایۃ ص ۲۶۵ ج ۲ باب صفۃ الصلوٰۃ قبیل فصل فی القرأۃ مطبوعہ سہیل اکیڈمی لاہور۔

اصل شرع میں موجود ہوتی ہے اس کی اصل شرع میں موجود نہیں لہذا یہ بدعت حسنہ نہیں۔

فقط واللہ سبحانہ تعالیٰ اعلم

حررہ العبد محمود غفرلہ

نکاح کے وقت سلام کرنا

سوال:- نکاح کے بعد فوراً کھڑے ہو کر سلام کرنا دلہا کے لئے جائز ہے یا نہیں اور اگر کوئی شخص رسم سمجھ کر نہ کرے تو اس کو برا کہنا جائز ہے یا نہیں؟

الجواب حامداً ومصلیاً!

اس سلام کا بھی شریعت میں ثبوت نہیں۔ لہذا رسم ہے اس کے تارک پر ملامت ناجائز ہے۔

فقط واللہ سبحانہ تعالیٰ اعلم

حررہ العبد محمود غفرلہ

سوتے ہوئے چودھریوں کو نکاح کے لئے سلام کرنا

سوال:- ہمارا ایک بڑا محلہ ہے اس میں بارہ چودھری ہیں۔ یہاں پر یہ رسم ہے کہ جب شادی ہوتی ہے تو دولہا ان کو رات کو سوتے ہوؤں کو جگا کر سلام کرتا پھرتا ہے، ورنہ یہ لوگ نکاح میں رُکاوٹ ڈالتے ہیں۔ کیا یہ حکم شریعت سے ثابت ہے؟

۱۔ کما يستفاد من هذه العبارة واماما اعتاده الناس من المصافحة بعد صلاة الصبح والعصر فلا اصل له في الشرع الخ. شامی زکریا ص ۵۴۷ ج ۹ کتاب الحظر والاباحۃ فصل فی البیع سعایۃ ص ۲۶۴ ج ۲ باب صفة الصلوة قبیل فصل فی القرأۃ مطبوعہ سہیل اکیڈمی لاہور.

۲۔ اعلم ان المصافحة مستحبة عند كل لقاء واماما اعتاده الناس من المصافحة بعد صلاة الصبح والعصر فلا اصل له في الشرع شامی زکریا ص ۵۴۷ ج ۹ کتاب الحظر والاباحۃ فصل فی البیع، ان السلام انما هو سنة عند الملاقاة کما ثبت ذلک فی الاخبار لا فی اثناء المجالسة الخ سعایۃ ص ۲۶۴ ج ۲ باب صفة الصلوة، قبیل فصل فی القرأۃ، مطبوعہ سہیل اکیڈمی لاہور.

الجواب حامدًا ومصلياً!

اس رسم کا قرآن پاک، حدیث شریف اور فقہ میں کہیں وجود نہیں۔ یہ اسلامی طریقہ نہیں ہے خالص جہالت ہے۔ اس کو ترک کرنا لازم ہے۔ مَنْ أَحْدَثَ فِي دِينِنَا هَذَا مَا لَيْسَ مِنْهُ فَهُوَ رَدٌّ. متفق علیہ۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۱۲/۴/۸۸ھ

منگنی کے موقع پر لڑکے والے کا مجمع کو سلام کرنا

سوال:- بوقت منگنی جب جوڑا وغیرہ دیا جاتا ہے تو لڑکے والا پورے مجمع کو سلام کرتا ہے یہ سلام کرنا کیسا ہے؟

الجواب حامدًا ومصلياً!

یہ سلام شرعی نہیں رسم و رواج کا سلام ہے جو قابل ترک ہے۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۱۹/۱/۹۵ھ

۱۔ بخاری شریف ص ۳۷۱ ج ۱ باب اذا اصطالحوا علی صلح، کتاب الصلح، مطبوعہ اشرفی دیوبند، مسلم شریف ص ۷۷ ج ۲، کتاب الاقضية، باب نقض الأحكام الباطلة، طبع بلال دیوبند، ترجمہ:- جو شخص دین میں ایسی بات پیدا کرے جو دین میں سے نہیں وہ مردود ہے۔

۲۔ عن عائشة رضي الله عنها قالت قال رسول الله صلى الله عليه وسلم من أحدث في أمرنا هذا ما ليس منه فهو رد متفق عليه مشكوة شريف ص ۲۷ ج ۱ باب الإعتصام بالكتاب والسنة، ان السلام انما هو سنة عند الملاقاة كما ثبت ذلك في الاخبار لا في اثناء المجالسة الخ، سعاية ص ۲۶۲ ج ۲ باب صفة الصلوة، قبيل فصل في القراءة مطبوعه سهيل اكيڈمی لاہور، شامی زکریا ص ۵۴ ج ۹ کتاب الحظر والاباحة فصل في البيع.

ترجمہ:- حضرت عائشہ رضی اللہ تعالیٰ عنہا سے روایت ہے کہ آپ ﷺ نے ارشاد فرمایا جو شخص دین میں کوئی ایسی بات پیدا کرے جو دین میں سے نہ ہو وہ مردود ہے۔

نکاح کے وقت جھک کر چلنا

سوال:- لوگوں کے سامنے تعظیماً اندھا ہو کر چلنا اور تکلفاً آہستہ آہستہ چلنا خصوصاً دلہا کے لئے رسم سمجھ کر ناجائز ہے یا نہیں اگر کوئی شخص اندھا ہو کر نہ چلے اور اپنی روش پر چلے تو اس کو بے ادب اور برا بھلا کہا جاتا ہے۔ یہ جائز ہے یا نہیں؟

الجواب حامداً ومصلیاً!

اس طرح چلنے اور کسی کے سامنے ادباً جھکنے کی حدیث شریف میں ممانعت آئی ہے عن انسؓ قال قال رجل یا رسول اللہ الرجل منا یلقى اخاه او صدیقه ینحنی له قال لا الحدیث مشکوٰۃ شریف ص ۴۲۔ لہذا ایسا نہ کرنے والے کو برا کہنا درست نہیں بلکہ گناہ ہے۔ فقط واللہ سبحانہ تعالیٰ اعلم حررہ العبد محمود غفرلہ

نکاح کے بعد دلہن کا منہ دکھلانا

سوال:- آج کل رواج ہے کہ نکاح کے بعد سب کو دلہن کا منہ دکھلاتے ہیں یہ جائز ہے یا نہیں؟

الجواب حامداً ومصلیاً!

یہ بھی ایک رسم بے اصل ہے نامحرموں کو منہ دکھلانا ہرگز جائز نہیں۔ فقط واللہ سبحانہ تعالیٰ اعلم حررہ العبد محمود غفرلہ

۱۔ مشکوٰۃ شریف ص ۴۰۱ باب المعانقۃ والمصافحۃ یا سرندیم اینڈ کمپنی دیوبند۔

ترجمہ:- حضرت انس رضی اللہ تعالیٰ عنہ سے مروی ہے کہ ایک شخص نے عرض کیا یا رسول اللہ ﷺ ہم میں سے ایک شخص اپنے بھائی یا اپنے دوست سے ملاقات کرتا ہے کیا وہ اس کے لئے جھک جائے ارشاد فرمایا: نہیں۔

۲۔ امتنع نظره إلى وجهها فحل النظر مقيد بعدم الشهوة وإلا فحرام وهذا في زمانهم وأما في زماننا فممنوع (الدر على الرد ص ۵۳۲ ج ۹ زکریا) فصل فی المس والنظر کتاب الحظر والاباحۃ نیز شامی کراچی ص ۴۰۶ ج ۱ باب شروط الصلوٰۃ، مطلب فی ستر العورة، عالمگیری ص ۳۲۹ ج ۵ کتاب الکراہیۃ، الباب الثامن الخ مطبوعہ کوئٹہ۔

دربانی روپیہ

سوال:- آج کل رواج ہے کہ دلہا سے دربانی روپیہ لیا جاتا ہے اس کی صورت یہ ہے کہ دلہا جس راستہ سے جائے گا وہاں پر ایک شخص کھڑا ہو جاتا ہے اگر روپیہ نہ دے تو جانے نہیں دیتا اور برا بھلا کہتا ہے یہ جائز ہے یا نہیں؟

الجواب حامداً ومصلیاً!

یہ بھی رسم ہے ناجائز ہے یہ روپیہ مانگنا اگر دلہا شرم یا جبر سے دیدے تو اسکی واپسی ضروری ہے! اور روپیہ نہ دینے پر برا کہنا سخت گناہ ہے۔ فقط واللہ سبحانہ تعالیٰ اعلم

حررہ العبد محمود غفرلہ

دلہا والوں سے جبراً مٹھائی و روپیہ وصول کرنا

سوال:- کسی جگہ شادی کی رسم یہ ہے کہ دلہا اپنے گھر سے مع بارات دلہن کی بستی کی طرف جاتے ہیں۔ راستہ میں جو کئی بستیاں واقع ہوتی ہیں ان کے باشندگان دلہا والوں سے انھیں پکڑ کر مٹھائی وغیرہ لینے کے لئے سخت زور لگاتے ہیں، نہ دینے کی صورت میں پاکی وغیرہ توڑ دینے کی دھمکیاں دیتے ہیں۔ دلہا والے مارے شرم کے مجبوراً ان باشندگان کو مٹھائی وغیرہ دے کر چھٹکارا حاصل کرتے ہیں۔ ان باشندگان کا کہنا ہے کہ دلہا والوں سے اس قسم کی مٹھائی وغیرہ لینا ہمارا ملکی رسم و رواج ہے۔ خدا خدا کر کے دلہا والے جب دلہن کے مکان پر پہنچتے ہیں تو دلہن والے آ کر انھیں گھیر لیتے ہیں اور اپنے حسب عادت ان سے مٹھائی وغیرہ لینے کا سخت مطالبہ کرتے ہیں۔ نہ دینے کی صورت میں دلہن کے مکان میں جانے سے روک لیتے ہیں۔ دلہن والوں کی دوسری اور ایک عادت ہے۔ کہ قبل عقد دلہا والوں سے اپنے پبلک فنڈ کے لئے کچھ معین نقود کا مطالبہ

۱۔ الا لا تظلموا الا لایحل مال امرء الا بطیب نفس منہ رواہ البیہقی (مشکوٰۃ شریف ص ۲۵۵ ج ۱ باب الغصب)
ترجمہ:- خبردار ظلم نہ کرو خبردار کسی کا مال اس کی دل کی خوشی کے بغیر حلال نہیں۔

کرتے ہیں۔ عدم ادائیگی کی صورت میں عقد نکاح نہ کرنے کا خوف دلاتے ہیں۔ دلہا والے مجبوراً مطلوبہ روپیہ دیتے ہیں، مگر اس میں سے نصف روپیہ پبلک فنڈ میں رکھ کر باقی روپیوں کی مٹھائی خریدتے ہیں اور اگر کوئی دیندار آدمی بستی والوں اور دلہن والوں سے یہ کہے کہ اس قسم کی مٹھائی اور روپیہ شرعاً جائز نہیں ہے تو یہ لوگ نہایت بے باکانہ جواب دیتے ہیں کہ ایسا لینا ہماری قدیم رسوم میں ہے، ہم ضرور اس کی پابندی کریں گے اگرچہ اس کا ارتکاب حرام ہی کیوں نہ ہو۔ اب دریافت طلب امر یہ ہے کہ دلہا والوں کا مجبوراً ایسا دینا اور بستی دلہن والوں کا ایسا لینا اور ملکی رسم و رواج کی اس قدر سختی سے پابندی کرنا کہ ارتکاب حرام کی پروا بھی نہ ہو شرعاً جائز ہے یا نہیں؟

الجواب حامداً ومصلیاً!

یہ رسم اور نقد و مٹھائی وغیرہ لینا اور جبر کرنا شرعاً ممنوع اور ناجائز ہے۔ لا یحل مال امرأ مسلم الا بطیب نفس منه الحدیث^۱۔ لایجوز لاحد من المسلمین اخذ مال احد بغير سبب شرعی^۲ بحر^۳ ص ۴۱ ج ۵۔ ۱ اخذ اهل المرأة شيئاً عند التسليم فللزوج ان يسترده لانه رشوة^۴ در مختار^۵ ۵۰۳ ج ۲۔ شرعی حکم کے مقابلہ میں رسم کی پابندی کرنا اور شرعی حکم کو نہ ماننا سخت گناہ ہے بلکہ یہ مقابلہ بہت خطرناک ہے۔ فقط واللہ سبحانہ تعالیٰ اعلم

حررہ العبد محمود گنگوہی عفا اللہ عنہ، معین مفتی مدرسہ مظاہر علوم سہارنپور ۲۳ ربیع الثانی ۱۴۱۷ھ

الجواب صحیح: سعید احمد غفرلہ مفتی مدرسہ مظاہر علوم سہارنپور ۲۵ ربیع الثانی ۱۴۱۷ھ

۱۔ مشکوٰۃ شریف ص ۲۵۵ ج ۱ باب الغصب والعاریۃ۔ یا سرنندیم اینڈ کمپنی۔ ترجمہ:- کسی مسلمان شخص کا مال جائز نہیں مگر اس کی رضامندی سے۔

۲۔ البحر الرائق ص ۴۱ ج ۵ فصل فی التعزیر مکتبہ کوئٹہ، عالمگیری کوئٹہ ص ۱۶۷ ج ۲ کتاب الحدود فصل فی التعزیر، شامی زکریا ص ۱۰۶ ج ۶ کتاب الحدود، باب التعزیر مطلب فی التعزیر بأخذ المال۔

۳۔ الدر المختار علی رد المحتار ص ۱۵۶ ج ۳ باب المہر، مطبوعہ کراچی، عالمگیری کوئٹہ ص ۳۲۷ ج ۱ الفصل السادس عشر فی جهاز البنت، بحر کوئٹہ ص ۸۷ ج ۳ باب المہر۔

نکاح سے پہلے زیور کپڑے دکھانا

سوال:- نکاح سے پہلے وطن کے زیورات اور کپڑے حاضرین مجلس کو دکھانا جائز ہے یا نہیں؟

الجواب حامداً ومصلیاً!

یہ نمائش اور شہرت کی غرض سے دکھایا جاتا ہے شرعاً ممنوع ہے۔^۱ فقط واللہ سبحانہ تعالیٰ اعلم
حررہ العبد محمود غفرلہ

نکاح کے اعلان کے لئے آتش بازی

سوال:- نکاح میں آتش بازی اس نیت سے کہ لوگوں کو نکاح کی خبر ہو جائے نہ کہ تماشہ کی نیت سے جائز ہے یا نہیں؟

الجواب حامداً ومصلیاً!

ناجائز ہے ہاں دف کے ذریعہ سے اعلان کرنا جائز ہے فی الغیاثیۃ^۲ ضرب الدف فی النکاح اعلاناً وتشہیراً سنةً وفی الخلاصة لا بأس بالدف لیلۃ العرس الخ^۳۔ فقط واللہ سبحانہ تعالیٰ اعلم
حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور ۲/۶/۱۴۱۶ھ
الجواب صحیح: سعید احمد غفرلہ..... صحیح: عبداللطیف ۳/جماد الاول ۱۴۱۶ھ

۱..... عن عبد اللہ بن عمر وانہ سمع رسول اللہ صلی اللہ علیہ وسلم یقول من سمع الناس بعملہ سمع اللہ بہ أسامع خلقہ وحقرہ وصغره رواہ البیہقی (مشکوٰۃ ص ۵۴ ج ۲ باب الریاء والسمعة) مطبوعہ یاسر ندیم دیوبند۔

ترجمہ:- عبد اللہ بن عمر رضی اللہ عنہ سے مروی ہے کہ انہوں نے حضرت رسول پاک ﷺ کو ارشاد فرماتے ہوئے سنا کہ جو شخص اپنے عمل کو لوگوں کو سناتا ہے اللہ تعالیٰ اس کو اپنی تمام مخلوق کو سنا دیتا ہے اور اس کو بہت حقیر اور چھوٹا کر دیتا ہے۔

۲ الغیاثیۃ ص ۱۰۹ کتاب الحظر والإباحۃ فصل فی الضیافات والولائم، مکتبہ اسلامیہ۔

۳ خلاصۃ الفتاویٰ ص ۳۵۸ ج ۴ کتاب الکراہیۃ الفصل الخامس فی الأکل، نوع منہ، مطبوعہ رشیدیہ کوئٹہ شامی کراچی ص ۵۵ ج ۶ باب الإجازۃ الفاسدۃ مطلب فی الاستتجار علی المعاصی الخ ترمذی ص ۲۰۷ ج ۱ باب ما جاء فی اعلان النکاح، مطبوعہ اشرفی دیوبند،

نکاح کا اعلان بذریعہ دف

سوال:- گانا بجانا اور سننا عامۃً جب حرام ہے تو دف باجاکس طرح حلال ہوا؟ جیسا کہ حدیث پاک میں ہے کہ اعلان نکاح اس سے کیا جاوے اس سے دف کے باجے کی اباحت معلوم ہوتی ہے۔

الجواب حامداً ومصلیاً!

نکاح کے اعلان کا حکم ہے جس کی ایک صورت یہ بھی ہے کہ اس پر دف بجایا جائے۔ اگر اعلان بلا دف کے ہو جائے تو اس کی ضرورت نہیں ہے اور دف بھی وہ جس میں جلاجل نہ ہو۔ جلاجل کے ساتھ مکروہ ہے۔ روى الترمذی عن عائشةؓ قالت قال رسول الله صلى الله عليه وسلم اعلنوا هذا النكاح واجعلوا في المساجد واضربوا عليه بالدف. كذا في فتح القدير وفي الذخيرة. اور محض ضرب دف اور ضرب غربال جس میں کوئی تطریب نہ ہو صرف صوت مسموع ہو، اس میں کوئی لذت اور حظ نہیں ہے۔ جیسا کہ سحری کی اطلاع کے لئے نثارہ بجادیا جائے یا مدرسہ کے وقت کے لئے گھنٹہ بجادیا جائے۔ العرف الشذی میں ہے۔ قوله الدف الخ. ما يكون مجلداً من جانب واحد وصرح الفقهاء بعدم جواز ذی جلاجل اقول تدل المسائل على التوسيع وجوازا يقال له الدهل وجواز النقارة والطلب فانه لا ذوق ولا حظ في هذه الاشياء۔ فقط واللہ سبحانہ تعالیٰ اعلم

حررہ العبد محمود غفرلہ

۱۔ کذا فی البحر الرائق کوئٹہ ص ۸۰ ج ۳ کتاب النکاح، فتح القدير ص ۱۸۹ ج ۳ کتاب النکاح مطبوعہ دار الفکر بیروت شامی زکریا ص ۷۵ ج ۹ باب الاجارة الفاسدة. مطلب فی الاستئجار علی المعاصی.
۲۔ العرف الشذی ص ۳۵۷ مکتبہ رحیمیہ دیوبند، شامی زکریا ص ۵۰۵ ج ۹ کتاب الحظر والإباحة، فصل فی اللبس، مرقاة ص ۴۲۵ ج ۳ کتاب النکاح، باب اعلان النکاح فصل ثانی، مطبوعہ اصح المطابع ممبئی.

نکاح میں دُف کا حکم

سوال:- نکاح کے وقت دُف بجانے کا (یعنی دھپڑا بجانا جو کہ بھنگی بجاتا ہے) اکثر فقہاء کے کلام سے جواز بلکہ استحباب معلوم ہوتا ہے اور تاملۃ فتح القدیر سے طبل کا جواز بھی معلوم ہوتا ہے۔ اس میں قول فیصل کیا ہے۔ ایسی شادی میں شرکت جائز ہے یا نہیں؟ طبل کی کیا حقیقت ہے؟

الجواب حامداً ومصلیاً!

اصل مقصود اعلان نکاح ہے اور دُف اس کا ایک ذریعہ ہے۔ بعد حصول مقصود ذریعہ کی تحصیل بے سود ہوتی ہے۔ کتب فقہ وحدیث میں دُف کی اسی حیثیت سے اباحت یا ترغیب مذکور ہے اور دیگر بعض ائمہ کے نزدیک اعلان لازم ہے بغیر اس کے نکاح صحیح نہیں ہوتا مگر ان کے نزدیک گواہ شرط نہیں اور حنفیہ نے گواہ شرط ہونے کی وجہ سے اعلان کو مستحب قرار دیا ہے کہ زبان طعن کشادہ نہ ہو اور ظنون میں فساد نہ آئے اور یہ بھی مقید ہے اس قید کے ساتھ کہ جلاجل نہ ہو اور ہیئت تطرب پر نہ بجایا جائے۔ قال الفقیہ ابواللیث السمرقندی بعد نقل الاقوال والدلائل اما الدف الذی یضرب فی زماننا هذا مع الفنجات والجلاجل ینبغی ان یکون مکروہاً بالاتفاق وانما الاختلاف فی الدف الذی کان یضرب فی الزمن التقدم واللہ اعلم بستان ص ۱۱۹ قال الشافعی جواز ضرب الدف فیہ خاص بالنساء لما فی البحر عن المعراج بعد ذکرہ انه مباح فی النکاح وما فی معناه من حادث سرور قال وهو مکروہ للرجل علی کل حال للتشبه بالنساء۔ ردالمحتار^۱ ص ۵۳۰ ج ۴ کتاب الشهادات باب القبول وعدمہ۔

اس سے معلوم ہوا کہ دُف کا مصداق یہ ہے کہ بچیاں ڈھپڑی بنا کر کچھ دیر کے لئے بجالیں اور بس۔ الدف هو بالضم والفتح معروف ای الذی یطبل بہ والمراد (فی الحدیث بضرب

۱۔ بستان العارفین ص ۲۵ الباب الثالث والثمانون فی ضرب الدف مطبوعہ رشیدیہ کوئٹہ۔

۲۔ ردالمحتار ص ۳۸۲ ج ۴ نعمانیۃ مطبوعہ کراچی ص ۴۸۲ ج ۵ کتاب الشهادات باب القبول وعدمہ، بحر کوئٹہ ص ۸۸ ج ۷ کتاب الشهادة، باب من تقبل شهادته الخ۔

الدف علی النکاح) اعلان النکاح. مجمع البحار^۱ ص ۵۱ ج ۱
 طبل کا لفظ دف سے عام ہے۔ طبل بالفتح دہل یک رویہ باشد یا دورویہ منتهی الارب ص ۱۱۱ ج ۳
 جس جگہ عرس میں طبل کا جواز معلوم ہوتا ہے وہاں ایک رویہ مراد ہے۔ حضرت تھانویؒ کی کسی
 تحریر میں اس کو مدلل کیا ہے۔ جس مجلس میں دف یا طبل ممنوع موجود ہو اس میں شرکت ممنوع ہے۔
 کذا فی الدر المختار۔ فقط واللہ سبحانہ تعالیٰ اعلم

حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور ۵/رجب ۱۴۱۶ھ

صحیح: عبد اللطیف مدرسہ مظاہر علوم سہارنپور ۶/رجب ۱۴۱۶ھ

الجواب صحیح: سعید احمد غفرلہ ۵/رجب ۱۴۱۶ھ

نکاح میں باجہ

سوال:- شادی کے موقع پر باجا بجانا درست ہے یا نہیں؟ ترمذی، نسائی، ابوداؤد، بخاری
 شریف وغیرہ میں باجے کا جواز ملتا ہے رمضان میں افطار و سحری کے وقت بجانا کیسا ہے؟

الجواب حامداً ومصلیاً!

باجا بجانا شادی کے موقع پر بھی درست نہیں ترمذی وغیرہ میں اعلان کا حکم ہے کہ نکاح کا
 اعلان کر دیا جائے مثلاً چار آدمیوں کی مجلس میں نکاح کیا گیا اور کسی کھال وغیرہ پر لکڑی مار کر اعلان
 کر دیا گیا جس سے بہت سوں کو معلوم ہو گیا بس اتنا کافی ہے اور جب بڑی مجلس میں نکاح کیا جائے

۱۔ مجمع بحار الأنوار ص ۹۱ ج ۲، باب الدال مع الفاء، مطبوعہ دار الایمان المدینۃ المنورۃ.

۲۔ منتهی الارب ص ۳۶ ج ۳ باب الطاء فصل الباء، مطبوعہ اسلامی لاہور.

۳۔ دعی الی ولیمۃ وثمہ لعب أو غناء الی ان قال فلو علی المائدة لا ینبغی أن یقعد بل ینخرج الخ
 الدر المختار علی رد المحتار زکریا ص ۵۰۱ ج ۹ کتاب الحظر والإباحۃ، عالمگیری کوئٹہ ص ۳۴۴ ج ۵
 کتاب الکراہیۃ الباب الثانی عشر فی الهدایا والضيافات، زیلعی ص ۱۳ ج ۶ کتاب الکراہیۃ، طبع امدادیہ
 ملتان البحر ص ۱۸۸ ج ۸ کتاب الحظر والإباحۃ، فصل فی الأکل والشرب مطبوعہ الماجدیہ کوئٹہ.

۴۔ ترمذی شریف ص ۲۰۷ ج ۱ باب ما جاء فی اعلان النکاح.

تو یہ خود ہی اعلان ہے نیز جو صورت باجے کی اختیار کی جاتی ہے اس کی کہیں اجازت نہیں الحرا لرائق^۱ میں بالکل ممانعت لکھی ہے سحری و افطار کے لئے نفاہ کی اجازت ہے۔ لہذا ہم افطار کے وقت اذان ہوتی ہے وہ بھی کافی ہے اس لئے اذان پر ہی کفایت کرنا نسب ہے۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۲۵/۱/۹۴ھ

شادی میں گانا بجانا

سوال:- شادی بیاہ میں گانا اور دف کا بجانا جائز ہے یا نہیں؟ اگر نہیں تو اس حدیث کا کیا مطلب ہے۔ عن عائشة رضی اللہ تعالیٰ عنہا قالت قال رسول اللہ صلی اللہ علیہ وسلم اعلنوا عند النکاح و اجعلوه فی المساجد و اخبروا علیہ بالدفوف رواہ الترمذی مشکوٰۃ شریف ص ۲۷۲. یاعائشة الاتغنین فان هذا الحی من الانصار یحبون الغناء. مشکوٰۃ شریف ص ۲۷۲ بینوا و تو جروا

الجواب حامداً و مصلیاً!

چھوٹی بچیاں خوشی کے وقت کچھ گیت گایا کرتی تھیں جو کہ قواعد موسیقی کے طور پر نہیں ہوتے تھے، ان میں کوئی فتنہ بھی نہیں ہوتا تھا اور ان کا مضمون بھی خراب نہیں ہوتا تھا اور جو مضمون خراب ہوتا آپ ﷺ اس کو منع فرمادیتے تھے جیسا کہ ”وفینا نبی یعلم ما فی غد“، کو منع فرمادیا تھا۔ کذا فی شرح البخاری۔

۱۔ أن الملاهی کلہا حرام حتی التغنی بضرب القصب الحرا لرائق ص ۱۸۸ ج ۸ کتاب الکراہیۃ قبیل فصل فی اللبس، شامی زکریا ص ۵۰۲ ج ۹ کتاب الحظر و الإباحۃ قبیل فصل فی اللبس.
۲۔ وینبغی أن یكون طبل المسحر فی رمضان لإیقاظ النائمین للسحور کبوق الحمام (شامی نعمانیہ ص ۳۲۳ ج ۵ مطبوعہ زکریا ص ۵۰۵ ج ۹ کتاب الحظر و الإباحۃ قبیل فصل فی اللبس.
۳۔ فتح الباری ص ۲۵۵ ج ۱۰ کتاب النکاح. باب ضرب الدف فی النکاح والولیمۃ. مطبوعہ نزار مصطفیٰ الباز مکہ مکرمہ.

اس قسم کے گیت کی اب بھی اجازت ہے! بایں ہمہ اس کو آپ نے شیطان کا اثر بھی فرمایا۔
 ممانعت کی روایت کثیر اور بڑھ کر ہیں۔ فقہاء کے جزئیات ممانعت میں مصرح ہیں۔ لہذا متعارف
 گانا بجانا قطعاً ناجائز ہے۔ وفي النهاية التغني والتصفيق والربط والدف وما يشبه ذلك كله
 حرام ومعصية روى الطبراني عن عمر الفاروق رضى الله عنه عن النبي ﷺ ثمن
 القينة سحت وغناؤها حرام والنظر اليها حرام وثمرتها ثمن الكلب وثمر الكلب سحت
 وان نبت لحمه على السحت فالنار اولى به اُهدف کی اجازت اعلان کے لئے دی گئی ہے
 بشرطیکہ بیت الطرب پر نہ ہو اور بغیر جلاجل کے ہو کافی ردالمحتار^۲ اور جب اعلان بغیر دف کے
 ہو جائے تو پھر دف کی ضرورت باقی نہیں رہتی ہے۔ فقط واللہ سبحانہ تعالیٰ اعلم

حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور

الجواب صحیح: سعید احمد غفرلہ مفتی مدرسہ مظاہر علوم سہارنپور ۱۳ جمادی الثانی ۱۴۲۷ھ

نکاح میں دف اور گولہ

سوال:- بیاہ شادی میں دو چار گولہ اور دف کا استعمال کرنا کیسا ہے ہمارے یہاں کے بعض
 علماء فرماتے ہیں جائز ہے اور بعض کہتے ہیں کہ ناجائز ہے۔ لہذا دریافت طلب امر اس وقت یہ ہے

۱۔ المراد الترغيب إلى اعلان أمر النكاح بحيث لا يخفى على الأبعاد فالسنة اعلان النكاح بضرب الدف،
 مرقاة المفاتيح ص ۴۲۶ ج ۳ کتاب النکاح باب اعلان النکاح الفصل الثانی، مطبوعه اصح المطابع ممبئی.
 ۲۔ وكره كل لهو أى كل لعب وعبث واستماعه كالرقص والسخرية والتصفيق وضرب الأوتار
 من الطنبور والبربط والرباب والقانون والمزمار والصنج والبوق فإنها كلها مكروهة لأنها زى الكفار،
 واستماع ضرب الدف والمزمار وغير ذلك وحرام الدر المختار مع الشامى زكريا ص ۵۶۶ ج ۹
 كتاب الحظر والإباحة، باب الاستبراء، فصل فى البيع.

۳۔ لا بأس بالدف فى العرس ليشتهروا فى السراجية هذا اذا لم يكن له جلاجل ولم يضرب على هنية التطرب.
 شامى زكريا ص ۵۰۵/۹ کتاب الحظر والإباحة، فصل فى اللیس، العرف الشدى ص ۵۷، مطبوعه رحيميه
 ديوبند، مرقاة ص ۴۲۵/۳، کتاب النکاح، باب اعلان النکاح، الفصل الثانی، مطبوعه اصح المطابع ممبئی،

کہ عوام کس کے قول پر عمل کریں؟ اگر بالکل ناجائز ہو اور کوئی شخص اس فعل کا مرتکب ہو اس کا کیا حکم ہے اور اگر جائز ہے تو کس مقدار تک جائز ہے اور کب تک بجا سکتا ہے؟ مدلل مفصل تحریر فرماویں۔

الجواب حامداً ومصلیاً!

اعلان نکاح کے لئے دف بجانا بشرطیکہ اس میں جلاجل نہ ہوں نیز ہیئت تطرب پر نہ بجایا جائے محض اعلان اور تشہیر کیلئے بجایا جائے شرعاً درست ہے، گولہ کا استعمال اضاعت مال اور ناجائز ہے۔ لا بأس بالدف لیلۃ العرس۔ یجب ان یکون بلا سنجاب و جلاجل اھ مجموعۃ^۱ الفتاویٰ۔ فقط واللہ تعالیٰ اعلم

حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور

دف بھی صرف عورتوں کو بجانا جائز ہے مروجہ طریقہ ناجائز ہے۔

سعید احمد غفرلہ صحیح: عبداللطیف مدرسہ مظاہر علوم سہارنپور ۱۳ جمادی الاول ۱۴۵۸ھ

شادی میں اشعار، باجہ، دف

سوال:- شادی اور خوشی کے موقع پر دف کے ساتھ مستورات کچھ شعر و اشعار گاسکتی ہیں یا نہیں اور بارات کے موقع پر انگریزی باجہ یا دھڑے یا تاشے وغیرہ میں سے کوئی باجہ بجوا سکتے ہیں یا نہیں؟

الجواب حامداً ومصلیاً!

ان میں سے اعلان نکاح کیلئے صرف دف بجانا جائز ہے اور کوئی چیز جائز نہیں۔

فقط واللہ سبحانہ تعالیٰ اعلم

حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور ۱۲ جمادی الاول ۱۴۵۸ھ

صحیح: عبداللطیف ۱۲ جمادی الاول ۱۴۵۸ھ

۱۔ مجموعۃ الفتاویٰ ص ۳۸ ج ۲ کتاب النکاح استفتاء ۳۱-۳۲ (مترجم) مطبوعہ کراچی، العرف الشدی ص ۳۵ مطبوعہ رحیمہ دیوبند شامی زکریا ص ۵۰۵ ج ۹ کتاب الحظر والاباحۃ۔ قبیل فصل فی اللبس۔ (بقیہ حاشیہ اگلے صفحہ پر)

بارات میں ڈھول

سوال:- ہمارے گاؤں میں شادی وغیرہ کی تقاریب پر ڈھول بجانا منع قرار دیا گیا ہے اور سب بزرگانِ گاؤں ڈھول بجانے کے خلاف ہیں۔ مگر ایک آدمی کے بھائی کے شادی تھی اور اس آدمی نے دعوت والے دن ڈھول نہیں بجایا اور جب بارات دلہن لانے کے لئے روانہ ہوئی تو صاحب خانہ نے ڈھول ناچ وغیرہ شروع کر دیا اور دلہن واپس لانے تک جاری رکھا ایسی صورت میں صاحب خانہ اور ان لوگوں کے لئے جو صاحب بارات ہوئے تحت شریعت کیا جرم لازم ہے؟ اگر کوئی مولوی اس بارات میں شامل ہو تو اس کے لئے کیا حکم ہے؟

الجواب حامداً ومصلیاً!

جس شخص نے ڈھول اور ناچ وغیرہ کر دیا اس نے گناہ کیا برادری کے قانون کو بھی توڑا اور شریعت کے قانون کو بھی توڑا اور جس نے اس کا ساتھ دیا وہ بھی گناہ میں مددگار ہوا سب کو اپنی غلطی کا اقرار اور توبہ لازم ہے۔ ورنہ ایسا شخص اس بات کا مستحق ہے کہ اس کو اپنی تقریبات میں شریک نہ کیا جائے نہ اس کی تقریبات میں شرکت کی جائے۔^۱ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۱۱/۳/۹۲ھ

الجواب صحیح: بندہ محمد نظام الدین عفی عنہ دارالعلوم دیوبند

(گذشتہ صفحہ کا حاشیہ) ۲..... لا باس بالدف فی العرس لیشتہرو فی السراجیۃ هذا إذا لم یکن لہ جلاجل ولم یضرب علی ہئیۃ التطرب (شامی زکریا ص ۵۰۵ ج ۹ کتاب الحظر والاباحۃ۔ قبیل فصل فی اللبس، بحر کوئٹہ ص ۷۸/۷، کتاب الشہادۃ، باب من تقبل شہادتہ،

۳۔ أن الملامی کلہا حرام حتی التغنی بضرب القصب، بحر کوئٹہ ص ۸۸ ج ۸ کتاب الکراہیۃ قبیل فصل فی اللبس، شامی زکریا ص ۵۰۲ ج ۹ کتاب الحظر والاباحۃ، قبیل فصل فی اللبس۔ (صفحہ ہذا) ۱۔ فی المضممرات الغناء حرام فی جمیع الادیان، بحر کوئٹہ ص ۲۰ ج ۸ کتاب الإجارۃ باب الإجارۃ الفاسدۃ۔

۲۔ واتفقوا علی أن التوبۃ من جمیع المعاصی واجبۃ وانہا واجبۃ علی الفور الخ روح المعانی ص ۲۳۶ ج ۱۵ الجزء الثامن والعشرون، سورہ تحریم آیت ۸، مطبوعہ دار الفکر بیروت، نووی علی المسلم ص ۳۵۴ ج ۲ کتاب التوبۃ مطبوعہ رشیدیہ دہلی، (بقیہ اگلے صفحہ پر)

باپ شادی میں باجہ وغیرہ پر مُصر ہو تو لڑکا کیا کرے؟

سوال:- ایک لڑکا بالغ اپنی شادی سنت نبوی کے مطابق کرنا چاہتا ہے مگر اس کے والد کہتے ہیں کہ شادی مع مراسم ہوگی (باجہ وغیرہ بھی شامل ہوگا) ایسی صورت میں وہ لڑکا کیا کرے؟

الجواب حامداً ومصلیاً!

اللہ تعالیٰ سے دعا کرے۔ والد کو کسی بزرگ کے ذریعہ تفہیم کرائے۔ اللہ تعالیٰ مقلب القلوب ہے۔ فقط واللہ اعلم

حررہ العبد محمود غفرلہ دارالعلوم دیوبند ۲۷/۳/۹۳ھ

شادی میں قوالی

سوال:- شادی کے موقع پر قوالی ایسی صورت میں کرنا جس کے اندر سارنگی و طبلہ وغیرہ بھی ہو تو جائز ہے یا نہیں؟ اگر ناجائز ہے تو کس درجہ میں یعنی مکروہ تنزیہی ہے یا تحریمی یا حرام قطعی؟ ایسے کرنے والوں پر جو وعیدیں قرآن و حدیث میں وارد ہوئی ہیں تحریر فرمادیں۔ نیز یہ تحریر فرمادیں کہ پنچایت کے جو افراد اور سربرآوردہ اشخاص جن کو اس قسم کے افعال کے روکنے کا حق و اختیار حاصل ہے ان کو نہ کرنے کا خصوصیت سے کچھ زیادہ گناہ ہوگا؟

(گذشتہ صفحہ کا حاشیہ) المفہم شرح تلخیص المسلم ص ۲۷ ج ۷، کتاب الأذکار باب تجدید الاستغفار والتوبۃ مطبوعہ ابن کثیر بیروت،

۳۔ فلا تقعد بعد الذکر مع القوم الظالمین، الآیۃ، سورۃ الانعام آیت: ۶۸، ترجمہ:- تو یاد آنے کے بعد پھر ایسے ظالم لوگوں کے پاس مت بیٹھ۔

(صفحہ ہذا) ۱۔ عن عبد اللہ بن عمرو، قال قال رسول اللہ صلی اللہ علیہ وسلم ان قلوب بنی آدم کلہا بین اصبعین من اصابع الرحمن کقلب واحد لصرفہ کیف لشاء ثم قال رسول اللہ صلی اللہ علیہ وسلم اللهم مصرف القلوب صرف قلوبنا علی طاعتک، مشکوٰۃ شریف ص ۲۰ باب الإیمان بالقدر، مطبوعہ یاسر ندیم دیوبند۔

الجواب حامداً ومصلياً!

یہ قوالی حرام ہے۔ اگر پہلے سے اس کا علم ہو تو ایسی شادی میں شرکت ناجائز ہے جو لوگ اس کے روکنے پر قادر ہوں ان کے ذمہ روکنا واجب ہے خصوصاً ذی اثر لوگ اگر نہیں روکیں گے تو زیادہ گنہگار ہوں گے۔ اگر پہلے سے اس قوالی کا علم نہ ہو اور شریک ہونے پر مجلس میں جانے کے بعد قوالی کا علم ہو تو فوراً واپس آ جانا چاہئے اگر روکنے کی قدرت ہو تو روکنا لازم ہے۔ دعی الی ولیمۃ وثمہ لعب او غناء قعد واکل لوالمنکر فی المنزل فلو علی المائدة لا ینبغی ان یقعد بل یمخرج معروضاً لقولہ تعالیٰ فلا تقعد بعد الذکر مع القوم الظالمین فان قدر علی المنع فعل والا یقدر صبر ان لم یکن ممن یقتدی بہ فان کان مقتدی ولم یقدر علی المنع خرج ولم یقعد لان فیہ شین للذین وان علم اولاً باللعب لا یحضر اصلاً سواء کان ممن یقتدی بہ اولاً لان حق الدعوة انما یلزمہ بعد الحضور لاقبلہ وفی السراج ودلت المسئلة ان الملاهی کلها حرام ویدخل علیہم بلاذنیہم لانکار المنکر قال ابن مسعود صوت اللہ والغناء ینبت النفاق فی القلب کما ینبت الماء النبات قلت وفی البزازیۃ استماع صوت الملاهی کضرب قصب ونحوہ حرام لقولہ علیہ السلام استماع الملاهی معصیۃ والجلوس علیہا فسق والتلذذ بہا کفر اھ درمختار ص ۲۴۵ ج ۵ وکرہ کل لہو لقولہ علیہ السلام کل لہو المسلم حرام الخ. والاطلاق شامل لنفس الفعل واستماعہ کالرقص والسخریۃ والتصفیق وضرب الاوتار من الطنبور وبربط والرباب والقانون والمزمار والصنج والبوق فانہا کلها مکروہۃ لانہا زی الکفار واستماع ضرب الدف والمزمار وغیر ذلک حرام ھ شامی ص ۲۷۹ ج ۵ وعن الحسن لا بأس بالدف فی العرس لیشتہر

۱۔ الدرالمختار نعمانیہ ص ۲۲۱ ج ۵ الدرالمختار کراچی ص ۳۴۹ ج ۶ کتاب الحظر والإباحۃ قبیل فصل فی اللبس.

۲۔ الدرالمختار مع الرد المحتار نعمانیہ ص ۲۵۳ ج ۵ مطبوعہ کراچی ص ۳۹۵ ج ۶ کتاب الحظر والإباحۃ. فصل فی البیع

وفی السراجیة هذا اذا لم یکن له جلاجل ولم یضرب علی هیئة التطرباھ ردالمحتار^۱
ص ۲۴۷ ج ۵ ومن الناس من یشتري لهو الحديث لیضل عن سبیل اللہ بغير علم ویخذها
هزو اولئک لهم عذاب مهین الاية فی معالم التنزیل عن عبد اللہ بن مسعود ا وابن عباسؓ
والحسن وعکرمه وسعید بن جبیر قالوا لهو الحديث الغناء المزامیر والمعازفاه وفي
تفسیر التی لهو الحديث الغناء وتعلم الموسیقات وما یتغن به کالدف والبربط والطنبور
والتصفیق وما یشبه ذالک فکل ذلک حرام وفسق والجلوس علیها معصیة والتلذذ به کفر
اه واستفزز من استطعت منهم بصوتک الاية صوت الغناء والمزامیر. کذا فی المدارک^۲ اه۔

فقط واللہ سبحانہ تعالیٰ اعلم

حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور

سنت کے خلاف رسم رواج کی پابندی کی جائے یا نہیں؟

سوال:- اس وقت ہر بستی میں اتنی قیود و پابندی ہے کہ ایک لڑکا شادی کرنا چاہتا ہے
تو بمشکل کر سکتا ہے۔ کیونکہ بستی کے رسم و رواج میں فضول خرچی اور سراسر سنت کے خلاف کام ہو رہا
ہے، آیا اس کا ساتھ دیا جائے یا نہیں؟ اگر ساتھ نہیں دیتے ہیں تو بستی والے بائیکاٹ کر دیتے
ہیں۔ اس وقت ہم کو کیا کرنا چاہئے؟

الجواب حامداً ومصلیاً!

اپنی حد و سعت تک نبھانا ہی چاہئے اور حسن تدبیر و حسن اخلاق سے سمجھایا جائے۔ حضرت
نبی کریم ﷺ کے مبارک حالات اور صحابہ کرام رضی اللہ عنہم و دیگر اکابر کے حالات سنانے کا اہتمام

۱۔ ردالمحتار کراچی ص ۳۵۰ ج ۶ مطبوعہ نعمانیہ ص ۲۲۳ ج ۵ کتاب الحظر والاباحۃ قبیل فصل
فی اللبس۔

۲۔ تفسیر مدارک ص ۴۳۸ ج ۳، سورہ لقمان، آیت ۶۔

کیا جائے جس سے اپنے طریق کا غلط ہونا معلوم ہو اور ان کے اتباع کی رغبت پیدا ہو۔

فقط واللہ تعالیٰ اعلم

حررہ العبد محمود غفرلہ دارالعلوم دیوبند ۱۶/۱۱/۱۳۸۶ھ

الجواب صحیح: بندہ نظام الدین عفی عنہ دارالعلوم دیوبند

شادی میں باجہ اور اس میں شرکت

سوال:- آج کل جیسے شادیاں ہوتی ہیں جن میں باجہ وغیرہ بھی بجاتے ہیں یا یہ کہ وہ ڈھپڑہ وغیرہ بھی بجاتے ہیں۔ ایسی شادی میں شرکت کرنا اور وہاں کھانا وغیرہ کھانا کیسا ہے؟ باجا بجانا جائز ہے یا ناجائز؟ نیز باجا بجانے والے کی روزی کیسی ہے؟ ایک مسجد کے امام صاحب باجا بجانے کی نوکری کو درست بتلاتے ہیں۔ ایسے شخص کو مسجد میں مؤذن بھی رکھ سکتے ہیں یا نہیں جو باجا بجانے والے کے یہاں نوکری باجہ میں شرکت کے لئے رکھتا ہو؟

الجواب حامداً ومصلیاً!

باجا بجانا اور بنانا اور اسکی نوکری کرنا سب ناجائز ہے، اسکی آمدنی بھی ناجائز ہے، اس شادی میں شرکت بھی منع ہے جس میں باجا بجا یا جاتا ہے، وہاں جا کر کھانا کھانا منع ہے۔ جو شخص ناجائز نوکری کرتا ہے اسکو مؤذن بنا کر نہ رکھا جائے۔ ڈھپڑوں کا حکم اتنا شدید نہیں ہے۔ فقط واللہ تعالیٰ اعلم

حررہ العبد محمود عفی عنہ دارالعلوم دیوبند ۱۶/۱۱/۱۳۸۶ھ

۱۔ ادع الی سبیل ربک بالحکمة والموعظة الحسنة وجادلهم بالتي هي احسن۔ سورہ نحل آیت ۱۲۵، والثالث الشفقة علی المأمور فیأمره بالین والشفقة الخ عالمگیری کوئٹہ ص ۳۵۳ ج ۵ کتاب الکراهية، الباب السابع عشر فی الغناء واللہو وسائر المعاصی والأمر بالمعروف۔

۲۔ لا تصح الإجارة لأجل المعاصی، مثل الغناء والنوح والملاهی، کالمزمر والطبل در مختار مع الشامی کراچی ص ۵۵ ج ۲ کتاب الإجارة باب الإجارة الفاسدة، مطلب فی الاستیجار علی المعاصی، بحر کوئٹہ ص ۲۰ ج ۸ کتاب الإجارة، باب الإجارة الفاسدة۔

۳۔ دعی الی ولیمة وثمة لعب أو غناء قعدوا کل لو المنکر فی المنزل فلو علی المائدة (بقیہ اگلے صفحہ پر)

باجے والی بارات میں شرکت

سوال:- ایک عالم صاحب ہیں وہ کسی بھی بارات میں جہاں باجہ وغیرہ ہوتا ہے، شرکت نہیں کرتے ہیں، اور نہ اس تقریب میں جا کر کھانا کھاتے ہیں ان کا یہ فعل درست ہے یا نہیں؟ ان کے عزیز واقارب اور دوست و احباب ان پر معترض ہیں کہ بڑے بڑے علماء کو باجہ والی بارات میں کھانا کھاتے دیکھا ہے، لیکن وہ ان باتوں کی طرف دھیان بھی نہیں دیتے ہیں، اور شرکت سے صاف منع کر دیتے ہیں، ایسے شخص کو قوم اپنا پیشوا مان سکتی یا نہیں؟ اور ایسا شخص تعظیم کے قابل ہے یا نہیں؟

الجواب حامدًا ومصلياً!

ان عالم صاحب کی روش بہت ٹھیک ہے، ایسا ہی چاہئے ایسا ہی عالم پیشوا ماننے کے لائق ہے۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۱۷/۹/۱۳۹۰ھ

مروجہ رسوم کی محفل میں نکاح پڑھانا

سوال:- جس نکاح میں رسومات بدعیہ ہوں۔ جیسے گانا بج رہا ہو دولہا کے پاس راکھی ہو۔ ہاتھ میں کنگن ہو۔ سر پر سہرا اور چہرہ پر آنچل ڈالا ہو۔ ایسے دولہا کا نکاح پڑھانا خاص کر ایسے شخص کو جو عالم دین ہو۔ لوگوں کو وعظ و نصائح کرتا ہو اور ایسے رسومات مروجہ سے بچنے کی حتی الامکان

﴿گزشتہ صفحہ کا بقیہ﴾ لا ینبغی أن یقع بل یخرج معروضاً لقوله تعالى ' فلا تقعد بعد الذکری مع القوم الظالمین (الدر المختار علی الرد المحتار زکریا ص ۵۰۱ ج ۹، کتاب الحظر والإباحة.

(صفحہ ہذا) ۱۔ وان علم اولاً باللعب لا یحضر اصلاً سواء کان ممن یقتدی به اولاً الخ. در مختار علی الشامی زکریا ج ۹ ص ۵۰۲ / کتاب الحظر والاباحہ فصل فی الأکل، زیلعی ص ۱۳ ج ۲ کتاب الکراهیۃ، مطبوعہ امدادیہ ملتان، عالمگیری ص ۳۴۴ ج ۵ کتاب الکراهیۃ الباب الثانی عشر فی الہدایا والضيافات، مطبوعہ کوئٹہ.

کوشش کرتا ہوا اور ایسی محفل عقد میں شریک ہونا مسلمانوں کو از روئے شرع جائز ہے یا نہیں؟

الجواب حامداً ومصلیاً!

ایسی محفل میں جانا اور نکاح پڑھانا شرعاً ممنوع اور معصیت ہے خاص کر مقتداء کو بہت احتیاط کی ضرورت ہے۔^۱ فلا تقعد بعد الذکریٰ الایہ^۲ تاہم جو نکاح پڑھا جائے گا ان قبائح کے باوجود وہ منعقد ہو جائے گا۔^۳ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۲۹/۲/۸۹ھ

الجواب صحیح: بندہ محمد نظام الدین غنی عنہ دارالعلوم دیوبند ۲۹/۲/۸۹ھ

جس شادی میں منکرات ہوں اس میں شرکت

سوال:- (۱) کسی شادی میں ناچ طوائف، بقال، باجہ کے ساتھ ہو اس میں شرکت کرنا کیسا ہے اگر کسی رشتہ دار کا شامل ہونا ضروری ہے اور وہ محفل ناچ میں شرکت نہ کرے صرف شادی کے دیگر کاروبار میں شامل ہو جاوے کھانے میں شرکت کرے اس کا کیا حکم ہے؟

(۲) اگر کسی شادی میں صرف باجہ ہو اس میں شرکت کرنا کھانے وغیرہ میں شامل ہونا کیسا ہے؟ اگرچہ اس کی نیت باجہ سننے کی نہیں ہے وہ کس طرح شامل ہو سکتا ہے اور اس کھانے میں کچھ خرچ ہے یا نہیں؟ اور ان صورتوں میں نکاح جائز مطابق شریعت ہو جاتا ہے یا نہیں؟

۱۔ فان كان مقتدئ ولم يقدر على المنع خرج ولم يقعد وإن علم أولاً باللعب لا يحضر أصلاً (الدر المختار على رد المحتار ص ۳۲۸ ج ۳ کتاب الحظر والإباحة)، عالمگیری کوئٹہ ص ۳۲۲ ج ۵ کتاب الکراہیۃ الباب الثانی عشر فی الهدایا والضيافات زیلعی ص ۱۳ ج ۶ کتاب الکراہیۃ، البحر ص ۸۸ ج ۸ کتاب الحظر والإباحة، فصل فی الأکل والشرب، مطبوعہ کوئٹہ.

۲۔ سورة الأنعام پارہ ۷ آیت ۶۸، ترجمہ:- تو یاد آنے کے بعد پھر ایسے ظالم لوگوں کے پاس مت بیٹھ۔

۳۔ النکاح ینعقد بالإيجاب والقبول، ہدایہ مع فتح القدیر ص ۱۸۹ ج ۳ کتاب النکاح مطبوعہ دار الفکر بیروت، مجمع الأنهر ص ۲۶۷ ج ۱ کتاب النکاح، دار الکتب العلمیۃ بیروت، بحر کوئٹہ ص ۸۱ ج ۳ کتاب النکاح.

الجواب حامدًا ومصلياً!

(۱) اگر وہ رشتہ دار ایسا ہے کہ اس کے شریک نہ ہونے سے شادی والوں کو رنج ہوگا اور توقع ہے کہ وہ ناچ گانا وغیرہ بند کر کے اس کو شریک کریں گے یا اس کی شرکت سے دوسروں کو استدلال کا موقع ملے گا اور دوسرے لوگ بھی ان کاموں کو کریں گے تب تو شرکت ناجائز ہے۔ بالکل انکار کر دے اور صاف صاف کہہ دے کہ ان ناجائز چیزوں کو بند کرو تب تو شریک ہوں ورنہ میں شریک نہیں ہوتا۔ اگر وہ رشتہ دار ایسا نہیں بلکہ چاہے وہ شریک ہو چاہے نہ ہو کسی کو اس کی پرواہ نہیں تب شادی کے ناجائز کاموں میں شریک ہونا ناجائز ہے اور ناجائز کاموں میں شرکت کی گنجائش ہے لیکن ناجائز کاموں کو روکنے کی کوشش بہر حال حسب وسعت ضروری ہے۔

(۲) اس کا بھی حکم (۱) کی طرح ہے مگر نکاح دونوں صورتوں میں صحیح ہو جائیگا۔ ناجائز کاموں کا گناہ بھی ہوگا پہلی صورت میں زیادہ دوسری صورت میں اس سے کم۔ فقط واللہ سبحانہ تعالیٰ اعلم
حررہ العبد محمود گنگوہی عفا اللہ عنہ، معین مفتی مدرسہ مظاہر علوم سہارنپور
صحیح: عبد اللطیف مدرسہ مظاہر علوم سہارنپور ۱۳/۱۵/۱۴۵۵ھ

جس شادی میں رسومات ہوں اس میں علماء کی شرکت

سوال:- جس شادی میں سہرا باندھنا، آتش بازی، اور دیگر رسومات بدعت ہوں اس میں علماء کی شرکت اور نکاح پڑھانا ناجائز ہے یا نہیں؟

۱۔ عن أبي سعيد بن الخدري عن رسول الله ﷺ قال: من رأى منكم منكراً فليغيره بيده فإن لم يستطع فبلسانه فإن لم يستطع فبقوله وذلك أضعف الإيمان (رواه مسلم مشكوة شريف ص ۲۳۶ ج ۲ باب الأمر بالمعروف)، دعى إلى وليمة وثمة لعب أو غناء قعد وأكل فإن قدر على المنع فعل وإلا صبر إن لم يكن ممن يقتدى به فإن كان مقتدى ولم يقدر على المنع خرج ولم يقعد وإن علم أولاً لا يحضر أصلاً الخ الدر المختار، زكريا ص ۵۰۱ ج ۹ كتاب الحظر والإباحة قبيل فصل في اللبس، زيلعي ص ۱۳ ج ۶ كتاب الكراهية، مطبوعه امداديه ملتان.
۲۔ وينقعد بإيجاب وقبول تنوير الأبصار على الشامى كراچی ص ۹ ج ۳ مطبوعه نعمانيه ص ۲۶۲ ج ۲ كتاب النكاح، بحر کوئٹہ ص ۸۱ ج ۳ كتاب النكاح، مجمع الأنهر ص ۲۶۷ ج ۱ كتاب النكاح، دار الكتب العلمية بيروت.

الجواب حامدًا ومصلياً!

جبکہ پہلے سے معلوم ہو کہ فلاں شادی میں ممنوعات موجود ہیں تو اس میں شرکت سے انکار کر دیا جائے۔ خاص کر مقتداء (عالم امام وغیرہ) کو شریک نہیں ہونا چاہیے۔ فقط واللہ تعالیٰ اعلم
حررہ العبد محمود غفرلہ دارالعلوم دیوبند ۲۲/۴/۹۵ھ

محفل نکاح میں لاؤڈ اسپیکر پر قرآن شریف اور نعت شریف

سوال:- ہمارے یہاں مولویوں کے شادی بیاہیوں کے وقت تلاوت قرآن شریف اور نعت شریف ﷺ کی محفل ہوتی ہے، تقریر بھی ہوتی ہے اور یہ سب لاؤڈ اسپیکر کے بغیر ہی ہوتا ہے۔ فی الحال کی بات ہے کہ ایک اُمی کی شادی ہوئی تو اس اُمی نے تلاوت قرآن شریف اور نعت شریف اور تقریر کے واسطے دو تین عالموں کو دعوت دیا۔ پھر لاؤڈ اسپیکر پر ان عالموں کی موجودگی میں ایک نابالغ بچے کو نعت شریف پڑھنے کو کہا گیا تھا۔ مگر اس بچے نے بجائے نعت شریف پڑھنے کے ایک ایسا گانا گایا جس میں مسلمانوں کی توہین اور مذاق کے الفاظ شامل تھے۔ اس بناء پر بستی کے کچھ مولویوں نے فتویٰ دیا کہ اس محفل میں جتنے مولویوں کی شرکت ہوئی وہ سب کے سب توبہ کریں۔ وہ لوگ یہ دلیل پیش کرتے ہیں کہ لاؤڈ اسپیکر میں تقریر کرنا فضول خرچی ہے اور وہ محفل حرام محفل ہے، نیز بچے کا فعل فعلِ حرام ہے۔ اس کے جواب میں محفل میں شریک مولویوں نے کہا کہ ہماری طرف سے سوائے تلاوت قرآن اور تقریر اور نعت شریف کے کچھ نہیں ہوا۔ اور ہم خود بھی کہتے ہیں کہ گانا گانا اور بناؤٹی گانے وغیرہ سب حرام ہیں خواہ بغیر لاؤڈ اسپیکر کے ہو یا

۱۔ فلو علی المائدة لا ينبغي أن يقعد بل يخرج معرضاً لقوله تعالى 'فلا تقعد بعد الذكرى مع القوم الظالمين' فإن كان مقتدى ولم يقدر على المنع خرج ولم يقعد وإن علم أولاً باللعب لايحضر أصلاً سواء كان ممن يقتدى به أولاً (الدر المختار على رد المحتار كراچی ص ۳۲۸ ج ۲ کتاب الحظر والإباحة، قبیل فصل فی اللبس)، عالمگیری کوئٹہ ص ۳۴۴ ج ۵ کتاب الکراهية الباب الثاني عشر فی الهدایا الخ البحر کوئٹہ ص ۱۸۸ ج ۸ کتاب الحظر والإباحة، فصل فی الأكل والشرب.

لاؤڈ اسپیکر کے ساتھ کسی بھی حال میں جائز نہیں، تو ہم کس بات کی توبہ کریں۔ منکرات کرنے والے مولویوں کو توبہ کروانا صحیح ہے یا نہیں؟

الجواب حامداً ومصلیاً!

مجلس نکاح میں خطبہ مسنونہ اور ایجاب و قبول ثابت ہے۔ نعت شریف اور تلاوت قرآن اگرچہ عمدہ چیز ہے مگر مجلس نکاح میں مستقلاً یہ ثابت نہیں۔ پھر اس کی پابندی کرنا غیر ثابت چیز کی پابندی کرنا ہے جو شرعاً ناپسند ہے۔ جب علماء حضرات اس مجلس میں تشریف لائے اور کسی نابالغ بچے نے گانا گایا اور وہ بھی ایسا گانا جو غلط اور خلاف شرع مضمون پر مشتمل تھا شروع کر دیا۔ اگرچہ اس نے نا سمجھی سے شروع کیا تب بھی علماء کی ذمہ داری تھی کہ اس کو فوراً روک دیتے۔ غلط چیز کو زینت محفل بنانا اور علماء کا اس پر سکوت کرنا درست نہیں تھا۔ یقیناً یہ علماء سے کوتاہی ہوئی۔ ان کی دیانت داری کا تقاضا ہے کہ اپنی کوتاہی کا اعتراف کر کے اللہ تعالیٰ کی طرف رجوع کریں اور اس اعتراف اور رجوع میں ان کی توہین نہیں، بلکہ دیانت داری ہے۔ فقط واللہ تعالیٰ اعلم حررہ العبد محمود وغفرلہ دارالعلوم دیوبند

خرافات و منکرات کا نکاح پر اثر

سوال:- جس شادی میں خرافات مثلاً رت جگا کہ جس میں مستورات تمام شب گاتی بجاتی ہیں اور غیر محرموں کو اپنی آواز سناتی ہیں بارات کے موقع پر انگریزی بلجہ اور دوسرے باجے نیز دیگر

- ۱۔ ویندب اعلانہ و تقدیم خطبہ و کونہ فی مسجد یوم جمعة بعاد رشید و شہود عدول، الدر المختار علی الرد المحتار ص ۸ ج ۳، کتاب النکاح، بحر کوئٹہ ص ۸۱ ج ۳ کتاب النکاح.
- ۲۔ واتفقوا علی ان التوبة من جميع المعاصی واجبة وانها واجبة علی الفور الخ روح المعانی ص ۲۳۶ ج ۵ الجزء الثامن والعشرون، سورہ تحریم آیت ۸، مطبوعہ دار الفکر بیروت، نووی علی المسلم ص ۳۵۴ ج ۲ کتاب التوبة مطبوعہ رشیدیہ دہلی، المفہم شرح المسلم ص ۲۷ ج ۷ کتاب الاذکار، باب تجدید الاستغفار، والتوبة مطبوعہ دار صادر بیروت.

سامان رقص و سرود بھی ہوتا ہے اس موقع پر اہل شادی محض مرتکب گناہ ہیں یا نکاح ہی نہیں ہوتا جیسا کہ زید نے ایک وعظ میں حکایت بیان کی کہ ایک شخص نے غصہ میں اپنی زوجہ کو طلاق دیدی بعد میں علماء کرام سے طالب ہوا کہ اس کی زوجہ بدون دوسرے کے نکاح میں جائے اور بعد طلاق اس پر حلال ہو جائے مگر باریاب نہ ہو سکا۔ اگر کسی عالم نے فرمایا کہ تمہارا نکاح نہیں ہوا بلکہ اس دوران میں تم نے زنا کیا ہے پس نکاح دوبارہ پڑھو نیز ایسی شادیوں میں شرکت کرنا اور کھانے میں شریک ہونا کیسا ہے؟

الجواب حامداً ومصلیاً!

خرافات مذکورہ ممنوع اور ناجائز ہیں۔ ایسی شادی میں شرکت بھی درست نہیں، لیکن اعتقاد نکاح پر اس سے اثر نہیں پڑتا اگر شریعت کے مطابق ایجاب و قبول ہو چکا ہے تو نکاح صحیح ہو گیا۔ وینعتقد بایجاب و قبول تنویر۔ فقط واللہ سبحانہ تعالیٰ اعلم

حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور ۲۶/۲/۵۶ھ

الجواب صحیح: سعید احمد غفرلہ کیم ربیع الاول ۱۴۲۶ھ

شادی میں نیوتہ

سوال:- اس ملک کا رواج ہے کہ دلہا کی جب برات چلے لگتی ہے تو دلہا کے آگے ایک برتن رکھا جاتا ہے اور اس میں ہر شخص کچھ رقم رکھتا ہے اس کو نیوتہ کہا جاتا ہے پھر یہ رقم دلہا یا اس کے ورثہ لیتے ہیں کیا یہ جائز ہے؟ نیز اس کی اصل شریعت میں پائی جاتی ہے یا نہیں؟ مولانا اشرف علی

۱۔ وان كان هناك لعب وغناء قبل أن يحضر فلا يحضر لأنه لا يلزمه الإجابة إذا كان هناك منكر (البحر الرائق كوئٹہ ص ۱۸۸ ج ۸ کتاب الکراہیۃ قبیل فصل فی اللبس، شامی زکریا ص ۵۰۱/۹، کتاب الحظر والاباحۃ، قبیل فصل فی اللبس، زیلعی ص ۶/۱۳ کتاب الکراہیۃ، مطبوعہ امدادیہ ملتان۔

۲۔ شامی نعمانی ص ۲۶۲ ج ۲ و شامی کراچی ص ۹ ج ۳۔ کتاب النکاح، بحر کوئٹہ ص ۸۱ ج ۳ کتاب النکاح، مجمع الأنهر ص ۴۶۷ ج ۱ کتاب النکاح، دار الکتب العلمیۃ بیروت۔

تھانویؒ نے بدترین گناہ کہا ہے اور یہ مولوی صاحب اس رسم کو صلہ رحمی کہتے ہیں، اس شرع کا کیا حکم ہے اور ایسے عالم صاحب کا کیا حکم ہے جو خود کریں اور عوام جہلا کو ایسی بدعات کا حکم دیں ایسے عالم صاحب کا شریعت میں کیا حکم ہے؟ جوابات ارقام فرما کر عند اللہ ثواب حاصل کریں۔

الجواب حامداً ومصلیاً!

اگر یہ بطریق اعانت کے ہو اور ریاکاری نام و نمود وغیرہ کچھ نہ ہو تو شرعاً درست بلکہ مستحسن ہے مگر طریقہ مروجہ کی حیثیت سے بجز رسم و رواج کے کچھ نہیں اور بسا اوقات برادری کے زور یا رسوائی کے خوف سے دیا جاتا ہے بلکہ اگر پاس نہ ہو تو قرض یا سودی لے کر دیا جاتا ہے۔ اس لئے ناجائز ہے اور اگر بطور قرض دیا جاتا ہے جیسا کہ بعض جگہ رواج ہے تو اس میں بھی مفاسد ہیں لایحل مال امرئ مسلم الا بطیب نفس منہ رواہ البیہقی، مشکوٰۃ ص ۲۵۵۔ فقط واللہ اعلم

حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور

الجواب صحیح: سعید احمد غفرلہ مفتی مدرسہ ہذا

صحیح: عبداللطیف مدرسہ مظاہر علوم سہارنپور ۱۹ محرم الحرام ۱۴۳۲ھ

شادی میں بھات

سوال:- ہندوستان میں بھانجی کو بھات دیا جاتا ہے یعنی شادی کے موقعہ پر سامان ماموں اپنی ہمت کے موافق بھانجی کو دیتا ہے تو کیا یہ جائز ہے اگر یہ جائز نہیں تو کونسی صورت بھانجی کو اشیاء دینے کی ہے؟

الجواب حامداً ومصلیاً!

بھانجی وغیرہ کے ساتھ صلہ رحمی کرنا امر مباح بلکہ مستحسن ہے لیکن جس طرح پر ہندوستان

۱۔ ترجمہ: خبردار کسی کامال اس کی خوشی کے بغیر حلال نہیں۔

مشکوٰۃ شریف ص ۲۵۵، کتاب البیوع باب الغصب والعاریۃ الفصل الثانی، مطبوعہ یاسر ندیم دیوبند، شعب الایمان للبیہقی ص ۲۶۹/۲، الباب الثامن والثلاثون فی قبض الید عن الاموال المحرمۃ الخ، رقم الحدیث: ۵۴۸۳، مطبوعہ نزار مصطفیٰ الباز مکہ المکرمۃ،

میں بھات دینے کا رواج ہے وہ محض ہندوانہ رسم ہے اور نمائش ہے جو اصل مقصود یعنی صلہ رحمی ہے اس کا ذہن میں تصور تک نہیں آتا بلکہ نام و نمود کی امید اور خلقت کی طعن و تشنیع اور برادری میں ناک کٹنے کے خوف سے دیا جاتا ہے اگر پاس موجود نہ ہو تو قرض لے کر دیا جاتا ہے اور بسا اوقات قرض لے کر ہی دیا جاتا ہے جو کسی طرح درست نہیں۔ اگر امور مذکورہ نہ ہوں بلکہ محض صلہ رحمی کی نیت سے کوئی شخص دے تب بھی چونکہ عام رواج پڑ چکا ہے اس لئے اس طرز پر نہیں دینا چاہئے بلکہ شادی سے پہلے یا کسی دوسرے وقت ضرورت کا احساس کرتے ہوئے جس شئی کی ضرورت ہو نقد یا جنس غلہ وغیرہ بلاریا کاری او بلا کسی کو اطلاع کئے ہوئے دیدے۔^۱ فقط واللہ سبحانہ تعالیٰ اعلم

حررہ العبد محمود غفرلہ معین مفتی مدرسہ مظاہر علوم سہارنپور ۲۷/۴/۱۴۲۲ھ

صحیح: عبداللطیف ناظم مدرسہ مظاہر علوم ۳۰ ربیع الاول ۱۴۲۲ھ

صحیح: سعید احمد غفرلہ

نکاح میں دلہن یا دلہا کا جوڑا

سوال:- شادی میں دلہا کی طرف سے دلہا والا دلہن کا کپڑا اور دلہن کی ماں کا کپڑا لیجاتا ہے اور دلہن کی طرف سے دلہن والا دلہا کا کپڑا دیتا ہے جو کپڑا قبل نکاح کے زیب تن کر لیا جاتا ہے تو کیا یہی طریقہ مسنونہ ہے یا بدعت سیئہ؟

۱۔ وعنہ (ابی ابن عمر رضی اللہ عنہ) قال قال رسول اللہ صلی اللہ علیہ وسلم من تشبه بقوم فهو منهم رواہ احمد و ابوداؤد، مشکوٰۃ شریف ص ۵۷ ج ۲ کتاب اللباس، الفصل الثانی، مطبوعہ یاسر ندیم دیوبند، وفي الطیبی قوله من تشبه بقوم، هذا عام فی الخلق والخلق والشعار، وإذا كان الشعار أظهر فی التشبیہ ذکر فی هذا الباب، طیبی، وفي المرقاة قلت بل الشعار هو المراد بالتشبه لا غیر طیبی شرح مشکوٰۃ ص ۲۱۹ ج ۸ کتاب اللباس، الفصل الثانی، مطبوعہ کراچی مرقاة ص ۴۳۱ ج ۴ مطبوعہ اصح المطابع ممبئی۔

۲۔ عن علی بن الحسین قال قال رسول اللہ صلی اللہ علیہ وسلم إن من حسن اسلام المرأة ترکہ مالاً یعنیہ (ترمذی شریف ص ۵۸ ج ۲، ابواب الزهد، مطبوعہ رشیدیہ دہلی، من احدث فی امرنا مالیس منه فهو رد، مشکوٰۃ ص ۲۷ باب الاعتصام بالکتاب والسنة الفصل الاول، مطبوعہ یاسر ندیم دیوبند،

الجواب حامدًا ومصلیاً!

دلہا والوں کی طرف سے دلہن کو کپڑے وغیرہ کچھ دینا یا دلہن والوں کی طرف سے دلہا کو کچھ دینا فی نفسہ مباح اور جائز ہے اس میں کوئی بات ناجائز نہیں۔ لیکن درحقیقت یہ شہرت اور ریاکاری کے لئے دیا جاتا ہے کہ اگر نہیں دیں گے تو برادری والے لعن طعن کریں گے نیز اس کو ایسا لازم سمجھا جاتا ہے کہ اگر وسعت نہ ہو تب بھی قرض لے کر اور بسا اوقات سودی قرض لے کر دیا جاتا ہے تو جس شے کو شریعت نے ضروری قرار نہ دیا ہو اس کو اتنا ضروری قرار دینا اور اس کے لئے قرض لینا یا سود دینا ہرگز ہرگز جائز نہیں پس عوارض مذکورہ کی بناء پر اس سے اجتناب لازم ہے اور جہاں یہ عوارض نہ ہوں وہاں کوئی مضائقہ نہیں۔ تاریخ الخمیس^۱ ص ۲۶۴ میں اس کا ذکر ہے۔

فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند

نکاح میں ایک جوڑا دے یا دو جوڑے

سوال:- نکاح میں ایک جوڑا لے جانا ضروری ہے یا دو جوڑے اور جوڑے کے ساتھ زیور کون سا ضروری ہے؟

الجواب حامدًا ومصلیاً!

کچھ بھی ضروری نہیں۔ ضروری سمجھنا غلط ہے۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند

۱۔ روی ابن شہاب الزہری أنه قيل لخويلد بن اسد، هذا ابن أخيك محمد بن عبد الله بن عبد المطلب يخطب خديجة وقد رضيت، فدعاه، فسأله عن ذلك فنخطب إليه فانكحه فخلقت خديجة أباه وحلت عليه حلة ودخل رسول الله صلى الله عليه وسلم بها فلما صحا الشيخ من سكرته قال ما هذا الخلق وما هذه الحلة؟ قالت ابنته أخت خديجة هذه حلة كساها ابن أخيك محمد بن عبد الله فقالت خديجة لأبيها إن محمد بن عبد الله يخطبني فزوجها إياه فخلقته والبسته حلة وكذلك كانوا يصنعون إذا زوجوا نسائهم خراجهما الدولابي، (حاشية الكافي ص ۶۲)

شادی میں دلہن کے لئے سرخ جوڑا

سوال:- بعض جگہوں کا دستور ہے کہ شادی میں شوہر کی طرف سے دلہن کے لئے سرخ رنگ کا پورا جوڑا یعنی دوپٹہ، پانچامہ، قمیص سب سرخ رنگ ہی کا ہوتا ہے۔ جس دن شادی ہوتی ہے تو عورت کو وہی کپڑا پہنایا جاتا ہے۔ دریافت طلب امر یہ ہے کہ اس صورت میں افضل یہی ہے کہ کوئی دوسرا؟ جو افضل ہو اس کو تحریر فرمائیں۔

الجواب حامدًا ومصلیًا!

یہ دستور التزام مالا یلزم ہے۔ افضلیت کی تصریح نہیں دیکھی۔ فقط واللہ سبحانہ تعالیٰ اعلم
حررہ العبد محمود غفرلہ

دلہا دلہن کے لئے پالکی کی سواری

سوال:- ہماری طرف دستور ہے کہ شادی میں لڑکا اور لڑکی اپنی سسرال پالکی میں بیٹھ کر جاتے ہیں جس کو آدمی اپنے کاندھے پر لے کر چلتے ہیں آیا یہ جائز ہے یا ناجائز اور بہتر کیا ہے؟ لڑکا اور لڑکی دونوں کا حکم ایک ہے یا جداگانہ؟

الجواب حامدًا ومصلیًا!

یہ ایک غیر ثابت رسم ہے اس کی پابندی عملی طور پر التزام مالا یلزم اور ایک رسم محض ہے اس کو

(حاشیہ صفحہ گذشتہ) تاریخ الخمیس ص ۲۶۴ ج ۱ بحث تزوجہ علیہ السلام الخدیجۃ، مؤسسة شعبانہ، بیروت۔
۲۔ الإصرار علی المندوب یبلغه الی حد الکراهیۃ فکیف اصرار البدعة اللتی لا اصل لها فی الشرع فلاشک فی الکراهۃ. السعیۃ ص ۲۶۵ باب صفة الصلاة. ومن البدع تخصیص المصافحة بعد الصلاة. مطبوعہ سہیل اکیڈمی لاہور۔

(صفحہ ۱۷۱) ۱۔ الإصرار علی امر مندوب یبلغه الی حد الکراهۃ سعیۃ ص ۲۶۵ ج ۲ الفصل فی القرآۃ مطبوعہ سہیل اکیڈمی لاہور، فکم من مباح یصیر بالإلتزام من غیر لزوم والتخصیص من غیر منحصص مکروہا الخ سباحۃ الفکر ص ۷۲ مطبوعہ احمدی لکھنؤ۔

ترک کر دینا چاہئے اگر اس میں قربت کا تصور بھی ہے تو رسم سے بڑھ کر بدعت بھی ہے!

فقط واللہ اعلم

حررہ العبد محمود غفرلہ

لڑکے کو مہندی اُبٹن لگانا

سوال:- شادی سے کچھ دن پہلے لڑکے کو مہندی لگاتے ہیں اور اُبٹن لگاتے ہیں اور اُبٹن دانا جلا کر بنایا جاتا ہے مثلاً جو۔

الجواب حامدًا ومصلياً!

یہ بھی کوئی شرعی چیز نہیں قابل ترک رسم ہے اس میں عورتوں کے ساتھ تشبیہ بھی ہے جس کی ممانعت آئی ہے۔ فقط واللہ تعالیٰ اعلم

حررہ العبد محمود غفرلہ

دلہے کو نہلانے کا انتظام عورت کا ساڑی کی کور ڈالنا

سوال:- لڑکے کو سسرال جاتے وقت نہلانے کے لئے خاص انتظام کرتے ہیں۔ گڈھا کھود کر اوپر سے تختہ ڈال کر لڑکے کو بٹھاتے ہیں اور اس کے سر پر ایک محرم عورت اپنی ساڑی یا دوپٹہ

۱۔ عن عائشة رضی اللہ تعالیٰ عنہا قالت قال رسول اللہ ﷺ من احدث فی امرنا هذا ماليس منه فهو رد متفق علیہ مشکوٰۃ شریف ص ۲۷ ج ۱ باب الاعتصام بالكتاب والسنة. الفصل الاول، فکم من مباح يصير بالالتزام من غير لزوم والتخصيص من غير مخصص مكروها الخ، مجموعہ رسائل لكهنوی سباحة الفكر فی الجهر بالذكر ص ۷۲ مطبوعہ احمدی لكهنؤ. ترجمہ:- حضرت عائشہؓ سے مروی ہے کہ آپ ﷺ نے ارشاد فرمایا کہ جو شخص دین میں کوئی ایسی بات پیدا کرے جو دین میں نہ ہو وہ مردود ہے۔

۲۔ عن ابن عباس قال قال النبی صلی اللہ علیہ وسلم لعن اللہ المتشبهین من الرجال بالنساء (الحديث) (مشکوٰۃ شریف ص ۳۸۰ ج ۲ باب الترجل مطبوعہ یاسر ندیم دیوبند، بہشتی زیور ص ۲۳ ج ۶) بیاہ کی رسموں کا بیان، مطبوعہ مکتبہ تہانوی دیوبند،

کا کورڈا لے ہوئے ہوتی ہے اور کپڑا پہناتے وقت تک ڈالے رہتی ہے اور پھر لڑکے کو مسجد میں لے جاتے ہیں اور کثیر تعداد میں عورتیں اس کے ساتھ گیت گاتی جاتی ہیں اس میں اکثر حصہ فحش کلام کا ہوتا ہے۔

الجواب حامدًا ومصلياً!

اس رسم کو بالکل بند کر دیا جائے۔ فقط واللہ سبحانہ تعالیٰ اعلم

حررہ العبد محمود غفرلہ

دلہے سے دلہن کے سر پر سیندور ڈلوانا وغیرہ

سوال:- لڑکے کو کھانا کھلاتے وقت آدمی متعین ہوتے ہیں جو کچھ باقی رہنے کے ساتھ لڑکے آگے سے پلیٹ اٹھا لیتے ہیں اور لڑکی کو باعث تبرک سمجھ کر کھلاتے ہیں اور لڑکے کو گھر بلایا جاتا ہے جس میں محرم اور غیر محرم سب عورتیں ہوتی ہیں اور لڑکے کے سامنے لڑکی کے چہرے کو کھول کر بٹھا دیتے ہیں اس کے سر پر سیندور ڈالنے کو کہتے ہیں اور ایک سبیل پر چھالی رکھ کر جسے تیل سے بھگوئے ہوئے ہوتے ہیں سل کے پتھر سے توڑنے کو کہتے ہیں وہ اڑ جاتا ہے تو لڑکے کو بہت گالیاں دیتی ہیں اور دوباپ کا کہا جاتا ہے اور کچھ لڑکیاں پان کے پتے کو گراتی جاتی ہیں اور لڑکے سے اس کے اٹھانے کے لئے کہا جاتا ہے۔

الجواب حامدًا ومصلياً!

اس کو بھی بند کیا جائے۔ فقط واللہ سبحانہ تعالیٰ اعلم

حررہ العبد محمود غفرلہ

۱۔ عن عائشة رضی اللہ عنہ قالت قال قال رسول اللہ صلی اللہ علیہ وسلم من احدث فی امرنا هذا ماليس منه فهو رد مشکوٰۃ شریف ص ۲۷ ج ۱ باب الاعتصام. بالکتاب والنسۃ. الفصل الاول، مطبوعه یاسر ندیم دیوبند، بخاری شریف ص ۳۷۱ ج ۱ کتاب الصلح باب اذا اصطلحوا علی صلح، مطبوعه اشرفیہ دیوبند. ترجمہ:- حضرت عائشہ رضی اللہ تعالیٰ عنہا سے روایت ہے کہ آپ ﷺ نے (بقیہ اگلے صفحہ پر)

سندور و مہندی لگانا

سوال:- سندور لگانا۔ جو عورتیں شادی کے وقت لگاتی ہیں یا اس کے علاوہ جائز ہے یا نہیں؟

الجواب حامداً و مصلیاً!

سندور لگانا بھی اسی حکم میں شامل ہے بلکہ کچھ بڑھ کر ہے! عورتوں کو مہندی لگانا درست ہے۔ بلکہ ان کے لئے مخصوص ہے کہ ہاتھ، پیر کو لگائیں۔ مردوں کو ان کی مشابہت اختیار کرنا درست نہیں۔ لعن اللہ المتشبهین من الرجال بالنساء! مشکوٰۃ، فقط واللہ سبحانہ تعالیٰ اعلم حررہ العبد محمود غفرلہ

سہرا باندھنا

سوال:- سہرا باندھنا شادی کے موقع پر یا غیر شادی کے جائز ہے یا نہیں؟ اثبات و نفی کے دونوں پہلوؤں کو مدلل فرمادیں۔

الجواب حامداً و مصلیاً!

سہرا باندھنا اصالتاً ہندوانہ رسم ہے۔ جو کہ ہندوستان کے بے علم یا بے عمل مسلم خاندانوں میں بھی ان کے اختلاط سے باقی رہ گئی۔ اس کو ترک کرنا لازم ہے، ہندوستان کے اکابر علماء حضرت مفتی عزیز الرحمن صاحب^۲، حضرت مفتی کفایت اللہ صاحب، حضرت مولانا خلیل احمد صاحب (گذشتہ صفحہ کا بقیہ) نے ارشاد فرمایا جو شخص دین میں کوئی ایسی بات پیدا کرے جو دین میں نہیں ہے وہ مردود ہے۔

۲ ملاحظہ ہو حالہ بالا،

(صفحہ ہذا) ۱۔ قال رسول اللہ ﷺ من تشبه بقوم فهو منهم برواہ احمد ابو داؤد، مشکوٰۃ شریف ص ۳۷۵، کتاب اللباس، الفصل الثانی، مطبوعہ یاسر ندیم دیوبند، ویف المرقاة قوله من تشبه بقوم هذا عام فی الخلق والخلق والشعار الی قوله قلت بل الشعار هو المراد بالتشبه لا غیر، مرقاة ص ۲۳۱، ج ۴، مطبوعہ اصح المطابع بمبئی، طبعی کراچی ص ۸/۲۱۹،

۲۔ مشکوٰۃ شریف ص ۳۸۰ ج ۲ باب لثر جل مطبوعہ یاسر ندیم دیوبند۔

۳۔ فتاویٰ دارالعلوم دیوبند ۱۵۱ ج ۷/دوسرا باب مسائل متعلقات نکاح، مکتبہ دارالعلوم دیوبند، اصلاح الرسوم مصنفہ حضرت تھانوی ص ۳۱ دوسرا باب فصل شتم قیامت کبریٰ یعنی رسوم نکاح کے بیان میں، مکتبہ امدادیہ دیوبند، (باقی حاشیہ اگلے صفحہ پر)

حضرت مولانا اشرف علی صاحب رحمہ اللہ تعالیٰ نے حدیث ”من تشبه بقوم فهو منهم“ (رواہ ابو داؤد) کی رو سے اس کو منع فرمایا ہے۔ فقط واللہ سبحانہ تعالیٰ اعلم
حررہ العبد محمود غفرلہ دارالعلوم دیوبند

شادی میں سہرا گجرا وغیرہ رسمیں

سوال:- شادی کے موقع پر نوشہ کے سر پر سہرا باندھنا اور ہاتھوں اور گلے میں گجرے پہنانا اور اس کو سواری پر لے جانا کیسا ہے؟ فقط

الجواب حامداً ومصلیاً!

نوشہ کے سہرے اور گجرے وغیرہ اصالتاً ہندوستان کے ہندوؤں کی رسمیں ہیں جو کہ بے علم اور بے عمل اور نو مسلم خاندانوں میں باقی رہ گئی ہیں اور ان کی صحبت سے دوسرے اس قسم کے غیر پابند اور غیر محتاط مسلمانوں میں سرایت کر گئی ہیں۔ اس لئے یہ واجب التکرار ہیں۔ ہندوستانی علماء و فقہاء نے ان کو تشبیہ^۱ کی بناء پر منع فرمایا ہے۔ حضرت مفتی کفایت اللہ صاحب اور حضرت مفتی عزیز الرحمن صاحب، حضرت مولانا اشرف علی صاحب، حضرت مولانا خلیل احمد صاحب کی تحریرات میں ان کی ممانعت موجود ہے۔ ان سب کے اساتذہ حضرت شاہ محمد اسحاق صاحب کے فتاویٰ^۲ میں بھی ان کو منع کیا گیا ہے۔ فقط واللہ تعالیٰ اعلم

حررہ العبد محمود غفرلہ مدرسہ دارالعلوم دیوبند ۱۸/۸/۸۵ھ

الجواب صحیح: بندہ محمد نظام الدین عفی عنہ دارالعلوم دیوبند

(حاشیہ صفحہ گذشتہ) ۴ کفایت المفتی ص ۱۴۰ ج ۵ مہر چڑھاوا و جہیز وغیرہ، مطبوعہ کوہ نور پریس دہلی،

(حاشیہ صفحہ ۱) ۱ عن ابن عمر قال قال رسول اللہ صلی اللہ علیہ وسلم من تشبه بقوم فهو منهم رواہ احمد مشکوٰۃ شریف ص ۳۷۵ ج ۲ کتاب اللباس، مطبوعہ یاسر ندیم دیوبند، وفي المرقاة قوله من تشبه بقوم هذا عام في الخلق والخلق والشعار الى قوله بل الشعار هو المراد بالشبهة لا غير، مرقاة ص ۴۳۱، مطبوعہ اصح المطابع بمبئی، طبعی کراچی ص ۲۱۹،

۲ حوالہ بالا مذکور۔

۳ فتاویٰ دارالعلوم ص ۱۵۱ ج ۷، کتاب الزکاح، دوسرا باب، مسائل متعلقات نکاح، مکتبہ دارالعلوم دیوبند، اصلاح الرسوم مصنفہ حضرت تھانوی ص ۳۱، فصل ششم رسوم نکاح کے بیان میں، مطبوعہ امدادیہ دیوبند، کفایت المفتی ص ۱۴۰ ج ۵، مطبوعہ کوہ نور پریس دہلی،

شادی، ختنہ میں لڑکے کو سجانا اور پھولوں کا ہار گلے میں ڈالنا

سوال:- (۱) شادی یا ختنہ کے موقع پر لڑکے کو سجاتے ہیں یعنی پھول کے ہار گلے یا سر پر سجاتے ہیں اور نقاب ڈالتے ہیں اور کمر میں پٹکے ڈالتے ہیں تو یہ سب جائز ہے یا نہیں؟

(۲) قدرتی پھولوں کا ہار دلہا کے گلے میں ڈالنا کیسا ہے؟

الجواب حامداً ومصلیاً!

(۱) شادی یا ختنہ کی خوشی کے موقع پر اچھے عمدہ کپڑے پہنانا حدود شرع میں رہتے ہوئے درست ہے۔ ہار گلے میں نہ ڈالیں، سہرا بھی نہ باندھیں، نقاب بھی چہرہ پر نہ ڈالیں۔ پٹکے جو کہ ہندو وانہ رسم ہے۔ اس سے بھی پرہیز کریں!

(۲) وہ بھی گلے میں نہ ڈالیں!۔ خوشبو کے لئے اس کو دینے میں مضائقہ نہیں۔ فقط واللہ اعلم

حررہ العبد محمود غفرلہ دارالعلوم دیوبند

الجواب صحیح: بندہ نظام الدین عفی عنہ دارالعلوم دیوبند

شادی کے موقع پر مخصوص ہار پہننا

سوال:- (الف) ہمارے علاقہ میں مسلم اور غیر مسلم سبھی اس بات کو ضروری سمجھتے ہیں کہ جب لڑکی کا نکاح ہو جائے تو لڑکی اپنے گلے میں لچھہ ڈال لے (لچھہ ایک زیور ہے) جو ہار کی شکل میں ہوتا ہے جس میں تسبیح کے دانوں کی طرح بالکل ہی باریک سیاہ دانے ہوتے ہیں بعض عورتیں تو صرف انہی سیاہ دانوں سے پر ہار (لچھہ) پہنتی ہیں اور بعض عورتیں سونے کا ہار بنا لیتی ہیں درمیان میں کہیں کہیں چند چنداں سیاہ دانوں کو رکھتی ہیں اور یہ ایسا رواج ہو گیا کہ اگر کوئی عورت شوہر کے

۱۔ من تشبه بقوم فهو منهم، مشکوٰۃ شریف ص ۳۷۵، کتاب اللباس الفصل الثانی، مطبوعہ یاسر ندیم دیوبند، فیض القدیر ص ۶/۱۰۴، رقم الحدیث: ۸۵۹۳، مطبوعہ دار الفکر بیروت، مرقاة شرح مشکوٰۃ ص ۴/۴۳۱، کتاب اللباس، الفصل الثانی، مطبوعہ اصح المطابع بمبئی، طبیی کراچی ص ۸/۲۱۹،

ہوتے ہوئے لچھ نہ پہنے تو برا جانتی ہیں گویا یہ ہار عورت کے لئے اس بات کا نشان ہے کہ اس کا شوہر زندہ ہے اور عورت کے گلے میں ایسا ہار نہ ہونا علامت ہے اس بات کی کہ اس کا شوہر نہیں ہے اس ہار (لچھ) کو مذکورہ خیالات کے ساتھ پہننا اور اس کو ضروری سمجھنا از روئے شریعت کہاں تک درست ہے جائز ہے یا کہ ناجائز۔

(ب) اگر کوئی عورت مذکورہ خیالات سے نہیں بلکہ صرف زینت کے لئے ایک زیور سمجھ کر پہنے تو اس کے لئے کیا حکم ہے؟

الجواب حامداً ومصلیاً!

(الف) ہار زیور زینت کے لئے درست ہے۔ یہ چیز کہ جس کے گلے میں ہار نہ ہو اس کے شوہر نہیں یہ کوئی شرعی چیز نہیں عورت کی زینت درحقیقت شوہر ہی کے لئے ہے اگر ہار نہ ہو دوسرا زیور یا سامان زینت ہو کیا یہ علامت نہیں تاہم اس تخیل کے تحت یعنی اس کو ممنوع نہیں کہا جائے گا اور نہ یہ غیر مسلموں کا شعار ہے۔ (ب) اوپر حکم معلوم ہو گیا! فقط واللہ تعالیٰ اعلم

حررہ العبد محمود غفرلہ دارالعلوم دیوبند

شادی میں چودھریوں کے حقوق

سوال:- (۱) ایک مجمع برادری کا ہے اس میں چند اشخاص چودھری واسطے انتظام غمی شادی مقرر ہیں تقریب غمی میں تو کچھ حاصل نہیں ہوتا مگر جب کہ تقریب شادی ہوتی ہے مثلاً کسی آدمی نے تمام برادری کی ضیافت کی وہ لوگ حاضر ہوئے کھانا کھا گئے چودھریوں نے بھی کھانا کھایا اور بلا اطلاع اور اجازت میزبان کی اپنے گھر لیجانے کو علیحدہ چاول پختہ اور ترکاری دال پختہ و مٹھائی و گھی وغیرہ بلکہ پوشیدہ رکھ لیتے ہیں۔ پیشتر بزرگوں سے سنتے چلے آئے ہیں کہ جو چودھری

۱۔ لأنه ابیح لهن لبسه للتریز للزوج الی ما قال یجوز للنساء لبس انواع الحلی کلها من الذهب والفضة والخاتم والحلقة والسوار والخلخال والظوف والعقد والتعاویذ والقلائد وغيرها الخ اعلاء السنن ص ۲۹۳ ج ۷ کتاب الحظر والإباحة باب حرمة الذهب علی الرجال وحله للنساء، مطبوعه ادارة القرآن کراچی.

ہوتا ہے اسکا یہ دستور ہوتا ہے کہ سب برادری کے ساتھ کھانا کھالیا اور ایک خوراک اپنے گھر لے گئے جس کا نام بخشی دوہرہ حصہ ہے اب مثلاً دس چودھری ہیں فی کس کم از کم دس آدمیوں کی خوراک ٹوکرہ بھر کر لیجاتا ہے اور ایک ہانڈی دال کی ہمراہ ہوتی ہے ظاہر اور خفیہ دونوں طریقہ سے لیجاتے ہیں صاحب خانہ تکرار کی وجہ سے خاموش رہتا ہے اسکا ذکر میزبان اپنے دوست و احباب سے بعد میں شکایت بھی کرتا ہے ایسا فعل چودھریوں کو جائز بھی ہے یا نہیں انکو یہ لیجانا حلال بھی ہوگا یا نہیں؟ (۲) دوسرا طریقہ یہ ہے کہ کل برادری نے اتفاق کر رکھا ہے کہ جو شخص جدید آ کر برادری میں شامل ہونا چاہے وہ خشک چاول کل برادری میں مردوں کے فی کس آدھا سیر چاول اور دو چھٹانک دال ماش تقسیم کر دے بعد میں جس قدر چودھری ہیں وہ دھڑی دھڑی چاول لیجاتے ہیں جو شخص شامل ہوتا ہے اس کو رنج ہوتا ہے علاوہ اس کے بعض آدمیوں کو بھی برا معلوم ہوتا ہے یہ چودھریوں کی زبردستی ہے سب برادری کی اجازت نہیں ہے یہ فعل چودھریوں کا جائز ہے یا نہیں اگر برا ہے کس درجہ کا حرام ہے یا حلال ہے مؤاخذہ طلب ہوں گے یا نہیں؟ اگر چودھریوں کا حصہ کل برادری بالاتفاق مقرر کر دے یہ صورت جائز ہے یا نہیں۔

(۳) یہ رواج اور دستور چلا آتا ہے کہ جو نوشہ دلہا بارات لے کر بیاہنے آتا ہے بعد نکاح ہونے کے بیٹی والا دلہا سے خرچہ لیتا ہے وہ خرچہ یہ ہے کہ جو کھانا پکاتا ہے اس کی محنت و قیمت ظروف مٹی و رکابیاں وغیرہ دھوبی سقہ وغیرہ دلاتا ہے جس کا نام پٹہ رکھا ہوا ہے یہ رواج شرعاً جائز ہے یا نہیں؟

(۴) کسی شخص نے مثلاً زید کو اپنا نکاح کرنے کی ضرورت ہے زید نے عمرو سے سوال کیا کہ اس اپنی دختر سے میری شادی کر دو عمرو نے جواب دیا کہ مجھے سویا دو سو روپے کی ضرورت ہے عمرو نے زید سے روپیہ لے لیا اور زید کا نکاح اپنی دختر سے عمرو نے کر دیا یہ لینا دینا جائز ہے یا نہیں؟

الجواب حامداً ومصلیاً!

(۱) بغیر مالک کی خوشی اور اجازت کے جائز نہیں کما فی قوله تعالیٰ 'ولا تاكلوا اموالکم

بینکم بالباطل^۱ یعنی ایک دوسرے کا مال ناحق اور برے طریقہ سے مت کھاؤ۔

(۲) اس کا جواب بھی یہی ہے یعنی بغیر مالک کی خوشی کے اور اجازت کے جائز نہیں کہ اس کا مال لیا جاوے یہ فعل حرام ہے کما قال رسول اللہ صلی اللہ علیہ وسلم لا یحل مال امرئ مسلم الا بطیب نفس منه او کما قال رسول اللہ صلی اللہ علیہ وسلم بغیر اجازت کے مال لینے سے مؤاخذہ ہوگا۔ اگر مالکان خوشی سے بغیر زبردستی کچھ چودھریوں کو دیدیں تو جائز ہے۔

(۳) دولہا کی طرف سے اگر روپیہ خوشی سے بلا جبر دیا جاتا ہے نیز اس کو لازم نہیں سمجھا جاتا بلکہ بطور ہبہ اعانت کی غرض سے دیا جاتا ہے تو اس میں کچھ مضائقہ نہیں۔ اگر اس کو ضروری سمجھا جاتا ہے یا بلا رضا مندی دولہا سے لیا جاتا ہے تو درست نہیں ولا يجوز لاحد من المسلمين اخذ مال احدٍ بغیر سبب شرعی کذا فی بحر الرائق^۲۔ فتاویٰ عالمگیری ص ۷۸۷ ج ۲۔

(۴) اگر قرض لیا ہے اور واپس دینے کا قصد ہے تو جائز ہے اگر نکاح کا عوض لیا ہے تو نکاح تو صحیح ہے لیکن روپیہ واپس دینا ہوگا۔^۳ البتہ اگر زید بخوشی ہبہ کر دے اس روپیہ کو اور واپس نہ لے تو مضائقہ نہیں۔ فقط واللہ تعالیٰ اعلم

حررہ العبد محمود گنگوہی عفا اللہ عنہ مدرسہ مظاہر علوم سہارنپور ۱۲/۵/۱۴۱۵ھ

الجواب صحیح: عبداللطیف مدرسہ مظاہر علوم سہارنپور ۶/۱۲/۱۴۱۵ھ

۱۔ سورة البقرہ آیت نمبر ۱۸۸۔

۲۔ مشکوٰۃ شریف ص ۲۵۵ باب الغصب، الفصل الثانی مطبوعہ یاسر ندیم دیوبند، شعب الایمان للبیہقی ص ۲۹۷/۲، الباب الثامن فی قبض الید عن الاموال المحرمۃ الخ، رقم الحدیث: ۵۴۹۳، مطبوعہ نزار مصطفی الباز مکة المکرمۃ،

۳۔ البحر کوئٹہ ص ۵/۴۱، فصل فی التعزیر الہندیۃ کوئٹہ ص ۲/۱۶۷، فصل فی التعزیر شامی زکریا ص ۱۰۶ ج ۶ باب التعزیر مطلب فی التعزیر بأخذ المال، کتاب الحدود۔

۴۔ وأخذ اهل المرأة شيئاً عند التسليم فللزوج أن يسترده لانه رشوة، بحر کوئٹہ ص ۳/۱۸۷، باب المهر، در مختار علی الشامی زکریا ص ۳۰۷ ج ۴ باب المهر، عالمگیری کوئٹہ ص ۳۲۷ ج ۱ الفصل السادس عشر فی جهاز البنت۔

منگنی کے وقت مخصوص اشیاء کا لین دین

سوال :- (۱) قبل از عقد مناکحت لڑکی والوں کا لڑکے والوں سے مٹھائی وغیرہ کا لینا بالشرط یا بلاشرط عرف کی بناء پر اور لڑکے والوں کا دینا طیب خاطر سے یا مجبوری کی وجہ سے کیا حکم رکھتا ہے؟

(۲) ڈالی مقرری کا جواز ہے یا نہیں اس کی صورت یہ ہوتی ہے کہ جب جانبین سے لڑکا و لڑکی والے راضی ہو جاتے ہیں تو ایک دن مقرر کیا جاتا ہے اور اس دن لڑکے والے چند اشخاص کچھ مٹھائی وغیرہ اور لڑکی کے لئے کپڑے اور پان چھالیاں لیکر لڑکی والے کے یہاں پہنچتے ہیں اور وہاں لڑکی والے کے برادری وغیرہ کے لوگ جمع ہوتے ہیں سب سے پہلے ایک ڈالی میں کچھ پان چھالیاں و کچھ نقد رکھ کر لڑکی کی والدہ یا دادی وغیرہ کے پاس بھیجی جاتی ہے وہ سب چیزیں لے لیتی ہے اور چند پان و چند چھالیاں واپس کر دیتی ہے بعدہ موجودہ لوگوں کو پان چھالیاں تقسیم کر دیئے جاتے ہیں اور بعض جگہ کا یہ بھی رواج ہے کہ اس ڈالی کو لیکر مسجد میں بھی عورتیں جاتی ہیں اور کہیں کہیں تو مزارات بلکہ ہندوؤں کے معبد میں سلام وغیرہ کرنے کو جاتی ہیں اب ان صورتوں میں کیا ایک ہی حکم ہوگا یا کیا صورت ہوگی کیا جواز کی بھی کوئی صورت کسی حالت میں نکل سکتی ہے؟

جواب مفصل مع حوالہ کتب تحریر فرمایا جائے۔

(۳) جبر کر کے ڈالی مقرری کے دن یا بارات کے دن ابواب یعنی حمام وغیرہ دیگر اخراجات کے لئے روپیوں کا لڑکے والوں سے لینا کیسا ہے؟

(۴) قبل از عقد ڈالی مقرری کے دن لڑکے والوں سے کپڑے لے کر لڑکی والوں کو پہنانا کیسا ہے؟

(۵) اگر مذکورہ بالا امور کے بغیر ارتکاب کئے کہیں شادی نہ ہوتی ہو یا بڑی مشکل ہو جاتی ہو تو ایسی صورت میں کیا کیا جاوے کیا کوئی جواز کی صورت نکل سکتی ہے یا نہیں اور تقویٰ کیا ہوگا اور

ایسے موقعوں پر مقتدایان قوم کو کیا کرنا چاہئے جب کہ بصورت عدم پابندی رسوم شادی قریب غیر ممکن یا عادتہ محال ہو جاتی ہے۔

الجواب حامداً ومصلیاً!

اخذاهل المرأة شيئا عند التسليم فللزوج ان يسترده لانه رشوة در مختار قال الشامي قوله عند التسليم اي بان ابى ان يسلمها اخوها او نحوه حتى يأخذ شيئا وكذا لو ابى ان يزوجه فللزوج الاسترداد قائما أو هالكا لانه رشوة بزايه شامي ص ۵۶۵ ج ۲ لو اخذ اهل المرأة شيئا عن التسليم فللزوج ان يسترده لانه رشوة بحرص^۲ ۱۸۷ ج ۳ ان عبارات سے معلوم ہوا کہ یہ رشوت ہے اگر شرط نہ کی جائے اور لڑکے والے بطیب خاطر مگر بناء علی المعروف دیتے ہیں تب بھی بقاعدہ المعروف کا مشروط ناجائز ہے۔^۳

اگر شرط کر لی جائے اور مجبوری دیں تو اس کا ناجائز ہونا بالکل اظہر ہے ہاں اگر کہیں عرف نہ ہو اور بلا طلب و بلا شرط بطیب خاطر دیں تو یہ ہدیہ ہوگا اس کا لینا درست ہے قال فی الوسيلة الاحمدية شرح الطريقة المحمدية ولعن رسول الله صلى الله عليه وسلم الراشي والمرتشي ومن الرشوة ما اخذه ولي المرأة قبل النكاح اذا كان بالسؤال او كان اعطاء الزوج بناء على عدم رضائه على تقدير عدمه اما اذا كان بلاسؤال ولا عن عدم رضائه فيكون هدية فيجوز. مجموعة الفتاوى ص ۲۱۶ ج ۲.

- ۱۔ الدر المختار مع رد المحتار ص ۵۶ ج ۳ کراچی مطلب انفق علی معتدة الغير کتاب النکاح، بزایة علی الهندیة کوئٹہ ص ۱۳۶ ج ۴ الباب الثانی عشر فی المهر، نوع آخر تزوجها بمهر الخ.
- ۲۔ البحر الرائق ص ۱۸۷ ج ۳ باب المهر مکتبہ کوئٹہ پاکستان.
- ۳۔ قاعدة- لمعروف بالعرف كالمشروط شرطاً، قواعد الفقه ص ۱۲۵ رقم القاعدة ۳۳۴ مطبوعه دار الكتاب ديوبند. الأشباه والنظائر ص ۱۵۶ الفن الاول القاعدة السادسة العادة محكمة مطبوعه اشرفيه ديوبند.
- ۴۔ مجموعه الفتاوى ص ۲۰۶ ج ۲ کتاب الحظر والإباحة، مطبوعه يوسفی لکهنؤ، فتاویٰ مولانا عبدالحئی کامل مبوب (اردو) ص ۵۳۴ مسائل شتی، ملک پبلشرز دیوبند،

(۲) اس ڈالی میں دو امر قابل غور ہیں اول ان اشیاء کا حکم جو لڑکے والے لڑکی والوں کو دیتے ہیں۔ دوم اس ہیبتہ مخصوصہ کا حکم سوا اول میں تو وہی تفصیل ہے جو کہ جواب (۱) میں گذری۔ دوم کا حکم یہ ہے کہ یہ شرعاً بے اصل ہے کہ محض ایک رسم ہے جس کا التزام کر رکھا ہے اور التزام مالا یلزم ناجائز ہے نیز اس میں فخر اور ریاء ہے اور اسی وجہ سے یہ رسم کی جاتی ہے لہذا شرعاً ممنوع ہے اس قسم کے رسوم کے مفاسد کو اور مضرات کو اصلاح الرسوم میں نہایت بسط سے بیان کیا ہے۔

(۳) قطعاً ناجائز ہے لایجوز لاحد من المسلمین اخذ مال احد بغير سبب شرعی کذا فی البحر ص ۴۱ عالم گیری ص ۷۸ ج ۲ فی رد المحتار^۲ ومن السحت ما یأخذ الصهر من الختن بسبب بنته وفي الخانیة^۵ رجل خطب امرأة وهي تسكن فی بیت اختها وزوج اختها لایرضی بنکاح هذا الرجل الا ان یدفع الیه دراهم فدفع الخاطب دراهم کان له ان یسترد ما دفع الیه لانه رشوة وفي الهندیة^۶ خطب امرأة فی بیت اخيها فأبی ان یدفعها حتی یدفع الیه دراهم فدفع وتزوجها یرجع بما دفع لانه رشوة کذا فی القنیة.

(۴) اس کا جواب (۱) میں گذرا اس میں اتنی وسعت اور ہے کہ اگر ان کپڑوں کو مہر میں شمار کر لیا جائے تو شرعاً درست ہے لیکن اس مخصوص رسم کا عدم جواز جواب (۲) میں گذر چکا۔

۱۔ فکرم من مباح یصیر بالالتزام من غیر لزوم والتخصیص من غیر مخصص مکروها الخ مجموعہ رسائل لکھنوی، سباحة الفكر فی الجهر بالذکر ص ۷۲ مطبوعہ احمد لکھنؤ، الاصرار علی المندوب یبلغه الی حد الکراهة فکیف اصرار البعدة التي لا اصل لها فی الشرع، سعایہ ص ۲۶۵ ج ۲ باب صفة الصلوة قبیل فصل فی القرأة، مطبوعہ سهیل اکیڈمی لاہور، مرقاة ص ۲/۱۲، الدعاء فی التشهد، الفصل الاول، طبع اصح المطابع ممبئی،

۲۔ البحر الرائق ص ۴۱ ج ۵ فصل فی التعزیر، شامی زکریا ص ۱۰۶ ج ۶ باب التعزیر مطلب فی التعزیر بأخذ المال، کتاب الحدود.

۳۔ عالمگیری کوئٹہ ص ۱۶۷ ج ۲ فصل فی التعزیر، البحر کوئٹہ ص ۴۱ ج ۵ فصل فی التعزیر،

۴۔ شامی زکریا ص ۶۰۷ ج ۹ مطبوعہ نعمانیہ ص ۲۷۲ ج ۵ کتاب الحظر والاباحة. فصل فی البیع.

۵۔ خانیة علی الهندیہ کوئٹہ ص ۳۹۱ ج ۱ کتاب النکاح فصل فی حبس المرأة نفسها بالمهر.

۶۔ عالمگیری کوئٹہ ص ۴۰۳ ج ۲ کتاب الهبة الباب الحادی عشر فی المتفرقات.

(۵) جو امور شرعاً ناجائز اور منع ہیں وہ شادی کی رعایت سے جائز نہیں ہو سکتے۔ انسان کو چاہئے اللہ تعالیٰ پر بھروسہ کر کے اپنے دین اور شرعی احکام پر پختہ رہے۔ انشاء اللہ کوئی مجبوری پیش نہ آئے گی۔ ومن یتوکل علی اللہ فہو حسبہ^۱ اور مقتداء کو تو ایسے مواقع میں خصوصاً احکام شرعیہ پر نہایت سختی سے جمار ہنا چاہئے کیونکہ اس کی شرکت سے عوام کی طبائع میں ان مورقبات کا مستحسن ہونا محتمل ہے۔ فقط واللہ سبحانہ تعالیٰ اعلم

حررہ العبد محمود وغفرلہ

منگنی میں کپڑا بدلتے وقت لڑکے کو چاول، پان، چھالی چباننا

سوال:- منگنی میں جب لڑکے کو کپڑا پہنایا جاتا ہے تو عورتیں گھر بلا کر لے جاتی ہیں اور چراغ، چاول، پان کا پتہ، گھاس، چھالی وغیرہ سے لڑکے چماتی ہیں جس میں محرم، وغیرہ محرم سب عورتیں ہوتی ہیں۔

الجواب حامداً ومصلیاً!

یہ رسم خلاف شرع ہے اس کو بند کرنا لازم ہے۔^۱ فقط واللہ تعالیٰ اعلم

حررہ العبد محمود وغفرلہ

منگنی پر کچھ رقم لینا

سوال:- یہاں گاؤں میں رواج ہے کہ لڑکی کی شادی کی جب بات چیت ہوتی ہے تو لڑکے والے آکر گاؤں کے برادری والوں کو بلاتے ہیں۔ جب سب جمع ہوتے ہیں تو لڑکے والے سے دس پانچ روپیہ خرچ لیتے ہیں۔ اس لئے لیتے ہیں کہ برادری کو بلانے کے لئے حجام جاتا ہے تو اس

۱۔ سورہ طلاق آیت ۳۔

۲۔ من احدث فی امرنا هذا ماليس منه فهو رد۔ مشکوٰۃ ص ۲۷ باب الاعتصام بالكتاب والسنة۔ الفصل الاول، مطبوعه اشرفیہ دیوبند، مسلم شریف ص ۷۷ ج ۲ کتاب الأقضية، باب نقض الأحكام الباطلة،

میں کچھ پیسہ اس کو دیا جاتا ہے اور جو لوگ آتے ہیں ان کی تواضع چائے پان وغیرہ سے کی جاتی ہے۔ تو برادری والوں کا یہ روپیہ لینا جائز ہے یا نہیں؟ اور اگر اس کو مسجد میں دیدیں تو کیا حکم ہے؟

الجواب حامدًا ومصلیاً!

لڑکی کی بات چیت پختہ کرنے کے موقع پر لڑکے والے سے کچھ رقم لینا کہ نائی کو دی جائے گی اور برادری کو جمع کر کے چائے پان میں خرچ کی جائے گی۔ یہ غلط رسم ہے اس کو ختم کیا جائے۔ نہ نائی کی ضرورت ہے نہ برادری کو جمع کرنے کی۔ بلکہ گھر کے بڑے جس طرح مناسب ہو ایک دو آدمی سے مشورہ کر لیں۔ ایسی جمع کردہ رقم جس سے لی ہے اس کو واپس کر دیں۔ وہ اپنی خوشی سے مسجد میں دیدے تو مسجد میں خرچ کر دینا بھی درست ہوگا۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۱۷/۴/۹۲ھ

الجواب صحیح: بندہ نظام الدین عفی عنہ دارالعلوم دیوبند ۱۸/۴/۹۲ھ

شادی میں اسراف

سوال:- جس کے پاس پانچ سو روپیہ ہوں اور تمام کو تقریب شادی میں خرچ کر دے تو یہ اسراف بیجا ہے یا نہیں؟

الجواب حامدًا ومصلیاً!

بے محل خرچ کرنا اسراف میں داخل ہے اور اسراف ممنوع ہے وَلَا تُسْرِفُوا إِنَّ اللَّهَ لَا يُحِبُّ الْمُسْرِفِينَ^۱ اگر سب مال خرچ کرنے کے بعد محتاج ہو گیا اور اس کے پاس پھر کچھ نہیں رہا

۱۔ من احدث فی امرنا هذا ماليس منه فهو رد. مشکوٰۃ ص ۲۷ باب الاعتصام بالكتاب والسنة. الفصل الاول، بخاری شریف ص ۳۷۱ ج ۱ کتاب الصلح، باب اذا اصطلحوا علی صلح حور فهو مردود مطبوعه اشرفیہ دیوبند، ومن السحت ما يأخذ الصهر من النختن بسبب بنته الخ شامی کراچی ص ۲۲۲ ج ۲ کتاب الحظر والإباحة، فصل فی البیع،

۲۔ سورة الأعراف آیت ۳۱، ترجمہ:- اور حد سے مت نکلو بیشک اللہ تعالیٰ پسند نہیں کرتے حد سے نکلنے والوں کو (بیان القرآن)

تو اسراف ہے۔ فقط واللہ سبحانہ تعالیٰ اعلم

حررہ العبد محمود گنگوہی عفا اللہ عنہ مدرسہ مظاہر علوم

زمین کے بدلہ میں شادی

سوال:- ایک شخص نے اس طرح زمین لی ہے کہ اس کی ایک لڑکی تھی اس نے اس کی شادی کردی اور بدلے میں زمین لی اب اس شخص کے پوتے پڑپوتے ہیں ان کے واسطے اس زمین کا کیا حکم ہے؟

الجواب حامداً ومصلیاً!

یہ زمین رشوت کے حکم میں ہے۔ اس کی واپسی لازم ہے اس کی آمدنی خود نہ وصول کریں بلکہ جس کی تھی اس کو یا اس کے ورثا کو واپس کر دیں۔ فقط واللہ سبحانہ تعالیٰ اعلم

حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور

الجواب صحیح: سعید احمد غفرلہ مفتی مدرسہ مظاہر علوم سہارنپور یکم رمضان ۱۴۲۶ھ

وقت نکاح لڑکی کے باپ کو کچھ رقم دینا

سوال:- نکاح ہو جانے پر لڑکے کا ولی لڑکی کے ولی کو دو روپیہ یا تین روپیہ دیتا ہے جس کو ہمارے اطراف میں بھینٹ کہتے ہیں۔ یہ بھی رشوت ہی میں داخل ہے یا اس کا کچھ اور حکم ہے؟

۱۔ وأخذ اهل المرأة شيئاً عند التسليم فللزواج أن يسترده لأنه رشوة، شامی کراچی ص ۵۶ ج ۳ مطلب انفق علی معتدة الغير، کتاب النکاح، بحر کوئٹہ ص ۸۷ ج ۳ باب المهر، عالمگیری کوئٹہ ص ۳۲ ج ۱ الفصل السادس عشر فی جهاز البنت.

۲..... أو أخذ الرشوة ويردونها على أربابها إن عرفوهم وإلا تصدقوا بها مختصراً شامی زکریا ص ۵۵۳ ج ۹ فصل فی البیع، کتاب الحظر والإباحة، بذل المجهود ص ۳۷ ج ۱ کتاب الطهارة، باب فرض الوضوء، مطبوعه يحيوى سہارنپور.

الجواب حامداً ومصلیاً!

یہ رشوت ہے اس کا لینا اور دینا درست نہیں اخذ اہل المرأة شیئا عند التسليم فللزواج ان یسترده لانه رشوة درمختار. ای بان ابی ان یسلمها اخوها او نحوه حتی یأخذ شیئا ھ ردالمحتار^۱ ص ۵۰۳ ج ۲. فقط واللہ سبحانہ تعالیٰ اعلم

حررہ العبد محمود گنگوہی عفا اللہ عنہ

معین مفتی مدرسہ مظاہر علوم سہارنپور ۱۷/ربیع الثانی ۱۴۱۵ھ
الجواب صحیح: سعید احمد غفرلہ مفتی مدرسہ مظاہر علوم سہارنپور یوپی

شادی میں رنگین کاغذ کے گیت بنوانا

سوال:- شادی میں گیت رنگین کاغذ کے بنوانا کیسا ہے؟

الجواب حامداً ومصلیاً!

شادی میں محض نمائش و فخر کے ہر کام سے بچنا چاہئے۔ مروجہ طریقہ پر گیت بنوانا بھی اس میں داخل ہے۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۲۱/۱۰/۱۴۱۵ھ

الجواب صحیح: بندہ محمد نظام الدین دارالعلوم دیوبند

شادی سے پہلے گھر کو لپینا اور انگلیوں کے نشانات لگانا

سوال:- شادی سے دو چار دن پہلے گھر کو لپینا ضروری سمجھا جاتا ہے اور انگلیوں کے نشانات

۱۔ الدر المختار مع رد المحتار کراچی ص ۱۵۶ ج ۳ مطلب أنفق علی معتدة الغير. باب المهر، بزازیہ علی الہندیہ کوئٹہ ص ۱۳۶ ج ۴ الباب الثانی عشر فی المهر، نوع آخر تزوجها بمهر الخ، البحر ص ۱۸۷ ج ۳ باب المهر، مطبوعہ الماجدیہ کوئٹہ.

۲۔ وعن عبد اللہ ابن عمر وانه سمع رسول اللہ صلی اللہ علیہ وسلم یقول من سمع الناس بعمله سمع اللہ به اسماع خلقه وحقره وصغره (مشکوٰۃ شریف ص ۴۵۴ ج ۲ باب الریاء والسمعة)

اور رنگ کے چھینٹے وغیرہ دیواروں پر دیئے جاتے ہیں۔

الجواب حامداً ومصلیاً!

صفائی کے لئے گھر کو لینے میں تو مضائقہ نہیں مگر انگلیوں کے نشانات وغیرہ لگانا غلط رسم ہے اس کو بند کیا جائے۔ فقط واللہ تعالیٰ اعلم

حررہ العبد محمد وغفرلہ

نوید اور دعوت میں فرق

(۱) ہمارے یہاں کے لوگ ”نوید“ ضروری سمجھتے ہیں، اس کا طریقہ یہ ہے کہ شادی کے موقع پر اپنے تمام رشتہ داروں کو ”نوید“ بھیجتے ہیں، وہ رشتہ دار تاریخ مقررہ پر نائی کے ہمراہ چاول، دہی، دھوتی، یا صرف روپیہ لیکر اس شخص کے دروازہ پر حاضر ہوتے ہیں۔ اس سامان مذکورہ کو شادی والا اپنے ایک رجسٹر میں درج کر دیتا ہے پھر جب اس کے رشتہ دار کے گھر شادی پڑے تو اس شخص کو ویسا ہی کرنا پڑے گا خواہ سامان یا روپیہ میں زیادتی کر کے لائے یا نہ لائے، لیکن لانا پڑے گا جتنا ہو سکے، اگر نہیں لایا تو اس پر لعن طعن کی جاتی ہے۔ اگر وسعت نہیں ہے تو قرض لیکر پورا کرتا ہے تاکہ رسوا نہ ہونا پڑے اس کے متعلق نوید لینے والے اور دینے والے کا کیا حکم ہے؟

(۲) اور دوسری بات یہ ہے کہ اگر ولیمہ کی دعوت دی جائے پھر وہ اس طرح کا سامان لائے یعنی روپیہ یا دھوتی وغیرہ تو اس کے متعلق کیا حکم ہے؟ دعوت اور نوید میں ہمارے یہاں فرق ہے۔ نوید اس کو کہتے ہیں کہ سامان مذکور لائے اور دعوت صرف کھانا کھا لینا ہوتا ہے۔

الجواب حامداً ومصلیاً!

(۱) یہ طریقہ اور اس کا التزام غیر شرعی رسم ہے جس کا ترک کرنا لازم ہے^۱ بلا ضرورت

۱۔ ملاحظہ ہو، ہشتی زیور ص ۲۲ تا ۲۱ ج ۶ بیاہ کی رسموں کا بیان، من احدث فی أمرنا هذا ما لیس منه فہو رد، مشکوٰۃ شریف ص ۲۷ باب الاعتصام بالکتاب والسنة، الفصل الاول، مطبوعہ یاسر ندیم دیوبند، بخاری شریف ص ۳۷ ج ۱ کتاب الصلح باب اذا اصطلحوا علی صلح الخ مطبوعہ اشرفیہ دیوبند۔ (حاشیہ ۲ اگلے صفحہ پر)

اور بلا طلب قرض ہے بغیر ادا کئے مطالبہ ذمہ میں باقی رہیگا کسی غریب کی مدد بغیر رسم و نمائش کے اور بغیر اس امید کے کہ یہ ہماری مدد اسی طرح کریگا نیز خوش کرنے کے لئے بلا حاجت بھی ہدیہ کے طور پر دینا مستحسن ہے مگر مذکورہ مسئلہ طریقہ کی یہ صورت نہیں۔

(۲) ولیمہ سنت سے ثابت ہے جب کہ اس میں کوئی امر خلاف شرع نہ ہو حدیث شریف میں ہے اولم ولو بشاة^۱۔ اس کے قبول کرنے کی بھی ترغیب بلکہ بلا عذر قبول نہ کرنے پر نکیر آئی ہے جس میں فقد عصی^۲ کا لفظ ہے۔ فقط واللہ تعالیٰ اعلم

حررہ العبد محمود وغفرلہ دارالعلوم دیوبند ۲/۱۴/۹۱ھ

الجواب صحیح: بندہ نظام الدین عفی عنہ دارالعلوم دیوبند ۲/۱۵/۹۱ھ

سسرال پہونچنے پر دُولہے کے ساتھ کیا جانے والا معاملہ

سوال:- سسرال جانے پر لڑکے کو فوراً لڑکی کے گھر لے جاتے ہیں اور وہاں بھی چومنا ہوتا ہے اور لڑکے کو اس کی سالیاں وغیرہ شربت پلاتی ہیں جس میں جونک وغیرہ کے پانی کا غلبہ ظن ہوتا ہے اور تمام عورتیں گیت گاتی ہوتی ہیں جس میں لڑکے کے ماں باپ، دادا دادی وغیرہ کو بہت سی گالیوں سے بھی نوازا جاتا ہے اور لڑکے کو تمام لوگوں کے سامنے مجلس میں گھر کے کل کپڑے کو نکال کر سسرال کا کپڑا پہنایا جاتا ہے جس میں نظریا سحر وغیرہ کا غلبہ ظن ہوتا ہے۔

(گذشتہ صفحہ کا حاشیہ) ۲۔ من احدث فی امرنا هذا ماليس منه فهو رد۔ مشکوٰۃ ص ۲۷ باب الاعتصام بالكتاب والسنة۔ الفصل الاول، بخاری شریف ص ۳۷۱ ج ۱ کتاب الصلح، باب اذا اصطلحوا الخ، مطبوعه اشرفیہ دیوبند،

(صفحہ ہذا) ۱۔ فی حدیث انس رضی اللہ تعالیٰ عنہ او لم ولو بشاة متفق علیہ مشکوٰۃ شریف ص ۲۷۸ ج ۱ باب الولیمة۔

۲۔ عن عبد اللہ بن عمر قال قال رسول اللہ صلی اللہ علیہ وسلم من دعی فلم یجب فقد عصی اللہ ورسولہ الحدیث مشکوٰۃ شریف ص ۲۷۸ ج ۱ باب الولیمة۔

الجواب حامداً ومصلیاً!

اس کو بھی بند کیا جائے۔ فقط واللہ سبحانہ تعالیٰ اعلم

حررہ العبد محمود غفرلہ

نکاح کے موقع پر مدرسہ کے لئے روپیہ لینا

سوال:- نکاح کے موقع پر نکاح پر دعویٰ کر کے مسجد و مدرسہ کے لئے روپیہ لیتے ہیں، یہ جائز ہے یا ناجائز؟ یا رسم ہونے کی وجہ سے دیتے ہیں۔

الجواب حامداً ومصلیاً!

نکاح کے موقع پر نکاح پر دعویٰ کر کے زبردستی مدرسہ کے لئے روپیہ لینا جائز نہیں۔ وہ بخوشی دیں تو اجازت ہے۔ پابندی رسم کی وجہ سے مجبوراً دیں تب بھی درست نہیں۔ فقط واللہ تعالیٰ اعلم
حررہ العبد محمود غفرلہ دارالعلوم دیوبند ۱۵/۳/۹۴ھ

شادی میں تالا، قینچی، سروطہ دینا

سوال:- جہیز میں تالا، قینچی، سروطہ دیئے کو منحوس سمجھتے ہیں یہ کہاں تک درست ہے؟

الجواب حامداً ومصلیاً!

ان اشیاء کا دینا نہ منحوس ہے نہ لازم ہے۔ حسب ضرورت دینا درست ہے۔ فقط واللہ تعالیٰ اعلم
حررہ العبد محمود غفرلہ

۱۔ عن عبد اللہ بن مسعود قال قال رسول اللہ صلی اللہ علیہ وسلم سباب المسلم فسوق الحديث، مشکوٰۃ شریف ص ۴۱۱، باب حفظ اللسان الخ، الفصل الاول، مطبوعہ یاسر ندیم دیوبند، ملاحظہ ہو اصلاح الرسوم ص ۳۱ تا ۵۷، ہشتی زیور ۲۲ تا ۶۶، ج ۶، بیاہ کی رسموں کا بیان، مکتبہ اشرفی دیوبند۔

۲۔ عن ابی حرة الرقاشی عن عمہ قال قال رسول اللہ صلی اللہ علیہ وسلم الا لا تظلموا الا لا یحل مال امرأئ إلا بطیب نفس منه رواہ البیہقی (مشکوٰۃ شریف ص ۲۵۵ باب الغصب)

ترجمہ:- خبردار ظلم نہ کر خبردار کسی کا مال اس کی دل کی خوشی کے بغیر حلال نہیں۔ (بقیہ حاشیہ اگلے صفحہ پر)

اس شادی میں کھانا کھانا جس میں باجہ ہو

سوال:- جس شادی میں باجہ بچتا ہے، وہاں جا کر دعوت کھانا کیسا ہے، اگر کھانے سے پہلے باجہ بند کر دیا جائے تو کیسا ہے؟ کھا سکتے ہیں یا نہیں؟

الجواب حامدًا ومصلياً!

جس شادی میں پہلے سے علم ہو کہ اس میں لہو و لعب باجہ وغیرہ ہے تو اس شادی میں شرکت کرنا دعوت کھانا جائز نہیں اگر پہلے سے علم نہ ہو اور وہاں پہنچ کر معلوم ہو اور کھانے کے وقت باجہ وغیرہ نہ ہو تو عوام کے لئے گنجائش ہے، مقتدا کو بالکل شرکت نہیں کرنی چاہئے۔ فقط واللہ تعالیٰ اعلم
حررہ العبد محمود غفرلہ دارالعلوم دیوبند

جو شادی قرض لیکر کی جائے اس میں شرکت

سوال:- زید کی لڑکی جو ان ہے۔ زید غریب آدمی ہے جہاں سے بھی بات ہوتی ہے سب کہتے ہیں کہ ہم گھڑی لیں گے، سائیکل لیں گے اور بہت سی چیزیں مانگتے ہیں۔ گھر میں کوئی مرد نہیں رہتا، اس بات کا ڈر ہے کہ کہیں بدنامی نہ ہو جائے۔ ادھر لڑکی (گزشتہ صفحہ حاشیہ) ۳ لاعدوی ولاطيرة . مشکوة شریف ص ۳۹۲ باب الفال والطيرة . الفصل الاول . مطبوعہ یاسر ندیم .

(صفحہ ۱۷) ۱۔ دعی الی ولیمۃ وثمہ لعب او غناء قعد واکل لو المنکر فی المنزل، فلو علی المائدة لا ینبغی ان یقعد بل یخرج الخ فان قدر علی المنع فعل والاصبر ان لم یکن ممن یقتدی بہ فان کان مقتدی ولم یقدر علی المنع خرج ولم یقعد وان علم او لا باللعب لا یحضر اصلاً سواء کان ممن یقتدی بہ او لا . (الدر المختار علی الشامی کراچی، ج ۶/ ص ۳۲۸/ کتاب الحظر والاباحۃ، عالمگیری کوئٹہ ص ۳۲۴ ج ۵ کتاب الکراہیۃ، الباب الثانی عشر فی الهدایا والضيافات، زیلعی ص ۱۳ ج ۶ کتاب الکراہیۃ، مطبوعہ امدادیہ ملتان، البحر الرائق کوئٹہ ص ۱۸۸ ج ۸ کتاب الحظر والاباحۃ، فصل فی الأکل والشرب،

جوان، ادھر غربت مجبوراً زید نے قرض لے کر شادی کر دیا۔ گاؤں کے بہت سے مولوی حضرات زید کے خلاف ہو گئے اور اس شادی میں شرکت کو منع کرتے ہیں۔ اس میں زید کہاں تک خطا وار ہے؟

الجواب حامداً ومصلیاً!

اگر اس تقریب میں کوئی خلاف شرع چیز ناچ بجہ وغیرہ نہیں تو محض قرض لینے کی وجہ سے شرکت ممنوع نہیں سب شریک ہو سکتے ہیں۔ فقط واللہ تعالیٰ اعلم
حررہ العبد محمود غفرلہ دارالعلوم دیوبند

اہل مجلس سے قبول کرانا

سوال:- آج کل رواج ہے کہ نکاح کے بعد دلہن کے ہاتھ میں ایک کپڑا دیتا ہے اور اس کی دوسری طرف حاضرین مجلس (من طرف الزوج) پکڑ لیتا ہے اور دلہن کا وکیل یہ الفاظ کہتا ہے کہ اتنے دن تک میں نے اس کو کھلایا پلایا اس وقت اس کو آپ لوگوں کے سپرد کرتا ہوں پھر حاضرین مجلس اس کو قبول کرتے ہیں یہ جائز ہے یا نہیں؟

الجواب حامداً ومصلیاً!

نکاح ایجاب و قبول سے ہو جاتا ہے۔ سوال میں جو صورت درج ہے وہ ایک لغو اور بے اصل رسم ہے زوج اور زوجہ یا ان کے طرف سے وکیل کا ایجاب و قبول کافی ہے۔ فقط واللہ سبحانہ تعالیٰ
حررہ العبد محمود غفرلہ

۱۔ ولو دعی الی دعوة فالواجب ان یجیبہ الی ذلک وإنما یجب علیہ ان یجیبہ اذا لم یکن هناك معصية ولا بدعة الخ، عالمگیری کوئٹہ ص ۳۴۳ ج ۵ الباب الثانی عشر فی الهدایا والضيافات، کتاب الکراہیۃ، شامی زکریا ص ۵۰۱ ج ۹ کتاب الحظر والاباحۃ.

۲۔ وینعقد بايجاب وقبول، بحر کوئٹہ ص ۸۱ ج ۳ کتاب النکاح، ہدایہ ص ۳۰۵ ج ۲، کتاب النکاح، مطبوعہ دار الکتاب دیوبند، الدر المختار علی الشامی کراچی ص ۹ ج ۳ کتاب النکاح.

باپ پاڑ دھم: نکاح کے متفرق مسائل

والدین کے اصرار کے باوجود دینی مشغولی کی وجہ سے نکاح نہ کرنا

سوال:- ایک شخص کی عمر اٹھائیس ۲۸ سال ہے اور اس کے ماں باپ نکاح کرنے پر زور دیتے ہیں اور یہ شخص اپنے دینی کام میں مشغول رہتا ہے اور اتنا کم نہیں رہا ہے کہ بیوی بچوں کو پال سکے اور نفس پر بھی قابو ہے شادی کرنے کے لئے تیار نہیں ہے جس سے اس کے ماں باپ ناراض ہیں تو اس حالت میں مسئلہ کیا ہے؟

الجواب حامداً ومصلیاً!

ابھی شادی نہیں کی تو بچوں کی ضروریات پوری کر نیکا کیا سوال ہے، اگر اس شخص کی حالت شہوت کے اعتبار سے اعتدال پر ہے اور اسکی اتنی قدرت ہیکہ شادی کر کے بیوی کا نفقہ واجبہ ادا کر سکے تو اس کو نکاح کرنا سنت ہے اور جب والدین کا اصرار ہے اور نکاح نہ کرنے کی وجہ سے ناراض ہیں تو اس کا نکاح کرنا اور بھی مؤکد ہو جاتا ہے۔ دوسرے دینی کاموں وغیرہ کی وجہ سے اس کو ترک نہ کرے۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۴/۵/۱۳۹۰ھ

۱۔ یکون سنة مؤكدة حال الاعتدال أى القدرة على وطء ومهر ونفقة (الدرعلى ۱ لرد کراچی ص ۷۳ ج ۳ کتاب النکاح)، النهر الفائق ص ۷۵ ج ۲ کتاب النکاح، مطبوعه دار الكتب العلمية بیروت، البحر الرائق کوئٹہ ص ۸۰ ج ۳ کتاب النکاح.

۲۔ عن ابی نجیح ان رسول اللہ صلی اللہ علیہ وسلم قال من کان موسراً لان ینکح ثم لم ینکح فلیس منی، مجمع الزوائد، ص ۶۲ ج ۴، کتاب النکاح، باب الحث علی النکاح، (بقیہ اگلے صفحہ پر)

نکاح سے اگر تعلیم میں حرج ہو مگر والدین مجبور کریں

سوال:- زید ابھی تعلیم حاصل کر رہا ہے اور زید عاقل بالغ ہے اور زید کے گھر والے مجبور کرتے ہیں شادی کرنے پر اور زید ابھی شادی کرنا نہیں چاہتا ہے، حتیٰ کہ اس کے والدین اور دیگر احباب بھی زور شور کر رہے ہیں کہ زید کی شادی ہو جانی چاہئے۔ لیکن زید چاہتا ہے کہ شادی مؤخر ہو جائے۔ ان حالات میں زید کیا کرے؟

الجواب حامداً ومصلیاً!

اگر زید کو ابتلاء معصیت کا اندیشہ نہیں اور نکاح کے بعد اس کو تحصیل علم میں رکاوٹ کا ظن غالب ہے تو اس کو حق ہے کہ وہ نکاح کو مؤخر کر دے۔ اگر والدین صرف نکاح پر اصرار کریں رخصت کو مؤخر کر دیں تو زید کو چاہئے کہ اس سے انکار نہ کرے۔ اگر ابتلاء معصیت کا اندیشہ ہے تو اس کو چاہئے کہ نکاح کر لے، پھر حسب موقع تعلیم کا سلسلہ جاری رکھے۔ زید کے سامنے تین چیزیں ہیں۔ تحصیل علم، حفاظت نفس، اطاعت والدین۔ ان تینوں کو جمع کرنے کی صورت تحریر کر دی گئی۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۱۸/۱/۱۳۹۶ھ

نکاح کے وقت کونسی نماز پڑھی جاتی ہے؟

سوال:- دور حاضر میں قبل نکاح نوشہ کو دو رکعت نماز پڑھاتے ہیں یہ کونسی نماز ہے نفل شکرانہ ہے یا کوئی اور؟

(گزشتہ صفحہ حاشیہ) حدیث ۳۰۳ مطبوعہ دار الفکر بیروت. المعجم الكبير للطبرانی ص ۳۶۶، من یکنی ابا نجیح، مطبوعہ دار احیاء التراث العربی بیروت.

(صفحہ ہذا) ۱۔ ویكون واجبا عند التوقان فان تیقن الزنا الابہ فرض ای بان کان لا یمكنه الإحتراز عن الزنا إلا به الخ. الدر المختار مع الشامی زکریا ص ۶۳ ج ۴ کتاب النکاح، سكب الأنهر علی هامش مجمع الأنهر ص ۴۶۷ ج ۱ کتاب النکاح، مطبوعہ دار الکتب العلمیہ بیروت، تبیین الحقائق ص ۹۴ ج ۲ کتاب النکاح، مطبوعہ امدادیہ ملتان.

الجواب حامداً ومصلیاً!

یہ نماز ایسی نماز ہے کہ نہ خدائے پاک نے فرض کی نہ حضور اکرم ﷺ نے مسنون قرار دی، یعنی بے اصل ہے جاہل بے نمازی دولہا کو نماز پڑھوا کر اسکے مسلمان ہونے کا ثبوت دیتے ہیں اسی طرح مجلس نکاح میں کلمہ پڑھوا کر مسلمان ہونا ثابت کرتے ہیں، اگر کوئی شخص پانچوں وقت نماز پڑھتا رہے اور بھی اسلام کی باتیں اختیار کرتا رہے تو مجلس نکاح میں اسکے مسلمان ہونے کا ثبوت پیش کرنے کی ضرورت نہیں ہے۔ فقط واللہ تعالیٰ اعلم

املاء العبد محمود وغفرلہ دارالعلوم دیوبند ۱۹/۵/۱۴۰۰ھ

نکاح کے بعد دعا کس وقت پڑھی جائے؟

سوال:- نکاح کے بعد خلوت شب اول میں عورت کی پیشانی کے بال پکڑ کے اَللّٰهُمَّ اِنِّیْ اَسْئَلُکَ مِنْ خَیْرِهَا وَخَیْرِ مَا جَبَلْتَهَا عَلَیْهِ وَاعُوْذُبُکَ مِنْ شَرِّهَا وَشَرِّ مَا جَبَلْتَهَا عَلَیْهَا ہونا ہے کیا یہ دعا خلوت سے پہلے پڑھی جاتی ہے یا نکاح ہوتے ہی عورت کے پاس جا کر فوراً بعد نکاح پڑھی جاتی ہے۔ اس کے پڑھنے کا افضل طریقہ کیا ہے اور افضل وقت کیا ہے؟

الجواب حامداً ومصلیاً!

نکاح کے بعد جب ملاقات تنہائی میں ہو اس وقت یہ دعا پڑھی جائے۔ فقط واللہ تعالیٰ اعلم

حررہ العبد محمود وغفرلہ دارالعلوم دیوبند ۲۸/۱/۱۴۰۲ھ

۱..... عن عائشة رضی اللہ عنہا قالت قال رسول اللہ صلی اللہ علیہ وسلم من أحدث فی أمرنا هذا ما لیس منہ فہو ردٌّ، متفق علیہ، مشکوٰۃ شریف ص ۲۷، باب الاعتصام بالکتاب والسنة، الفصل الأول، یاسر ندیم دیوبند، ترجمہ:- حضرت عائشہؓ سے روایت ہے کہ رسول اللہ صلی اللہ علیہ وسلم نے جس نے نئی بات ہمارے اس دین میں نکالی جو اس میں نہ تھی وہ مردود ہے۔

۲۔ يستحب أن یسمى اللہ تعالیٰ ویاخذ بنا صیبتها اول ما یلقاها بارک اللہ لکھ واحد منا فی صاحبہ وبقول معہ الی قوله قال: إذا تزوج أحدکم امرأة أو اشتري خادماً فليقل اللهم انی اسئلك خیرها وخیر ما جبلتها علیہ واعوذ بک من شرها الخ. الأذکار المنتخبة من کلام سید الأبرار ص ۲۵۱ باب ما یقول الزوج إذا دخلت علیہ امرأته لیلة الزفاف، ابوداؤد شریف ص ۲۹۳ ج ۱ باب فی جامع النکاح عمل الیوم واللیلة للنسائی ص ۹۸ ما یقول إذا افاد امرأة، حدیث ۲۶۲، مطبوعه دار الفکر بیروت، (باقی حاشیہ اگلے صفحہ پر)

ایک مجلس میں متعدد نکاح ہوں تو ان میں افضل کون ہے؟

سوال:- تبلیغی اجتماع میں تیس آدمیوں کی شادیاں ہونیں۔ اس میں بکر نے اپنا نکاح سب سے پہلے پڑھوایا۔ زید نے بکر سے کہا کہ تم نے غلطی کی، اپنا نکاح سب سے بعد میں پڑھواتے۔ سید القوم خادمہم۔ بکر نے جواب دیا دعویٰ ایران کا دلیل توران کی۔ جو کچھ کیا بالکل ٹھیک کیا۔ فاستبقوا الخیرات۔ زید کا کہنا کہ ”غلطی کی“ درست ہے یا نہیں؟ نیز ان کی دلیل دعویٰ کے مطابق ہے یا نہیں؟ ایک تو ہے جواز، ایک ہے افضلیت تو اس میں افضل بات کیا ہے؟ نکاح پہلے پڑھوانا یا بعد میں؟

الجواب حامداً ومصلیاً!

ضرورت و مصلحت تقدیم میں ہو تو تقدیم افضل ہے۔ تاخیر میں ہو تو تاخیر افضل ہے۔ سید القوم خادمہم یہاں چسپاں نہیں۔ فقط واللہ سبحانہ تعالیٰ اعلم
حررہ العبد محمود وغفرلہ

شادی میں چھوڑے کون لائے؟

سوال:- شادی میں چھوڑے لٹائے جاتے ہیں وہ لڑکی والا لائے یا لڑکے والا، کون سی صورت افضل ہے؟

الجواب حامداً ومصلیاً!

جو اس فضیلت کو حاصل کرنا چاہے لے آئے۔ فقط واللہ سبحانہ تعالیٰ اعلم
حررہ العبد محمود وغفرلہ

(باقی حاشیہ صفحہ گزشتہ) عمل الیوم واللیلۃ لابن السنی ص ۲۱۲ باب ما یقول اذا افاد امرأۃ، حدیث ۶۰۰، مطبوعہ مؤسسة الكتب الثقافیۃ بیروت.

(حاشیہ صفحہ ۱۸) ۱۔ فاستبقوا الخیرات، سورۃ بقرہ آیت ۱۴۸.

تین لڑکوں کی شادی ایک دم کرنا

سوال:- کچھ لوگوں کا کہنا ہے کہ اگر تین لڑکوں کی شادی ایک ساتھ کرو گے تو اچھا نہیں ہے طلاق ہو جاتی ہے کیا یہ بات صحیح ہے؟

الجواب حامداً ومصلیاً!

یہ بات غلط ہے۔ فقط واللہ تعالیٰ اعلم

املاء العبد محمود وغفرلہ دارالعلوم دیوبند

عقد نکاح سے انکار کا حکم

سوال:- ہندہ نے نکاح ثانی زید سے پچاس ساٹھ برادری کے مسلمانوں میں کر لیا بعد نکاح زوج سابق کے رشتہ داروں نے جائیداد کا جھگڑا کر کے مقدمہ عدالت میں دائر کر دیا۔ فریقین نے وکیل کر لئے، ہندہ کا ایک ہندو وکیل ہے جس نے یہ رائے دی ہے کہ ہندہ نکاح ثانی سے انکار کر دے تو زوج سابق کی جائیداد پر قابضہ رہ سکتی ہے۔ اس پر عمل کرتے ہوئے ہندہ اور اس کا ایک متمنی لڑکا دونوں نکاح سے انکاری ہو گئے۔ عدالت میں جواب دعویٰ میں لکھا دیا کہ نکاح نہیں ہوا برادری کی تھوک بندی کی وجہ سے چند اہل برادری نے بھی یہ کہہ دیا کہ نکاح نہیں ہوا حالانکہ وہ پچاس ساٹھ مسلمان اب تک بھی کہتے ہیں کہ نکاح ہوا اور ہم مجلس نکاح میں شریک تھے ایسی حالت میں صرف جائیداد کی وجہ سے زوجہ اور زوج کا نکاح سے انکار کرنا قابل تسلیم ہوگا یا نہیں اور جو مسلمان اس کا ساتھ دے رہے ہیں وہ کیسے ہیں اور مسلمانوں کے مجمع میں شرعی نکاح کو جو بوجہ مقدمہ و سخن پروری انکار کرتے ہیں وہ از روئے شرع شریف کیسے ہیں عدالت میں مقدمہ

۱۔ نیز یہ خیال بدشگونی و بدفالی ہے جو اسلامی عقیدہ نہیں ہے اس لئے اس عقیدہ کا ترک لازم ہے۔ لاعدوی ولاطیرة۔ مشکوٰۃ شریف ص ۳۹۲ باب الفال والطیرة الفصل الاول۔ مرقاة شرح مشکوٰۃ ص ۵۱۹ ج ۲ باب الفال والطیرة، مطبوعہ ممبئی، الفتاویٰ الحدیثیہ ص ۲۸ مطلب فی الجواب عن الایام واللیالی الخ، مطبوعہ دار الفکر بیروت۔ ابوالقاسم ادروی۔

دائر ہے اور چند مسلمانوں کی گواہی بھی ہو چکی ہے کہ نکاح ہو گیا اور ایک اسٹامپ پر سرکاری فرائض نوایس کا نکاح نامہ لکھا ہوا بھی ہے جس پر برادری والوں کی شہادت ثبت ہے باوجود ان تمام باتوں کے پھر نکاح سے انکار کرنا مقدمہ کی وجہ سے کیسا ہے اور ساتھ دینے والے کیسے ہیں؟

الجواب حامداً ومصلیاً!

جھوٹ بولنا شرعاً حرام اور کبیرہ گناہ ہے لیکن اپنا حق وصول کرنے اور ظلم دفع کرنے کے لئے جب کہ کوئی دوسری صورت قابو میں نہ ہو۔ تعریضاً کذب جائز ہے صراحۃً اس وقت بھی جائز نہیں ہے اگر وہ جائیداد ہندہ کی نہیں بلکہ زوج سابق کے دیگر ورثاء کی ہے اور ہندہ اپنا مہر اور حصہ وراثت لے چکی یا معاف کر چکی ہے تب تو کسی طرح ہندہ کو جھوٹ بولنا جائز نہیں قطعاً حرام ہے جو لوگ اس کے ساتھ اس کبیرہ گناہ میں شریک ہیں وہ بھی کبیرہ گناہ کے مرتکب ہیں سب کو توبہ کرنا فرض ہے اگر وہ جائیداد ہندہ کی ہے خواہ بعوض دین مہر ہو یا وراثت یا کسی اور طرح وہ ہندہ کی ملک ہے اور زوج سابق کے ورثاء ہندہ کو نہیں دیتے اور ہندہ کسی دوسری طرح اس جائیداد کو وصول نہیں کر سکتی تو ہندہ کو تعریضاً کذب جائز ہے^۱ اور اس معاملہ میں جو لوگ اس کی اعانت میں ہیں وہ بھی گنہگار نہیں۔

قال الله تعالى 'تعاونوا على البر والتقوى ولا تعاونوا على الإثم والعدوان' اور ہندہ کے انکار کرنے سے نکاح نہیں ٹوٹا اور زوج نے اگر یہ الفاظ کہے ہیں کہ میں نے ہندہ سے نکاح نہیں کیا تو اس سے طلاق واقع نہیں ہوئی۔ وفي الفتاوى : رجل قال لامرأته تو مرا چیزے نباشی۔ ههنا خمسة الفاظ أحدها ما ذكرنا، الثاني إذا قال لم يكن بيننا نكاح، الثالث إذا قال لهالم

۱۔ الكذب مباح لإحياء حقه ودفع الظلم عن نفسه والمراد التعريض لأن عين الكذب حرام. الدر المختار كراچی ص ۴۲۷ ج ۲ فصل فی البیع. كتاب الحظر والاباحة، سكب الأنهر علی هامش مجمع الأنهر ص ۲۲۱، كتاب الكراهية، فصل فی المتفرقات، مطبوعه دار الكتب العلمية بيروت. ۲۔ سورة المائدة پارہ ۶ آیت ۲۔

اتزوجک فلا یقع الطلاق فی هذه الألفاظ الثلاثة وإن نوى خلاصة ص ۹۷.

فقط واللہ تعالیٰ اعلم

حررہ العبد محمود گنگوہی عفا اللہ عنہ

معین مفتی مدرسہ مظاہر علوم سہارنپور ۱۷ شعبان ۱۴۲۵ھ

الجواب صحیح: سعید احمد غفرلہ، صحیح: عبد اللطیف ۱۸ شوال ۱۴۲۵ھ

ڈاکٹر کے ساتھ خلا ملا کرنے سے نکاح نہیں ٹوٹتا

سوال:- اگر کوئی عورت اپنے معالج سے جو کافر بھی ہو خلا ملا پیدا کرے اس سے تخلیہ کرے اس کے ساتھ بالکل بے حجاب ہو جائے اس کے ساتھ خط و کتابت کرے اس کو تحفہٴ دستیاں کشیدہ نکال کر دے جس میں اپنا اور اس کا نام ایک جگہ کشیدہ میں نکالے۔ تو کیا ان افعال سے نکاح ٹوٹ گیا اور جب نکاح ٹوٹ گیا تو حسب تحریر شاہ عبدالقادر صاحب محدث دہلوی بحاشیہ آیت ایک رکوع ایک پارہ پانچ جملہ مہر ساقط نہیں ہوتا ہے۔

الجواب حامداً ومصلیاً!

ان افعال کے ناجائز اور گناہ ہونے میں شبہ نہیں مگر ان سے نکاح نہیں ٹوٹتا۔ کذا فی مجموعۃ الفتاویٰ لہذا مہر بھی ساقط نہیں ہوتا۔ فقط واللہ سبحانہ تعالیٰ اعلم

حررہ العبد محمود غفرلہ

۱۔ خلاصۃ الفتاویٰ ص ۹۷ ج ۲ کتاب الطلاق، مطبوعہ نول کشور، تاتارخانیہ ص ۳۲۱ ج ۳ کتاب الطلاق، الفصل الخامس فی الکنايات، نوع آخر: فی قوله لست لی یامراء وما يتصل به، مطبوعہ إدارة القرآن کراچی، عالمگیری دار الكتاب ص ۳۷۵ ج ۱ الباب الثاني فی إيقاع الطلاق، الفصل الخامس فی الکنايات.

۲۔ مجموعۃ الفتاویٰ ص ۷۷ ج ۳ کتاب النکاح. مطبوعہ یوسفی لکھنؤ. والمزنی بها لا تحرم علی زوجها، شامی دار الفکر بیروت ص ۵۰ ج ۳، فصل فی المحرمات مطلب فیما لو زوج المولیٰ أمته.

انقطاع ولادت سے نکاح ختم نہیں ہوتا

سوال:- کیا فرماتے ہیں علماء دین اس مسئلہ میں کہ زید کی شادی ہونے کے بعد دوا لڑ کے پیدا ہوئے جو کہ فوت ہو گئے اس کے بعد لڑ کے ہونے بند ہو گئے کیونکہ وہ عورت مرد کے قابل نہ رہی لوگوں کا یہ کہنا ہے کہ جب زید کی بیوی مرد کے قابل نہیں رہی تو زید کے نکاح سے ختم ہو گئی تو کیا ایسا لوگوں کا کہنا شریعت مطہرہ سے درست ہے یا نہیں اور ایسی صورت میں اگر زید ثانی نکاح دوسری عورت سے کر لے تو زید کی اولاً بیوی جو مرد کے قابل ہی نہیں اپنے شوہر زید سے مہر کی حقدار ہو سکتی ہے یا نہیں کیونکہ زید کی بیوی کا خود یہ بیان ہے کہ میں اب تمہارے قابل یعنی زید کے قابل نہ رہی۔ جواب با صواب دیکر عند اللہ ماجور وعند الناس مشکور ہوں۔ بینوا توجروا۔

الجواب حامداً ومصلیاً!

لوگوں کا یہ کہنا کہ اس صورت میں زید کا نکاح ختم ہو گیا غلط ہے اور جہالت پر مبنی ہے۔ ایسی صورت میں بھی شرعاً نکاح باقی ہے مہر پورا واجب ہے خواہ زید دوسری عورت سے شادی کر لے یا اسی پر قناعت کرے اگر بیوی خود ہی مہر معاف کر دے تو معاف ہو جائے گا۔ فقط سبحانہ تعالیٰ اعلم حررہ العبد محمود وغفرلہ

- ۱۔ ویتأكد عند وطء أو خلوة صحت أو موت أحدهما وإذا تأكد المهر لا يسقط بعد ذلك وإن كانت الفرقة من قبلها لأن البدل بعد تأكده لا يحتمل السقوط إلا بالإبراء، الدرالمختار مع رد المحتار كراچی ص ۱۲ ج ۳، باب المهر، عالمگیری کوئٹہ ص ۳۰۳/۱، الفصل الثاني فيما يتأكد به المهر، بدائع الصنائع كراچی ص ۲۹۱ ج ۲ فصل وأما بيان ما يتأكد به المهر.
- ۲۔ وصح حطها لكليه أو بعضه عنه (الدرالمختار على الشامي كراچی ص ۱۱۳ ج ۳ باب المهر)، عالمگیری کوئٹہ ص ۳۱۳ ج ۱ الفصل السابع في الزيادة في المهر والحط عنه، البحر الرائق کوئٹہ ص ۱۵۰ ج ۳ باب المهر، النهر الفائق ص ۲۳۶ ج ۲ باب المهر، مطبوعه دار الكتب العلمية بيروت، مجمع الأنهر ص ۱۵۱ ج ۱ باب المهر، مطبوعه دار الكتب العلمية بيروت.

شوہر کے زنا سے بیوی کا نکاح فاسد نہیں

سوال:- زید کی منکوحہ بیوی شریفہ ہے اور منکوحہ ہوتے ہوئے پھر اگر زید زنا کرے ہندہ کے ساتھ تو کیا زید کا نکاح شریفہ کے ساتھ قائم رہے گا یا نکاح خارج ہو جائے گا اور منکوحہ بیوی شریفہ سے جو اولاد ہوگی وہ حرامی ہوگی یا حلالی، اور صرف زید گنہگار ہوگا؟

الجواب حامداً ومصلیاً!

اس سے نکاح منقطع نہیں ہوگا۔ گناہ ہوتا ہے اولاد حرامی نہیں ہوگی بلکہ ثابت النسب ہوگی۔ فقط واللہ سبحانہ تعالیٰ اعلم

حررہ العبد محمود غفرلہ

عورت کے زنا سے نکاح ختم نہیں ہوتا

سوال:- زید کی بیوی نے بکر کے ساتھ زنا کیا جس کا ثبوت موجود ہے اور دونوں نے اپنے اس فعل بد کا اقرار بھی کیا ہے۔ تو زید کی بیوی نکاح سے خارج ہوگی یا نہیں زید اس کو دوبارہ رکھنے پر تیار ہے۔ شرعی حکم کیا ہے۔ معہ حوالہ معتبرہ وضاحت فرمادیں۔ فقط

الجواب حامداً ومصلیاً!

اس حرکت سے نکاح ختم نہیں ہوا زید اگر رکھنا چاہتا ہے تو بیوی سے توبہ واستغفار کرا لے

۱۔ وفي آخر حظر المجنبی لا یجب علی الزوج تطلیق الفاجرة، ولا علیها تسریح الفاجر الخ، در مختار علی الشامی دار الفکر بیروت، ص ۵۰ ج ۳ فصل فی المحرمات مطلب فیما لو زوج المولی أمتہ.
۲۔ عن أبی هریرة رضی اللہ تعالیٰ عنہ قال قال رسول اللہ صلی اللہ علیہ وسلم، لا یزنی الزانی حین یزنی وهو مؤمن الحدیث، متفق علیہ، مشکوٰۃ شریف ص ۷۷ ج ۱ باب الكبائر وعلامات النفاق، الفصل الأول، مطبوعہ یاسر ندیم دیوبند.

۳۔ إذا کان الفراش قائماً فإن ثبوت النسب هناك بإعتبار الفراش، مبسوط سرخسی ص ۳۸/۳، الجزء السادس باب العدة وخروج المرأة من بیتها، مطبوعہ دار الفکر بیروت.

اور آئندہ کو اس سے ایسی حرکت نہ کرنے کا عہد لیلے درمختار^۱ میں ہے۔ ولایجب علی الزوج تطلیق الفاجرة ص ۲۷۴ ج ۵

اور شامی میں ہے۔ والفجور یعم الزنا. وغیرہ اس کے لئے استدلال میں حدیث بھی نقل کی ہے وقد قال. صلی اللہ علیہ وسلم لمن زوجته لاترید لامس وقد قال انی أحبها استمتع بها. ردالمحتار ص ۲۷۴ ج ۵. فقط واللہ سبحانہ تعالیٰ اعلم

حررہ العبد محمود عفی عنہ دارالعلوم دیوبند ۱۸/۶/۸۷ھ

الجواب صحیح: بندہ محمد نظام الدین عفی عنہ دارالعلوم دیوبند

بیوی کو آٹھ ماہ تک نہیں دیکھا

سوال:- میری بیوی نیک ہے، وفا شعار ہے، نو بچے ہیں، ۲۰ برس شادی کو گذر گئے کبھی ناراضگی کی نوبت نہیں آئی میں ۱۹۶۸ء میں حج کو گیا تھا اور بیوی سے کہہ کر گیا تھا کہ گھر سے باہر مت نکلنا۔ لیکن وہ ایک دفعہ سینما گئی، پھر ایک دفعہ عرس میں گئی، پھر کسی اور جگہ گئی، جس پر میرے بھائی نے اس کو بہت مارا۔ جب میں حج سے واپس آیا تو یہ واقعہ مجھے بتلایا۔ حج سے آنے پر میرے سالے صاحب بھی مجھے بمبئی لینے آئے تھے۔ میں نے ان سے کہا کہ آپ اپنی بہن کو اپنے گھر لے جائیں۔ انھوں نے ایسا ہی کیا۔ مگر سب محلہ والوں نے میری عورت کو بے قصور کہا۔ لیکن مجھے شک رہا۔ اب میں نے ۹/۸ ماہ سے اپنی زوجہ کی شکل نہیں دیکھی، ویسے ہی نفقہ برابر دے رہا ہوں۔ بچے میرے ساتھ ہیں۔ میرا یہ عمل شرعاً درست ہے یا نہیں؟ نیز میرا ارادہ ہے کہ اب دوسری شادی کر لوں، کیونکہ گھر میں پکانے کی بہت دقت ہے۔ میرا یہ خیال صحیح ہے یا نہیں؟

الجواب حامداً ومصلیاً!

غلطی انسان کے ساتھ لگی ہوتی ہے مرد ہو یا عورت سب سے ہی کچھ نہ کچھ چھوٹی بڑی غلطی ہو

۱۔ الدر المختار مع ردالمحتار ص ۴۲۷ ج ۶ کراچی فصل فی البیع. کتاب الحظر والإباحة، شامی زکریا ص ۶۱۱ ج ۹، البحر الرائق کوئٹہ ص ۱۰۷ ج ۳ فصل فی المحرمات.

جاتی ہے، غلطی پر نادم ہو کر سچے دل سے توبہ کرنے سے اللہ پاک بھی معاف فرمادیتے ہیں۔^۱ آٹھ مہینے تک آپ نے اس کو الگ رکھا۔ یہ سزا بہت کافی ہے۔ اس مدت میں آپ اس کو خرچ دیتے رہے۔ یہ مزید احسان کیا۔ فقط واللہ سبحانہ تعالیٰ اعلم

حررہ العبد محمود غفرلہ

بیس ۲۰/ بچوں کے بعد کیا تجدید نکاح ضروری ہے

سوال:- یہ جو مشہور ہے کہ جس عورت کو ایک شوہر سے بیس بچے ہوں اس کو دوبارہ نکاح کرنا چاہئے، اس کا کیا حکم ہے؟

الجواب حامداً ومصلیاً!

یہ بے اصل اور غلط ہے اس سے نکاح ختم نہیں ہوتا، دوبارہ نکاح کی ضرورت نہیں۔

فقط واللہ تعالیٰ اعلم

حررہ العبد محمود غفرلہ دارالعلوم دیوبند ۲/۱۷/۹۰ھ

کیا حضرت زینبؓ کا تجدید نکاح ہوا تھا؟

سوال:- حضرت بی بی زینبؓ کا تجدید نکاح ہوا تھا آخر میں ابوالعاصؓ کے ساتھ یا پہلے والا نکاح قائم تھا !

۱۔ عن عائشة قالت قال رسول الله صلى الله عليه وسلم ان العبد اذا اعترف ثم تاب تاب الله عليه. مشکوٰۃ شریف ص ۲۰۳ باب الاستغفار والتوبة. الفصل الاول. مطبوعه ياسر ندیم دیوبند ترجمہ:- عائشہ صدیقہ رضی اللہ عنہا سے مروی ہے کہ حضرت رسول مقبول ﷺ نے ارشاد فرمایا کہ بندہ جب اپنے گناہ کا اعتراف کرتا ہے پھر توبہ کرتا ہے اللہ تعالیٰ اس کی توبہ قبول کرتا ہے۔

۲۔ من احدث فی امرنا هذا ما ليس منه فهو رد، مشکوٰۃ شریف ص ۲۷ باب الاعتصام، بالكتاب والسنة، الفصل الاول، ياسر ندیم دیوبند.

الجواب حامداً ومصلیاً!

پہلے ہی کا نکاح قائم تھا کذا فی المعانی شرح مشکوٰۃ - فقط واللہ سبحانہ تعالیٰ اعلم
حررہ العبد محمود وغفرلہ

تجدید ایمان و تجدید نکاح کی ضرورت کب ہوتی ہے؟

سوال:- اس بارے میں حکم شرع سے مطلع فرمائیں، جس کا حوالہ ب ۹۲۱ مورخہ ۱۷/۹/۸۸ھ ہے اس میں زید کو یہ پوچھنا ہے کہ جن صاحب اور جماعت نے عہدِ ایہ نکاح کیا اور کرایا ان کے بارے میں شرعی حکم کیا ہے کیا وہ صرف توبہ واستغفار کے مستحق ہیں یا تجدید نکاح بھی کرنا ہے۔ علانیہ توبہ واستغفار کے علاوہ تجدید نکاح کا بھی حکم دیا جائے اس کے بارے میں تفصیل سے جواب عنایت فرمائیں۔

الجواب حامداً ومصلیاً!

کسی کی عدت میں نکاح ثانی جائز نہیں ہے - لایجوز للرجل أن یتزوج زوجة غیرہ وکذلک المعتدة کذا فی السراج الوہاج (از فتاویٰ عالمگیریؒ) لہذا جو نکاح اس طرح کر دیا گیا وہ شرعاً معتبر نہیں ہوا بلکہ گناہ ہوا۔ مرد و عورت میں علیحدگی کرادی جائے، عدت ختم ہونے پر دوبارہ نکاح کیا جائے۔ جن لوگوں نے یہ نکاح کرایا ہے وہ گنہگار ہوئے ان کو توبہ واستغفار لازم

۱۔ أن زینب بنت رسول اللہ صلی اللہ علیہ وسلم ہاجرت من مکة إلى المدينة وخلفت زوجها ابوالعاص کافراً بمكة فردھا رسول اللہ صلی اللہ علیہ وسلم إلیہ بالنکاح الأول بعد أن اسلم (اشعة للمعات بحوالہ حاشیہ مشکوٰۃ ص ۲۷۵، باب المحرمات، الفصل الثانی، رقم الہامش ۱، مطبوعہ یاسر ندیم دیوبند، شرح الطیبی علی مشکوٰۃ المصابیح ص ۲۷۶ ج ۶ باب المحرمات، الفصل الثانی، مطبوعہ إدارة القرآن کراچی۔

۲۔ الہندیہ کوئٹہ ص ۲۸۰ ج ۱ القسم السادس المحرمات التي يتعلق بها حق الغير، الباب الثالث، تاتارخانیہ ص ۴ ج ۳، الفصل الثامن فی بیان ما یجوز من الأنکحة الخ، مطبوعہ کراچی، خانیہ علی ہامش الہندیہ ص ۳۶۶ باب فی المحرمات، مطبوعہ دار الکتاب دیوبند۔

ہے اور اس بات کو پورے طور پر ظاہر کر دیا جائے کہ یہ نکاح غلط ہوا۔ اس کے باوجود ان لوگوں پر اپنے نکاح کی تجدید لازم نہیں۔ گناہ اگرچہ کبیرہ ہو اس سے تجدید نکاح لازم نہیں ہوتی۔ البتہ اگر خدا نخواستہ کفر کا صدور ہو جاوے تو ایمان کے ساتھ نکاح بھی ختم ہو جاتا ہے پھر تجدید ایمان و تجدید نکاح لازم ہوتی ہے۔^۱

جس مسئلہ میں اختلاف ہو کہ اس سے کفر ہوا یا نہیں ہو اوہاں احتیاطاً تجدید ایمان و تجدید نکاح کا امر کیا جاتا ہے ماکان فی کونہ کفرًا إختلاف یومرت بتجدید الإیمان و تجدید النکاح الخ.^۲ کبیرہ گناہ کی وجہ سے اہل سنت والجماعت کے نزدیک نہ کفر ہوتا ہے نہ ایمان سے خارج ہوتا ہے۔ کذا فی شرح الفقہ الاکبر فقط واللہ تعالیٰ اعلم

حررہ العبد محمود غنی عنہ، دارالعلوم دیوبند ۱۱/۸/۸۸ھ

الجواب صحیح: بندہ محمد نظام الدین غنی عنہ، دارالعلوم دیوبند ۱۱/۹/۸۸ھ

عورت کا شوہر کو یہ جواب کہ ”توبہ نہیں کروں گی“

کیا تجدید ایمان و تجدید نکاح ضروری ہے؟

سوال:- ایک شخص نے اپنی اہلیہ سے کسی گناہ پر تنبیہ کرتے ہوئے کہا کہ دیکھو جی توبہ کرلو۔

۱۔ ما یكون کفرًا إتفاقاً یبطل العمل والنکاح وأولاده أولاً ذنناً کذا فی فصول العمادی لکن ذکر فی نور العین ویجدد بینهما النکاح إن رضیت زوجته بالعود الخ، الدرالمختار مع الشامی زکریا ص ۳۹۰، ج ۲، باب المرتد، مطلب: جملة من لا تقبل توبته، عالمگیری کوئٹہ ص ۲۸۳ ج ۲ الباب التاسع فی أحكام المرتدين، قبیل الباب العاشر فی البغاة: مجمع الأنهر ص ۵۰۱ ج ۲ باب المرتد، مطبوعه دار الکتب العلمیة بیروت.

۲۔ الدرالمختار مع الشامی زکریا ص ۳۹۱ ج ۲ کتاب الجهاد، باب المرتد، مطلب: جملة من لا تقبل توبته، مجمع الأنهر ص ۵۰۱ ج ۲ باب المرتد، مطبوعه دار الکتب العلمیة بیروت، عالمگیری ص ۲۸۳ ج ۲ الباب التاسع فی أحكام المرتدين، قبیل الباب العاشر فی البغاة، مطبوعه دار الکتب دیوبند.

۳۔ فترک الطاعات بالکلیة وإرتکاب السیات بأسرها لا یخرج المؤمن عن الإیمان عند اهل السنة والجماعة، شرح فقہ اکبر ص ۲۱۰ ج مطبوعه رحیمیه دیوبند.

ویسے اس کی اہلیہ نیک ہے۔ مگر اس وقت مذاق سے کہہ دیا کہ میں توبہ نہیں کروں گی۔ پھر کہتے ہی اسی وقت ندامت ہو گئی اور توبہ کر لی۔ اس واقعہ کی وجہ سے اس کے ایمان میں کچھ خرابی آ کر نکاح میں کوئی فرق آ سکتا ہے یا نہیں؟ یا صرف گنہگار ہوگی؟

الجواب حامداً ومصلیاً!

اگر شوہر نے کسی خاص گناہ سے متعلق کہا کہ اس گناہ سے توبہ کر لو اور وہ گناہ بیوی نے نہیں کیا تھا۔ بیوی نے کہا کہ میں توبہ نہیں کروں گی، تو اس کی وجہ سے اس کے ایمان میں خلل نہیں ہوگا اور اگر کسی خاص گناہ سے متعلق نہیں کہا بلکہ ویسے ہی کہا، جس کا مطلب یہ ہے کہ انسان کو توبہ کرتے ہی رہنا چاہئے۔ اس پر یہ جواب دیا کہ توبہ نہیں کروں گی تو یہ بہت خطرناک ہے۔ کیونکہ قرآن کریم میں بھی اہل ایمان کو توبہ کرنے کا حکم ہے۔ **يَا أَيُّهَا الَّذِينَ آمَنُوا تَوْبُوا إِلَى اللَّهِ تَوْبَةً نَصُوحًا**۔ اب اس صورت میں کلمہ پڑھ کر اپنی اس بات سے توبہ کرنا چاہئے اور دو آدمیوں کے سامنے تجدید نکاح بھی کر لیں۔ فقط واللہ تعالیٰ اعلم

املاء العبد محمود غفرلہ دارالعلوم دیوبند ۲۵/۱۰/۱۳۹۹ھ

کیا ہر ماہ تجدید نکاح کی جائے؟

سوال:- میں نے سنا ہے کتاب شامی میں لکھا ہے کہ ہر ماہ میں تجدید نکاح احتیاطاً کر لیا جائے۔ واللہ اعلم، تو ایسی صورت میں دو گواہوں کے موجود ہونے کی ضرورت ہے یا نہیں جو صورت ہو۔ بیان فرمایا جائے۔ تجدید نہ کرنے میں کوئی خلاف تو نہیں جیسا کہ اکثر لوگ اس کے متعلق گوش آشنائیں چہ جائیکہ عمل کریں!

۱۔ سورہ تحریم آیت: ۸، ترجمہ:- اے ایمان والو تم اللہ کے آگے سچی توبہ کرو۔ (از بیان القرآن)

۲۔ ماکان فی کونہ کفرّاً إختلاف فإن قاتله یومر بتجدید النکاح وبالتوبۃ والرجوع عن ذلک بطریق الإحتیاط۔ عالمگیری کوئٹہ ص ۲۸۳ ج ۲ باب المرتد۔ ومنها ما یتعلق بتلقین الکفر الخ، قبیل الباب العاشر فی البغاة، مجمع الأنهر ص ۵۰۱ ج ۲ باب المرتد، مطبوعہ دار الکتب العلمیۃ بیروت، شامی زکریا ص ۳۹۱ ج ۱ باب المرتد۔

الجواب حامداً ومصلیاً!

جن سے آپ نے سنا ہے ان سے شامی کی اصل عبارت مع حوالہ جلد و باب لکھوا کر بھیجیں۔
اس کو دیکھ کر انشاء اللہ تعالیٰ جواب پیش کیا جائے گا۔ فقط واللہ سبحانہ تعالیٰ اعلم
حررہ العبد محمود گنگوہی غفرلہ

بیوی کے قصور پر دوسرا نکاح ہو جائے تو مساوات ضروری ہے
سوال:- میرا خیال ہے کہ دوسری شادی کے بعد بھی میری پہلی عورت حج کو جا کر آگئی، تو
میں دونوں کو سنبھال لوں گا، تو ایسا کرنا درست ہے یا نہیں؟

الجواب حامداً ومصلیاً!

بلا ضرورت دوسری شادی کرنے میں اکثر پریشانی ہوتی ہے، دونوں میں اتفاق ہونا مشکل
ہوتا ہے، جو شخص دونوں کا حق ادا کر دے اور انصاف سے رہے، تو اس کی اجازت بھی ہے، آپ
خود ہی غور کر لیں، حق تعالیٰ آپ کی مدد فرمائے اور سب معاملات دین و دنیا میں بہترین طریقہ پر
مدد فرمائے۔ فقط واللہ سبحانہ تعالیٰ اعلم

حررہ العبد محمود گنگوہی غفرلہ دارالعلوم دیوبند ۲۹/۱۰/۱۳۸۸ھ
الجواب صحیح: بندہ محمد نظام الدین عفی عنہ دارالعلوم دیوبند ۲۹/۱۰/۱۳۸۸ھ

رشتہ خراب ہونے پر بچوں کو برا بھلا کہنا

سوال:- عرض یہ ہے کہ لڑکی کا رشتہ ہو یا لڑکے کا رشتہ ہو اور وہ رشتہ دار غلط ہو جائیں، لڑکی کی

۱۔ ومنها وجوب العدل بين النساء في حقوقهن من القسم والنفقة (إلى قوله) لو كانت تحته امرأتان
حرتان أو امتان يجب عليه أن يعدل بينهما في المأكل والمشروب والملبوس والسكنى والبيتوتة
الخ، بدائع كراچی ص ۳۳۲ ج ۲ فصل ومنها وجوب العدل، مجمع الأنهر ص ۵۴۸ ج ۱ باب القسم،
در الكتب العلمية .

۲۔ فَأَنكِحُوا مَا طَابَ لَكُمْ مِنَ النِّسَاءِ مَتْنِي وَتِلْكَ رُبْعٌ فَإِنْ خِفْتُمْ أَلَّا تَعْدِلُوا فَوَاحِدَةً، سورة نساء آیت: ۳.

طرف سے یا لڑکے کی طرف سے بات خراب ہو جائے تو وہ بچولیوں کو برا کہتے ہیں اور اس کے بچوں کو بد عادیتے ہیں۔ لہذا دو چار رشتہ جو کئے وہ مناسب نہیں ہوئے، بگاڑ کی صورت آگئی۔ اب بچولیا کہتا ہے اللہ کی طرف سے جوڑی کا سنجوگ ہے۔ لڑکی کے والد اور لڑکے کے والد یہ کہتے ہیں کہ دیوبند سے فتویٰ منگادو تو مجھ کو صبر آئے گا کہ خطا بچولے کی ہے یا دوسرے کی ہے؟ لڑکے کے مقدر پھوٹے ہیں یا اللہ کی طرف سے جوڑی سنجوگ ہے؟ اس فتوے کا جواب بھیجدیں تاکہ لڑکی والے اور لڑکے والے کو تسلی اور سکون ہو جائے۔

الجواب حامداً ومصلیاً!

جوڑ اللہ تعالیٰ کی طرف سے طے شدہ ہوتا ہے دنیا میں اس کا ظہور ہوتا ہے۔ جو شخص نیک نیتی کے ساتھ خیر خواہی کے لئے درمیان میں واسطہ بن جاتا ہے اور کوشش کرتا ہے وہ مستحق اجر و ثواب ہے۔ اگر بعد میں موافقت نہ ہو تو بچولے کو برا کہنا غلط ہے۔ ہاں اگر بچولیا خود ہی بدخواہی کرے اور جان بوجھ کر غلط جگہ پھنسانے کے لئے رشتہ کرادے تو وہ گنہگار ہے فقط واللہ تعالیٰ اعلم

املاء العبد محمود غفرلہ دارالعلوم دیوبند ۱۱/۱۱/۱۳۹۹ھ

۱۔ فقال رسول الله صلى الله عليه وسلم ليس منا من غش (ابوداؤد شریف ص ۴۸۹ ج ۲) تفريع ابواب الاجارة، باب في النهي عن الغش،

مسلم شريف ص ۷۰ ج ۱ كتاب الإيمان، باب قول النبي صلى الله عليه وسلم من غشنا فليس منا، مطبوعه رشيديه دهلي، ترمذی شریف ص ۲۴۵ ج ۱ ابواب البيوع، باب ما جاء في كراهية الغش في البيوع، مطبوعه اشرفی دیوبند.

ترجمہ:- آپ ﷺ نے ارشاد فرمایا جو شخص دھوکہ دے وہ ہم میں سے نہیں۔

باب دوازدھم: رضاعت کا بیان

حرمت رضاعت کا ثبوت

سوال:- مسّی زید نے اپنی لڑکی کی منگنی اپنی حقیقی ہمشیرہ ہندہ کے لڑکے سے کر دی ہے اور منگنی کی رسم ایک محفل میں پوری کی گئی مثلاً رشتہ داروں کو دعوت کھانا اور اپنی ہمشیرہ کو اسی طور پر کپڑا وغیرہ دینا سب کچھ کر دیا اب عرصہ آٹھ نو دن کا ہوا کہ ہمشیرہ کے تقاضہ پر مسّی زید نے اپنی لڑکی کے نکاح کا دن مقرر کر دیا آج آٹھ روز بعد مسّی زید کی بیوی مسماۃ خدیجہ نے بیان دیا ہے۔ کہ عرصہ تیرہ سال کا ہوا جب کہ مسماۃ ہندہ کا لڑکا یعنی مسّی بکر جس کی عمر اس وقت تقریباً ایک سال کی تھی میں نے اس کو دودھ پلا دیا تھا اس کی صورت یہ بیان کرتی ہے کہ بوقت شام ہندہ کا لڑکا میرے گھر سو رہا تھا اور میری لڑکی جس کی عمر بھی تقریباً ایک سال کی تھی سوئی تھی کہ اچانک لڑکا رونے لگا میں نے سمجھا کہ شاید کہ میری لڑکی ہے اٹھا کر پستانوں سے لگا لیا لڑکا دودھ پینے لگا غور کرنے پر دو تین منٹ کے بعد معلوم ہوا کہ وہ میری لڑکی نہیں ہے بلکہ وہ مسماۃ ہندہ کا لڑکا ہے اس پر میں نے بلند آواز سے کہا کہ میں نے غلطی سے لڑکے کو دودھ پلا دیا اس وقت نزدیک کے گھر میں مسماۃ خدیجہ کی ساس اور نند بیٹھی ہوئی تھیں ان کو سنا کر بآواز بلند کہا تو انہوں نے کہا کہ تم نے بڑی سخت غلطی کی۔ اب مسماۃ خدیجہ کی ساس و نند سے بیان لیا گیا تو انہوں نے اس طرح بیان کیا کہ ہم نے ایک آواز سنی کہ میں نے دودھ پلا دیا۔ اس کے سوا ہم نے کچھ اور نہیں سنا اور نہ کچھ کہا اس کے بعد یہ بات کبھی نہ ہوئی حتیٰ کہ منگنی وغیرہ ہو گئی نیز مسماۃ خدیجہ نے اپنے شوہر سے تقریباً دو گھنٹہ بعد جب اس کا شوہر گھر آیا تو اس نے بھی یہی بیان دیا کہ مجھ سے میری بیوی نے اس وقت کہا تھا اور میں نے دھمکایا کہ تو نے بڑی غلطی کی جب اس سے سوال کیا گیا کہ تو نے دیدہ و دانستہ منگنی کی رسم کیوں ادا کی تو اس نے جواب دیا کہ میں نے غلطی کی اور کسی مولوی صاحب کے شبہ ڈالنے پر کہ نکاح ہو جائے گا میں نے ایسا کرایا اب زید کے محلّہ کے معتمد لوگوں سے اور زید کے اقرباء سے

مزید تحقیق کے لئے جب پوچھا تو انھوں نے بیان کیا کہ زید اپنی بیوی کے کہلانے سے کہتا ہے کہ جو کہتی ہے وہی کہتا ہے اور زید کی عورت مسماۃ خدیجہ نے کسی دنیاوی لالچ میں آکر یہ حیلہ اختیار کیا ہے۔ دریافت طلب امور یہ ہیں بکر کا نکاح مسماۃ خدیجہ کی لڑکی سے ہو سکتا ہے یا نہیں؟ مسماۃ خدیجہ کی شہادت اندریں حالت مقبول ہے یا مردود۔ بینوا تو جروا

الجواب حامداً ومصلیاً!

ثبوت رضاعت کے لئے شرعاً دو عادل مرد ایک مرد و عورت عادلہ کی شہادت ضروری ہے صرف ایک عورت یا ایک مرد اور ایک عورت کی شہادت سے حرمت رضاعت ثابت نہ ہوگی پس اگر نکاح کر لیا گیا تو حرام نہیں ہوگا صورت مسئلہ میں شہادت تام نہیں ہے لہذا نکاح درست ہے لیکن اگر غالب خیال یہ ہے کہ عورت سچ کہتی ہے تو اس نکاح سے احتیاط واجتناب چاہئے۔ قال البزازی فی فتاواہ لایثبت الرضاع بشهادة الواحد سواء كانت اجنبیة او ام احد الزوجین فان وقع فی قلبه صدق المخبر ترک قبل العقد أو بعده و وسعها المقام معه حتی یشهد عدلان اور جل و امرأتان اه قال قاضیخان اذا اراد الرجل ان یخطب امرأة فشهدت امرأة قبل النکاح انها ارضعتہما کان فی سعة منه تکن بیہما کما لو شهد بعد النکاح فی النہایہ اذا وقع فی قلبه انها صادقة فالاحوط ان یتنزه عنها سواء اخبرت بذلك قبل عقد النکاح او بعده وسواء شهادة رجل او امرأة . فقط واللہ تعالیٰ اعلم

حررہ العبد محمود گنگوہی غفرلہ معین مفتی مدرسہ مظاہر علوم سہارنپور ۶/۷/۱۴۱۷ھ

الجواب صحیح: سعید احمد غفرلہ صحیح: عبداللطیف

ثبوت رضاعت سماعاً

سوال:- عبداللہ خاں نے بعد انتقال اپنی زوجہ اول زبیب النساء دوسرا عقد مہر النساء سے کیا

۱۔ البزازیہ علی ہامش الہندیہ ص ۱۱۵ ج ۴ الرابع فی الرضاع (مکتبہ کوئٹہ پاکستان)

۲۔ فتاویٰ قاضی خان ص ۴۲۱ ج ۱ باب الرضاع قبیل فصل فی الحضانه، عالمگیری ص ۳۴۷ ج ۱

کتاب الرضاع، کوئٹہ، شامی ص ۲۲۲ ج ۳ کتاب الرضاع، دار الفکر بیروت.

میرخان جو لڑکا برکت النسابت زیب النساء کا ہے نو ماہ کی عمر میں یتیم ہو گیا یعنی اس کی والدہ (برکت النساء) کا انتقال ہو جاتا ہے اور مہر النساء جس کی عمر اس وقت چالیس برس کی ہے اور بیوہ ہو چکی ہے اس کا دودھ بھی خشک ہو چکا ہے وہ میرخان کی پرورش کرتی ہے۔ میرخان کی پرورش گائے کے دودھ سے ہوتی ہے مگر بعض اوقات میرخان جب روتا ہے تو بغرض خاموش کرانے کے مہر النساء اپنی چھاتی اس کے مونہہ میں دیدیتی ہے۔ یعنی شہادت نہیں مگر روایت ہے کہ مہر النساء کے دودھ پیدا ہو جاتا ہے۔ اب اس وقت مہر النساء کا انتقال ہو چکا ہے اور مہر النساء کی نواسی باصرہ سے میرخان کا عقد کر دیا گیا ہے۔ سوال یہ ہے کہ کیا یہ عقد بوجہ سماعی شہادت کے قائم رہ سکتا ہے یا نہیں۔ یعنی شہادت اس وقت کوئی نہیں۔

نوٹ: لڑکی ابھی رخصت نہیں ہوئی۔

الجواب حامداً ومصلیاً!

اگر دو عادل مردوں یا ایک عادل مرد اور دو عادل عورتوں کی شہادت موجود ہے تو شرعاً میرخان کا عقد باصرہ سے صورت مسئلہ میں درست نہیں ہوا تفریق واجب ہے اور چوں کہ رخصتی نہیں ہوئی اس لئے مہر اور عدت بھی واجب نہیں اگر ایسی شہادت موجود نہیں جو بلکہ محض روایت ہے تو میرخان اگر اس روایت کی تصدیق کرتا ہے تب بھی یہی حکم ہے، بشرطیکہ باصرہ بھی تصدیق کرتی ہو اور اگر تکذیب کرتا ہے اور باصرہ بھی تکذیب کرتی ہے تو نکاح صحیح ہے اور اگر باصرہ اس روایت کی تصدیق کرتی ہے اور میرخان تکذیب کرتا ہے تو باصرہ کو چاہئے کہ میرخان کو قسم دے کہ میرا رضاعی ماموں نہیں اگر وہ قسم کھائے تو نکاح قائم ہے ورنہ تفریق کردی جائے۔ اگر میرخان تصدیق کرتا ہے اور باصرہ تکذیب کرتی ہے تو تفریق واجب ہے اور نصف مہر بھی واجب ہے۔ اگر میرخان نہ قطعی طور پر یقین کرتا ہے نہ تکذیب تو احتیاط یہ ہے کہ اس کو علیحدہ کر دے مگر واجب نہیں۔ وبیشیت (الرضاع) بما یثبت به المال وهو شهادة رجلین عدلین اور رجل وامراتین عدول لان ثبوت الحرمة لا یقبل الفصل عن زوال الملك فی باب النکاح وابطال

الملک لایثبت الا بشهادة رجلین اه بحرّص ۲۳۲ ج ۳ والبسط فی ص ۲۳۳ ج ۳ .

فقط واللہ تعالیٰ اعلم

حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور

الجواب صحیح: سعید احمد غفرلہ ۲۸/۶/۵۸ھ

رضاعت کی حجت

سوال:- ایک شخص نے اپنی ماموں زاد بہن سے نکاح کیا اور بعد نکاح تقریباً آٹھ نو سال زوجین آپس میں زندگی بسر کرتے رہے اور اس اثناء میں ایک فرزند بھی پیدا ہوا اور مر بھی گیا اب معلوم ہوا کہ اپنی ماں کے مرض کے زمانہ میں زوج کی ماں کا دودھ پیتی رہی اور اس کا علم محض زوجہ کی ماں اور زوج کی ماں کو ہے اب اس واقعہ کی شہرت کے ساتھ ہی زوجہ کے خاندان والوں نے عورت کو اپنے گھر روک رکھا ہے اب اس صورت مذکورہ میں مابین زوجین تفرقہ کا حکم ہوگا یا نہیں۔

بینوا توجروا

الجواب حامداً ومصلیاً!

ثبوت رضاعت کے لئے دیگر معاملات مالیہ کی طرح دو عاقل مرد یا ایک عادل مرد اور دو عاقلہ عورتوں کی شہادت شرط ہے اور صورت مسئلہ میں یہ نصاب شہادت موجود نہیں لہذا قضاء تفریق کا حکم نہیں کیا جاسکتا۔ البتہ اگر زوجین اس شہادت کی تصدیق کرتے ہیں۔ یا فقط زوج تصدیق کرتا ہے تو مفارقت لازم ہے اور عورت کا مہر بھی لازم ہوگا۔ اگر زوجہ تصدیق کرتی ہے اور زوج تکذیب کرتا ہے تو زوج کے ذمہ حلف ہوگا اس بات کا کہ میرے علم میں یہ شہادت جھوٹی ہے۔

۱۔ مکتبہ ماجدیہ کوئٹہ پاکستان کتاب الرضاع، شامی ص ۲۲۲ ج ۳ کتاب الرضاع، دار الفکر بیروت، مجمع الأنهر ص ۵۵۸ ج ۱ آخر کتاب الرضاع، دار الکتب العلمیہ.

اگر حلف کر لے تو تفریق واجب نہیں اور اگر حلف نہ کرے تو تفریق کر دیجائیگی اور اگر دونوں تکذیب کرتے ہیں تب بھی تفریق واجب نہیں مگر احوط اور افضل یہی ہے کہ تفریق کر دی جائے۔
والرضاع حجته حجة المال وهي شهادة عدلين او عدل وعدلتين^۱ درمختار فی الہندیہ تزوج امرأة فقالت امرأة ارضعتكما فهو علی اربعة اوجه ان صدقا هافسدالنکاح ولا مهر ان لم يدخل وان كذبا ها وهي عدلة فالتنزه المفارقة والا فضل له اعطاء نصف المهر لو لم يدخل والا فضل لها ان لا تاخذ شيئا ولو دخل فالأفضل دفع كماله والنفقة والسكنى والا فضل لها اخذ الاقل من مهر المثل والمسمى لانفقة والسكنى و يسعه المقام معها وكذا لو شهد غير عدول او امرأتان او رجل وامرأة وان صدقها الرجل وكذبتها فسدالنکاح والمهر بحاله وان بالعكس لا يفسد ولها ان تحلفه ويفرق اذا نكل الخ. شامی^۲ ص ۶۳۸ ج ۲.

فقط واللہ تعالیٰ اعلم

حررہ العبد محمود گنگوہی عفا اللہ عنہ معین المفتی مدرسہ مظاہر علوم سہارنپور ۱۰/۸/۱۴۵۵ھ

صحیح: سعید احمد غفرلہ

الجواب صحیح: عبداللطیف مدرسہ مظاہر علوم سہارنپور ۱۰/شعبان ۱۴۵۵ھ

کمزور بچے کا دودھ کب چھڑایا جائے

سوال:- ایک بچہ پیدائش کے روز سے بیمار ہے اور بہت کمزور ہے اب اس کی عمر ڈھائی سال کی ہوگئی اس بچہ کو دستوں کا عارضہ ہے اور بہت لاغر ہے اس کا دودھ کب چھڑایا جائے بچہ کی کمزوری کی وجہ سے کچھ عرصہ تک اور بھی اس کی والدہ کا دودھ پلایا جاسکتا ہے یا نہیں؟

۱۔ الدر المختار مع الشامی دار الفکر ص ۲۲۴ ج ۳ باب الرضاع، البحر الرائق کوئٹہ ص ۲۳۲ ج ۳

کتاب الرضاع، فتاوی التاتارخانیہ ص ۲۲۰ ج ۲ کتاب الرضاع نوع منه، مطبع ادارة القرآن کراچی.

۲۔ شامی نعمانیہ ص ۴۱۳ ج ۲ باب الرضاع، البحر الرائق کوئٹہ ص ۲۳۳ ج ۳ کتاب الرضاع،

عالمگیری کوئٹہ ص ۳۴۷ ج ۱ کتاب الرضاع.

الجواب حامداً ومصلیاً!

بضرورت ڈھائی سال تک کی گنجائش ہے اس سے زائد قطعاً ناجائز ہے۔ کذا فی رد المحتار
ص ۶۲۴ ج ۲۔ فقط واللہ سبحانہ تعالیٰ اعلم

حررہ العبد محمود گنگوہی عفا اللہ عنہ

معین مفتی مدرسہ مظاہر علوم سہارنپور ۱۶/۲۵/۱۴۱۱ھ

الجواب صحیح: سعید احمد غفرلہ

صحیح: عبداللطیف مظاہر علوم ۲۸/۲/۱۴۱۱ھ

حرم رضاعت کے ثبوت کے لئے شہادت کے شرائط

سوال:- عبد الواحد اور کشور بانو کی آپس میں والدین نے نسبت طے کی جب عبد الواحد کو اس کا علم ہوا تو اس نے انکار کر دیا یہ آج سے چار پانچ سال پیشتر کی بات ہے اور یہ دونوں خالہ زاد بہن بھائی ہیں اور عبد الواحد تین چار سال تک برابر انکار کرتا رہا کشور بانو کی ماں نے ایک بار عبد الواحد سے بلا واسطہ دریافت کیا تو عبد الواحد نے جواب دیا کہ میں ایسا نہیں کر سکتا کیونکہ میں پہلے اپنی چھوٹی بہنوں کا بوجھ اپنے کندھوں سے اتارنا چاہتا ہوں اس بات سے کشور کی والدہ کچھ ناامید سی ہو گئی مگر کچھ عرصہ بعد کشور کے والدین نے فیصلہ کر لیا کہ عبد الواحد کی ایک ہمیشہ ہم اپنے لڑکے کے لئے مانگ لیں گے اور بات چل پڑی درمیانی عرصہ میں کچھ شکر رنجیاں بھی رہیں مگر ۱۹۶۸ء میں عبد الواحد اور کشور بانو کے والدین رشتہ داروں کے سامنے نسبت طے ہو گئی، عبد الواحد نے ۶۸ء کو عقد رخصتی کی تقریب کو انجام دینے پر زور دیا لیکن ادھر ادھر کے سمجھانے

۱۔ ولم یبح الإرضاع بعد مدته لأنه جزء آدمی والإنتفاع به لغير ضرورة حرام علی الصحيح اه
در مختار قوله: ولم یبح الإرضاع بعد مدته اقتصر علیه الزیلعی وهو الصحيح كما فی شرح المنظومة
بحر لکن فی القهستانی عن المحيط لواء استغنی فی حولین حل الارضاع بعد هما إلى نصف ولا تائم عند
العامه شامی نعمانیہ ص ۴۰۴ ج ۲ باب الرضاع، مجمع الأنهر ص ۵۵۲ ج ۱ کتاب الرضاع، دار
الکتب العلمیة بیروت، تبیین الحقائق ص ۱۸۳ ج ۲ کتاب الرضاع، مکتبہ امدادیہ ملتان.

سے نرم پڑ گیا اور پھر لڑکے اور لڑکی کے والدین نے سال گذشتہ کے ماہ صیام سے پیشتر شادی کرنے کی بات پکی کر لی۔ لیکن جب ماہ صیام قریب آیا تو بات عید کے بعد کے لئے اٹھادی گئی عبدالواحد ان باتوں سے تنگ آ کر پھر انکار کرنے لگا۔

عید کے بعد لڑکی کے والد صاحب نے پھر دکھتی رگ پر ہاتھ رکھا اور اس کی ہمیشہ اور اپنے لڑکے کی بات کہہ دی اور کہا کہ ہم نے اب فیصلہ کر لیا ہے کہ دونوں شادیاں بیک وقت ہوں گی پھر عبدالواحد کی والدہ نے کہا کہ ہم اپنی لڑکی کی بات آپ کے گھر کرنا نہیں چاہتے۔ اب صرف اپنی لڑکی ہمارے لڑکے کو دیں گے مگر کشورا کے والد نے کہا نہیں یہ دونوں باتیں کریں گے اس کے بعد ۶۹ء کا موسم خزاں شادیوں کے لئے طے پایا۔ عبدالواحد نے جب یہ سنا تو چراغ پا ہوا اور اس نے کشورا بانو کے بھائی عبدالرشید سے بلا واسطہ بات کی جس کا نتیجہ یہ نکلا کہ عبدالرشید نے کہا اگر آپ کو جلدی ہے۔ تو مکنی کے تلاش کے ساتھ ہی تمہاری اور کشورا کی شادی کججائے گی اور دوسرا عقد ہوگا کیونکہ میرا بھائی زیر تعلیم ہے عبدالواحد نے کہا تھا کہ میں اپنی بہن کی بات آپ کے گھر میں نہیں کر سکتا چونکہ تمہارے والد صاحب دل سے اس بات کے حق میں نہیں ہیں اور چاہتے ہیں کہ کسی گریجویٹ لڑکی کو اپنی بہو بنائیں، لیکن عبدالرشید نے کہا اگر ہوں گی تو دونوں باتیں ہوں گی ورنہ ایک بھی نہیں (دراصل عبدالرشید اور اس کے والد یہ کہتے تھے کہ ہماری لڑکی کو طعنے دیئے جائیں گے وغیرہ اگر ہم ان کی لڑکی کو اپنے گھر نہ لائیں گے)

سال رواں میں کشورا بانو اور عبدالواحد ایک دوسرے سے ملنے لگے لڑکی کو یقین نہ آتا تھا کہ عبدالواحد اس کے ساتھ شادی کرنے پر آمادہ ہوگا لیکن ایک دوسرے کے ملتے رہنے سے عبدالواحد کو کشورا بانو سے بے انتہاء محبت ہو گئی اور انھوں نے لڑکی کو یقین دلایا کہ اب وہ اور کسی لڑکی سے شادی نہیں کرے گا۔ عبدالواحد کی محبت کے اسباب موجود تھے وقت نسبت سے کشورا عبدالواحد کی ملاقات تک کشورا عبدالواحد سے پیار کرتی آتی تھی جس کا علم مختلف ذرائع سے عبدالواحد کو ہو چکا تھا اور کشورا کی کہی ہوئی باتیں جو وہ اپنی خالہ اور والدہ سے کرتی تھی عبدالواحد کے دل و دماغ پر تھوڑے چلاتی رہتی تھیں اب عبدالواحد ایک عجیب قسم کی کشمکش میں مبتلا تھا ایک

طرف وہ اپنی بہنوں کی شادی کرانے میں غلطاں و پیچاں تھا اور اپنی شادی کہیں نہ کرنے پر فیصلہ کر چکا تھا اور دوسری طرف وہ کشورا کی کہی ہوئی باتیں اور اس کی بے لوث محبت اور غایت درجہ کے پیار سے مجبور ہو جاتا اور کہتا میری بہنوں کا خدا انتظام فرمایگا میں کشورا بانو کا دل نہیں توڑوں گا آج اگر کشورا کی مراد میری وجہ سے بر آنے لگی تو خدا میری بھی تمام مرادیں بر لایگا اور ملاقاتوں کے درمیان کشورا بانو اور عبدالواحد کے درمیان خط و کتابت بھی ہوتی رہی کشورا عبدالواحد سے زبانی اور تحریراً کہتی رہی کہ اگر آپ کے دل میں ذرا بھی تبدیلی آئی تو میں خودکشی کر لوں گی اور آپ کے انکار کے بعد تو میری جان نکل جاوے گی اس سلسلہ میں عبدالواحد نے اسے یقین دلایا اور ساتھ ساتھ اسے سمجھاتا اور تلقین بھی کرتا رہا کہ میری کشورا تم کیسی بری باتیں سوچتی رہتی ہو خودکشی کرنا اسلام میں بہت بڑا گناہ ہے اس کی سزا جہنم کے سوا کچھ بھی نہیں اور یوں بھی دنیاوی لحاظ سے اچھی بات نہیں اس کا مطلب یہ کہ خودکشی کرنے والا کچھ کم ہمت اور کمزور دل تھا اور خودکشی محبت کی توہین ہے شکست کا اعلان ہے وغیرہ مگر وہ بار بار کہتی کہ میں تمہارے بغیر زندہ نہیں رہ سکتی اور ان ملاقاتوں کا علم لڑکی کے والدین کو ہو چکا تھا اور اب جا کر سب کو علم ہو گیا کہ عبدالواحد کشورا سے سچی محبت کرتا تھا کیونکہ وہ مہینہ میں تین چار بار کشورا کے گھر جاتا رہتا ہے، اگست ۶۹ء میں عبدالواحد نے کشورا بانو کے بھائی عبدالرشید کو بذریعہ خط یاد دلایا کہ سکئی کی تلاش تو کبھی کی ہو چکی اب تو شادی کرالو، تو اس نے جواباً کہا کہ والد صاحب سے بات کی جائے لہذا عبدالواحد نے لڑکے کے والد کو خط لکھا کہ اگر آپ اسی ماہ اگست میں ہماری شادی کرادیں تو بہتر ہوگا، اب چونکہ وہ جانتا تھا کہ عبدالواحد کشورا سے بے انتہاء پیار کرتا ہے اس لئے اس نے عبدالواحد کے والد کو خط لکھا کہ عزیزی عبدالواحد نے مجھے اس قسم کا خط لکھا ہے اس وجہ سے میں انکار کر رہا ہوں کہ آپ کشورا کی شادی کی بابت کوئی بات کرنے کی تکلیف گوارا نہ کریں، اتفاقاً وہ خط عبدالواحد کو مل گیا جب اس نے اس خط کو دیکھا تو اس کے پیر تلے کی زمین نکل گئی اور آنکھوں میں اندھیرا چھا گیا اور اسے کشورا کی موت صاف سامنے دکھائی دینے لگی۔ پھر اس نے ایک اس خط کا جواب لکھا کہ مجھے آپ کی ہر بات سے اتفاق ہے میں کشورا کو آج سے پھر اپنی بہن ماں کی لڑکی سمجھوں گا مگر آپ یہاں آنے کی تکلیف

گوارا فرمائیں تاکہ میں وہ راز جو مدت سے چھپائے ہوئے ہوں آپ پر ظاہر کروں پھر اس کے بعد کشورا کے والد عبدالواحد کے پاس آئے اور اس شرط پر وہ راز بتانے کا وعدہ کیا کہ گھر میں کسی کو اس کی اطلاع نہ ہو اور قرآن مجید ہاتھ میں لے کر کہیں کہ میں اس راز کو کسی سے نہ بتاؤں گا اور جب کشورا کے والد نے قرآن مجید اپنے ہاتھ میں لے کر اس راز کو راز ہی رکھنے کا اقرار کیا تو عبدالواحد نے وہ پریم پتران کے ہاتھ میں دیا جس میں کشورا نے اس کے نہ پانے پر خودکشی کا فیصلہ کیا تھا اس کے ساتھ عبدالواحد نے یہ بھی کہا کہ آپ اپنا فیصلہ بدلیں تو اچھا ہے اور پھر قسمیں لیں کہ آپ اس خط کو کسی کے علم میں نہ لائیں تاکہ وہ کوئی غلط اقدام نہ کر بیٹھے، مجھے کشورا کی زندگی بھی کافی عزیز ہے وہ خوش و خرم رہے یہ میرے لئے عزیز ہے، لیکن انھوں نے گھر جا کر سب کو بتا دیا جس سے کشورا کی والدہ پر غشی طاری ہو گئی سب رونے دھونے لگے اور ایک کہرام مچ گیا اور جب اس طوفان بدتمیزی کی خبر عبدالواحد کے گھر پہنچی تو وہاں بھی وہی سب کچھ ہونے لگا اور عبدالواحد کانپ گیا کہ دیکھو میں کرنا کیا چاہتا تھا اور ہو کیا گیا۔ غرض وہ بھی کشورا کے والدین کے پاس گیا اور خوب رویا نتیجہ یہ ہوا کہ تھوڑے ہی عرصہ میں معاملہ پھر سلجھ گیا۔ عید الفطر کے ساتھ ہی شادی کر دی جائے گی۔ لیکن کشورا کی والدہ اب اس رشتہ کے خلاف ہے کیونکہ اسے گمان ہے چونکہ ہم نے اب صرف اپنی لڑکی دینے کی بات کی ہے اور وہ اپنی لڑکی دینے سے انکار کرتے ہیں کیونکہ ہم نے بہت سی باتیں بری کہدی ہیں اور اب جو کشورا ان کے گھر جائیگی تو ستائی جائیگی، مگر لڑکی کا والد دل سے چاہتا ہے اور اس نے اب طے کر لیا ہے کہ جو بھی ہو میں اپنی لڑکی کی شادی عبدالواحد ہی سے کروں گا اور یہ سب باتوں کا علم کشورا کی والدہ کو بھی ہے اب کشورا کے بھائی عبدالرشید نے عبدالواحد کو خط لکھا کہ والدہ کہتی ہیں کہ کشورا نے اپنی خالہ کا دودھ دو سال کے اندر پیا ہے اور پیٹ بھر کر پیا ہے لہذا آپ کی والدہ کشورا کی رضاعی ماں ہوئی اس وجہ سے یہ نکاح درست نہیں ہے اگر آپ ہمارے والد صاحب کو کوئی اقدام کرنے پر مجبور کریں گے تو اس کا ذمہ آپ پر ہوگا یہ ہے پس پردہ حالات۔ ان حالات کے پیش نظر رکھتے ہوئے آپ فتویٰ صادر فرمائیں، یہ بات تو واضح ہے کہ رضاعی بھائی بہن کا رشتہ نہیں ہو سکتا مگر یہ رضاعت ثابت نہیں اب

صرف کشور کی والدہ کہتی ہیں کہ دودھ پیا ہے اور کوئی گواہ نہیں اور کشور کا باپ بھی کہتا ہے کہ مجھے اس بات کا کوئی علم نہیں کہ کشور نے اپنی خالہ کا دودھ پیا ہے اور اگر کوئی گواہی بھی دے تو اس کا کس طرح اعتبار ہوگا شاید عادل اور معتبر گواہ کی شریعت میں کیا مراد ہے۔

الجواب حامداً ومصلیاً!

یہ تو نص قطعی سے ثابت ہے کہ رضاعی بہن سے نکاح حرام ہے۔ واخواتکم من الرضاۃ^۱ اب بحث طلب بات یہ ہے کہ موجودہ حالات میں صرف لڑکی کی والدہ کے بیانات ہیں اور وہ بھی مذکورہ رائے کے تغیر و تبدل کے بعد کشور کی والدہ جب خود پیش قدمی کر کے عبدالواحد سے اس شادی کی خواہش اور کوشش کر رہی تھی اس وقت یہ رضاعت کا واقعہ کیوں سدرہ نہیں بنا، اب جب کہ عبدالواحد اپنی بہن کی شادی کشور کے بھائی سے نہیں کرنا چاہتا اور کشور کے والد اور بھائی سب رضا مند ہیں تو اب یہ رضاعت کا مسئلہ اٹھایا گیا ہے اس سے کشور کی والدہ شرعاً متہم ہے۔ ثبوت رضاعت کے لئے دو عادل دیندار قبیح شریعت کبار سے پرہیز کرنے والے کی شہادت ضروری ہے۔ یا ایک مرد اور دو عورتیں شہادت دیں ایک دو عورتوں کی گواہی سے رضاعت کا ثبوت نہیں ہوتا۔ درمختار میں ہے وحجته حجة المال وهي شهادة عدلين او عدل وعدلتين اه ای ولو احدهما المرضعة ولا يضر كون شهادتها على فعل نفسها لانه لا تهمه في ذلك ومافی شرح الوهبانية عن التنف من انه لا تقبل شهادة المرضعة عندابی حنیفة واصحابہ فالظاهر ان المراد اذا كانت وحدها ه شامی^۲ ص ۵۶۸ ج ۲ لہذا محض کشور کی والدہ کے بیان پر حرمت کا فتویٰ نہیں دیا جائے گا۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۱۰/ ۸۹ھ

۱۔ سورة نساء الآية ۲۳.

۲۔ الدر المختار مع الشامی نعمانی ص ۴۱۳ ج ۲ قبیل کتاب الطلاق، مجمع الأنهر ص ۵۵۸ ج ۱ آخر کتاب الرضاع، دار الکتب العلمیۃ بیروت، فتاویٰ عالمگیری ص ۳۴۷ ج ۱ کتاب الرضاع، کوئٹہ پاکستان.

ڈھائی سال عمر ہو جانے پر حرمت رضاعت

سوال:- (۱) مسماۃ رحیمہ اور امام حسین آپس میں پھوپھی بھتیجہ کا حقیقی رشتہ ہے اور رحیمہ کی عمر ۲۰ سال کی تھی اور امام حسین ڈھائی سال کا ہو چکا تھا امام حسین نے ڈھائی سال کی عمر میں اپنی حقیقی دادی کا دودھ پیا ہے اور پھوپھی بھتیجہ کے درمیان بیس سال کا زمانہ ہوا اب مسماۃ رحیمہ کی لڑکی سے امام حسین کا نکاح جائز ہے کہ نہیں یہ رضاعت ثابت ہوئی یا نہیں اور اس میں بیس سال کا زمانہ گزرنے پر امام حسین نے اپنی دادی کا دودھ پیا ہے اب اس پر رضاعت ثابت ہوتی ہے یا نہیں؟

(۲) رضاعت جس زمانہ میں دودھ شریک ہو کر دودھ پیتے ہیں یہ دونوں بہن بھائی ہوئے اور اس سے پہلے ان کے بعد جو بچے ہوں گے ان پر بھی یہ رضاعت ثابت ہوتی ہے یا نہیں؟

الجواب حامداً ومصلیاً!

(۱) اگر ڈھائی سال کی عمر ہو چکی تھی اس وقت دودھ پیا ہے تو اس سے حرمت رضاعت ثابت نہیں ہوئی لہذا رحیمہ کی امام حسین کی رضاعی بہن کی لڑکی (بھانجی) نہیں ہوئی ان دونوں کا نکاح درست ہے۔^۱

(۲) جس بچہ نے مدت رضاعت میں جس عورت کا دودھ پیا ہے اس بچہ کا اس عورت کی کسی لڑکی سے نکاح جائز نہیں خواہ اس بچے کے دودھ پینے سے پہلے پیدا ہوئی ہو۔ خواہ بعد میں۔^۲

فقط واللہ تعالیٰ اعلم

حررہ العبد محمد غفرلہ دارالعلوم دیوبند ۱۵/۷/۸۶ھ

الجواب صحیح: جمیل الرحمن دارالعلوم دیوبند ۱۵/۷/۸۶ھ

۱۔ ہو حولان ونصف عنده و حولان فقط عندهما وهو الاصح. وبہ یفتی. (شامی زکریا ص ۳۹۳ ج ۲ باب الرضاع. کتاب النکاح)، مجمع الأنهر ص ۵۵۲ ج ۱ کتاب الرضاع دار الکتب العلمیۃ بیروت، تبیین الحقائق ص ۱۸۳ ج ۲ کتاب الرضاع، مکتبہ امدادیہ ملتان.

۲۔ فیحرم منه ای بسببہ ما یحرم من النسب (شامی زکریا ص ۴۰۲ ج ۲ باب الرضاع، (بقیہ اگلے صفحہ پر)

حُرمتِ رضاعت

سوال :- جس عورت نے عوام میں زید کو دودھ پلانے کا اقرار کیا اور کرتی رہی اور اب وہ اپنی لڑکی کا نکاح زید کو دینے پر آمادہ ہوگئی اس کے اقرار عند العوام سے حرمتِ رضاعت ثابت ہوگی یا نہیں؟ بلکہ زید کا باپ بھی اس کا مُقر ہے کہ میرے لڑکے نے اس کا دودھ پیا ہے۔

الجواب حامداً ومصلیاً!

جب لڑکی کی والدہ اور لڑکے کے والد کا اقرار ہے تو ان کو اپنی اولاد کا اس طرح نکاح کرنا حرام ہے۔ فقط واللہ تعالیٰ اعلم

حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور

الجواب صحیح: عبداللطیف صحیح: سعید احمد غفرلہ مدرسہ مظاہر علوم سہارنپور

حرمتِ رضاعت

سوال :- مسماۃ ساجدہ اور مسماۃ صابی دونوں ایک مکان میں رہتی تھیں۔ ساجدہ کے یہاں عبدالرشید اور صابی کے یہاں محمد شریف پیدا ہوئے۔ دونوں لڑکوں کی ولدیت علیحدہ علیحدہ ہے۔ عبدالرشید نے صابی کا دودھ پیا اور محمد شریف نے ساجدہ کا دودھ پیا۔ اس وقت یہ دونوں جوان ہیں اور دونوں کی بالترتیب چھوٹی بہنیں بھی جوان ہیں۔ تو عبدالرشید کا نکاح محمد شریف کی بہن سے اور محمد شریف کا نکاح عبدالرشید کی بہن سے ہو سکتا ہے یا نہیں؟

عبدالرحمن تحصیل اوڑی بارہ مولہ کشمیر

(گزشتہ صفحہ کا حاشیہ) کتاب النکاح، تبیین الحقائق ص ۱۸۱ ج ۲ کتاب الرضاع، مکتبہ امدادیہ ملتان،

مجمع الأنهر ص ۵۵۲ ج ۱ کتاب الرضاع، دار الکتب العلمیۃ بیروت.

(صفحہ ہذا) ۱ وقال ابن عباس بشهادة المرضعة وحلفها وبه قال الحسن واحمد واسحق (مرواۃ

ص ۴۳۲ ج ۳ باب المحرمات مطبع اصح المطابع بمبئی، نسائی شریف ص ۷۰ ج ۲ کتاب النکاح،

باب الشهادة فی الرضاع، مطبوعہ دیوبند.

الجواب حامداً ومصلیاً!

مستمنی عبدالرشید کا نکاح مسماۃ صابی کی کسی لڑکی سے جائز نہیں اور محمد شریف کا نکاح مسماۃ ساجدہ کی کسی لڑکی سے جائز نہیں۔ ہرگز ایسا ارادہ نہ کریں۔ فقط واللہ تعالیٰ اعلم

حررہ العبد محمود غنی عنہ دارالعلوم دیوبند ۱۱/۳/۸۹ھ

الجواب صحیح: بندہ نظام الدین غفرلہ دارالعلوم دیوبند

شبہ رضاعت کا حکم

سوال:- عبدالقادر اور سلمیٰ خاتون دونوں حقیقی خالہ زاد بہن بھائی ہیں۔ بالغ ہونے کے بعد دونوں کی شادی ہو گئی اور ایک لڑکا بھی پیدا ہو گیا۔ ایک موقع پر عبدالقادر کی والدہ نے بتایا کہ میں نے تمہاری بیوی یا اس کی دوسری بہن کو مدت رضاعت میں اپنی گود میں بٹھالیا تھا۔ اب پتہ نہیں کہ اس نے میرا دودھ پیا ہے یا نہیں اور تمہاری خالہ بھی موجود تھی۔ ہو سکتا ہے ان کو یاد ہو لہذا تم ان سے پوچھ لو اس نے خالہ سے پوچھا کہ میری بیوی یا اس کی بہن کو میری والدہ نے دودھ پلایا ہے یا نہیں تو انھوں نے کہا کہ اس کے بارے میں مجھے کچھ معلوم نہیں۔ ہاں ایک مرتبہ لڑکے بدل گئے تھے تب میں نے تم کو دودھ پلایا تھا اور پھر چند دن کے بعد عبدالقادر کی خالہ نے چند دیندار آدمیوں کے سامنے عبدالقادر کو دودھ پلانے سے انکار کیا اور اس کے اوپر کوئی شرعی گواہ بھی نہیں ہے۔ اب عبدالقادر سلمیٰ خاتون کو اپنی زوجیت میں رکھے یا بھائی بہن کا رشتہ قائم کرے۔ اگر بھائی بہن کا رشتہ قائم کرے تو مولود بچہ کس کے پاس رہے گا؟

الجواب حامداً ومصلیاً!

اگر عبدالقادر سلمیٰ کو اس بات کا یقین نہیں تو کوئی تردد نہ کریں۔ یہ نکاح درست ہے۔ کیونکہ نہ

۱۔ فیحرم به ما يحرم من النسب الخ، مجمع الأنهر ص ۵۵۳ ج ۱ کتاب الرضاع، دار الکتب العلمیۃ بیروت، شامی زکریا ص ۲۰۲ ج ۴ باب الرضاع، کتاب النکاح، تبیین الحقائق ص ۱۸۱ ج ۲ کتاب الرضاع، مکتبہ امدادیہ ملتان۔

دودھ پلانے والی کو یقین ہے نہ اس پر شرعی شہادت ہے۔ وجہ حجۃ المال^۱ (در مختار)۔

فقط واللہ تعالیٰ اعلم

املاہ العبد محمود غفرلہ دارالعلوم دیوبند ۱۷/۷/۱۴۰۶ھ

بچہ کے کمزور ہونے کی صورت میں ڈھائی سال دودھ پلانے کی گنجائش

سوال:- زید امام ابو حنیفہؒ کے نزدیک بچہ کو دودھ پلانا دو سال صحیح بتلاتا ہے اور بکتریس ۳۰/ماہ تک دودھ پلانا صحیح بتلاتا ہے۔ تو امام شافعیؒ کے نزدیک اور امام ابو حنیفہؒ کے نزدیک کتنے دن دودھ پلانا چاہئے؟

الجواب حامداً ومصلیاً!

فقہ حنفی کی کتابوں میں امام ابو حنیفہؒ کا مذہب یہی لکھا ہے کہ دودھ پلانے کی اکثر مدت تیس ۳۰/ماہ ہے۔ امام صاحب کے دو اونچے درجہ کے شاگرد امام ابو یوسفؒ اور امام محمدؒ کے نزدیک اور امام شافعیؒ کے نزدیک دو سال ہے اور یہی قول راجح و مختار ہے۔^۲ ہاں اگر بچہ بہت کمزور ہو کچھ اور نہ کھا سکتا ہو تو ایسی ضرورت کے وقت ڈھائی سال کی بھی گنجائش ہے۔^۳ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۱۷/۷/۱۳۹۰ھ

۱۔ الدرالمختار علی الشامی ص ۴۱۳ ج ۲ مکتبہ نعمانیہ باب الرضاع، مجمع الأنهر ص ۵۵۸ ج ۱ آخر کتاب الرضاع، دار الکتب العلمیہ، عالمگیری کوئٹہ ص ۳۴۷ ج ۱ کتاب الرضاع.

۲۔ وہی ای مدتہ حولان ونصف أى ثلاثون شهراً من وقت الولادة عند الإمام..... وعندهما حولان وهو قول الشافعی وعلیہ الفتویٰ مجمع الأنهر ص ۵۵۲ ج ۱ کتاب الرضاع مکتبہ دارالکتب العلمیہ، عالمگیری کوئٹہ ص ۳۴۲ ج ۱ کتاب الرضاع، تبیین الحقائق ص ۱۸۲ ج ۲ کتاب الرضاع، مکتبہ امدادیہ ملتان.

۳۔ لو استغنی فی حولین حل الإرضاع بعدهما إلى نصف ولاتائم..... مستحب إلى حولین وجائز إلى حولین ونصف شامی نعمانیہ ص ۴۰۴ ج ۲ باب الرضاع.

بچہ کے منہ میں پستان دینے سے حکم رضاعت

سوال:- زید کی والدہ نے کسی وقت ایک دفعہ اپنا پستان بکر کے منہ میں جو کہ اس کا بھتیجا ہے دیا اور فوراً ہی اس عورت کا والد آ گیا جس کے منع کرنے سے اس عورت نے اپنا پستان نکال لیا تو کیا اب زید کا نکاح بکر کی لڑکی سے شرعاً ہو سکتا ہے کہ نہیں؟
عورت کے یہ الفاظ ہیں کہ دودھ اس لڑکے کے منہ میں داخل نہیں ہوا۔

الجواب حامداً ومصلیاً!

جب کہ دودھ اس کے حلق میں نہیں پہونچا تو اس سے حرمت رضاعت ثابت نہیں ہوئی۔
فلوالتقم الحلمة ولم يدر ادخل اللبن في حلقه ام لا لا يحرم اه درمختار. وفي القنية امرأة كانت تعطي ثديها صبية واشتهر ذلك بينهم ثم تقول لم يكن في ثديي لبن حين القمتها ثديي ولم يعلم ذلك الامن جهتها جائز لابنها ان يتزوج بهذه الصبية شاملاً^۱۔
فقط واللہ سبحانہ تعالیٰ اعلم

حررہ العبد محمود گنگوہی عفا اللہ عنہ

معین مفتی مدرسہ مظاہر علوم سہارنپور ۱۲ ربیع الثانی ۱۴۲۳ھ

الجواب صحیح: سعید احمد غفرلہ مفتی مدرسہ مظاہر علوم سہارنپور یوپی

بچہ کو غلطی سے دودھ پلانے پر بھی رضاعت کا حکم

سوال:- مسماۃ فاروق النساء نے اپنی لڑکی کے دھوکہ میں اپنے پوتے کو گود میں لے کر دودھ پلا دیا پانچ چھ منٹ یا کچھ کم کے بعد جو اس نے دیکھا تو وہ اس کی لڑکی نہیں تھی۔ بلکہ پوتا تھا، یہ علم

۱۔ شامی نعمانیہ ص ۴۰۵ ج ۲ باب الرضاع، طحطاوی علی الدر المختار ص ۹۳ ج ۲ باب الرضاع مطبع دار المعرفة بیروت، البحر الرائق کوئٹہ ص ۲۲۲ ج ۳ کتاب الرضاع،

ہوتے ہی اس نے فوراً پوتا کو علیحدہ کر دیا اب مسماۃ فاروق النساء کے اس پوتا کی نسبت شادی مسماۃ فاروق النساء کی نواسی سے ہو سکتی ہے یا نہیں اور شرعی حیثیت سے کیا وہ پوتا فاروق النساء کے بیٹے اور بیٹیوں کا رضاعی بھائی ہو گیا اگر نہیں تو کیا فاروق النساء کے دیگر بیٹے بیٹیوں کی اولاد سے اس کی شادی نکاح شرعاً جائز ہے جواب باصواب سے مطلع فرمائیے۔ مکرر عرض ہے کہ وہ دودھ کا پلانا بالکل اتفاقی اور دھوکہ میں ہو گیا ارادۂ ہرگز نہیں۔

الجواب حامداً ومصلیاً!

یہ پوتا فاروق النساء کی تمام اولاد کا رضاعی بھائی ہو گیا اور اس نواسی کی والدہ کا بھی رضاعی بھائی بن گیا اور یہ نواسی اس کی رضاعی بھانجی ہو گئی ان دونوں کا آپس میں نکاح جائز نہیں۔ بلکہ فاروق النساء کی اولاد در اولاد جہاں تک بھی چلے کسی سے بھی اس کا نکاح درست نہ ہوگا۔ جب دودھ کا یقینی چاہے ایک ہی گھونٹ حلق کے اندر گیا اور خواہ کسی نیت سے (دھوکہ سے یا قصداً) پلایا ہو بہر حال حرام ہے۔ ولا حل بین رضیع وولد مرضعته وان سفل الخ. در منتقىٰ ص ۸۷ ج ۱ فقط واللہ سبحانہ تعالیٰ اعلم

حررہ العبد محمود گنگوہی عفا اللہ

عنہ معین مفتی مدرسہ مظاہر علوم سہارنپور ۲۲/۵/۱۴۱۶ھ

الجواب صحیح: سعید احمد غفرلہ مفتی مدرسہ مظاہر علوم سہارنپور ۲۲/۵/۱۴۱۶ھ

ہسپتال میں جمع شدہ دودھ سے رضاعت کا حکم

سوال:- ہسپتال میں جو دودھ جمع ہے اس کے متعلق دریافت کرنا کہ کس کا ہے ناممکن ہے کیونکہ دودھ جو ہسپتال میں جمع ہے وہ اور مخلوط دودھ میں امتیاز کرنا کہ کس عورت کا ہے، ممکن نہیں،

۱..... الدر المننتقی علی مجمع الأنهر ص ۵۵۴ ج ۱ کتاب الرضاع مکتبہ دار الکتب العلمیہ، الدر المختار مع الشامی دار الفکر ص ۲۱ ج ۳ باب الرضاع، البحر الرائق کوئٹہ ص ۲۲۸ ج ۲ کتاب الرضاع.

لہذا ایسی صورت میں بچے کو پلانا جائز ہے یا نہیں اسی طرح اگر بچے کو پلایا تو مدت رضاعت ثابت ہوگی یا نہیں، براہ کرم اس مسئلہ پر روشنی ڈالنے عنایت ہوگی ؟

الجواب حامداً ومصلیاً!

جب تک متعین طور پر معلوم نہ ہو کہ اس لڑکی نے فلاں عورت کا دودھ پیا ہے، کسی لڑکے سے حرمت رضاعت کا حکم نہیں کیا جائے گا، ”فی فتاویٰ قاضی خاں صبیۃ ارضعہا قوم کثیر من اهل القرية اقلهم او اکثرهم لا یدرم من ارضعہا واراد واحد من اهل القرية ان یتزوجہا قال ابو القاسم الصفار اذا لم تظهر له علامة ولا یشہد أحد له بذلك یجوز نکاحہا وهذا من باب الرخصة کیلا یفسد باب النکاح اھ الاشباہ والنظائر، ص ۶۷ . فقط واللہ سبحانہ وتعالیٰ اعلم

حررہ العبد محمد غفرلہ مدرسہ مظاہر علوم سہارنپور ۲۰/۷/۱۴۰۲ھ

محض چھاتی بچہ کے منہ میں دینے سے حرمت رضاعت

سوال :- دختر عاصمہ کی سمیع النساء سگی پھوپھی ہے۔ سمیع النساء نے دختر عاصمہ کے منہ میں اپنی چھاتی رکھی دودھ پلانے کی غرض سے پھر نکال لیا۔ سمیع النساء کا کہنا ہے کہ میرا دودھ عاصمہ نے نہیں پیا۔ اس حالت میں سمیع النساء کے لڑکے کے ساتھ دختر عاصمہ کا نکاح درست ہے یا نہیں؟ سمیع النساء کا لڑکا اور عاصمہ شرع شریف کی رو سے دودھ شریک بھائی بہن ہوئے یا نہیں؟

الجواب حامداً ومصلیاً!

اگر دودھ حلق سے نہیں اترتا تو محض چھاتی منہ میں رکھنے سے رضاعت ثابت نہیں ہوئی

۱۔ الاشباہ والنظائر، ص ۱۷ / الفن الاول القاعدة الثالثة، قاعدة الأصل فی الارضاع التحريم، مطبوعہ دار العلوم دیوبند، البحر الرائق کوئٹہ ص ۲۲۲ ج ۳ کتاب الرضاع الدر المختار مع الشامی دار الفکر ص ۲۱۳ ج ۳ باب الرضاع.

اور دختر مذکورہ سمیع النساء کے لڑکے کی دودھ شریک بہن نہیں ہوئی۔ فقط واللہ تعالیٰ اعلم
 حررہ العبد محمود عفی عنہ دارالعلوم دیوبند ۱۸/۳/۸۸ھ
 الجواب صحیح: بندہ محمد نظام الدین عفی عنہ دارالعلوم دیوبند

ایک چمچہ دوا کا اپنے دودھ کے ساتھ بچہ کو پلا دیا اس سے حرمت رضاعت

سوال:- محمد شفیع کی اہلیہ نے اپنے چچا زاد بھائی نیز بہنوئی کے لڑکے محمد ابراہیم کو خارجی طور سے ایک چمچہ اپنا دودھ دوا کے ساتھ پلایا، جب محمد ابراہیم بارہ سال کے ہوئے، تو دونوں طرف کے ولیوں نے باہمی رشتہ جوڑا اور محمد ابراہیم کی شادی محمد شفیع کی لڑکی سے کردی اور برادری کے افراد نے یہ کہا کہ دوا کے ساتھ تو پلایا ہے، اس سے رضاعت ثابت نہ ہوگی، اس کے علاوہ جو اس وقت لڑکی گود میں تھی، اس سے تو عقد نہیں ہو رہا ہے، برادری کے کہنے سے چار سال ہوئے، یہ شادی ہو گئی تھی، اب برادری نے یہ مسئلہ اٹھایا ہے جو لوگ اس وقت شادی کے جواز میں پیش پیش تھے وہی اب حرمت میں پیش پیش ہیں، ابھی رخصتی کی نوبت نہیں آئی ہے، دونوں گھرانے کے افراد بہت ہی بے چین ہیں، صورت مذکورہ کے اعتبار سے کسی بھی امام کے نزدیک وجہ جواز اگر ہو تو واضح فرمائیے اور اس عقد کو جائز فرمائیے۔

الجواب حامداً ومصلیاً!

اگر دوا غالب تھی اور دودھ مغلوب تھا تو اس سے حرمت نہیں، اس کی وجہ سے شادی حرام نہیں،

۱۔ والرضاع یثبت حکمہ وهو حل النظر وحرمة المناکحة بقليله هو ما يعلم وصوله إلى الجوف ولو قطرة (الدرالمنتهی علی مجمع الانهر ۵۵۱ ج ۱ کتاب الرضاع، مکتبہ دارالکتب العلمیہ) فلوالتقم الحلمة ولم یدر أدخل اللبن فی حلقه أم لا لم یحرم وفي القنیة: امرأة كانت تعطی ثديها صبية واشتهر ذالك بینهم ثم تقول لم یکن فی ثديی لبن إلی قوله جاز لإبناها أن یتزوج بهذه الصبية (شامی نعمانیہ ص ۴۰۵ ج ۲، باب الرضاع)

اگر دوا مغلوب اور دودھ غالب تھا تو حرمت رضاعت ثابت ہوگئی، اس صورت میں محمد شفیع کی بیوی رضاعی ماں ہوگئی محمد ابراہیم کی، محمد ابراہیم کی شادی محمد شفیع کی کسی لڑکی سے بھی جائز نہیں، وہ سب لڑکیاں محمد ابراہیم کی رضاعی بہنیں ہیں۔

”يُحْرَمُ مِنَ الرِّضَاعِ مَا يَحْرَمُ مِنَ النَّسَبِ“ (الحديث^۲) حکم شرعی کے سامنے سب کو سر تسلیم خم کرنا چاہئے، خواہ طبعی تقاضے کے موافق ہو یا مخالف، یہی ایمان کا تقاضہ ہے، یہ طبعی تقاضہ شرعی اضطراب نہیں ہے، اگر کسی کو اپنی حقیقی بہن سے عشق ہو جائے اور وہ بہن بھی عشق سے مضطرب ہو اور دھمکی یہ دید جائے کہ جان کھو بیٹھیں گے، تو کیا کوئی شریف طبع انسان بھی اس کی اجازت دے سکتا ہے؟ ہرگز نہیں، دونوں کی محبت کے اثر سے خاندان کے لوگ متاثر ہو کر کیا ایسی شادی کی اجازت دے دیں گے، پھر سارے خاندان میں، بستی میں ان کے متعلق کیا رائے قائم کی جائیگی اور آخرت میں ان پر کیا گذرے گی، اور اللہ تبارک و تعالیٰ نیز اس کے رسول اکرم صلی اللہ علیہ وسلم کی بارگاہ میں ان کا کیا حال ہوگا۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۱۱/۹/۹۵ھ

کافرہ عورت سے رضاعت کا حکم

سوال:- کافرہ عورت کا دودھ بچہ کو پلا سکتے ہیں یا نہیں؟

الجواب حامداً ومصلیاً!

کافرہ عورت کا دودھ اگر چہ پاک ہے، بچے کو پلانا گناہ نہیں، لیکن جب تک ہو سکے مسلمان

۱۔ ولو خلط لبن المرأة بالماء او بالدواء او بلبن البهيمة فالعبرة للغالب الخ عالمگیری کوئٹہ، ج ۱ / ص ۳۴۴ / کتاب الرضاع، مجمع الأنهر ص ۵۵۶، ج ۱، کتاب الرضاع، مطبع دار الكتب العلمية بيروت، الدر المختار مع الشامی زکریا ص ۲۱۱ ج ۲، باب الرضاع،
۲۔ المعجم الكبير للطبرانی ص ۲/۹۸، حدیث: ۴۳۲، طبع دار احیاء التراث العربی بیروت،
ترجمہ: جو رشتے نسب سے حرام ہوتے ہیں وہ رضاعت سے بھی حرام ہوتے ہیں۔

بلکہ دیندار عورت سے پلویا جائے۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۱۵/۱/۱۳۹۳ھ
الجواب صحیح: بندہ نظام الدین عفی عنہ دارالعلوم دیوبند

ہسپتال میں پیدا ہونے والے بچے کو مشترکہ دودھ پلانا

سوال:- برطانیہ کے ہسپتال میں یہ طریقہ رائج ہے کہ زچہ خانہ میں بچے پیدا ہو جائے، اس کے بعد پانچ دس دن عورت کو اور بچے کو رکھتے ہیں، بعدہ رخصت دیتے ہیں، مگر وہ بچہ جو پورے نو ماہ سے پہلے پیدا ہوا، یعنی سات ماہ میں تو اس بچے کی کمزوری کے پیش نظر بچے کو رکھ لیتے ہیں، اور کانچ کی مشین میں رکھتے ہیں، تاکہ برابر وزن اور تندرستی حاصل ہو جائے، اس اثناء جب تک ہو سکے ماں کا دودھ پلاتے ہیں، بوتل کے ذریعہ سے ماں اپنا دودھ نکال کر بوتل میں رکھ لیتی ہے اور نرس اس بچے کو پلاتی ہے، مگر کبھی ایسا بھی ہوتا ہے کہ عورت کو بالکل دودھ نہیں ہے یا ہے مگر بہت کم ہے، اور ڈاکٹر کے کہنے کے بموجب کسی اور قسم کا دودھ بچے کیلئے مضر ہے، تو عورت کا ہی دودھ پلوانا پڑتا ہے، تو نرس دوسری عورت کا دودھ پلواتی ہے، اسی طرح جب ماں گھر آ جاتی ہے اور بچے کو ہسپتال میں چھوڑ دیا جاتا ہے، کمزوری اور خرابی صحت کی وجہ سے اور ماں اپنا دودھ روزانہ پہنچاتی ہے مگر جب وہ ختم ہو جاتا ہے، تو نرس دوسری عورت کا دودھ پلواتی ہے، اب یہ دودھ ایک عورت کا نہیں ہوتا، متعدد عورتوں کا ہوتا ہے، اور اس میں بھی کافر، مسلمان، انگریز، ہندو سب کا دودھ شامل ہوتا ہے۔

دودھ جو دوسری عورت کا پلاتے ہیں، اس کے دو طریقے ہیں ایک تو یہ کہ جو عورتیں زچہ خانہ میں ہے ان کا دودھ پلاتے ہیں، بلا امتیاز کہ کس کا دودھ ہے، دوسرا طریقہ یہ ہے کہ زچہ خانہ میں

۱۔ لا تسترضعوا الحمقاء فإن اللبن یورث مجمع الزوائد ص ۴۸۲ ج ۴ مکتبہ دارالفکر، باب فی الرضاع، البحر کوئٹہ ص ۲۲۲ ج ۳ کتاب الرضاع، نیز ملاحظہ ہو ”ہسپتال میں پیدا ہونے والے بچے کو مشترکہ دودھ پلانا“۔ تحت عنوان رقم الحاشیہ: ۱،

جو عورت دودھ چھوڑ جاتی ہے اپنے بچے کے لئے اور اس میں سے جو روزانہ بچ گیا اس کو جمع کر لیتے ہیں اور ضرورت کے وقت استعمال کرتے ہیں۔

اتنی بات تو ہو سکتی ہے اور زچی خانہ والے ماننے کے لئے تیار ہیں کہ مسلمان عورت کا دودھ کسی غیر مسلم بچے کو نہیں پلائیں گے، چاہے مسلمان ہو یا کافر ہو، اس طرح غیر مسلم کا دودھ مسلمان کے بچے کو نہیں پلائیں گے، جس بچے کی ماں کا دودھ اترتا ہو، مگر وہ بچہ جس کی ماں کا دودھ نہیں ہے اس میں دوسری قسم کا دودھ بچہ کے لئے مضر ہے، تو اس میں تو ہمیں عورتوں کا دودھ ہی پلانا پڑیگا، پھر اس میں ڈاکٹر یہ بھی کہتے ہیں کہ یہ بھی مشکل ہے کہ ایک ہی عورت کا دودھ پلاوے، کیونکہ جو دودھ جمع ہے وہ سب عورتوں کا دودھ ہے، اس میں اتنی بات البتہ ہے کہ مسلمان عورت کا دودھ جمع نہ کریں، صرف کافر یا ہندوانگریز وغیرہ عورتوں کا دودھ جمع کریں، لہذا اس حالت میں حسب ذیل سوالات قائم ہوتے ہیں، براء مہربانی فرما کر ہمیں اس مسئلہ میں کوئی حل فرمائیں، احقر نے مولانا یوسف متالا صاحب مدظلہ سے اس مسئلہ میں گفتگو کی تو انہوں نے آپ کی خدمت میں املاء کا حکم فرمایا، چنانچہ احقر کی خدمت میں لکھا ہے:-

(۱) کافر اور غیر مسلم عورتوں کا دودھ مسلمان بچوں کو مدت رضاعت میں پلانا جائز ہے

یا نہیں؟

(۲) مذکورہ صورت میں جب کہ مشترکہ دودھ ہسپتال میں جمع ہے اس دودھ کا استعمال مسلمان بچوں کے لئے کیسا ہے؟ جب کہ ماں کو دودھ نہ ہو یا ہو مگر بالکل کم ہو۔

(۳) اگر پلایا گیا تو کیا اس سے رضاعت ثابت ہوگی یا نہیں، برائے مہربانی ان سوالوں

کا جواب مفصل عنایت فرمائیں؟

الجواب حامداً ومصلیاً!

(۱) ضرورۃً درست ہے۔ (۲) بوقت ضرورت اس کی اجازت ہے۔

۱۔ جمع شدہ مخلوط دودھ یا کافر عورت کا دودھ پلانا اگرچہ درست ہے مگر احتیاط کی جائے تاکہ بچہ ان اثرات سے محفوظ رہے جیسا کہ احتیاطاً بیوقوف عورت کا دودھ پلانے سے منع کیا گیا ہے، (بقیہ اگلے صفحہ پر)

(۳) مدت رضاعت میں جس جس کا دودھ پیا ہے سب سے حرمت رضاعت متعلق ہوگی، یہی اصح و اظہر و احوط ہے کمافی مجمع الانہر، ج ۱ ص ۳۷۹ ر۱ فقط واللہ اعلم
حررہ العبد محمود غفرلہ مظاہر علوم سہارنپور ۲۴/۵/۱۴۰۲ھ

بچہ کے منہ کی رال وغیرہ

سوال :- زید کا لڑکا جو کہ ماں کا دودھ پیتا ہے اس کا جھوٹا پانی یا رال وغیرہ منہ کی جوش محبت میں چوس لے کیا ایسی حرکت کرنا ناجائز ہے اس لئے غالباً زید کی بیوی کا دودھ اس کے منہ میں ہو اور زید کے منہ میں چلا جائے کیا ایسی باتوں سے زید کا نکاح بیوی سے منقطع ہو سکتا ہے یا نہیں؟

الجواب حامداً ومصلیاً!

اس سے نکاح نہیں منقطع ہوتا۔ لیکن اگر بچے کے منہ میں دودھ ہو تو اس کا چوسنا اور پینا گناہ ہے۔ فقط واللہ سبحانہ تعالیٰ اعلم

حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور ۱۹/رمضان ۱۴۰۲ھ
الجواب صحیح: سعید احمد غفرلہ مفتی مدرسہ مظاہر علوم سہارنپور ۱۰/رمضان ۱۴۰۲ھ

(گزشتہ صفحہ کا بقیہ حاشیہ) عن ابن عمر أن رسول الله صلى الله عليه وسلم نهى عن رضاع الحمقاء، مجمع الزوائد، ص ۴۸۲ ج ۴ کتاب النکاح، باب فی الرضاع، مطبع دار الفكر بیروت، نهی رسول الله صلى الله عليه وسلم أن تسترضع الحمقاء فان اللبن يشبه، السنن الكبرى للبيهقي ص ۴۶۴ ج ۷ کتاب الرضاع، مطبع دار المعرفة بیروت، ولا ينبغي للرجل أن يدخل ولده إلى الحمقاء وقال اللبن يعدى وإنما نهى لان الدفع إلى الحمقاء يعرض ولده للهلاك بسبب قلة حفظها له وتعددها أو لسوء الأدب فانها لا تحسن تأديبه فينشأ الولد سىء الادب وقوله اللبن يعدى يحتمل إن الحمقاء لا تحتذى من الأشياء الضارة للولد فيؤثر في لبنها فيضر بالصبي، البحر الرائق كوئله ص ۲۲۲ ج ۳ کتاب الرضاع.
۱۔ ويعتبر الغالب الى قوله وكذا لو خلط لبن امرأة أخرى وعند محمد تتعلق الحرمة بهما لان الجنس لا يغلب وعن الامام روايتان الى قوله وفي رواية تثبت الحرمة منهما كما هو قول محمد وزفر رجح بعض المشائخ قول محمد وفي الغاية هو اظهر واحوط وقيل انه الاصح مجمع الانهر، ج ۱ ص ۵۵۶-۵۵۷ / كتاب الرضاع، مطبوعه دارالكتب العلميه بيروت، البحر الرائق كوئله ص ۲۲۸ ج ۳ کتاب الرضاع، الدر المختار مع الشامی دار الفكر ص ۲۱۸ ج ۳ باب الرضاع. (اس صفحہ کا حاشیہ اگلے صفحہ پر)

بغیر اجازت شوہر کسی کے بچہ کو دودھ پلانا

سوال:- ایک بچہ کی والدہ مرض کی وجہ سے دودھ پلانے سے قاصر ہے والد کو اتنی توفیق بھی نہیں کہ ذاتی پیسے صرف کر کے دودھ پلوا سکے اس صورت میں اس بچہ کے لئے اپنی ہمیشہ سے دودھ پینا جائز ہے یا نہیں؟

الجواب حامداً ومصلیاً!

ہمیشہ اپنے شوہر سے اجازت لے کر اس بچہ کو دودھ پلا دے اور بلا اجازت شوہر دودھ پلانا مکروہ ہے لیکن اگر بھوک کی وجہ سے تڑپتا ہوا اور اس کے ضائع ہونے کا اندیشہ ہو تو ایسی حالت میں بلا اجازت شوہر بھی دودھ پلانا مکروہ نہیں یکرہ للمرأة ان ترضع صبیاً بلا اذن زوجها الا اذا خافت هلاكه اهـ رد المختار فقط واللہ سبحانہ تعالیٰ اعلم

حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور ۲۹/۳/۵۶ھ

الجواب صحیح: سعید احمد غفرلہ صحیح: عبداللطیف

جس عورت کا دودھ بچہ کو پلایا جائے اس کے اثرات بھی آتے ہیں

سوال:- ایک عورت اگر دوسری عورت کے بچہ کو دودھ پلاتی ہے تو کیا اس عورت کے عادات کا کچھ حصہ اس بچہ میں آئے گا؟ عادات چاہے اچھی ہوں یا بری ہوں اور کیا دودھ پلانیوالی

(حاشیہ صفحہ گذشتہ) ۲ وینبث التحريم في المدة الدر المختار على الشامي ص ۴۰۴ ج ۲ مکتبہ نعمانیہ، باب الرضاع، طحطاوی علی الدر المختار ص ۱۰۱ ج ۲، کتاب الرضاع، دار المعرفة بیروت، فتاویٰ قاضی خان ص ۴۱۷ ج ۱ باب الرضاع، کوئٹہ.

(حاشیہ صفحہ ۱۷۱) ۱ شامی نعمانیہ ص ۴۰۵ ج ۲ باب الرضاع، طحطاوی علی الدر المختار ص ۹۴ ج ۲ باب الرضاع، دار المعرفة بیروت، البحر کوئٹہ ص ۲۲۲ ج ۳ باب الرضاع.

اور جس کو دودھ پلایا ہے دونوں کا نکاح جائز ہوگا یا نہیں؟ یادوںوں کا رشتہ بھائی بہن کا ہوتا ہے۔

الجواب حامداً ومصلیاً!

دودھ پلانے کی مدت میں دودھ پلانے سے وہ بچہ اس عورت کا رضاعی بیٹا ہو جاتا ہے اور وہ عورت اس بچہ کی رضاعی ماں ہو جاتی ہے اور اس عورت کی جس قدر بھی اولاد ہو، وہ سب اس بچے کے بھائی بہن ہو جاتے ہیں، ان سے نکاح حرام ہو جاتا ہے۔ اچھی بری عادات کا بھی اثر ہوتا ہے، اسی لئے بیوقوف عورت کا دودھ پلانے سے منع کیا گیا ہے۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند

کیا بیوی کا دودھ پینے سے نکاح پر اثر پڑتا ہے؟

سوال:- ایک بالغ آدمی نے اپنی بیوی کا دودھ قصداً پی لیا یا اس کی بیوی نے بے احتیاطی کی۔ یہاں تک کہ اپنا دودھ طعام وغیرہ میں گرا دیا اور وہ طعام شوہر نے کھا لیا تو ان صورتوں میں نکاح پر کوئی اثر پڑے گا یا نہیں؟ فقط

الجواب حامداً ومصلیاً!

یہ دودھ پینا اور پلانا حرام ہے۔^۱ لیکن اس سے نکاح پر کوئی اثر نہیں پڑا۔ فقط واللہ تعالیٰ اعلم

حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور ۱۹/۱۱/۱۴۳۵ھ

الجواب صحیح: سعید احمد غفرلہ..... صحیح: عبداللطیف مدرسہ مظاہر علوم ۲۱/ذی الحجہ ۱۴۳۵ھ

۱۔ وَأُمَّهَاتُكُمُ اللَّائِي أَرْضَعْنَكُمْ وَأَخَوَاتُكُم مِّنَ الرَّضَاعَةِ، سورة النسا الآية ۲۳، والأصل فيه قوله صلى الله عليه وسلم يحرم من الرضاع ما يحرم من النسب، بدائع الصنائع زكريا ص ۵۳۸ ج ۲ فصل في المحرمات بالرضاع، عالمگیری كوئٹہ ص ۳۴۳ ج ۱ كتاب الرضاع، البحر الرائق كوئٹہ ص ۲۲۶ ج ۳، كتاب الرضاع.

۲۔ وعن عمر: أن رسول الله صلى الله عليه وسلم نهى عن رضاع الحمقاء مجمع الزوائد ص ۴۸۲ ج ۴ مكتبة دار الفكر، ولا ينبغي للرجل ان يدخل ولده الى الحمقاء لترضعه لأن النبي صلى الله عليه وسلم نهى عن لبن الحمقاء وقال اللبن بعدى وإنما نهى (بقية حاشية اگلے صفحہ پر)

بیوی کا دودھ پی لے تو کیا کرے

سوال:- جماع کرتے وقت اگر بیوی کے پستانوں سے منھ لگا دیئے اور دودھ منہ میں آجائے تو کفارہ کیا ادا کرنا پڑے گا؟

الجواب حامداً ومصلیاً!

کفارہ کچھ نہیں ہے البتہ بیوی کا دودھ پینا حرام ہے۔ لہذا ایسی حرکت ہرگز نہ کی جائے جس سے دودھ اندر پہونچے۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۱۷/۵/۱۴۰۰ھ

سات سال سے لبن منقطع ہونیکے بعد حرمت رضاعت کا حکم

سوال:- مسماۃ فاطمہ بیان کرتی ہے کہ مجھے تقریباً سات سال سے بچہ پیدا نہیں ہوا اور نہ ہی میرے پستان میں دودھ نکلتا تھا، بوجہ ضرورت اپنے دیور کی بچی مسماۃ راجہ جو اس وقت ڈھائی سال کے اندر تھی میرے پستانوں کو دو ایک مرتبہ چوسا لیکن میرے پستانوں سے کچھ نہ نکلا۔ راجہ کی والدہ

(گزشتہ صفحہ کا حاشیہ) لأن الدفع الى الحمقاء يعرض ولده للهلاك بسبب قلة حفظها له وتعهدها أو لسوء الأدب أن الحمقاء لا تحتوى من الأشياء الضارة للولد فيؤثر لبنها فيضر بالصبي البحر الرائق كوئٹہ ص ۲۲۲ ج ۳ کتاب الرضاع.

۳۔ ولم يبيح الإرضاع بعد مدته لأنه جزء آدمي والانتفاع به بغير ضرورة حرام على الصحيح الدرالمختار على الشامي ص ۴۰۴ ج ۲ باب الرضاع، مكتبة نعمانيه، تبين الحقائق ص ۱۸۳ ج ۲ كتاب الرضاع، مكتبة امداديه ملتان، مجمع الأنهر ص ۵۵۲ ج ۱ كتاب الرضاع، دار الكتب العلمية .
۴۔ ويشب التحريم في المدة الدرالمختار ص ۴۰۴ ج ۲ باب الرضاع، عالمگیری كوئٹہ ص ۳۴۳ ج ۱ كتاب الرضاع، فتاویٰ قاضی خان كوئٹہ ص ۴۱ ج ۱ باب الرضاع.

(صفحہ ہذا) ۱۔ ولم يبيح الإرضاع بعد مدته لأنه جزء آدمي والانتفاع به بغير ضرورة حرام الدرالمختار على الشامي ص ۴۰۴ ج ۲ باب الرضاع، مكتبة نعمانيه، تبين الحقائق ص ۱۸۳ ج ۲ كتاب الرضاع، مكتبة امداديه ملتان، مجمع الأنهر ص ۵۵۲ ج ۱ كتاب الرضاع، دار الكتب العلمية بيروت،

نے فاطمہ بی بی کو اس طرح کرنے پر اعتراض اسی وقت کیا کہ کسی وقت آپس میں اپنے بچوں بچوں میں نکاح کرا سکتے ہیں۔ فاطمہ بی بی نے جواباً کہا کہ میرے پستانوں سے کچھ نکلتا ممکن نہیں۔ ضرورت کے وقت حکم شریعت معلوم کیا جائے گا۔ راجہ کاماموں محی الدین البتہ یہ کہتا ہے کہ مجھے فاطمہ بی بی کے پستان سے لیس دار سفید کچھ نکلتا نظر آیا ہے۔ لیکن عین وقت پر ایک ہمسایہ عالم مولوی احمد اللہ صاحب بلائے گئے اور فاطمہ بی بی کے پستانوں کو دبا نا شروع کر دیا، لیکن کچھ نہ نکلا۔ دریافت طلب مسئلہ یہ ہے کہ فاطمہ بی بی زوجہ مظفر اور تاج بی بی زوجہ یوسف شاہ پسر نور الدین شاہ کے دو پسر صلبی ہیں اور راجہ دختر یونس شاہ از بطن مسماۃ تاج بی بی ہے اور بہاؤ الدین پسر مظفر شاہ از بطن مسماۃ فاطمہ بی بی ہے اور یوسف شاہ اور مظفر شاہ سگے بھائی ہیں اور اشکال دودھ مذکورہ کو مد نظر رکھتے ہوئے حکم شریعت سے مطلع فرمائیں۔

مولوی احمد اللہ صاحب نے ایک حدیث زبانی فرما کر ان دونوں میں نکاح جائز قرار دیا تھا۔ وہ حدیث یہ ہے۔ جرعة او جرعتان او ثلاث جرات یعنی ایک گھونٹ دو گھونٹ یا تین گھونٹ پینے سے حرمت ثابت نہیں ہوتی ہے۔ جب ایک گھونٹ بھی نہ نکلا تو حرمت نکاح کیسے ہوگئی؟ لیکن ماموں صاحب مطمئن نہیں ہوئے، صرف ماموں صاحب کے اعتراض کی وجہ سے جناب والا کی طرف رجوع کرنا بہتر سمجھا گیا۔

الجواب حامداً ومصلیاً!

جب دودھ کا حلق کے اندر اترنا ثابت نہیں اس لئے کہ پستان میں دودھ موجود ہی نہیں تو حرمت رضاعت بھی ثابت نہیں، لہذا اس نکاح میں تامل کی ضرورت نہیں۔ امرأۃ کانت تعطی ثدیہا صبیۃ واشتہر ذلک بینہم ثم تقول. ولم یکن فی ثدی لبن حین القمتھا ثدی ولم یعلم ذلک الامن جہتھا جازلاً بنہا ان یتزوج بھذہ الصبیۃ. شامی ص ۴۰۵ ج ۲، فقط واللہ تعالیٰ اعلم حررہ العبد محمد غفرلہ دارالعلوم دیوبند

۱۔ شامی مکتبہ نعمانیہ ص ۴۰۵، باب الرضاع، طحطاوی علی الدر المختار ص ۹۳ ج ۲ باب الرضاع، مطبع دار المعرفة بیروت، البحر الرائق کوئٹہ ص ۲۲۲ ج ۳ کتاب الرضاع.

ماں کا بچہ کو دودھ پلانا خلاف اکرام نہیں

اعضاء (گردہ، آنکھ وغیرہ) کی پیوندکاری کو علماء حضرات منع فرماتے ہیں اس لئے کہ یہ اعضاء انسان کے اجزاء ہیں اور انسان مستحق اکرام ہے، اس کا ہر جزو مکرم ہے: ”ولقد کرّمنا بنی آدم“ (الآیۃ) کوئی شخص اگر اپنا کوئی جزو کسی کو دے تو یہ خلاف اکرام ہے، سوال یہ پیدا ہوتا ہے کہ ماں بچے کو دودھ پلاتی ہے دودھ بھی تو اس کا جزو ہے، وہ کیوں پلاتی ہے، یہ خلاف اکرام کیوں نہیں؟

الجواب حامداً ومصلیاً!

حق تعالیٰ نے انسان کو کرامت بخشی ہے، اس نے ہی دودھ پلانے کا حکم بچے کی ماں کو دیا ہے: والوالدات یرضعن اولادھن. ^۱ واوحینا الی ام موسیٰ ان ارضعیہ. ^۲ (الآیۃ) فقط واللہ تعالیٰ اعلم
حررہ العبد محمود عفی عنہ دارالعلوم دیوبند

تم الجزء السابع عشر من الفتاوى المحمودية بحمد الله تعالى وبمنه وكرمه ويليهِ
الجزء الثامن عشر اوله كتاب الطلاق انشاء الله تعالى وصلى الله تعالى على خير خلقه سيدنا
وسندنا ومولانا وحبينا محمد وآله وصحبه وبارك وسلم تسليماً كثيراً كثيراً ابداً ابداً

العبد محمد فاروق غفر له

جامعہ محمودیہ نوگزہ پیر علی پور ہاپور روڈ میرٹھ (یوپی) الہند

۱۔ سورۃ بقرہ آیت: ۲۳۳،

ترجمہ:- مائی اپنی اولاد کو دو سال کامل دودھ پلایا کریں۔

۲۔ سورۃ القصص رقم الآیۃ: ۷۔

ترجمہ:- ہم نے موسیٰ کی والدہ کو الہام کیا کہ تم ان کو دودھ پلاؤ۔